



БЕК
ЕЙТӘКОВ

БЕК
ЕЙТӘКОВ

1

Беки Сейтәков

АЛТЫ ТОМДАН ЫБАРАТ ЭСЕРЛЕР ЙЫГЫНДЫСЫ



Редакцион коллегия: Х. Деряев, К. Гурбаннелесов, Б. Худайназаров, М. Аннанелесов, К. Таңрыгулыев, Ж. Аллаков, С. Өрәев, Ч. Хожагелдиев, Г. Гелдиев, Х. Меләев, О. Аннаев.

БЕКИ АГА БАРАДА СӨЗ

Бу белликлери неширять хайышы боюнча, Беки Сейтәковын Сайланан эсерлериниң алты томлугына сөзбашы хөкмүнде язарын. Сөзбашыны хер хилирәк формада язарлар, мен бу ерде мешхур язынының өзи хақында гүррүң ачмагы макул билдим. Мунуңа өзүне етик себәби бар. Биринжиден-ә, Б. Сейтәковын эсерлери түркмен оқыжысына гинден таныш, онуң үстесине-де онун китаплары бабат-да әдеби танкыт етерлик суратда өз сөзүни айтды. Икинжиден болса, языжының шахсы шиндики оқыжылары жуда гызыкландырып дийип пикир әдйәрин. Шейлеликте, мана хақыдама йүзленәймек гал-яр.

Ол адам билен танышлыгымың хачан башлананлыгыны ядыма салжак болярын велин, 1957-нжи йылың томсы гөз өңүме гелйәр. Ек, танамасына мен Беки Сейтәковын ондан өнрәгем танаярдым, йөне ёкарда ятлан томсум ыкбал онуң билен әсли вагт гоншучылыкда яшамага мнессер этди.

Языжыларың Пөвризедәки дачасының өз нахарханасы болманы үчин, Беки аганың овкадыны башга бир ерден онуң гызы гетирйәрди. Гарагөзелек Майтап гап-гачларыны алып нахар гетирмәге угранда, гөвнүме болмаса, Беки аганың сеси хас хайбатланып, гылавы гөтерилйәрди.

— Май-та-ап! — дийип, ол эййәм дачаның гапысына баран гызының ызындан гыгырды. Гыз утаныбрак хем-де мылайым нәгилелик билен ызына гацрылды.

— Юмургалы бифштексден дөрдүсини ал! — дийип, Беки ага эйваның астында отуран еринден гыгырды. Майтап гапыдан чыканындан соң, Беки ага хиңленип башлады. Индики гелжек нахарың кейпи гөтерйән болара чемели.

Бир гезек ол мениң гоалдылан сүйтли банканы ачып отуранымы гөрүп:

— Әл-айт, иним, эртирлигин шол болса, гошгы язмага ниреден гурбат тапаяң? — дийип, гапдалдан гыгырды.

Мен нәме дийжегими билмән эгними гысдым.

— Эйсе бәри гел! — дийип, ол мени өз янына чагырды. Басым Майтап хем әкиден гап-гачларыны нахардан долдурып гелди. Беки аганың хәлки «дөрт бифштекс!» дийип гыгырмасының себәбинә инди билип галдым, ол мени-де нахарламагы гөз өңүнде тутан экен.

Тагамлы нахара сарпа гойяндыгына бир сачагың башында отыркак ене бир гезек етирдим, бейле ягдай онуң янында отуран адамда-да мейил доредйәрди. Умуман, шо йыллар Беки аганың агзындап эшндйән гүррүңлериминң темасы эсасап икә бөлүнйәрди: Эдебият хем-де иймек-ичмек. Агзының гадырыны шейле билйән адамың ән-чеме йылдан соң сүйжи диабети зерарлы овкадыны жуда чәклен-дирмәге меҗбур боландыгына түйс йүрекден небсим агырды Диа-бетин эзъетини чекйән вагтында ол «Совет эдебияты» журналыны редактирлейәрди, мен болса, онуң элинде ишлейәрдим. Бир гезек ол маңз маслахат салды.

— Бердибай, (ол маңа шейле дийип йүзленерди) туршы келем ийип йигрими йыл яшаның говумыка я-да бөрекдир палавдан ислән чагың гарныны долдурып, он йыл яшаның ягшымыка?

Бу совалы оюн эдип дәл-де, чыны билен берендигини мен онуң йүзүне середенимде анладым.

Эмма мен өңе гитдим. Пөвризели томса доланып гелейин. Ол йыл мениң үчин үйтгешик йыл болды, еңил гечмедик дурмушымда-кы ин улы өврүлишик болды. Шол йыл мени Языжылар Союзының членлигине кабул этдилер. «Гызгын сәхра» китапча болуп чыкды, онуң русча тержимеси болса «Ашхабад» альманахында чап эдилди. Мени Москваның ики йыллык Екары эдебият курсларына кабул эт-дилер. Гарагумуң гызгын гиңишликлеринде «Сормово» типли земс-нарядың кичижик каютасында «Гызгын сәхраны» язып йөркәм, гел-жегим бейле болар дийип келләме-де гетиремокдым. Бирденкә-де бейле дережелере етип, «бу эдилен улы ынамы өдәп билермикәм?» дийип, өз-өзүме үзнүксиз совал берйәрдим. Бу совал кәте-кәте эжи-ре, өзүни газаплы игелемеклиге ченли барып етйәрди. Ине шейле рухы ягдайда Беки ага билен ичгин таншып башламагым маңа бир хақыкатың үстүни ачып берди. Беки ага маңа нәхили иргинсиз иш-лемелидигинин, вагт дийилйәни нәхили харчламалыдыгының нусга-сыны гөркезйән уссада өврүлди. Хер иш гүнүниң башында ол дүйн-ки эден ишинден сөхбет ачып, «пайымы долдум» диерди. Бейле дий-диги романың я-да повестинң такмынан бир бабыны яздым дийди-гиди. Онуң бир бабы болса бир чап листинден аз дәлди.

— Языжы ин зәхметкеш адамың бири болмалы, бу бабатда ме-ниң салгыланян хем-де сапак алян бир таңрым бар, ол — Лев Ни-колаевич Толстой — дийип, Беки ага кәп гайталаярды. Зәхмет дий-ленде дине язмак дәл, әйсем окамак, өвренмек ялы зерурыетлер хем гөз өңүнде тутуляр. Беки аганың ишлейши-де пәлванларчады. Түркмен языжыларының арасында онуң ялы өндүрижиликли ишлән адамың адыны тутмак кын. Соң бир махал, ягны 1964-нжи йылың бахарында 50 яшының долмагы мынасыбетли язан ёлдашлык дегиш-мәмде мен Б. Сейтәковың бу айратынлыгыны ныгтаман дуруп билме-дим:

Йигитлигин яшы элли яш болар,
Сөзи, гурбан болан ширин диллере.
Улы роман бирже айлык иш болар,
Назар салсаң шол хай-хайлы йыллара...

Адам хөкмүнде Б. Сейтәковың ажайып сыпатларының бири ки-чигөвүнлиликди, нә дережелеринң эеси боланда-да эселмезлигиди. Кә-бир адамлар билен йыллар бойы тиркешсең-де, хөвругмек кын бол-яр. Этед киши чага болмагы-да, утуланыны боюн алмагы-да, өзүн-ден кичиден өвренмеги-де башарярды. Журналда биле ишлейөркәк

Бир гүн мени өйүнө чагырды. Пыядалап биле гитдик. Елумыз Ангельс көчөсөнүн угрундакы көнө филармониянын жайынын янына көвүш арассалаан яшуулынын үстүндөн дүшди. Отургыча илки Беки ага отурды. Яшуулы сөхөл салымда онуң көвшүни яглап болды. Отургыжа мен гечдим. Яшуулы илки көвшүмө, соң йүзүмө хөвөс болон чинерилди-де:

— Машалла! Ине, бу боляр! — дийип, 46 өлчөгли көвшүмүн үс-түнө эп-эслиже ягы лачыладып гойды.

— Менин эхмиетими гачырдың! — дийип, Беки ага ярым бөл-чүлүк билен яшуула нәгилелик билдирди. Шол улы гөврөсине гара-маздан, онуң аягына гейяни ялчышмаян болсам 39 өлчөгли көвүш-ди. Соң өйлөринө бардык. Өйдө диде улы гызы Мемлекет бар эке-ни. Ол биш-дүшүн угруна биз баранымыздан соң чыкып, нахары нә-че адамлык тайярламалыдыгыны какасындан сорады.

— Коридорда бир көвүш ятандыр, шоңа серетсен, нәче адамлык тайярламалыдыгыны өзүң билерсиң! — дийип, Беки ага бада-бат жогап гайтарып, соң маңа серетди-де: «Нәтдим?» дийип, бирденкә хезил эдип гүлүп гойберди.

Ол бөлчирешмекден леззет барыны алярды. Тиркешйән достла-рынын арасында Гара Сейитлиев, Керим хем-де Мәммет Сейидов айратын орунда. Жайдар айдылан сөзүң гадырыны билйәрди. Адам-лар билен пикир алышмак онуң үчин зерурлыкды. Ол пәхимли-пара-сатлы гөплөрин, ровайтларың, накылларың ашыгыды. Шондан теле-нем сынчыды.

Эхли дөвүрлөрдө адама онуң сахаватына гөрә баха берлилдир. Өз ишине дийсен жүр Беки ага төверегиндәкилерин хажатына-да эсерден гараярды. Киме жай алмага көмөк этсе киме ише ерлеш-мәге көмөк эдйәрди, биринин китабынын чыкмагына ярдам этсе, башга биринин эдебиятчылар машгаласына гошулмагы барада алада эдйәрди.

...Беки Сейтәковын Аяз хан хакындакы эсери бейлеки китаплары ялы улы мөчберли болмаса-да окыжыларын иң халаан эсерлеринин бири болды. Менин гөвнүмө болмаса, Беки аганың өз дурмуш обра-зында-да Аяз хана нәхилидир бир чалымдашылык барды. Ол бүтин өмрүнн диен ялы Ангельс көчөсөнүн угрундакы шол бир жайын улы болмадык квартирасында яшап гечирди, иркирәк вагтда она езбаш-дак ховлулы, көп отаглы жая гечмегини теклип этдилер. Эмма ол бу элпә-шелпеликден йүз өвүрди. Элбетде, Беки ага хакында эдил-йән гүррүндөр хер хилирәкди, онуң гыбатыны эдйәнлөрөм барды. Бу якымсыз гөплөри, элбетде, ол эшидйәрди. Йөнө ол бейле гөплөр-ден ёкарда дурмагы башарярды Ол зәхмети аркадаг эдинйәрди, шол ядавсыз зәхмет билен-де хемме зады еңйәрди. Себәби адамы зәхмет ялы бейгелдйән зат ёк, зәхмет динө мадды тайдан дәл, ру-хы тайданам гүйчли голдав берйәр.

Эллинжи йылларын башларында Беки Сейтәков өз дөвүрдөшлө-ри барада ызлы-ызына романдыр повестлөр язды. («Москванын ял-кымы», «Комсомоллар», «Китабың достлары» ве бейлекилер.) Шун-дан соң ол бирденкә тарыхы-революцион тема бакан өврүлди. Шол теманы языжы үрч эдип өзлөшдирди. Шейлеликте, бизин эдебияты-мызда республиканын демиргазыгында совет хәкимиятинин берка-рар эдилмеги угрунда алнып барлан хай-хайлы гөрөшлөрин гин па-порамасыны ачып гөркезйән йити сюжетли китаплар пейда болды, дүрли-дүрли гахрыманларын, персонажларын шекили чекилди. Эмма авторың дөредижилик өрүси динө проза билен чәкленмейәрди. Тахя-

0

йәрдик. Шонда Беки ага мүйнүргемән дуруп биленокды, йөне бәл-
чиклиге салып:

— Хер сөзүң үстүндө чинтгәп дурмага эли бошлук герек, ме-
ниң оңа вагтым ёк — дийип йылгыярды.

Адам адамың калбыны йыладар. Мунун үчин-де адам адама
миннетдар болса ягшы. Беки ага өзүниң зәхмете эйленен өмрүндө
язан китаплары билен көп-көп адамлара хемайт этди. Оларын гөв-
нүни гөтерди, олары сөймәге хем-де гөрешмәге рухландырды, өзүне
ыңанмага хем-де еңмәге рухландырды.

Ол өз ызында галанлара өзи хакда оңат ятлама галдырды. Мен
муны ынсан өмрүниң манысы хасапаярын. Адам өмри чәкли. Эм-
ма адамларын арасында яшан дөврүндө олар үчин эден говы-говы
ишлери билен өзүниң соң хем унудылмазлыгыны газанян кишилер
бар ахыры.

Беки ага-да шоларың бири.

*Бердиназар Худайназаров,
ТССР-иң халк языжысы.*

ГИРИШ

Улы Азиянын бир еринде, бир дәвлетин пайтагтында
шейле бир иш болуп гечди.

Гүн, гызан жам ялы болуп, улы шәхерин депесинде
салланып дурды. Даражык, тозанлы көчелер петишди,
дем алмага хова етмейәрди. Агачлар үстлерине отуран
тозанларыны гөтерип билмән, көп миве гетирен ялы
башларыны ашак эгипдилер. Япраклар адатдакы ялы
гөвүн гөтерижи яшыл реңкли дәлди, оларын өчүгси
күл реңки барды, солук гөрүнйәрди.

Шәхерин гүндогар четиндәки шейле көчелерин би-
ринде, гүн сүйр депә чыкан вагты, адам азды. Дине ба-
зара ховлугып барян ак селлели, узын ак көйнек-балак-
лы бирнәче адам көлегеден-көлегә гечип хайдаярды.
Көчәниң саг тарапындакы уллакан дервезели, гоншусын-
дакы тамлара гаранда арасса хем-де бай гөрүнйән, да-
шы агардылан тамдан орта бойлы, өсгүн ак сакгаллы,
ясы телпекли, оңат гейнүвли бир адам ювашлык билен
көчә чыкды, төверек-дашына огрын-огрын сын этди,
соңра чыкан гапысына тарап бакды-да, башы билен «ге-
либерин» диен ышарат эдип, өзи болса тротуардан юваш
йөрәп уграды. Онуң ызындан ики адам чыкды, олар хем
аксакгалың гиден угруна йөрөдилер. Өндөн барян билен
ыздакыларын арасындакы ики әдимлик мейдан не узал-
ярды, не гысгальярды.

Өндөн барян адам ынамлы, гужурлы йөрөйәрди, хер
әдимини пайхаслы, өзүне гөвнүетижилик билен бәсәр-
ды. Онуң аягында хашамлы чокайы, чокайының-да бур-
ны нагышлы хем сечеклиди. Хованың бетер ыссыдыгына
гарамаздан, онуң эгинде гызыл доны, билинде нагыш-

лы гара йуң гушагы, башында гара силкме телпеги барды. Бугдай реңк йүзи тегелекди, долмачды. Уллакан ала гөзлери хырсызды, йүзүндө, гөзүндө рехим, шепат гөрүнмөйәрди. Дине чув ак узун сакгалы онуң бүтин гөрнүшине эпей адамың сыпатыны берйәрди.

Ол хер нәче ынамлы йөресе-де, дашдан середип дуран сынчы онуң хәзирки болуп баршында нәхили-де болса дүйпли бир ынжалыксызлыгың бардыгыны дуйжакды. Ол чалт-чалтдан төверегине середйәрди, гөзүне гөрнөн адамы ашаклык билен сынлайрды. Онуң хәзир адамлара ики хили гарайшы барды.

Башы селлели овганлары, өзбеклери, күртлери узак сынламаярды, олары бир бада гөзден гечирип бейлеки-лере середйәрди. Эмма онуң гөзүне телпекли я-да үйт-гешигрәк гейим гейнен адам гөрүнсә, бир бада оларың деңинден гечйәрди-де, адамларың арасына гирип, яңкы-лара тәзеден середип башлайрды. Олардан тизрәк арасыны ачаныны говы гөрйәрди.

Ол шейдип гелшине улы, хапа, кән адамлы көчә етди. Бу улы көчәниң ортасындан атлы, эшекли, гатырлы адамлар тозан турзуп барярддылар. Кәмахал ала-зензәле турзуп, йүк арабалары гечйәрди. Онуң турзан тозаны перде ялы болуп, адамларың гөз өңүни тутярды. Көчәниң ики янындакы кичижик салмалардан буланчак сув акярды, оларың боюнда көп яшан агачлар башыны гымылдатман отырды. Шәхерин ичинде адам сеслери, мал-гараларың сеслери гүвлөйәрди. Дине хатар барян дүелер башларыны дик ёкары тутуп, төверекдәки гөрнүше әхмиетсиз гараярды.

Көчәниң ики тарапыны үсти-үстүне мүнүп отуран кичижик айналы, эйванлы, палчыкдан салнан юка диварлы тамлар тутуп отырды. Ашакда, чаңың-тозаның ичинде, көчәниң боюна узалып гиден дүканлар барды: олар эдил арының өйжүги ялы кичиди ве кәнди. Дүканаларың ичинде чөкүне дүшүп, селлелерини тайзардышып отуран сөвдагәрлер эллериниң етишдигинден елпевачларыны ики яна галгадярдылар, синеклер гарасар ялы гүвлөйәрдилер. Сөвдагәрлер сатян затларының адыны тутуп, богазларына сыгдыгындан гыгырдылар. Оларың эдил алкымындан гечйән адамлар сөвдагәрлерин сеслерине әхмнет бермөйәрдилер, өз ёлларыны довам этдирйәрдилер. Хеммелер бу сесе эндик эдипди.

Ызы ики адамлы яңкы аксакгал, төверек-дашына

эсерден середип, әдимини барха чалтландыярды. Ол хер әдимде өңүндө чыкян кесеви ялы гара, хор эллерини серип зат дилейән гөдайлара овнуку-ушак пул хөдүр-лемегин ерине, оларың йүзүне өңкүдө-де бетер аларылып середйәрди, онуң йүзүне гөзи дүшен гөдайлар шол бада эллерини умытсызлык билен ашак гөйберйәрдилер, гөзлерини мөлердишип, гүнәли ялы бейле тарап-ларына бакярдылар.

Илерки дервезәниң өңүндө, якып-говруп гелйән гүнешин ашагында ятан бир адамың деңине геленде ак сакгал аяк чекди. Ердә ятаның найынжар гөрнүши барды: онуң хич вагт сув дегмедик буйра сачлары хүвжери дурды, йүзи, бойны хүйт гарады, эгиндәки эшиги сал-салды. Бичәрәниң дишлери шақырдырды, бүтин бедени титрейәрди, гүне гызан дивара гысылып, оны дешип гечәйжек болярды. Аксакгал гөрөн бадына, оны гыздырма тутяңдыгыны билди. Эмма бирнәче вагтлап бу гөрнүше кейп эдип середөндө соң, өз-өзүне:

— Хер ким бир затдан леззет аляр-ов... — дийип ичиндө гүлди-де, ёлуны довам этди. Ол буланчак сувлы деряның агач көпрүсиндө гечөндө соң-да гүнбатара гидйән даражык, хапа көчелерин бири билен узак йөредди. Ызындакылар хем онуң көлегеси ялы болуп, ондан галмаярдылар.

Аксакгал метжидиң деңине геленде, ызындакылара гарашып аяк чекди, олар етенлериндө соң, икисиниң ортасына дүшүп йөредди. Метжидиң төвереге сежде этмәге гелен хер хили гейимдәки мусулманлардан долуды. Олар гаты-гаты йөредилер, эмма башгаларың үнсүни чекмезлик үчин, эллерини херекетлендирип, гөйә улы бир задың дапасыны эдйән овганлар ялы болуп гүрлөшип барярддылар. Метжитдө ягшы араларыны ачанларындан соң, ортадан барян аксакгал ене өчө дүшди. Ол бир өврүме етип аяк саклады. Ызындакылар пишик йөришини эдип гелдилер.

Аксакгал юваш, эмма буйрук берижи әхәң билен гөпледи:

— Хон-ха хол акжа жайы гөрйәнизми? — дийип, келеси билен чалажа үмлөп, чөпө совлан ериндө икинжи жая тарап ышарат этди. Ол, адатда эдилиши ялы, элини салгап гөркезмеди. — Мен шол жайың дервезесиндө гирип, сәг тарапа йөрөмели, чат манлайдакы гапыдан гирип, дәлиз билен йөрөмели ве чөпдәки пәң соң-

кы гапа гирмели. Ики сагатдан гижэ галсам, менден хабар тутун. Эгер ондан өңинчэ бир зат болайса, ики гезек наган атып, ышарат эдерин. Сиз гөзе-баша дүшү-бермән-де, шу төвереклерде гезмеләберин...

Бу жай төверек-дашдакы йыкык, харабалыга мең-зәп дуран жайлардан бүтинлей сайланярды. Онуң да-шы агардылыпды, айналары демир гөзенеклиди, улуды. Дервезеси-де демирденди.

Аксакгал демир деревезэ гелип етен бадына, өңки беллиги боюнча оны ики гезек тыркылдатды. Дервезе шол бада ачылып, аксакгалы демине чекди.

Аксакгалың гелип гирен кичижик отагының ичи га-раңкыды, айнасы ховлының ичине чыкарды. Төрде ул-лакан бир стол барды. Столуң өңүнде бир, сыртында-да бир стул дурды. Ене бир демир сандыкдан башга бу жайың ичинде хич зат ёкды.

Столуң аңырсында отуран ак йүзли, гиң манлайлы, сачыны саг тарапына ятырып даран адам узынды, гаты хорды. Ол аксакгал, гирен бадына башыны чалажа ырап, онуң билен түрк дилинде саламлашды, «отур» ди-ен ышарат эдип, стул гөркезди.

Отагың эеси ёгын сигар хөдүрледди. Аксакгал эмай билен бирини алды, гөйө, мыдама сигар чекип йөрен ялы, онуң ики тарапыны диши билен кертишдирди-де, онтайлык билен отлады. Отагың эеси муңа гең галды: «Дүзде гезип йөрен бу түркмен йөнекей адам дәл болмага чемели» дийип ичини геплетди. Узын ыкжам-ланды.

Хал-ягдай сорашмак узага чекмеди. Олар деррев эса-сы гүррүне гиришдилер.

Жайың эеси столуның чекмесинден ёгын гызыл га-лам чыкарды, оны элинде ойнап башлады, столуның үс-түндөки кагыздан гөзүни айырман шейле дийди:

— Сердар, сизиң хақыкы адыңыз Гурбанмәммет сер-дар... Шейле дәлми?

Аксакгалың сигары тас элинден гачыпды. Шейле-де болса ол бу сорага алжырандыгыны билдирмежек бол-ды, эмма бейле адамлара хас етик болан узын, аксакга-лың йүзүниң үйтгәндигини деррев аңлады. Инди ол хү-жүмини довам этдирди:

— Шейле дәлми? Нәме жогап бермейәрсиниз?

— Хава — диенде, аксакгалың сеси басык чыкды.

Ол инди өз гезегинде ыкжамланды, гаршылыклы сораг берди:

— Хава, мениң адым Гурбанмәммет... Сизиңки ким?

— Онуң сизе гереги ёк...

Бу совук гайтаргыны алан бадына, Гурбанмәммет сердар гөзлерини ялдырадып, узының өчүтси йүзүне се-ретди. Онуң бу гарайшында: «Мәширик ялыжак келлә-ни какып гойберәйинми?» диен маны барды. Узын муңа дүшүнди.

Ол дузлады:

— Сиз ниреде отурандыгыңызы унутмаң. Бу ери Дамла гуюсының башы дәл. Мен сизиң билен Алы хез-ретлериниң, бейик патышаның хөкүметиниң адын-дан, шол хөкүметиң табшырыгы боюнча гүрлешйәрин...

Гурбанмәммет сердар бирден башыны ашак салды. Бу ериниң, догрудан-да, Дамла гуюсы дәлдигини шу сөзлерден сонра дүшүнип галан ялы болды. «Такдыра боюн эгмели-дә...» дийип ичини геплетди. Дашындан шейле дийди:

— Мен динлейәрин...

Узын ёкаркы сөзлер билен гүррүндешиниң дилини дамагына гойберендигине анык гөзүни етирди. Шонуң үчин-де ол совуклык ве хөкүм эдижи эхең билен геп-леди:

— Сизиң атаңыз Хаҗыбай дийилйәр. Шейлеми? Гурбанмәммет, узының йүзүне гең галмак билен агзы-ны ачып серетди ве:

— Хава... — дийди. Ол башга диере зат тапмады.

Ол ыкжамланды. Гөзүниң гытагы билен столуң аңырсында отуран узының йүзүне середип, ичини хү-летди: «Бу затлар билен сениң нәме ишиң бар? Хөкүме-тиң маңа нәме көмек бержек диен болса, шоны айт-да, мени тизрәк уграт: Мениң Хорезмине етесим гелйәр...»

Узын адам болса аркайынлык билен довам эд-йәрди:

— Сизиң атаңыз 1910-нҗы йылда өлди. Сиз дөрт до-ган болуп галдыңыз. Доганлар болуп, ата мүлкүни пай-лашаныңызда, хут сизиң өзүңизе 300 танап ер етди. Шейлеми?

Гурбанмәммет йылгырып:

— Хава... Сиз-ә мени өзүмден хем говы танаян эке-ниниз... — дийди.

— Ягшы... Сиз, йөне берлен сорага жогап берин.

Сизин билен геп атышып отурмага мениң вагтым ёк...
— дийип, узын онуң сөзүни кесди. Сонра совуклык билен сорады:

— Сизин Хожамырат бай, Амансәхет бай, Атабай гырымса диен улы мүлкдар доган-гарындашларыңыз бар. Шейлеми?

— Хава...

— Сиз Хыва билен Ахалын арасында гатнаян кервенлери талаярдыңыз. Бу иш билен сиз ылайта-да 1912-нжи йылда кән мешгулландыңыз. Сиз шол йыл өз доганынызың башыны кесип, онуң мүлкүне эе болдуңыз. Догрумы?..

Гурбанмәммет манысыз гарайыш билен сораг эдйәне серетди.

— Догры... — дийип, гөзлерини алардып, бир сөз билен жогап берди. Сораг эдйән довам этди:

— Сиз мыдама яныңызда атлы-яраглы адам саклап, чемини тапсаңыз, или талаярдыңыз. Сиз ылайта-да 1916-нжы йылда бу иш билен кән мешгул болдуңыз. Догрумы?

— Догры...

Сорагчы совук йылгырды-да:

— Зол мен гепләп отырын. Инди өзүңиз гүррүн берин. Сиз нәме үчин бу юрда гелдиңиз?

— Мен Галкинден гачып гайтдым. Ол Сейит-Исфендияр Бахадурхана арка дуруп, мени янады. Маңа Хывада галмак горкулы болды. Мен шонуң үчин гелдим. Мени кән геплетмән, мениң дердим гүйчли. Агзымдан от чыкяр...

Узын, гөйә, онуң бу сөзлерине әхмиет бермейән ялы ене сораг берди:

— Николай Романов тагтдан дүшди. Сизин ондан хабарыңыз бармы?

— Хава, хабарым бар — дийип, Гурбанмәммет дерев жогап берди. Сонра довам этди. — Хава, ол ерде вагтлайын хөкүмет дүзүлди. Онуң башына Керенский гечди. Эмма большевиклерин ёлбашчылары вагтлайын хөкүметин гаршысына гөрешйәрмиш... Йөне вели бу затларын хеммеси Хывадан узакда. Бу затларын Хыва дахыллы ери ёк...

Узын ажы йылгырды. Гурбанмәммет сердарын бу жогабы оңа: «Ине, дүзде өнүп-өсен адамдыгың инди гөркездин» дийип, ичини геплетмәге эсас берди.

Ол шейле дийип:

— Бу затлар хакында дүшүндириш берип отурмага мениң вагтым ёк, икинжиден-де, бу мениң ишим дәл. Сиз бу ерден чыканыңыздан соң 8-нжи отага гирерсиңиз. Ол ерде «сизин гөзүңизи ачарлар». Бизин гүррүнимиз гаты узага чекди. Шонуң үчин-де мен сизе шу ашакдакы затлары мәлим этмели. Мен ене-де гайталаярин: мен Алы хезретлериниң хөкүметиниң адындан геплейәрин. Өрән ынамдар адамларын маслахат бермегине гөрә, сиз шу гүнден буяна bize ак йүрекден гуллуқ этмели.

Гурбанмәммет сердар бу сөзден соң учмага тайярланын гарагуш ялы болуп чалажа силкинди. Эмма башыны ерден гөтермеди. Элини херекетлендирип, өзүниң сөзлемек ислейәндигини билдирди. Эмма узын оңа гезек бермән, сөзүни довам этди:

— Мен хениз гутарамок. Сиз ак йүрекден, иш йүзүнде хызмат гөркезмели. Сизден маглумат я-да гизлин сырлары bize етирмек талап эдилмейәр. Бу сизин везипәңизе гирмейәр. Сиз иши херекет билен гөркезмели. Хайсы пурсатда нәхили херекет этмелидигини сизе айдып дурарлар...

Узын гөз астындан Гурбанмәммет сердара середйәрди. Сердар бу сөзлери пугта үнс билен динлейәрди. Онуң йүзи хер дем сайын өзүниң реңкини үйтгедйәрди. Эмма онуң гуршундан гуйлан ялы гөвреси гымылдамаларды. Ол бирден дил ярды:

— Екәниң чаңы чыкмаз дийипдирлер...

Мен сизин нәме диймек ислейәңизе эйям дүшүндим — дийип, узын онуң сөзүни бөлди. — Сиз Бухар эмири Сейит-Алым хан билен гатнашыкда боларсыңыз. Эмириң көшгүнден узаклашмаң. Бир аягыңыз Хывада, бир аягыңыз Бухарада болсун.

Гурбанмәммет умыт билен узының йүзүне серетди:

— Мана... — дийип, онуң агзыны ачаны-да шолды вели, узын онуң сөзүни агзындан алды-да, шейле дийди:

— Сизе, Алы хезретлериниң хөкүмети көп зат вада эдйәр: Хава, сиз хәзир диңе бир тирәнин ханы болян болсаңыз, сонра бүтин Хыва дөвлетиниң долы хукуклы хөкүмдары боларсыңыз. Бизе диңе Орта Азияда пугта орнашмак гөрек. Соң бигиңиз ерде өз исләңизе эдерис.

Сиз гөздөн салмарыс. Арка дурарыс. Йөне бу затларын хеммеси сизе, Сейит-Алым хана ве башга-да шолара мензеш ак йүрекли, батыр, сөзүне гулак салынян адамлара баглыдыр...

— Сиз муны нәме билен ынандырмакчы болярсыңыз? — дийип, Гурбанмәммет соранда, узын гүлди ве:

— Бу ерде ынандырып отурар ялы зат ёк. Хан сиз боларсыңыз. Бу белли зат. Ондан соң хем ине, сизин гол чекмели болан шу кагызыңызда бу затларын хеммеси язылгы. Сизин совадыңыз бармы? — дийип сорады.

Сердар:

— Ёк — дийди.

— Онуң зыяны ёк — дийип, узын гөвүнлик берди: — Мениң өзүм сизе окап берәерин...

Узын ишини битиренден соң, Гурбанмәммеди 8-нжи отагын гапысына элтип:

— Догры гириберин! — дийип, өзи ызына доланды.

Гурбанмәммет сердар шол гүнүн эртеси Хыва ёлуна дүшди.

Чыплаң эерленен, гара дере батып гелйән атлар Дамла гуюсына якынланда халыс ядадылар. Гайчы гулакларыны саллап, йүзлерини асып гелйәрдилер. Атларын гарынлары-да тазыныңкы ялы чекилипди, чекилери салланып ятырды. Гапдалдан сын этсең, бу атлар үстлериндәки оңат гейнүвли, оклы-яраглы, даяв адамлары, ики гөзи-де гүберип дуран халы хоржунлары гөтерип билмежек ялыды. Бу йүклере дөз гелмән, атларын инче биллери оңрулайжак ялы болуп гөрүнйәрди.

Гүн атлыларын өз ызларында галдырып гайдан белент геришлерине тарап эңнит эдипди. Сайырдын ёмут атларының узын аякларының, адамларын ясы телпеклеринин инчежик көлегелери гүлкүнч суратда кән өнден бөкүшип барялдылар. Йылакларын, селинлерин, гөм-гөк өвсүп отуран сазакларын көлегелери-де бири-бирлеринин ичинден гечип узак ерлере сүйнүп гидйәрди, алтын реңкли үргүн чәгәни гелйәнлерден гизлемек ислейән ялы болуп гөрүнйәрдилер. Төверек-даш дым-дырлыкды. Хова паракхатды. Гум депелери гүндизин жөвзалы ыссысындан соң аграс дем алып ятырды. Гөк асман

билен меле чәге геришлери голайжакда биригин гөрүнйәрди.

Атлылар сыгрын дили ялы болуп, ашак-ёкарлыгына узалып ятан кичижик аландан агырлык билен ашып, үсти кибирдәп ятан теп-текиз кака гелип чыкдылар. Атлар, адамлар ахыркы демде агыр йүкүн ашагындан чыкан ялы улудан демлерини алдылар. Оларын йүзүнде жана якымлы совужак шемал сыпалап гечен ялы болды.

Алны сакар дор алашанын үстүнде, дондурылан ялы, дим-дик болуп отуран Гурбанмәммет сердар саг эли билен уянын дүвнүнден тутуп, чеп элинин дөрт бармагыны нагышлы йүн гушагынын ашагына өтүрди; намазын ахырында эгинлерине салам беришлери ялы, келленин чалажа бир тарапа совуп:

— Оглум, Эймир! — дийип, ювашлык билен сесленди.

Инче, хор, йылманак йүзли, уллакан гара гөзли, муртлак, сарыягыз йигит атыны дебсиләп, атасынын деңине гелди.

— Гуллуқ, кака.

— Ине, Дамла гуюсы шу уллакан алаңын аңырсында. Какабай янына бирки атлы алып гитсе, барып гош тутуберсе нәдеркә? Мениң ат үстүнде отурмага межалым галмады.

Эймир өрән чалт жогап берди:

— Боляр, кака.

Эймир атын башыны ховлукмач ызына өвүрди, гыш синеге ялы иркилишип, чалажан болуп гелйән атлыларын орта гүрлүне барды-да, ак телпекли, гырмызы донлы йигиде йүзленди:

— Какам өңе гидип гош тутсунлар диййәр. Тизрәк бол!

Йирик сүйжи укудан оярылан ялы тисгинди:

— Боляр, боляр, Эймир бег! Боляр!

Ол деррев ызына өврүлип, голайындан гелйәнлерин адыны-ды тутман:

— Сен, сен, икиңизем йөрүн! — дийип, ики атла ышарат этди. Ол аякларыны зордан ере гөтерип басын атыны чалт-чалт дебсиләп, гудузлан ялы гамчылап, өнден барянларын душундан гечип гитди. Яңкы ики атлы-да онуң ызына эердилер.

Гурбанмәммет сердар душундан гечип барян үч ат

лыны гөзүниң гытагы билен угратды. Оларың атлары өңдәки уллакан алаңа якынлашдыклары сайы сувуң ысыны алып, гужурланып, херекетлерини чалтландырып уградылар. Хоргурышып, бири-биринден өңе гечмәге чалышдылар. Аз вагтдан соң бу ягдай ыздакы атлара-да гечди. Адамлара-да тәзеден жан гирен ялы болды.

Какың демиргазыгыны тутуп отуран уллакан алаңың бәри тарапына инди батмага мейил эдйән гүнүң шөхлеси дүшйәрди. Үргүн чәгелер якут ялы ренбе-рең болуп гөрүнйәрди. Кән санлы йылдыравук реңклер гөзүңи гамашдырарды. Алаң ялаңачды. Онуң бәри япгыдында хич хили өсүмлик ёкды.

Гурбанмәммет сердарың уллакан гөзлери ядавды. Ол муңа гараман, өңдәки алаңа дырмашып барян үч атлыдан, атларың ызындан сув болуп акян чәгелерден назарыны айырмайрды. Шол үч атлы бу алаңдан нәче тиз гечип гитсе, өз ызына дүшүп барян атлылар бу алаңа нәче тиз якынлашсалар, өз гөвнүндәки сансыз хыялларың ише гечирилжек гүнүне шонча-да тиз якынлашярын дийип чак эдйәрди. Гадымы Хорезмин дәвлети онуң салкын ховузлы, эйванлы тамлары, гүн гөрүнмейән баглары, бир дәнәни муң эдип гөгердйән күпүрсәп ятан ерлери шу алаңдан геченден соң хас якынлашярды. Гурбанмәммедиң гөвни шол ерлере тиз етмеги арзув эдйәрди. Бир бада онуң гиң маңлайлы йүзи ачылып гиден ялы болды.

«Эгер-де гечен йыл илат баш гөтермедик болса, Галкин гелмедик болса, мен бейдип, ач гурт ялы геришден-герше ашып йөрмездим. Мен эййәм Хыва топрагында өзүмиң эелемели болан ерими эеләрдим. Мен көп гездим, көпи гөрдүм, эмма Хыва ялы бай, гөзел, гылыч ойнатмага гиң ер гөрмедим. Хывада дөрәйән гамышгулак атлар, меле дүелер дүнийәниң башга хич еринде ёкдур. Гүйз айларында токлының шоржа эти, мейданың топлы гавунлары, ичине бейи салнан, бугарып дуран палав... хич ерде ёкдур. Бу затларың гадырыны озал билмейән экенимиз. Юрт гадырыны юрды терк эдип гайдан адам билер экен. Хер этмели, хесип этмели, Хорезминиң әхли ыгтыярыны эле алмалы... «Инди ханыңыз йитип ёк болды, она гарашман, хеммәңиз маңа боюн болмалы, мениң гол астым болмалы...» дийип, кәбир салпаяклар мениң обамың үстүнде ат ойнадырмыш. Ёк, Гурбанмәммет сердар өленогам, йитеногам! Ол ар-

касыны гүйчли дәвлете дирәп, ене-де өз юрдуна эелик этмәге баряр! Салпаяклар, билип гоюп: эгер сиз мениң тирәмден бир чемче ган дөкен болсаңыз, сиз онуң ерине муң чемче ган бермели боларсыңыз! Сизин огулларынызы олжа, гызларыңызы есир эдип аларын! Телпегинизи терс гейдирерин...»

Онуң келлеси гуршун гуйлан ялы агырды. Маңлайы эериң гашына дегейин-дегейин диййәрди. Ган дөкмеклик, ар алмаклык дуйгулары онуң гөвнүни гөтержек ялы этди.

Эмма Хываның соңкы гүнлердәки ягдайыны ачык билмезлиги ене-де онуң түйсүни үйтгетди. Япа ярмашып баряныларың бирисиниң атының өң аяклары дызына ченли чәгә чүмди, атың гара тумшугы чәгәниң ичине гөмүлди. Ат хопугып чабаланды. Үстүндәкиниң чеп аягы ере етди. Онянча ол рехимсиз суратда атыны гамчылап башлады. Ат ахыркы деминде аяк үстүне галды, ене-де аграслык билен ёкары дырмашып башлады. Бужагаз вака Гурбанмәммедиң кейпини гачырды. Бейик Хываның ичинде гара ел өвүсйәндиги, ол елиң нетижесинде тәзеден ише башламалыдыгы, илки билен аягыны ере пугта басмалыдыгы, ондан соңра гөвнүндәки арзувларыны иш йүзүне гечирип уграмалыдыгы ядына дүшди. «Бу затлар агызда аңсатдыр. Булары беркарар этмек үчин көп гүйч герек. Көп яраг герек. Вагт герек. Мениң болса дине отуз атлым бар. Адам тапылар. Тиз тапылар. Эмма яраг!.. Вах, ики-үч муң японы бәшатар билен ок болсады. Хеммеси дүзелерди...»

Шейле агыр пикирлер башына гелип доланда, Гурбанмәммет дишини гыжырдадып гөзлерини ачалак-юмалак эдип, ики эли билен-де бир зада япышарды. Хәзир ол эериң гашына япышды. Онуң беденине тәзе гүйч гелип долан ялы болды. «Мен хич затдан гайтмарын. Гырарын, отларын, якарын, яндырарын! Эмма велиң, Хывада өз хөкүмими йөредерин. Аракхор Исфендияр аяк ёлуна-да мениң ругсадым билен чыкмалы болар. Оны шол дережә етирерин. Соңра деря аркасына, ондан соңра Бухар дәвлетине, ондан соңра-да...» дийип, хыялына ганат бекледи. Ол атың жылавыны денледди, бу сүйжә арзувларың нетижесинде бирден келлеси гөчди-де, алаңдан ашып гиденлериң ызындан атыны гордурып сүрди. Онуң ызындан гелйәнлер-де шейтдилер. Ханың тәзеже гара телпегиниң узын түйлери ызы-

на япырылды. Атлылар созангуйрук болуп, алана ярмашып уградылар...

Ач-сувсуз хорланып гелйән отуз атлы Дамла гуюсының дашына ыхласлы эгрилди. Бәш-алты ерде отякып, түңче гойдулар. Ханың алыны сакар дор алашасыны гуйының голайындакы яш, гөк өвсүп отуран сазага гантарып багладылар. Эщи билен Эймир хем шейтди. Ичлери янып дуран жанаварлар эййәм долдурылан нова тарап ымтылып, сазагы дүйби билен гопарайжак болярдылар. Бейлекилер атларыны деррев сува гойбердилер. Үч- дөрт адам етишибилдигинден гуюдан сув чекип башлады. Атлары чала-чула суварып, ичен сувлары боюнларына чыкмаз ялы, гездирип башладылар.

Дамланың дөрт төверегини белент гум геришлери тутуп ятырды. Бу геришлериң арасы гин гиден мейданды. Бу мейданда сазак, селин, яндак өсүп отурярды. Өсүмликлер гумун ичиндәки жанлы дурмушың еке-тәк шаядыдылар.

Гуйының бәш-он әдим демиргазыгында кырк-әлли адам жайлашып отуар ялы белент ер барды. Онуң ортасында Гурбанмәммет үчин илки ики саны ат кечесини үсти-үстүне яздылар, онуң үстүнден хем киченрәк пенди халысыны ташладылар. Дөрт төверегине гин эдип кече ташлап, селең ер этдилер. Ат гайтарым төвереге сувладылар. Атлардан адамлардан дашракда, япынын голайында еке өзи демиргазыга әнедип дуран хан, жахыл йигитлериң эдиши ялы, элиндәки күмүш саплы гамчысыны ойнадырды. Ол эпей-эпей әтләп гелип, өзи үчин тайярланан дүшегиң үстүне гечип отурды. Онянча сакгал-мурты яны гаралан бир йигит элиндәки японы бәшатарыны голайындакы кечәниң үстүне оклап, ханың әдигине япышды. Ич тарапы яңы сүрлүп башлан гара телетин әдиги ханың аягындан чыкарып, бир тарапта эмай билен гойды, юмшак йүң долакларыны болса әдиклериң үстүне серип ташлады. Хан саг тирсегини юмшак халының үстүнде ятан пер яссыклара берип гышарды. Балагының агызларыны дызына ченли чекди. Башындакы телпегини чыкарды. Дерләп дуран чал келлесини леззетленмек билен сыпалашдырды. Эщи билен Эймир ханың хем-де өз атларының төверегинде дең басышып, ювашжа геплешип йөрдүлер. Какабай сыйларыны гушагындан өтүрип, түңчелериң дашында көвленйәрди. Бәш-

-алты адам чәйнек-кәселери илки өл чәге билен сүпүрип, соңундан-да сува чайкаярдылар. Бейлекилериң хер бириси икиден-үчден идип йөрән атларының гездирйәрдилер. Гуйының төверегиндәки бир сагат мундан озал чанап ятан мейдан инди базар жайына өврүлипди. Атлары шейди гездиренлеринден соң, отлук ерлере багладылар. Гантарылгы үч аты-да сува якып, соңра агызларына арпа иймли торба гейдирдилер.

Эщи билен Эймириң херси ханың бир гапдалына гелип отурдылар. Әллери ишден бошашан бейлеки адамлар-да өзлериңниң ат-абрайларына лайык болан ерлериңи эледилер. Демини алан гөк чай кәсә гуйлан бадына, гөйә ере сиңйән ялы болуп, муртларың ашагына яг ялы синип гидйәрди.

Хан геплемейәрди. Ол огулларының Какабайың йүзүне хер махал бир мылайым назар саярды. Бейлеки вагтларда болса ере бакып, агыр, пикирлере чүмүп отурярды. «Хава, Эймири Хыва көшгүнде ыгтыярлы векил эдип гоймалы. Эщә болса деря аркасыны табшырмалы болар. Какабай, мен ниреде болсам, шол ерде болар. Ол мениң саг элим. Гой, огулларым өмүрлериңи кейпи-сапада гечирсинлер. Бизинң өз чагаларымыза башга берип билжек задымыз нәме ахыры...»

Чайың көп ичилмеги адамларың йүреклериңи сырды. Эмма хич кимден сес чыкмаярды. Хемме хандан бир якымлы хабар чыкмазмыка дийип, умытларыны гөвүнлериңде бесләп, чалажа хүмүрдешип отурярды. Чая гөвүнли-гөвүнсиз гарап башладылар.

Хан муны дуйдумы я-да өзүниң-де йүреги сырылып башладымы, гараз, хеммеден өң онуң өзи дилленди:

— Иним, Какабай, чай-пай ичип язылышан болсаңыз үч дөрт адамыны агшам шамы үчин ёла салсаң нәдеркә? Шу голайларда сүри-хә кәндир. Оглум Эщи билен оглум Эймириң чай ичишлериңи халамок — дийип, хан чалажа йылгырды.

— Боляр, агам! — дийип, Какабай шол демде еринден туруп, ердәки телпегини какып алды-да, башына гейди. Аякда отуран үч адама үмледди. Олар-да бөкүшип турдулар. Какабай, бу ерде вагырдап ханың кейпини гачырмалык үчин олары бир чете чекди.

— Хол ёкаркы белент герше чыкып, төверек-дашыңызга сын эдиң, белки, шу голайларда чопанларың оды гөрнер. Үч саны семиз гоюн алып гелиң. Сүри кимиңки

болса шонункы болсун. Хана гереке дийсеңиз, атынызын жылавына япышмазлар. Тиз гелиң!

Үч адам ок-ярагыны дакынып гызыл от болды-да, ховлукмач атланып, дайырдашып, ёкаркы белент герше ат гойды. Гүн батып гараңкы дүшүпди. Шонун үчин-де олар гершин депесине бири-бирлеринден галман чыканларында, ашакда отуранлары гөрмедилер. Дине түңчелериң ашагындакы отлар шехитлик ялы йылдырашып гөрүнйәрди.

Какабай үч атлыны уградып доланып гелди-де, ене дөрт адамы чагырып, олар:

— Хер хайсың бир-ики арка сазак гетирип, оды белент якың, тиз болуң! — дийип буйрук берди. Олар гиденден соң, өзи пычаклары игеләп, демир чишлери чәгә сокуп-чыкарып арассалап башлады.

Гойна гиден үч атла баш болуп баряна Саран дийилйәрди. Онуң гөзлери гышыкды, хер бири бир тарапа гараярды. Ол гөйә агачдан ясалан ялыды. Эллери, аяклары узынды. Беденинде хам билең сүңкден башга элелер ялы зат ёкды. Бойны-да дийсең узынды. Хан кейпи көк вагтлары оңа дегерди:

— Саран яшажыкка гөзүне илен зады ийиберипмиш. Ата-энеси бизи-де ики үзүп, бир ялмаймасын дийип, оны тамың үстүне чыкарып даңып гоюпдырлар. Шол ерден асла дүшүрмәндирлер. Саран мыдама бойнуны созуп, нахар гетирмейәрлермикә дийип ашак середер экен. Онуң бойнуның узынлыгы, хорлугы, шундан галыпдыр...

Саран акдан-гарадан гайтмаян рехимсиз адамды. Онуң нәче яшаныны билйән адам ёкды. Онуң яшы хакында гүррүң чыканда «Саран ериң ясаланыны-да гөрүпмиш» дийип гүлшердилер.

Белент гершин депесине чыкып узак дурмалы болмады. Олар демиргазык-гүндогарда, голайжакда белент от гөрдүлөр. Саран телпегини ашак басып, ики ёлдашының өңүне дүшүп, ода тарап ат гойды. Атлар инишден түвдүрилишип гитдилер.

Атлылар ериң астындан чыкан ялы болуп, эдил белент одуң алкымына барып жылав чекдилер. Эшек ялы гоюн итлери ала-зензеле турзуп, атларың гуйругындан япышып, бир гапдала чекйәрдилер. Атлар болса олары депйәрди. Агыр сүри, мөжек гөрөн ялы, бирден гүбүрдәп аяга галды. Одуң башында отуран чопанлар ужы эгри

таякларыны гарбап алып, өр турдулар. Эмма оларын ягта өвренишен гөзлери үстлерине нәхили беланын сүйшүп геленини аңшырмадылар. Чопанлар аңк-таңк болуп бир нәче вагт дурдулар.

Онянча Саран богук сеси билең гыгырды:

— Сүри кимикки?

Сакгалы яңы тегеленип угран даяв, гызыл йүзли, овадан йигит өнрәк сүйшди-де, одуң ягтысына гөзлерини ялдырадып, гөдек жогап берди:

— Кимикки болаңда нәме? Асла сизин өзүңиз ким боларсыңыз?

Саран көне кәдә ел дүшен ялы:

— Ким болаңда нәтжек? — дийип, боглуп гыгырды.

Яш чопан ян бермеди. Сараның илки йүзлениши онун гахарыны гетирипди.

— Бейдишип, бири-биримизин агзымыза өйкүнишип дурсак, биз оңлы задың үстүнден бармарыс. Сиз кимдигиңиз нәме үчин гелендигиңиз илки айдың. Эгер таңры мыхманы болсаныз — гелиң, дүшүң. Атыңызы туталы. Хызмат эдели...

Йигит геләп дурка, Саран одуң ягтысына чопанларың гошуны гөзден гечирди. Уллакан газан лыкыр-лыкыр гайнаарды. Сараның агзы сувжарып гитди. Газаның гапдалындакы ожака дине көз гызарып ятырды. Саран ичинден: «Ол ере-хә чөрөк гөмүндирлер» дийип чак этди. Чопанларың ойлуқлары, түңче-кәселери, гош-голамлары ерли-еринде режелди дурды.

Саран гөзлерини элек-челек эдил, чопанларың үч саны ярагсыз адамдыгыны аныклады-да, хас мен-менсирәп гыгырды:

— Әй харамзада, сүри кимикки диййәрин?!

Йигит онуң атының алкымына дыкылып гелди:

— Агам, сениң сесиң нирәнден чыкяр, яман хапа-ла?

Бейлеки чопанлар-да ужы эгри таякларыны келевледип, йигидиң төверегине айландылар. Гөзлерини алардып, Сараны ийәйжек болдулар. Шонун үчин-де Саран, чопаның яңкы сорагына жогап үчин ёкары гөтерен гамчысыны ене пессайладып ашак гойберди. Эмма вели айгытлы херекете тайярланып ыкжамланды.

Онянча яңкы яш чопан ызкы ики атла йүзленди:

— Ичиңизде диле дүшйәниңиз ёкмы, агалар? Бу нә ахвал болды? Бу зынжырдан бошанынызың дерегине, башга бириң жогап берәйсеңиз-ле?

Сараның эндамындакы баржа ганы келлесине урды.
Ол:

— Сүри кимиңки?! — дийип, өңкүден-де айылганчгыгырды.

Бу гыкылык, гиң Гарагум чөлүндө товугына ток дийилмән йөрөн яш йигидиң этинден өтүп, сүңкүне етди. Ол гөз-ачып юмасы салымда Сараның билинден ики эли билен тутды-да, оны эериң үстүндөн алып, бир петде яндак оклан ялы, бир гапдала зыңып гойберди.

Туржак болуп ики яна урнуп ятан Сараның гарнына мүнди. Бу арада бейлеки ики чопан хем Сараның янындакыларың атларының жылавындан япышдылар. Атлылар эллериниң етишдигинден ол чопанлары: «Хәх! Хәх» эдип гамчылап башладылар. Чопанлар хем гызыл юмруга гирдилер.

Бу арада сапанча гүңлөч гүрпүлдеди. Яш йигит:

— Вах! — дийип, бир тарапа йыкылды.

Саран, сапанчасыны билине гысдырып еринден турды:

— Нәме, хелей ялы, сач ёлды ойнап дурсуңыз! Эл-лерини аркасына даңың! — дийип гыгырды-да, өзи илки билен будундан яралан чопанының элини данып башлады, бейлекилер-де галан ики чопаның эллерини шатырдадып аркаларына дандылар. Итлер чыңсашдылар, эшеклер аңгырышып башладылар. Ере гөмлен чөрегиң янан ысы гошуң төверегиндәки хованы бүтинлей үйт-гетди.

Гызыл йүзли йигит:

— Доганжыгыңы... богуп, бай хекимиң өңүндө дуруп билсең боляр! — дийип, ыңранып ятышына хайбат атды.

Бу гепи эшиден Сараның инжиги сандырады. Гөзлери ханасындан чыкмага голайлады. Шол бада гана булашып ятан яш йигиде середип, аман дилемекчи болды. Оңа гарап бир-иңи эдим хем этди. Нәме үчиндир ене-де муны гойболсун эдип, ёлдашларына йүзленди:

— Алла вели, бу ничикси болды? Биз ене бир эрбет ишиң үстүндөн баран болаймалы? Сүри Мәмметвели хекиминки экен. Ол болса хан аганың иң якын адамы. Ене-де хан: «Сиз, харамзадалар, Мәмметвелиниң чопаныны түпөңләп, сүрүсине дарапсыңыз, башга сүри тапмадыңызмы?» дийип, энемизи дула бакдыраймасын?

Оларың бири айгытлы жогап берди.

— Гойны кимиң сүрүсинден гетирдиниз дийип хан сорап отурмаз. Йөне өз дилимизе берк болмак гөрек...

Бейлекиси-де онуң сөзүни макуллады:

— Буча боланына гөрә, гойны шу ерден алып гиделиң. Мен-э гижәниң ичинде башга ерден сүри гөзлемәге яражак дәл. Сүри кимиңки экен дийселер, чопанлар айтмады дийэерис. Муңуң шундан говусы болмаз... Мәмметвели-де ики-үч гоюн үчин хан аганың йүзүне гелип дурмаз-ла...

Шундан соң башга чыкалга ёкдугына гөзүни етирен Саран гөвнүни бире баглады.

Атлылар эли-аягы данлан чопанларың хер бирини бир тарапа ташлап, атларыны идиң, сүрүниң ичине бардылар. Чопанларың гыкылыкларына, сөгүнчлерине, хайбатларына әхмиег бермән, оларың хер бири бир семиз токлыны өңүне басып, атларыны гамча басдылар.

Үч саны семиз токлының гетирилип кесилмеги гуйының башында отуранларың кейпини гөтерди. Чекдирмеден дойдулар, чай ичдилер, говурма эдип ийдилер, чай ичдилер, чишлик эдип ийдилер, чай ичдилер. Гениң гысгасы, гоюнларың дине келле аякларындан, гарын-ичегелеринден башга хеммесини ийдилер. Ене-де узак вагтлап гүррүңлөшип отуруп, чай ичмеги довам этдилер. Соңра хер ким өз атыны аркалап, айлаң-чайлаң эдип геленлеринден соң, чалажа хор чекип ятан Гурбанмәммедин, онуң огулларының төверегине эгрилишип гышардылар.

Хова аarrassады, салкынды. Гүндизки айылганч ыссыдан соң хованың шейле салкынлайшына ынанмак кынды. Узакдакы, даг гаялары ялы болуп селенләп отуран гүм депелериниң үстүне тегелек ай ялдырап гөтерилди. Гарры сазаклар узакдан гара өй ялы болуп гүберилип, тегеленип гөрүнйәрди. Айың нуруның барха ягтылмагы билен үргүн чәгелигиң үстүне күмүш гырындысы сепеленен ялы болупды.

Гурбанмәммет адамлар ятандан соң нәме үчиндир бирден оянды. Гөзлерини нәче юмуп жан чексе-де, уклап билмеди. Ол, умуман, соңкы йылларда укудан галыпды. Гаррылык өзүни билдирип уграпды. Гиже-гүндизде ярым сагат, бир сагат иркилсе бесди. Бу гүн бу затларың үстесине-де онуң аладасы хас гүйчлениди. Дамла

гуюсы гадымы Хорезминин ёлундакы иң соңкы уллакан дүшөлгеди. Хан гечен йыл терк эдип гайдан илине голайлашып гелйәрди. Бу болса онуң әхли дуйгы дамарларыны тамдыраның кирши ялы чекипди. Онуң дине укусыны дәл, белки, бүтин ынжалыгыны-да гачырыпды. Онуң укламаянының ене бир себәби-де: ол йыландан горкярды. Оны танаян адамларың хеммеси муны билйәрди. Шонуң үчин-де янындакылар ханың дашына эгрилишип ятыпдылар.

Хан тә даң атянча дөрт төверегини гөзләп, чөп башы гымылдаса, тисгинип, тирсегине даянып ятды. Узаклы гүн жөвзалы ыссыда ёл йөрән адамлар өли ялы уклапдылар. Какабайың аңырсында, гошуң илери бурчунда ятан ики адамың (хан даңың ала гаранкысында оларың кимдигини аныклап билмеди) хоррулдысы ер сарсыдырды. Хан буларың бейле хорланып, эзъет чекип ятышларына гүлжегини-де, гахарланжагыны-да билмейәрди.

Саран адамларың иң ёкары четинде гарныны ялаңачлап, агзыны ачып, бетнышан узын аякларының хер бирини бир тарапа ташлап аркан ятырды. Жахан ягтыланда голайдакы чөпүң дүйбүнден хашлап бир йылан чыкды. Ол келлесини гарыш ярым, ики гарыш гөтерип төверегине әнетди-де, гөвресиниң ярысы чәгәниң үстүнде ятан Сарана тарап гөнүләп сүйнди. Бу болшы башдан-аяк сынлап, тирсегине сөенип ятан ханың йүзи үч ювлан ак эсгә дөнди. Дишлери шақырдап, энеги титрәп башлады. Онянча йылан Сараның ялаңач гарнына чыкып, көке ялы тегеленип ятыберди. Ханың зәхреси ярылды. Ол гымылдап-да, сесленип-де билмеди. Сәхел херекет этсе, йылан Сараның гарнындан дүшүп, өзүне тарап сүйнүп гайдайжак ялы болуп дуюлды. Шу вагт Сараның сәхелче гозганмагы, элини я-да аягыны херекетлендирмеги — өлдүгиди. Бу гүмансызды. Саран ялы гөзсүз батырдан шейле аңсат айрылмак мүмкиндиги хана агыа дегди. Шонуң үчин-де ол гөвресини херекетлендирмән, баш ужунда ятан Какабайың бөврүне саг эли билен дүртди. Какабай оянмады. Хан гатырак дүртди. Какабай ене оянмады. Хан үчүнжи гезек йигидиң быкынына юмруклады. Шондан соң Какабай бөврүни тутуп, гөзлерини ачалак-юмалак эдип дикелди. Инди Гурбанмәммедияң йүреги ерине дүшди. Ол эйям укусындан ачылан Какабая:

— Сараның гарнына серет!— дийип, ховсалалы айтды.

Нәхили-де болса Какабай бирбада ханың бу сөзүне дүшүнмеди. Ол Сараның гарнында йылан ятандыр дийип дүйбүнден келлесине гетирмеди-де, агшам кәп иени үчин онуң гарны ярылайдымыка дийип чак этди. Сараның гарнындакы йыланы онуң пөвенимикә дийип билди.

Шонуң үчин-де ол:

— Гарны ярылыпмы, хан ага?— дийип, ала гөзлерини элек-челек этди.

— Ёкла-айт! Пугта серет ахыры!— дийип, хан гахардан яңа чым гызыл болуп, титрәп жогап берди.

Ягдайың өрән эрбетдигини аңлан Какабай сычрап турды-да, ене ашак эглип, ак телпегини силкишдирип алды. Онуң херекетине йылан башыны гөтерди. Какабай үсгүрди. Ики яна әдим уран болуп, йылана хайбат атды. Йылан Сараның йылыжа гарнының үстүнден дүшүп гитмеги нәче ёкуш гөрсә-де — болмады. Ол ювашлык билен гелен ызына тарап сүйнүп гитди. Чөпүң дүйбүне етип-етмәнкә, Гурбанмәммет саг дызының үстүне галагадан, оны түпөңледи. Йылан жанховлуна бир метре голай бөкди-де, ере язылды. Онуң ләши, чайканян окарадакы сув ялы, көп вагтлап толкунып ятды.

Түпөң сесине хемме бирден оянып, гапдалында ятан ярагларына япышды. Эмма нәмәниң нәмедигине гөзлерини етиренлеринден соң, гүлшүп, гең галышып, якаларына түйкүришип башладылар. Шундан соң хич ким ятмады. Ирден чай гайнатмага, атларыны эерлемәге гиришдилер. Сараның хениз-де йүреги ерине гелмәнди. Ол гамчысына-да йыланмыка дийип тисгинйәрди.

Хан, Эши, Эймир үчүсиниң өңүне Какабай чай гетирип гойды. Олар өз ара гүррүңлөшип, илки кәселерини эллерине алан бадына, Эймир диң салып дурды-да:

— Кака, кервен гелйән ялы-ла? Эшидйәрмин? Сыкылык чалынар?— дийди.

Эши әхмнет бермеди.

— Гулагыңадыр.

— Ёк, гулагыма дәл! Ана, ене сыгырлар.

Хан:

— Чопан-чолукдыр-да — дийип, нохут ялы ики бөлек гонур тиръеги агзына атып гойберди.

Эймир чай ичип отурышына диңширгенмегини довам

эдийәрди. Эймириң эден чакы догры чыкды. Бирсалым-дан, гижеси билен ёл йөрән агыр кервен илерки япыдан инди. Бурунларыны дик гөге тутуп, ховаландырып гел-йән улумсы дүелериң хәзирки гөрнүши йүк отлусының составына меңзәп, асла ызы түкенмейәрди. Кервенбашы ашак инен бадына, ягдайың бозукдыгыны гөрүп, мүнүп отуран дүесиниң башыны гүндогара совды. Сувуң ысыны алан дүе нәче гитмежек болса-да, кервенбашы ёлундан гайтмады. Дүйәни таяклап өз ислән угруна сүрди.

Ханың гөзлери гызарып, ханасындан чыкайжак болды. Ол эййәм кервениң йүкүни, онуң кимиңкидигини аныкламан, өз янындан: «Худая шүкүр, ишиң башы-ха ямаи башланмады» дийип, канагатланмак билен пикирленди. Ол башкы он-он бәш дүйәниң йүкүни узакдан сынламак билен, онуң йөнекей йүк дәлдигини-де аныклады. «Японы бәшатар болайсаң герек» дийип, ичини гүлдүрди.

Онянча, Эшидир Эймир икиси какаларының эдйән чакыны тассыклан болуп:

— Кервениң йүки-хә агыр гөрүнйәр — дийишдилер.

Кервенбашы ахыркы дүе инишден дүшенден сон, мүнүп отуран инериниң башыны чекди. Дүйәни чөкерди. Ере дүшен бадына, оны ене-де турузды. Усти агыр йүкли сөгсен дүе дагың гаясы ялы болуп, гершиң дүйбүнде кесерип дурды.

Гурбанмәммәт ач ёлбарсың өз авуны гөрөнде онуң үстүне топулмак үчин ыкжамланышы ялы ыкжамланды. Аякгабыны гейди. Хатарларыны гушанды. Сапанчасыны ялаңачлап голтугына салды. Сонра чөкүне дүшүп отурды-да, ики гөзүни кервенден айырмады. Огуллары-да шейтдилер. Эртир чайы гойболсун эдилди.

Кервениң янындакы херекет гүйчленйәрди. Адамлар (оларың саны онбәше етйәрди) дүелеринден дүшүп, ярагларыны эллерине алып, кервенбашының дашына үйшдүлер.

— Булар кимкә? — дийип, кервенбашы янындакылар аладалы гөрнүшде йүзленди. Ол ири сүңкли, гара сакгаллы, йылманак йүзли даяв адамды. Йүзе чыкан ягдая белли баха берип билмән алжыраяндыгы онуң әхли херекетинден месе-мәлимди.

Сакгалына яны ак гирип башлан адам кервенбаша кесгитли жогап берди:

— Кимем болса, ят юрдуң адамы-ха дәл. Адамларам, атларам Хорезмиң сувуны ичене мензейәрлер. Ченим чен болса, бу ханбайталдыр.

Дуранларың хеммесиниң-де, кервенбашының-да, бу хабардан соң үстүнден совук сув гуйлан ялы болды. Ызда дуран келтежик күйки адам яңкы яшулының голайына гелди-де, ювашлык билен шейле дийди:

— Эгер ханбайтал болайса, онда ишимиз гайтды... Ол кервениң йүкүниң ярагдыгыны билсе, бизи дирилгимизе ере гөмер, яраглара-да эелик эдер. Муны эшиден бизиң ханымыз хем ызымызда галан бала-чагаларымызы гырар. Бу нәхили ягдай болды, адамлар? Хәй, агшамкы дүйәниң үстүнде гөрөн дүйшүмиң оңлы задың үстүнден элтмежегини билйәрдим-ле...

Елагчыларың эндик эден адаты боюнча, келтежик адамың нәме дүйш гөрөндиги соралмалыды. Ол дүйши хер ким бир хили эдип ёрмалыды. Эмма бейле зат хәзир хич кимиң келлесине гелмеди. Хемме киши ичинден пикирленйәрди: «Хернә худай, гуйының башындакы ханбайтал болмабилсе ягшыдыр. Ол болса ишимизиң гайтыгы...»

Өкүз тиресиниң ханы, Шаммы кел орсукчы тиресиниң үстүне чозды. Ганлы урушлар эдип, Гурбанмәммәдинң өзүнден чекен хорлуклары үчин онуң тиресинден ар алды. Огул олжа, гыз есир этди. Илаты талап, товукларына ченли олжа алды. Сонра Өзбегистаның Газават бегиниң тамыны отлап, бегинң өзүни-де өлдүрди. Газаватдан башлап, тә Тәзе Үргенже ченли Өзбегистаның гүнбатар этегини талады. Шейдип, кән мукдарда пул, мал жемледи. Халкың ганыны сил ялы акдырды.

Шаммы келиң өз ниети барды. Ол хем Гурбанмәммәт ялы, гөзүни Хыва көшгүне дикипди. Ол яраг гетирип, адам жемләп, шу йыл гүйз Хываның үстүне айгытлы хужүме гечмекчиди. Мундан хем башга Шаммы кел Гурбанмәммәдинң өлмәндигини-де билйәрди. Онуң ахыр бир гүн бир ерден чыкжакдыгыны, онуң өңүнде дурмалыдыгыны-да билйәрди. Ине шу максат билен-де ол ин якын адамларындан он бәш адамы сөгсен дүе билен илерик иберди. Ол адамлар болса өз ишлерини битирип, ок-яраг сатын алып гайдып гелйәрдилер.

Бу шол кервенди.

Сакгалына ак гирип башлан адам кервенбаша йүзленди:

— Гуйының башына адам иберип, жанымызы барлап гөрсек нәдеркә?

Күйки деррев яшулының сөзүни макуллады:

— Гаты догры. Анры ужы оңарып болса, давасыз гүррүнлешмек герек. Өзүнем бейдип дурмалың. Адамы тизрәк иберелиң.

— Геп-сөзсүз, догры гүндогара сүрүберсек нәдеркә?

Ашак бакып бәшатарының гундагы билен ер чызып дуран бири муңа гаршы чыкды:

— Бейтсек, горкаклык болар. Ол үстүмизе бетер сүрнер. Уршар. Гелиң, дине бат берелиң. Өңкүлөр: ягышы сөз йыланы хинден чыкарар, яман сөз адамы динден чыкарар дийип, йөне ерден айдан дәлдирлер.

Кервенбашы бу берилйән маслахатларың-да, өз айдан сөзүниң-де оңлы нетиже бержегине ынанмады. Бу затларың хич биринден зат чыкмажагыны-да билйәрди: ол, Шаммы келиң дайысыды. Ол бу вагт төверегиндә-килерин сөзүни эшитсе-де, бу сөзлөр хақында пикир эдип билмейәрди. Онуң хушы башындан учупды. Агыр кервени Гурбанмәммет ханың алжагы хакды. Кервенбашы муңа гөзүни етирипди. Эмма хей бу беладан баш алып чыкып болмазмыка? Мунча зады (кән санлы бәшатарлары!) өз ганым душманыңа берип, дүйәде ил йүзүне чыкып бормы? Шаммы келиң гөзүне нәхили гөрүнжек? Вах, иш онуң гөзүне гөрнүп-гөрүнмезликке-хем дәл-ле... Ол шулар ялы он кервени элден гидеренде-де өз дайысына хич зат этмез. Иш жан ялы егениниң газанжыны өз элиң билен онуң ган душманына табшырмакда. Ине мунун агыр дүшйән ери! Кервенбашының рухы өчүп, дишлери шакырдашып башлады. Хәзир онуң бүтин бедени титрейәрди.

Гүррүңе гошулман отуранлар-да бирден диллендилер. Гуйының башына адам ибермелими я-да догры гүндогара гитмелими диен сорагың төверегинде улы чеке-лешме башланды.

Гурбанмәммет сердар оларың гүррүнлерини эшитмейәрди. Оларың сеси бу ере етмейәрди. Эмма ол кервениң янындакы адамларың нәме хакда дава эдйәндиклерини чен эдип билйәрди. Шонуң үчин-де өз голайына гелип, әхли буйруга тайын болуп дуран Какабая шейле дийди:

— Эгер кервен шол ерден гүндогара уграберсе, онда хол ёкаркы аландан гечйәнчә хич зат диймән. Гуйы-

ның голайында ган дөкмек герек дәл. Аландан гечирип хеммесини гырың-да, кервениң башыны бәри өврүң.

Какабай аныкламак иследи-де:

— Кервен кимиңкикә, хан ага?— дийди.

— Кимиңки болса шонуңкы болсун. Сен йөне айдылышы ялы эдибер.

— Боляр, хан ага...

Хан ене довам этди.

— Адамлар нәме, сатанларының арасындан алажа-гөзен гечен ялы, абшарышып йөрлер. Атлары чөзүп, ыкжам болуп дурсалар болмаярмы?

Какабай төверек-дашына буйрук берип, атлылары жемлемек билен болды.

Эши ханың йүзүне горкарага-да серетди.

— Кака, кервен кимиңкикә?

Эймир бәшатарының чакмагыны ойнап отурышына:

— Исфендиярыңкы болмаса, башга кимиңкидир дий-йәрсин? Сегсен дүе яраг гетиртмеги башга ким оңарар?— дийип, какасының ерине жогап берди.

Хан кичи оглуна гаты-гайрым зат дийип билмеди-де, йөне онуң сөзүне өзүниң нәразылыгыны билдирип га-шыны чытды.

— Кервен Шаммы келиңкидир. Исфендияр ярагы Дашкентден я-да Бухарадан аляр. Бу яраглар сизин доган-гарындашларыңызың таланып алнан малларына алнан яраглардыр. Хақына серетсен, булар бизин халал задымыздыр... Олар-а гидибилмедилер герек... Ана, ики адам бәри гелйәр...

Кервениң янындакы адамларың арасындан узун да-яв бири ве келтежик күйки ярагларыны эгинлерине атып, гуйының башына уграды. Муны гөрен Какабай әхли адамлары голая йыгнады. Өзи-де атының жылавыны башга бирине берип, ханың голайына гелип, ыкжамла-нып отурды.

Ара улы дымышма дүшди.

Гурбанмәммет ичинден: «Худай берсе гулуна, гети-рип гояр ёлуна» диен накылы гайталады. Ол бу керве-ниң ики мүнден говрак бәшатар, көп санда ок алып гелйәндигини эййәм чаклады. Оңа хәзир гереги-де яраг-ды. «Адамы хер хили ёл билен тапмак болар. Эмма яраг тапдырмаз» дийип, тә шу ере гелйәнчә пикир эдип гелйәрди. Хыва геленден соң, онуң илерик кервен ёлла-мак хыялы гүйчлүди. Дашары юрт илчиханасындан оңа

кән гызыл пул бердилер. Герек болса, Бухара эмириниң үсти билен ене-де алмак болжакдыгыны, бу хакда эмире буйрук берилжекдигини айдып, оны ынадырыпдылар. Хан, шу пуллар яраг алмак үчин азлык этсе, онда илки билен халка салгыт салмагы, соңундан-да өз бай ковумларындан пул йыгнамагы йүрегине дүвүп гелйәрди. «Гөрйән вели, бу пуллар өзүмизе галайжак ялы» дийип, ол чалажа йылгырды. «Алтын пулуң герек ери кәндир. Ол хич вагт көплүк этмез. Худай халаң, кервениң йүки догрудан-да яраг болуп чыкайса, онда бизиңкиниң гетирени» диенде, онуң гөвни жошды, ол бәри гелйән ики адамың йөришине чала сын эдип:

— Оларың гелишлери гаты хаял-ла, эдил аякларының чыкан еринден таңка асылан ялы...— дийди. Онуң сөзүне төверекдәкилер кейп эдип гүлдүлер.

Бу гүлки гелйәнлериң гулагына етди. Оларың реңки агарып, аяклары диенини этмежек болярды. Сонуррак, бу ере геленлеринден соң, оларың ягдайы хас эрбетлешди. Отуз адам гөзлерини алардып, ярагларыны ыкжам тутуп, сеслерини чыкарман, оларың йүзүне серетди. Сакгалына яңы ак гирен даяв-да, келтежик күйки-де Гурбанмәммеди танадылар. Оларың инжиклери сандырады. Олар саламлашмагы-да унутдылар-да, илки голайындакыларың, соңра-да ханың йүзүне середип, гөзлерини мөләрдишип дурубердилер.

Хан отурышыны бозман, геленлериң йүзүне-де серетмән:

— Кервен киминки?— дийип, өз-өзи билен геплешйән ялы юваш сорады.

Даяв адам күйкүден харай ислейән ялы, оңа зарын серетди, күйки-де оңа зарын бир гөрнүшде серетди.

Хан чым гызыл болуп:

— Какабай, ханы оларың гулакларыны барла, гуршун гуйлан болаймасын?— дийип, гахарлы айтды.

Онянча геленлериң даявы, үстүне абанып гелйән Какабайдан гайра чекилип:

— Хан ага, кервен Шаммы келиңки — дийип, сакынып жогап берди.

Хан ене-де өңки табына гелди:

— Йүкүңиз нәме?

— Яраг.

— Нәхили яраг?

— Японы бәшатары.

— Башга нәме?

— Ок.

— Кәнми?

— Он мүн.

Гурбанмәммедин аты чыкан ялы болды. Ол:

— Индики маслахатыңыз нәме?— дийип соранда, бегенжинден онуң сеси бөлчирәп чыкды.

— Хан ага, маслахаты шол, биз бу аманады элтип эсине табшырмалы. Бизиң бу затлара дахылымыз ёк. Бизиңки талабанчылык — дийип, даяв жогап берди.

Күйки онуң сөзүни алып гөтерди:

— Хава, хава, хан ага. Биз өз гүнүмизин огланы...

Хан илки күйкә, соңра Какабая серетди. Какабай деррев күйкиниң чигнинден тутды-да, онуң элиндәки ярагыны ганрып алды. Өзүни болса ызда дуранларын аңырсына гечирип:

— Демини чыкартма!— дийип, атлыларың бирине табшырды.

Даяв адам ягдайың бозукдыгыны гөрүп:

— Хан ага, бу нәхили болды?— дийип, сесини титредип сорады.

Хан оңа жогап бермеди. Соңра:

— Илки өз ярагларыңызы табшырың. Соңра-да кервениң танапыны Какабайың элине берин!— дийип, инди гүррүң гутарды диен әхенде кесгитли буйрук берди. Элини голтугына сокуп жогаба гарашды.

Даяв адам:

— Көтеги гүйчлүрәк гөрәймесек, кервени, яраглары табшырып билмерис. Ол затларың эси-де кем-керделерден дәлдир!— дийип, сөзүни соңлап-соңламанка, ханың голтугындан чыкаран сапанчасы гүрпүлдеди. Даяв адам ханың аягына йыкылян ялы, йүзүни ере берди. Гөз ачып-юмасы салымда онуң сакгалы чым гызыл болды.

Муңа сандырап дуран күйкүниң зәхреси арылды. Ол жанховлуна голайдакы сазага тарап ылгады. Өли йыланың денине етип етмәнкә, ене бир гезек чыкан сапанча сесинден соң онуң-да агзы ер гапды.

Хан еринден сычрап турды-да:

— Атланың, иним Какабай!— дийип, өзи илки билен атына тарап йөреді. Аты саклап дураның элинден жылавы силкип алды-да, кервене тарап догрулады.

Шол демде хеммеси ханың ызындан ат салды.

Бу ягдайы сынлап дуран кервенбашы:

— Ахыры бир өлүм дэлми?!— дийип, голайдакы чил ялы бейиклигин аңырсына гечип ышарды. Бейлеки ёлдашлары-да онуң ызына эерип, ярагларына ок сүрдүрүп башладылар.

Бу аралыкта Какабай баш-алты атлы билен ханың өңүнө гечип, өңдө ятанларын үстүнө ок ягдырып башлады.

Чакнышык азажык вагт довам этди. Какабай ыздан гелйәнлере дуруң диен ышарат эдип, атындан бөкүп дүшди-де, дызына чөкүп атып башлады. Онуң янындакылар-да шейле этдилер. Эши билен Эймир эййәм хемме атлыларың ызында галан ханың дашына өврүлдилер. Олар өзара баш келеме сөз алышманкалар, Какабай эййәм иши тамамлап, яңкы кервенбашының үстүндөн дүшөн инериниң танапындан тутуп, ызына гарап идип уграды.

Даяв ак сакгал билен күйкүниң маслыгыны-да ата сүйредип, ёлдашларының янына элтдилер. Ханың атлыларындан бирнәчеси Какабайың буйругы боюнча он баш адамын маслыгының үстүни чалажа өртдүлөр.

Гуйының башына геленлеринден соң, хан хич зат болмадык ялы:

— Иним Какабай, чайымызың кейпини гачырдылар. Бир-ики кәсе чай ичип, ёла дүшелиң — дийди.

Бир салымдан атлылар уграды.

Кервени Сарана табшырып, янына он атлы бердилер.

ГАЙЛЫ ГҮНДЕ

Гар гүнортадан сыраярды. Шемал гүйчлүди, совукды, деген ерини пәки ялы дилип барялды. Әлемиң йүзүнө чал кече тутулана мензейәрди. Баш әдим өңүндө нәме бардыгыны гөрүп болмаярды.

Семиз ат гошулан уллакан тигирли арабаның үстүндө гүйлүнөн гоюн ялы, чугудып ятан адам үшейәрди. Бурнундан чыкян деминиң бугундан-да хемаят агтарян ялы, ол арабакешиң көне кечесини башына бүренипди. Онун бедени гуршуп, сүңклери сызлаярды. Хыялында хич зат ёкды, совукдан яңа бейниси-де ишлемесини бес эден ялыды. Дине гышын-язын ыссы цехиң ичи, өзүниң яшаян йылы отагы гөз өңүндө гаймалашялды. «Вах, шу вагт я цехде я-да ёрганың ичинде болсаң...» дийип, сүй-

жи арзув эденде, онуң иши тикенекләп гидйәрди, агзы сувжарян ялы дуюлярды. Хәзир бу затларын хич бири ёкды, ол бойнуны барха ичине чекмели болярды.

Араба, гараңкылыкта хөврүни агтарян өкүз ялы болуп, ики яна чайканып, зарын жыгылдап, ынанчсыз херекет билен өңө барялды. Арабакеш гиң маңлайыны шемала тутуп, совуга чыдажак болуп кән сынанышды. Болмады: келле кәсесиниң сүңклери шатлап, азары бейнә барып етди. Гөзлеринден яш акды. Шундан соң ол атың танапыны өз угруна гойберип, отуран еринде ызына өврүлди. «Ислән угруңа гидибәр» диен ялы эдип, күчен ялы ики бүкүлди, эллерини гөлтугына салды, гуршан аякларыны ашагына йыгнады. Хопада учун йөрөн топбак-топбак гар сырғынлары онуң көне ичмегиниң ягырнысына патлап дегйәрди. Арабакешиң телпегиниң түйлери сых-сых болупды. Буларың үстүнө-де бүтин төверек жанланып, әлем бирхили нәмәлим, хенизе ченли ынсан тарапындан эшидилмедик оваз эдип дуран ялыды. Бүтин зат гүвлейәрди. Әлемиң йүзи ягты-да дәлди, гараңкы-да дәлди, ер билен асманың арасында бирхили мелемтил ак перде чекилен ялыды. Жанлы-жансыз, бүтин тебигат буланькды, толгунярды, сесленйәрди.

Арабакеш алып барян адамсының ятышыны гөрөнде, илки гүлжек ялы этди. «Бу-ха валла, гошюмрук ялыжак болайыпдыр. Ичинде жаны бери бармыка? Я-да, Дашховуздан чыкып угранымыздан соң, амананың табшырайдымыка? Озалам-а мен диен даяв йигитлерден дәл экен... Келте бойлы, инче, хор адамды, бурнуны сыксаң жаны чыкайжак ялы бир жандарды... Бичәре ол ере барансоң нәдеркә? Галаның ыссы жайларына өвренип йөрөн адам, бизиң ялазы мейдандакы обамызың совугына чыдармыка? Гурбанмәммет сердар муңа айратын хормат-а этмез. Эй, соңы нәме болса шол болсун, саг-аман элтип бери табшырайын...»

Ол ятан адамдан гөзүни айырман, бу сөзлери пикиринде айлап чыкды. Сонкы сөз оны укудан ачылан ялы этди. Догрудан-да, арабаның үстүндө ятан адам гымылдамаярды. «Валла бу адам өләйдимикә?» дийип, арабакеш бирден ховсала дүшди. Төверек-дашына гөз гездирди. Биринден харай гөзлейән ялы гөзлерини элек-челек этди. «Мен сайгарян дәлдин, жаны бардыр-ла» диен умыт билен йүрегине рахатлык берип, ене ятана серетди. Ёк арабакеш ялнышманды: ятан адам гамылдама-

ярды. Онуң гөвреси дон хем-де ойлы-бейикли ёлда арабаның ики яна силкинмеги билен ояна-буяна жансыз ялы ыранярды. Ятаның гапдалындакы бир халта бугдай хем ыранярды. Бу ики херекетин икиси-де жансызды, бир меңзешди. Арабакешин ганы йүзүне урды, деми тутулды. Ол алжырап:

— Сениңки адам жан бармы? А-хов геплэйсене!— дийип, улы или билен гыгырды. Шемал онуң сесини агзындан чыкан бадына какып эжитди. Арабакешин өзи өз сесини чалажа эшидип галды.

Сонра:

— Харамзада, Харман ногой, онлурак, даяврак бирини тапмадымыка? Адам шекилли адам тапмадымыка? Мунуң берип гойберйән адамсыны! Я өзи-де мундан дынмакчы болдумыка? Гараз, башыңа иш дүшжек болса, кын дәл экен, эмгек диениң гөз билен гашын арасында болар экен!— дийип, ики элини патладып дызына урды. Совуга доңуп, тикинлери дартылышып дуран посун гүңлеч сес этди. Арабакешин ховсаласы гүйчленди.

Эгер-де иш шу гидишине гитсе, арабакешин горкусының хем-де ховсаласының нирә барып етжеги белли дәлди. Эмма күчен ялы ики бүкүлип ятан адам бирден онуң дадына етишди:

— Мениңки жан бар, бар... Сениңки жан бармы?

Арабакеш бегенжинден яңа учайжак болды: «Тоба, тоба, бир худай диен ерим бар экен-ов. Эй, жаныңам гурсун, өзүңем гура!» дийип, еринде дириң-дириң бөкди. Сонра ёлагча йүзленди:

— Мениңки бар... Мениңки ит жаныдыр, оны ансат жесетден чыкарып болмаз. Сениңкиң бардыгыны айтсана... Үшедиңми? Бир азрак дүшүп йөрәели? Я йөрәли диен сөз гулагыңа яканокмы? Хава, сен гала адамысың, йөремеги халаян дәлсиң. Халамаяндыгың болуп ятышындан-да гөрнүп дур-ла!..

Бу сөзлери айданда, арабакешин ёлагча гахар эдйәндигини я-да онуң диридигине гөзүни етирип, бегенжинден яңа оюн эдйәндигини аншырмак кынды.

Ёлагчы я арабакешин сөзлерини эшитмеди я-да оңа дүшүнмеди. Ол ене-де:

— Мениңки бар, бар...— дийип, өңки сөзлерини гайталады.

Арабакеш бу гезек өз янындан йылгырды:

— Сениңкиң барлыгына-да шүкүр. Хәлиден бәри сениңки ёк болайдымыка дийип, тас өз жаным чыкыпды.

Сапармырат бегенжинден хемме зады ядындан чыкарды-да, бөкүп арабадан дүшди. Аягының гуршандыгыны ере дүшенсөң дуйды, аягының агырысына бүтин эндамы сызлап, гөзлери гараңкырап гитди. Эмма мунуң өзи узага чекмеди. Оңа ченли өз майдалына, ики яна агып-дөнүп барян ябы ёл айырдына гелип, нирә гитжегини билмән, гулакларыны кейкерди хокранды. Сапармырат ики элини йүзүне тутуп, шемалдан горанып, арабаның өңүне гечди. Ябының башындан тутды-да, саг жылавындан чекип, илерлигине совды. Ябы гөвнүни бире баглады. Йүзүни обасына тутуп, шемала-да, сыргына-да гараман гитди. Сапармырат ене-де арабаның ызына гечип, гызышмак үчин кә йөрәп, кә дуран еринде бөкүп херекет эдип уграды.

Сапармырадың хәзирки алып барян адамсыны гетирмек үчин өз обасындан чыкып гайданына үч гүн болупды. Онуң тизрәк өйүне етеси гелйәрди. Өй ягдайының угры ёкды. Алтмыш дөрт яшындакы какасы көпден бәри яссыклы-дүшекли ятырды. Улы машгаланы дине аялына табшырып гайдыпды. Аялы кеселлә әнетмелиди, он еди яшан Акжагүлден гөз-гулак болмалыды, он яшлы Дурдымырада гарамалыды. Азда-көпде мал барды, өйүн ишлери башдан ашады. Буларын хеммеси хайыр: мала-гара-да зат болмаз, кеселли-де ажалы етмесе, өлмез... Эмма вели Акжагүле бир зат болаймасын, ол болар-болмазың гөзүне иләймесин... диен пикир Сапармырада гиче-де, гүндизде-де ынжалык бермейәрди. Бу пикир йөне ерден дәлди. Биринжи себәби: Сапармырадың өйи Гурбанмәммәт сердарың галасының сесъетим голайындады. Бу гаты горкулды: өзүне ёмудың жүнейт тиресиниң ханы дийип, дабаралы ат дакан Гурбанмәммәт сердарың галасы ол галаның атгайтарымы төвереги мыдама гызан базар ялыды: атлы-ярагыладан, гаракчы-галтамадан, огры-жүмрүден, бириниң телпегини ал диенинде, келлесини гетирйәнлерден долы болярды. Шейле адамларын бириниң дашда-ичде гезип йөрән Акжагүли атын сыртына алып гидибермеги мүмкинди. Эдил чайкелин жүйже алып гидиши ялы... Онсөң нәме диерсиң? Ер уруп, ерде галмазмың? Ил ичинде иң масгара адам болмазмың? Өмрүң өтйәнчә бу масгарачылыгың ашагындан чыкып билермиң? Белки,

хич зат болмасын-да!.. Эмма вели бу ховсала дүйплүди. Йөне ерден дэлди. Онуң улы себәби барды. Онуң себәби Акжагүлүң бичак оваданлыгыды... Адатча өз гызы хақында эдилйән гүррүнлериң көпүсиден ата бичабар боляр. Эне вели гүррүниң эдилйәндигини, ол гүррүнлериң нәме хақындадыгыны сызяр. Себәби онуң өзи-де бир вагтлар, он-йигримн йыл мундан озал, башга бириниң гызы хақында, онуң атасына эшитдирмән, хер хили затлар диййәрди ахыры. Шонуң үчин-де Сапармырадың аладасы гүйчлүди. Гечен йыл онуң гулагына эрбет бир хабар гелип етди. Бу обада «гуллар» диен бир кичижик тире барды. Оларда гаты гөрмегей, даяв, өзүне гөвни етйән бир йигит бармыш... Ине, шол йигит, бир гүн Акжагүл сува баранда, шол төверекден гечип барян экен. Шонда ол Акжагүле гарап йылгырыпмыш... Оны бир аял гөрүпмиш, ол аял бир кемпире айдыпмыш... Гараз, бу гүррүн онунжы, он бәшинжи адамдан гечип, сай-себәп билен Сапармырадың гулагына етипди. Шол гүн Сапармырадың өйүне ган чайкалды. Ол ылгап гелди-де, аялыны уруп сүйндүрди, гызыны он гүнләп галмаз ялы эдип енчди. Кесел ятан какасына азгырылды, ылгап гелен оглуны телпек зыңан ялы эдип, гапынын дашына оклап гойберди. Сапармырат эссине гелен аялына:

— Эгер гызың мундан буяна гуллардан бири билен геплешсе я-да гүлүшсе, икиңизи-де дирилигинизе ере гөмерин?— дийди. Бу хадыса онуң йүрегинде ер этди, гижелер дүйшүне гирди.

«Гуллар» диен сөзи эшиденде, Сапармырадың ини тикенеклейәрди, олардан бирини гөрсө гашыны чытырды, тизрәк арасыны ачмак билен болярды.

«Гуллар» дийилйәниң өзи обаның бир четинде ерлешен он-йигримә голай хожалыкды. Оларың аңырлары бир ерден сатын алнып гелнен адамларды. Ишан-моллаларың айтмакларына гөрә, түркменлер гуллар билен гыз алшып-беришмели дэлдилер...

Гулларың ягдайы айылганчды: ики доганың чагаларыны бири-бирине дакярдылар. Бу мүмкинчиликлери-де болмадык адамларың огулларының аялсыз, өй-өвзарсыз гезип йөренлери кәнди. Кырк-элли яшан гызлар дүниә газап билен середйәрдилер. Адамлар йылсайын овнаян ялыдылар, тире бүтинлейин йитип гитмәге голайлашыпды...

Ине хәзир совукдан яна муртуны гыравладып гелйән Сапармырадың иң горкян икинжи себәби-де шундан ыбаратды. Шол гүнки эшиден зады ядына дүшән бадына, онуң йүзи гызды, үстүнден гайнан сув гуйлан ялы болды. Ол инди совугы-да, сыргыны-да ятдан чыкарана мензеди.

Шейдил, гараңкы пикирлере гүмра болуп кән йөредди. Хакыкат бирден оны ене-де жанландырды, ене-де оны хәзирки ягдайың өңүне гетирип гойды. Гар сыраарды, совук шемал деген ерини кесип гелйәрди. Сапармырат дараклыгына басып, бойнуны созуп, арабаның ичине әнетди. Чугудың ятаның үстүндәки гар бир сере галнапдыр.

— Сениңки жан бар?

— Барр-р...

Сапармырат аладаланды. Бу — өнки әхәң дэлди. Ятаны гозгамалыды, йөретмелиди. Сапармырат оны зор билен диен ялы, арабадан дүшүрди.

Ол Сапармырадың оглы ялыжак болуп, гыбыр-гыбыр әдимләп, зордан онуң аягына эерйәрди. Арабакеш онуң болуп гелшини сыландан сон:

— Сениңки адам йөредди бар — гызды бар, ятды бар — донды бар — дийип, оңа ягдайы дүшүндирди ве йылгырды.

Елагчы гаршы чыкды:

— Мениңки донды ёк... Мениңки донды — өлди... А өлди герек дэл... Яшады герек. Ишледи герек. Көп ишледи герек.

Икиси-де бири-бириниңкә дүшүнишйәрдилер. Бири-бириниң дилеварлыгындан разыдылар.

Сергей Михайлович Ефимов Харман ногойың Дашховуздакы пагта заводының байры ишчисиди. Ол яны-якында кырк яшының тоюны берипди. Эмма дашындан гаты яш ялы гөрүнйәрди. Дашховза геленде отуз яшындады, аялы, ики чагасы барды. Инди болса дөрт чаганың атасыды.

Ики гүн мундан озал хожайын оны өз янына чагырды-да:

— Ефимов, сениң үчин хорматлы бир иш чыкды — дийди.

Ефимов ичинден: «Бе, бу гүн Гүн хайсы тарапдан догдука?» дийип гүлди-де дашындан:

— О нәхили хорматлы иш, хожайын? — дийип со-
рады.

— Жүнейт хана электрик станциясыны гуруп бер-
мели...

Сергей Михайлович бу ады эшиденден, йылан гөрөн
ялы болды: уллакан гөзлерини гинден ачып, бүтин гөв-
реси билен сораг аламатына дөнди-де, Харман ногайын
йүзүне бакды. Хожайын өңки айданыны тассыклады.

— Хава, оңа бухар эмири электрик станциясыны
багышлапдыр. Гидип, шоны гуруп бермели.

— Эгер гитмесем?

— Гитмесең хезил бермерин...

— Хожайын, мениң ол хан хакында эшиден затла-
рым он китаба-да сыгжак дәл. Онуң янына гитмек — өз
бойнуңа өзүң танап салмак ахыры. Мениң болса яша-
сым гелйәр...

Хожайын теммакиниң түссесинден уңы саралан узын
муртларыны товлашдырып, аркасыны отургыжың еңсе-
сине дирәп, шейле дийди.

— Дек гезсең, эзрайыл хем дегмезмиш... Ятана йы-
лан дегмәндир дийәрлер...

Ефимов:

— Сиз нәме диймекчи болярсыңыз? — дийип, агзына
элтен папирасыны ызына чекди.

— Хич зат. Дилиңе гайым болсаң, ишиңе жүр бол-
саң, онуң эдйән ишлерине гатышмасаң, ол хем дегмез...
Ефимов, мен саңа бир зат айдайын, шуны билип гой:
адам ягшылык билен яманлыгы хич вагт унудян
дәлдир... Белки, унутмак хем исләр, эмма унудып
билмез.

Ефимов, хожайының нәмәни дилиңе чолаяндыгына
дүшүнди. Администрация билен ишчилериң арасында-
кы дава-жәңжеллер, иш ташлайышлар, талаплар... хем-
меси хәзир хожайының-да, Ефимовың-да гөзүниң өңүн-
де жанланды. Ефимов сесини чыкармады. Хожайының-
да көне яраның дердини гозгасы гелмеди. Ол шу ай-
данларыны етерлик дийип хасап этди.

Хожайын гөзүни ерден гөтерди-де, өңки пикирини до-
вам этди:

— Оңат ишлесең, ол сени сылар. Көп хеззет-совгат
әдер. Улы кервен билен ызыңа доланып гелерсиң. Бала-
чагаларың гөнәнер. Саңа зат көплүк әдеси ёк. Мен
сизиң хеммәңизиң ягдайыңыз билен таныш ахыры...

Ефимов аз салым пикир эдип отурандан сон, Кукли-
ниң адыны тутды:

— Нәме үчин ол ише Куклини иберензок? Ол менден
хем өкде усса ахыры? Галыберсе-де, ол Жүнейт ханың
дилини менден говы тапар. Олар бир-бирине ягшы дү-
шүнәрлер.

Харман ногай гашыны ытып:

— Ол бу ерде герек — дийди.

Ефимов ичинден: «Онуң бу ерде нәме үчин герекли-
гини билйәрин... Гарры мелгун, сениң эхли пикирлериң
маңа айдың. Сен бизи эйәндириң өйдйәнсиң вели, би-
зем-ә инчекесел ялы сени узагыңдан алайсак герек»
дийди. Дашыңдан болса:

— Мен эртире ченли пикир эдейин — дийди.

Хожайын ажы йылгырды:

— Хава, пикирленишиң...

Ол: «Хава, пикирдеш, бозгак ёлдашларың билен
маслахатлаш. Олар саңа, ол ерде-де нәхили гозгалаң ту-
рузмагы өвретсинлер» диймек исләпди. Эмма муны
чүрт-кесик айдып отурыбермәге йүрек эдип билмеди.
«Ханы, шол ерде хем бир оюн турзуп гөр бакалы, Жү-
нейт хан бүтин гөврәңи жыкдан чыкан ялы, эдәймезми-
кә! Ол сизе Харман ногай дәлдир...» дийип, ичинден бе-
генди. Ефимов хожайының йүзүне сиңе сын этмек билен
муңа-да дүшүнди. Ол, хожайын хер хили мекирлик
эдип, билдирмежек болса-да, өзүңден ве өзүниң
он-он бәш саны жана-жан ёлдашларыңдан хожайының
горкяндыгыны билйәрди. Шу себәпли Ефимов хем Хар-
ман ногайың хәзирки эжиз халына йигренч билен
йылгырып серетди. «Сениң Куклиниң хем өзүңден бетер
эжиз хем-де йигренжи...» диен пикир келлесине геленде
Ефимов гүйчленди. «Бизиң битирип билйән ишимизи
сениң муң Куклиниң хем оңарып билмейәр. Сиз хандан
горкужыгыңыза оны иберип билензок».

Ине, хәзир арабаның ызында доңуп гелшине шу зат-
лар Ефимовың ядына дүшди. Ол өзүне гөвнүетижилик
билен йылгырды. «Яшасаң-да шейле, өз гүйжүңе буй-
санып яшамалы. Яшайшың манысы-да шунда. Ол хожа-
йын, бай. Мен ишчи, гарып, эмма гүйч мениң тара-
пымда...»

Эмма вели барян ери ядына дүшенде, онуң йүзүндә-
ки йылгырыш аламатыны гар сырғыны долап әкиден
ялы болды. Совук шемал бүтин беденини ялап гечди.

Ини тикенекләп гитди. Бу горкудан дәлди. Ол гөрөн затларына совукганлылык билен середип билмерин дийип чекинийәрди. Заводда бир зат болса ёлдашларыны чагырып, ала гыкылык чыкарырды, стол юмруклаярды, талап эдйәрди. Ол ерде ёлдаш ниреде, талап ниреде! Аягыңы сәхел гышык бассан, бойнуңы алманың сапагы ялы эдип ёлуп гойберйәрлер. Ефимовың муңа гөзи етйәрди...

Сапармырадың:

— Сениңки ядады? — диен сорагы оны бу гайгылы пикирлерин ичинден алып чыкды.

Ол арабакеше чалтлык билен жогап берди.

— Ядады ёк, гызды бар...

Сапармырат макулламак билен башыны силкди.

— Боляр, боляр. Бир зат бар болса боляр. Худая шүкүр...

Ефимов Сапармырадың сораг билен өзүне йүз тутанына бегенди. «Догры, хол баяк бир түркмен айтмышлайын, муң гайгы бир иш битирмез... Баша геленини гөрүберерис...»

ГАХАР. ТӘЗЕ ТАНЫШ

Гижәнин бир вагты Бедиркенде гелип етдилер.

Обаларына голайлашыберенде Сапармырат бирден улы аладаның ашагында галды: бу уссаны нәме этмели? Ниреде ерлешдирмели? Киминң өйүне элтмели? Ханың галасының голайына барып болмаз. Бу вагтлар башына гиденлеринң бирининң келләңи хызлавук кәди ялы какып гойбермеги мүмкин. Ханың өзүниң болса бу уссаны гөржек болуп, гөзи-гашы чекип отуран дәлдир. Йүзбашынынка элтмелими? Ол хем харамзаданың барып ятаныдыр, ызыңы тапмаз ялы сөгүп, ковуп гойбержеги икучлы дәл. Бу нәтаныш русы ызына тиркәп барса кеселли какасы нәхили гөреркә? Гахарланып, онуң кесели эрбетлешәймезмикә? Аялы нәме диеркә? Чагалары нәхили гөреркә? Ине, сана түкенмез бир алада...

Хеммеси обаның йүзбашысыңдан! Муны гетирмәге башга адам иберенде болмаярмыды? Уссаның ызыңдан хөкман Сапармырат гитмелимиди? Хава-да, аркаңда муртуны товлап дуран, дагың бөлеги ялы доганларың болмаса, гүнүң мыдама шейледир. Сөзүң ер алжәк

гүманы болмаз. «Тур-отур, керсен гетире» ярасаң болдугыңдыр! Ханы, буларың хеммеси ховайы пикирлер. Холха, тамларың гарасы гөрнүп башлады. Арабаның башыны нирә совмалы? Ханың галасына совуп, уссаны онуң голайында дүшүрүп өйүне гитмеги Сапармырат илки өз яныңдан макуллады. Шу максат билен ол ёл айырдына геленде, бир бада атың башыны-да гала тарап өвүрди. Ене саклады. «Муны хөкман бири хеләк эдер. Эртир йүзбашы-да, хан-да идәр. Онсон оны ниреден тапарсың? Гаравуллара-да бу совукда геп дүшүңдирип болмаз. Олар голайына-да элтмезлер. Эй, нәме болса шол болсун, эртире ченли бизде ятар. Какама билдирмерин-дә. Эртир йүзбаша табышыарын».

Айдышы ялы хем этди.

Дервезеден гирен бадына аялыңдан:

— Саг-гургунчылыкмы? — дийип сорады.

Аялы арабада башга бирининң бардыгыны чала аныклап, ювашлык билен жогап берди.

— Шүкүр худая...

Сапармырат Ефимова тарап өврүлип:

— Мениңки бабай кесел... ятыр... юваш гепледи бар — дийди.

Ефимов дүшүңди. Баш атды.

Сапармырат атың жулуны салып, оны арабаның тигринден гантарды. Сонра ожук-бужук затларыны, хоржуныны голтугына алып, аялының ызы билен йөредди. Ефимов адаты онат билмәни үчин, нәме этжегини билмән гысынды. Төверек-дашына гөзләп, дуран еринде дурды. Сапармырат өйүң агзына барып, ызына доланды. Ефимовың янына гелип:

— Сениңки нәме өе гирди ёк? — дийди.

Ефимов онуң ызына дүшди.

Сапармырадың чагалары ояңдылар. Олар ёргандан башларыны чыкарып, өйде тәзе нәтаныш адамың бардыгыны гөрдүлер, ёрганы башларына бүрәп, тәриме дыкылып ятдылар. Ожагың башы гиңеди. Ефимов төверегине гең галмак билен назар салды: гап бөвүрде газан-табак чашып ятырды. Төрүң хемме ерини ёрган-дүшек тутупды, тәримден сечекли торбалар асылып дурды. Ортада от яңарды, гарылажык түңчелер сазан одунының зарбына серче ялыжәк болшуп жыкырдашардылар. Гапыдан гирен еринде, чеп тарапда ала-мул гөле гөзлерини бир геңси ялдырадып, ожакады о...

середиәрди. Кәте боинуны ышардып, Ефимовың йүзүне бакярды. Онуң депесинде, тәримден хер хили гош-голам асылып гойлупды. «Хачан ынсан хайвандан айры хем-де говы яшап башларка?» диен совал бирден Ефимовың хыялында пейда болды, йүрегини дилди. Ол бирнәче вагтлап, ашакы додагыны дишләп, янкы сорагына ерден жогаба гарашян ялы, башыны гөтермән отурды.

Узак отурдылар, чай ичдилер. Газан атарылды. Ефимовың кейпи ёкды. Хениз-де янкы совал оңа ынжалык бермейәрди. Адамларың, оларың чагаларының сыгыр билен бир өйде яшамаклары, оларың бир ховадан дем алмаклары адамларың болса шу ягдайдан зарыман муңа адатда болмалы зат ялы кайыл болушлары онуң аңырсыны бәри гетирйәрди. Заводда, шәхер дурмушында адамың белент адына сәхелче шикес етирйән зады гөрөнде, Ефимов жаны-тени билен титрейәрди, гахарланярды. Онуң нахар ийип, чай ичип кейпи болмазды. Соңра ёлдашлары билен душуманда, оларың арасында социал меселелер барада жеделлер гидерди. Бу жеделлерде Ефимовың өзүниң ёлы, өзүниң ынаның хақыкаты барды. Ол шейле диерди:

— Бир адам байлыгыны нирә сыгдыржагыны билмейәр. Башга бир, эдил шонуң ялы адам болса, өзүни экләп биленок. Ким гүнәкәр? Элбетде, өзүни экләп билмейән адамың өзи гүнәкәр! Нәме үчин ол талап этмейәр? Нәме үчин өз зәхметиниң мивели болмагы угрунда гөрешмейәр. Ким онуң агзына чөрөк тутуп бержек? Ким онуң элине түкениксиз хазынаның ачарыны бержек?.. Хич ким! Хич вагт!

Шу гызгын сөзләр хәзир хем онуң хыялына гелип долды. Сапармырадың өйүниң ичи онуң гахарыны гетирди. Онуң ики чагасы төрде, дүшегиң үстүнде ятыр. Гөлеси гапының агзында, ашагына дүшелен чәгәниң үстүнде сийдикләп дур. Газан-табак, чәйнек-кәсе хем шу ерде! Сапармырат мыдама шейле яшамалымы? Онуң бу ягдайда яшамагына хут онуң өзи гүнәкәр ахыры. Элбетде, Гурбанмәммәт сердарың яшаян отагында гөлө даңылгы дуран дәлдир. Ефимов оны гөрмесе-де, мунуң шейледигине ынаныр... Ёк, Сапармырады долы манылы адам этмек үчин кән гүйч сарп этмели болар. Оңа илки билен адамың яшайышда тутмалы дережесини дүшүндирмели, соңра оңа адамчылык диен задың әхли манысыны өвретмели... Ондан соңра нәхили яшамалыдыгыны

өвретмели. Мунча ишлери этмек үчин нәче гүйч ве нәче вагт гөрөк! Ефимов дымып отурышына:

— Сениңки сыгыр жай ёк — дийип, ички гахарыны зордан басып, Сапармырада йүзленди.

Бу сөз онуң агзындан хақыкатың өзи ялы салдамлы, чуң манылы болуп чыкды. Сапармырат агзына элтен кәсесини ызына гайтарып алды. Гөзлерини гинден ачып, Ефимовың йүзүне серетди. Илки бада онуң өз янындан: «Хәли сен өзүңи шу ере гетирениме шүкүр этмейәрсин-ов!» диеси гелипди. Эмма хачан-да онуң гөзлери Ефимовың йүзүне дүшенде, Сапармырат өзүни йитирди. Ефимовың йүзүнде Сапармырадың дурмушына йигренжилик билен серетмек аламаты ёкды. Сапармырат оңа сиңе середенден соң, өзүниң, ягны Сапармырадың дурмушына Ефимовың йүрегиниң аваяндыгыны, шонуң үчин-де онуң гахар эдйәндигини дуйды. Сапармырат шуны гаты оңат аныклады. Ол ене бир зады аныклады. Ефимов барха онуң сустуны басырды... Ефимов оңа кем-кемден тәсир эдйәрди. Жүнейт ханың гоңшусы, гахары геленде хич затдан гайтмаян, өз гүнүнден мүн бир разы, гүйчли, даяв, батыр Сапармырадың нәме үчиндир Ефимовдан сусты басылды. Шонуң үчин-де ол мыхмандан гөзүни айырды-да ере бакды. Аялының йүзүне серетмән, гахар билен:

— Гөләни башга ерде даңаянында болмаярмыды? Өмүр бойы кәйиндирип гечжег-ов — дийип игенди.

Соңра Ефимовың сорагына жогап бермән отурмагы услып гөрмеди-де, мүйнли ялы болуп шейле дийди.

— Совук яман, Сейисханада гөлө өлди бар.

Ефимов өңки әхеңинде, өңки түйсүни үйтгетмән гепләди:

— Сениңки маңа серетди — дийип, онуң чигнинден ювашлык билен тутуп, өзүне гаратды. Соңра оңа чагаларының ятышыны гөркезип шейле дийди: — Булар кәселледи, ягшы? Сыгыр ягшы я-да чага? Сен, аял ягшы я-да сыгыр?

Нәме диерсин? Хич зат! Ол ашак бакып, элине кәсесини алды. Дулугындан сырыгып гелен бир дамжа дерини сүпүрип алжак боланда гөдегрәк херекет этди-де, кәсесини чәйнегиң үстүне гачырды. Ол башга нәме дийжегини билмән:

— Шуныңы гүм эт-ле, хелей — дийип, Нәзиге аларылып бакды.

Ефимов эртеси даң билен оянды. Ол гиже билен оңлы уклап билмеди: ожакдан тарапы гызды, тәримден тарапы үшеди. Шонун үчин сансыз кән гезек о тарапындан бу тарапына агдарылмалы болды. Бу-да хичди. Мунун билен-де оңушмак болжакды. Оны ятырмадык эсасы зат пикириди. Адамларын тәлейиди. Ылайта-да соңкы йылларда Ефимов сыясы китаплары көп окаярды. Елдашлары билен Мүрзебашының токайына барып, сыясы гүррүңлер эдерди. Төверекдәки дурмуша болан гахары гүнсайын гайнарды. Ол бу ере гелмегине бир тарапдан бегенди. Оба дурмушыны билмейәрди. Оны өврәнер. Тәзе-тәзе адамлар билен таншар. Хич болманда бир нәче адама хақыкы адам болмаклығын нәхили белентдигини-хә дүшүндирер-дә... Ефимов ишини гутарып гайдандан сон, олар онун сөзлери хақында пикир эдерлер. Шунун өзи-де она улы гүйч берер.

Даң атып, жахан ягтыланда, Ефимов даш чыкды. Сапармырадың ховлусы гинди. Сейисхана еринде сейисханасы, аты еринде аты, эшеги еринде эшеги, сыгры еринде сыгры барды. Хожалык гургунды. «Хава, ягшы яшмак үчин илки билен хукук, сонра хем акыл герек. Башга хемме зат бар» диен пикири келлесинде айлап, төверегине середип дурка, ховлының ичиндәки тамларын биринден:

— Нәзик! Акжагүл! — диен зарын сес эшидилди. Ефимов аңк-таңк болды. Эмма деррев Сапармырадың кеселли какасының бардыгы ядына дүшди. Ол, сес чыкян тарапа йөреди. Бирден сакланды. Ол гаты сынчыды. Сапармырадың өтен гиже: «Мениң какам кесел» диен сөзи нәме үчин айдандыгына дүшүнипди. Шонун үчин-де кеселлиниң янына бирден бармагы услып гөрмеди. Ол нәхили гөрер? Эмма бу икигөвүнлилик узага чекмеди. «Адамдыр, адамдан горкмаз...» дийип йүрегине дүвди. Гапының өңүнде барып, гулак салып дурды. Ичерден ене-де:

— Акжагүл! Нәзик! Дурдымырат! — диен сес эшидилди.

Ефимов гапыны ачып, келлесини ичери узатды:

— Мен бар! Башга адам ёк...

Тамын ичинден чыкян зарын сес бирден кесилди. Ефимовын гөзүне хич зат гөрүнмеди. Ягтыдан гелип, гаранкы жайын ичине середенде, гөзүниң өңүне гара перде тутулан ялы болды. Ол жан эдип, гөзүни гаранкы

билен өвренишдирйәрди. Гаранкының ичинден чыкян сес:

— Кимем болсаң ишиги тиз яп! — дийип, хемле урды. Ефимов дүшүнмеди. Эмма ичери гирди-де, гапыны япды. Сонра таныш өйүне гелен ялы, аркайын дуруп, гаранка гарап шейле дийди.

— Мениңки сени танады. Сениңки Сапармырат атасы...

Ол ене-де серетди. Илки билен чув ак узын сакгал гөрди. Сонра ол сакгалын эесиниң тирсегине сөөнип, гең галмак билен агзыны ачып, өзүне середип ятанын гөрди. Бу адам Сапармырадың какасы, алтмыш дөрт яшлы, ири сүңкли Байраммырат агады.

Ефимов илки гапыны ачанда, Байраммырат ага басырганярмыкам дийип гөзүни элек-челек этди. Сонра ачык гапыдан гирйән совук оны өзүне гетирди. Онянча-да Ефимовын Сапармырадың адыны тутмагы гожаны юмшатды. Оглуның нәме үчин Дашховза гидени ядына дүшди. Она хемме зат анык болды.

Ефимов хем үстүни етирди.

— Мениңки усса. Симчыра салды бар, Жүнейт хана... Сениңки нәме болды. Сениңки ягшы адам. Кесел герек дәл...

Гожа илки бада Ефимовын бирден пейда болшуна гең галан хем болса, инди онун өз янына гелип, халыны сорайшына бегенди. Көп говгалары башындан гечирен яшулы өз өмрүнде көп адама душ гелипди. Хывада, Дашховузда, Үргенчде көп рус сөвдагәрлери билен-де иш салшыпды. Шонун үчин-де инди ол геңиргемесини бес этди. Ефимовы башдан-аяк сынлап чыкандан сон:

— Дүшек үстүнден отур! — дийип, теклип этди.

Гожа чалт сөзлериң соңкы ярымыны ювдуп геплейәрди. Шонун үчин-де онун айдан сөзи Ефимовын гулагына: «Дүш... үст... от...» дийлип эшидилди ве ол ене-де дүшүнмеди.

— Сениңки нәме дийди? Сапармырат ягшы гепледди. Сениңки дүшүнмеди.

Байраммырат ага узын элини голайындакы кечәнин үстүне патладып урды-да:

— Отур — дийди. Ефимовын бир геңси геплейшине гожа ичинден гүлди.

Ефимов отурды. Жүбүсинден теммәки халтасын чыкарып: — Чекди бар? — дийип сорады.

— Бар, бар...

Хер ничик-де болса икиси-де бири бирине гең галышып середйәрди.

Ефимов яшула чилим долап берди. Өзи-де ясап чекди. Соңра, көп йылдан бәри таныш адам ялы болуп гүрледди. Онуң болшы Байраммырат ага ярады. Ол ичинден: «Гөвнүндәкиси дилинде болан говы йигитмикә диййән» диен карара гелди.

— Сениңки кесел нәме? Сениңки ниреси агырды?

Ефимов бу совалы бермек билен Байраммырат аганың йүзүне, эллерине сиңе сын этди. Яшулының гиң маңлайлы, ат йүзли айдың йүзүниң хамлары ири сүңклерине япышып ятырды. Сүңк билен хамың арасында эт ёк диен ялыды. Эллериниң-де сүңклери ёгынды, бармаклары узынды. Оларын-да хамы сырлашып дурды. Ефимов Байраммырат аганың бир вагтлар узын бойлы, ири сүңкли, гаты даяв адам боландыгыны аныклады.

Яшулы яңы өсүп угран сачыны тахясы билен га-шашдырды-да:

— Мениң кеселим агыр. Инди үч айдан бәри галман ятырын. Адамлар инчекесел дийжек болярлар. Йөне вели бу сөзүң жаны ёкмука диййәрин. Бизин тохумымызда инче билен кеселлән адам ёкды. Ынха болуп ятышым. Сен нәме кеселдир диййәрсин? Өзүң-де кән затлардан баш чыкарып билйән адам болмага чемелиң. Чекинме-де айдай. Эр йигитлерин арасында яшур-юшур зат болмалы дәлдир — дийди.

— Мениңки билмейәр, мениңки доктор дәл...

Жогап бирхили гөдек ялыды. Эмма Ефимов дил билен айдып билмедик задыны өз мылайым хеңи билен беян этмеги башарярды. Шол себәпли-де гожа онуң сөзүни гөвнүне алмады.

— Эй, көпи гөрән адам болансоң билйәрмикән дийдим-дә.

— Мениңки билмейди. Мениңки доктор дәл. Ёк, ёк — дийип, Ефимов башыны силкди.

Ол бирсалым ашак бакып отурды. Яшулы гөкден дүшен ялы бу ерде пейда болан бу мылайым адама ыхлас билен серетди, өз янындан баха берди: «Гылык хәсиети-хә түркмене чалым эдйәр. Гепи-сөзи манылы ялы. Йөне, пахыр гаты хор экен. Қичижик экен. Хава-да, акылы болмаса, улы гөврәниң нәме пайдасы бар?» Ефимовың шәхер ядына дүшди. Шәхерде бири кеселле-

се, деррев кеселиниң нәмедиғини аныкладыр. Доктора гөрүйәр. Дерман аляр. Эмма бу овадан, салыхатлы яшулы шонунам аладасыны этмейәр. «Худайың халаныдыр» диййәр. Өләйсе-де Сапармырат: «Какамың ажалы етендир, худайың халаныдыр» диер. «Нәме үчин булар яшайыш үчин гөрешмейәрлеркә?» Шейле пикирлере ене-де депесинден басдырмазлык үчин гүррүни башга яна совды:

— Сениңки огул көп?

— Көп дәл — дийип, Байраммырат деррев жогап берди. — Сапармыратдан башга оглум ёк. Гызымам ёк. Худая шүкүр, онуң бир оглы, бир гызы бар. Оларам, түвелеме, инди чагалықдан сайланыпдырлар...

Гарры бирден дымды. Гөзүни ёкарык дикип, бирсалым сесини чыкарман ятды. Соңра хаяллык билен тирсегине сөөнди-де, эли билен Ефимовың бөврүне дүртүп, шейле дийди.

— Бир вагтлар мениң өйүм базар ялыды. Үстүм адамсыз болмазды. Ожагымың оды өчмезди. Сапармырат чагады. Дөвраны мен сүрердим. Биз бай дәлдик, эмма ийжек-ичжегимиз етерликди. Инди ол дөвүр гечди. Дөвүр Сапармырада доланды. Худая шүкүр, ол мени сылаяр. Бир айданымы ики гезек гайталатмаяр. Өзүнем, инди билсең билйәнсин, нәлеткерде огуллар хем боляр. Олар атаны ата, энәни эне дийип сыламаярлар. Бизин обамызда хем шейлелер бар. Эмма мениң оглум ол зейиллилерден дәл. Мениң оглум оңат адам болды. Мен шуңа гаты гуванярын. Эмма кеселчилик хорлаяр. Ягшы огла, мәхирли агтыклара гуванып, узак йылар яшасым гелйәр. Йөне мен саңа башга бир зат дийжек боляр: өмүр хем гезекли чемче экен. Гезегини гечирен бадыңа, чемчәни ыз янында гарашып отурана бермели экен. Инди агтыкларымың өйли-өвзарлы боланыны гөрсем, арманым ёк... эмма, ягшы йигит, оны гөрүп билмезмикәм диййәрин. Бу гезек туруп болмазмыка диййәрин...

Байраммырат шейле диймек билен гамланды-да, агыр башыны яссыга гойды. Ефимов онуң сөзлериниң ярысына-да дүшүнмеди. Шейле-де болса гожаның әхенинден, онуң башыны яссыга гоюп, гөзүни чалт-чалт ачып юмшундан кән зат аңлады. Ефимовың оңа сүйжи дил билен, гөвүн гөтерижи сөзлер билен гөвүнлик береси гелди. Эмма дил ишлемейәрди. Онуң өз-өзүне гахары гелди. Байраммырадың чеп элинден тутды-да:

— Сениңки көп, көп яшады бар. Сениңки гүйчли... Сениңки эркек адам... Пикир герек дәл — дийди.

Гожа Ефимовың йүзүне мәхирли гарады. Кеселлиниң төвни ярым болян экен.

Гапы бат билен ачылды. Сапармырат алдыран ялы, реңкини агардып ичери гирди. Ефимов билен какасының ыснышып гүрлешип отураныны гөрөнде, ол өз гөзлерине ынанмады. Ол укудан оянан бадына Ефимовың ятан ерине середипди. Бир гөрсө, онуң дүшеги йығналан экен. «Алла жаным, бу нирә гитдикә?» дийип, ылгап ховла чыкды. Эмма ол ерде-де Ефимовы гөрмәнсөң, бирхили ягдая дүшүп, өзүни йитирди. Какам оны гөрүп, бирден тыгырыбермесин диен әтият билен какасының янына ылгады. Гөрсө, Ефимов билен какасы эсентаныш ялы болуп отырлар. Муны гөрөн бадына, Сапармырат Ефимов хакында: «Валла, бу адамың нәхилидигине акыл етирер ялы дәл, гөренини өз тарапына гечирәййәр» дийип пикир этди. Онянча Байраммырат ага:

— Оглум, саг-аман гелдинми? Хәй, берекелла! Сен-э говы адам гетирипсиз — дийди. Шундан сонра Сапармырадың жаны арам тапды. Йүреги ерине гелди.

Гелен гүнүниң эртеси, усса оба айланып гөрмек иследи. Ол Сапармырадың оглы, он яшлы Дурдымырады янына алып гитди. Бедиркендиң гүнорта серхетини Гаратум тутуп ятырды. Гумуң этеклеринде кичижик тамлар, күңрели ховлулар гарым-гатымлыкда селенләп дурялдылар. Обаның гүнорта-гүндогар четинде әпет улы гала барды. Онуң араба йөрәп билжек галыңлыкдакы белент диварлары чөкен-де болса, гала обадакы иң узын агачларың-да депесинден гөрүнйәрди. Онуң дөрт төверегини шор сувлы көл гуршап алыпды. Көлүң ичи-де, төвереклери-де адам бойы гамышлыкды. Ол гамышлар гыш шемалына башларыны ырап, инче сес билен сесленйәрдилер.

Сонра Ефимов обаның гүнбаттар четине гитди. Бу ери хепдеде ики гезек йығнанылян базар жайыды. Кичижик, оваданжа көчелерин ики ян тарапы арының өйжүги ялы кичижик дүканлардан долуды. Ат даңылян мейданлары ерден бир гарыш ёкары чыкып отуран газыклар тутуп ятырды. Чай гайнадылян оҗаклар, чай ичилйән секилер базар жайының хер бурчундан гөрүнйәрди. Балык говрулян тамларың гапыларының дашлары-да хүйт гарады. Бу ер кичижик көне шәхере мензейәрди.

Обаның илаты гүрди. Өйден аңырдан өй, тамдан

аңырдан там гөрүнйәрди. Гөк дереклер, узын гараманлар, мүн яшан гүжүмлер ховаланып отурялдылар. Ефимов ичинден: «Әдил женнет ялы ер экен. Томус айларың-да төверегин гөзел гөрнүше гирйәндир» дийди.

ЖҮНЕЙТ ХАН

Уссаның гелендиги хакындакы хабарың Гурбанмәмет сердара барып етмегине үч гүн герек болды. Илки гүн оба йүзбашысы гала бармага йүрек әдип билмеди. Икинжи гүни барды. Әмелдарларың бирине уссаның гелендигиниң хабарыны берди. Хан шол гүн кейи-сапада боланы үчин, әмелдар хем бу хабары өз янында саклады. Үчүнжи гүн Гурбанмәмет сердар нышана атмак үчин галаның гүндогар дервезесинден чыкып, ачык мейдана барды. Онуң төверегиндәкилер әмелдары ханың янына голайлашдырмадылар. Догрусы әмелдар хич чемини тапмады. Ахырсоны бир ёл билен әмелдар ханың өңүнде ики бүкүлип, бу хабары она әшитдирди.

Дөрдүнжи гүн Гурбанмәмет сердар, онуң ики оглы, бир нәче әмелдарлар, гүн сүйр депә геленде гүнорта дервезеден чыкдылар. Хан гезерли алашаның башыны өз майдалына гойберип, хеммәниң өңүнден барялды. Огуллары-да, әмелдарларының хич бириси-де оңа голайлашып сүрмәге милт әдип билмейәрдилер.

Ефимов оба йүзбашысының ызына дүшүп гелмели ерине бир эййәм гелипди. Ол илки бада станцияның, харазың, бейлеки гурулмалы биналарың ерлерини өз янындан беллейәрди. Бирден онуң гөзи гала тарапдан чыкып, өзлерине тарап гелйән атлылара дүшди. Йүзбашының реңки агып гитди. Ефимовың янына ылгап гелди-де, деми-демине сыгман:

— Хан хезретлери гелйәр. Әглип салам бер. Әдепли бол — дийди.

Ефимов өндәки атлыдан гөзүни айырман:

— Хайсы хан болды бар? — дийип сорады.

— Өндәки, өндәки! Танаокомы нәме? Хей, оны танамаян адам болармы?

Атлылар голайлашып гелдилер. Ефимов Гурбанмәмет сердары кемсиз сынлады.

Ханың аягында уҗы чалаҗа ыза гайшып дуран, белент өкжеси наллы ак әдиги барды. Гышың совук, эмма

арасса ховасында хер хили өвсүп дуран гөгүмтил хыва доны ики гатды. Билинде гызыл нагышлы, ёгын гара гушагы барды. Гүрзелек ак сакгалының ужы шол гара гушакдан-да ашак гечип дурярды. Йүзи гызылды, репи-де ялы галынды, ажан хамыр ялы туршуды. Чалажа мама дишәни кән билдирмейәрди. Эмма вели онуң гөз-лери сопа чалым эдйән дашкы сыпатына дүйбүнден мең-земейәрдилер. Гөзлериниң гарасы кичиди, агы кәнди. Шонуң үчин-де гөзлери өкүзиң гөзи ялы совук гөрүн-йәрди. Ичинден гечип барярдылар. Хан голая гелип, атың жылавыны чекенден, Ефимов ичинден: «Бу гөзлер шу айылганч совуклыгы билен, гөр нәче обалары якан-дыр, нәче гүнәсиз адамларың ганына галандыр» дийип пикир этди. Ол өң аягы билен ер пешеләп башлан ала-шаның голайына барып, башыны чалажа эгди-де, эдеп-лилик билен хана салам берди. Хан гөвүнли-гөвүнсиз онуң саламыны алып, еңиллик билен атдан дүшди. Бей-лекилер хем бөкүшип дүшдүлер. Эмелдарлардан бири-си ылгап гелип, ханың атының жылавыны элине алды. Ефимов, ханың атдан дүшүшини пугта сынлады. Онуң яш йигит ялы чаласын херекети Ефимовы гең галдыр-ды. «Чөлүң йыртыжысы хенизлер-ә гаррар ялы дәл экен-ов» дийип, Ефимов пикиринде айлап чыкманка, ханың ики элини аркасына тутуп, бәш-он әдим өңе йөрәнини гөрди-де: «Ай ёк, ягырнысы түңцерипдир. Аtdан дүшен-ден соң хакыкы гөрнүшине гирди» дийип чак урды.

Ефимов, Жүнейт ханың өзүни биринжи гезек гөрсе-де, ол хакда гаты кән затлар эшидипди. Чага агланда энеси: «Сесиңи чыкарма, Ханжүнейт гелйәр!» дийип, оны диндирйәрди. Адамлар өз араларында бирине кәйәнле-ринде: «Ишини Жүнейт хана табшыраймалы экен» ди-ердилер. Ханың бирине атув жезасыны беренде желла-дына «Пыланыны итден чыкар!» дийшини ил ичинде билмейән адам ёкды. Бир гезек, Дашховузда базар гы-зан вагтында, кимдир бири: «Жүнейт хан гелйәр» ди-йип, ялан хабар яйрадаңда, санлыжа вагтың ичинде ба-зардакы сөвдагәрлериң ер ювдан ялы боланыны Ефимо-вың өзи-де гөрүпди. Ефимов булардан-да башга, бейлеки тире башлыклары билен ханың эден сөвешлери, бүтин бирнәче обаны есир эдип алып гайдышлары барада хем кән эшидипди. Ылайта-да Жүнейт ханың Кәбилден иң-лислере ве түрклере арка даянып геленини, инди оларың хызматыны эдйәндигини, бу электрик станцияны-да иң-

лислериң оңа Бухара эмири Сейит-Абдылла ханың үсти билен огрынча пешгеш берендигини Ефимов анык бил-йәрди. Ефимов ене-де Хыва ханы Сейит Исфендияр-Бахадур ханың көшк гараулы болуп галандыгыны Хывадакы әхли эрк-ыгтыярың Жүнейдиги элине геченди-гини-де билйәрди. Ол бу ере ханы хер тараплайың бәш бармагы ялы танап гелди. Инди Ефимовың өңүнде ханы хер тараплайың өврәнмек максады дурярды. Мунуң үчин эгирт улы гүйч сарп этмелиди: өзүни берк хем-де дур-нуклы алып бармалыды. Сәхел ерде эжизлик я-да гөвни юкалык этмели дәлди. Бейтмек — өлүм билен барабар-ды. Аягыңы сәхелче гышык бассан, эдил шол демде «итден чыкарылжакдыгың» айдыңды. Өзүңе суд бола-рына гарашмалы дәлди. Ынха, хеммәнин өңүне дүшүп, ягырнысыны түңцердип, бир агыз сөзлемән гезип йөрән келте пыяданың суд-да өзүди, хөкүмдар-да өзүди, ол хөкүми ерине етирийән-де өзүди. Ол маслахат хем сора-маярды, маслахат хем бермейәрди. Ол хөкүм эдйәр-ди, хөкүмиң-де шол вагт бержай эдилжегини-де бил-йәрди...

Хан хаял йөрәп, башыны ерден гөтермән, гиң мейда-ны айланды. Кәери депип гөрди, кәери гамчысының ужы билен дөрүшдирип гөрди. Бу барлаг гечирилйән ер гүн-догар тарапдакы гиң шорлук мейданың он әдимлик голайында хем болса, ызгарсыз, тоюн ерди. Шонуң үчин -де ислән еринден станцияның хем-де бейлеки ымарат-ларың гурлушыгы үчин орун гөркезәймелиди.

Хан ики тарапыны гар сырғыны басан, эшегарка чи-лиң үстүне чыкды, күмүш саплы гамчысының готазлары билен эдигиниң гонжуны какышдырды-да:

— Саран! — дийип сесленди.

Саран:

— Агам, гуллук! — дийип, онуң гөни өңүне гелди-де, элини дөшүнде гоюп, башыны эгди.

Ол еңил гейнипди. Эмма японы бәшатар, билиндәки үч, эгинлериндәки ики хатары онуң йүкүниң агырдыгы-ны илки середениңден билдирйәрди.

Хан өңки әхеңи билен, Сараның йүзүне серетмән геп-леди.

— Сен шу ишлериң үстүнден гараян болмалы. Баш-га ишлериңи адамлар оңарар. Эртире ченли ол орус би-лен геплеш-де, нәче араба, нәче адам, башга-да нәче зат герек болса маңа айт. Хич затдан етмезчилик чекмән.

Хасаплап гөрүн: Яңыяба ченли чыра чекер ялы пүрсүңиз, симиңиз етжекми? Етмесе, нәче герек? Етмезиниң үстүни долдурмалы болар. Хывадан я-да Бухарадан гетирмели болар. Йөне дүз хасаплан. Гурлушыгы нәче тиз гутарып билсеңиз, шонча тиз гутарың. Вагт ёк. Онсоңам бу чыраның сими гаты ховплумыш. Шонун үчин хемме задың горкусыз эдилмегине гаты эгә бол!

— Гуллуқ, ага...

Ефимов эмелдарларың бир четинде дуруп, ханы сынламагыны довам эдйәрди. Онун агзындан чыкан хер сөзө дүшүнмек үчин чалышарды. Эмма бу оңа башартмаярды. Ханың сеси гүңлечди, шонун үчин-де хемме айдан сөзи Ефимовың гулагына гелип етмейәрди. Эмма ол жан эдйәрди.

Хан довам этди.

— Бу гара гейиме ынанма. Ене-де, ишини гутарып гиденден соң партлап ярылар ялы бир затлар эдип өтә-гитмесин. Эгер шейле бир зат болайса, гөзүңи еңсәң-ден чекерин!

— Гуллуқ, ага.

— Эгер адам гүйжи, ат-араба бу обада азлык этсе, илерки обалара хабар эдин. Өкүзлере, ушаклара адам ёллаң. Кем задыңыз болмасын...

— Гуллуқ, ага...

— Бу гүнки эдилмели иши эртире гойман.

— Гуллуқ, ага...

Хан мүрзесиниң адыны тутуп сесленди.

Саран ики бүкүлип ыза чекилди.

Онун ерине йүзи-гөзи гүлүп дуран, бече бичүвли, ак йүзли йигдекче гелип, ол-да, ики элини дөшүнә гоюп, башыны эгди.

— Лепбей, ага...

Хан гөйә оны биринжи гезек гөрийән ялы, ала гөзлери билен сынлап чыкды. Соңра ене башга тарапа бакып, шейле дийди:

— Әхли овнук-ушак ханлара, улы байлара, өзбеге, ёмуда хабар эт. Петек ёлла. Хан агаңыз улы десга гур-яр, нәме совгадыңыз болса гижикдирмән ёллаң дийип яз.

— Лепбей ага...

Хан гамчысыны чала херекетлендирип, атының гетирилмегини буюрды. Аты гетирдилер. Ханың ата мүншүни сынламакчы болуп дуран Ефимовың гөзи илмән

галды. Хан эдил яш йигит ялы болуп, гөз ачып-юмасы салымда эерин үстүнә гонды. Атың башыны гала тарап өврүп, алашаны горгунына сүрди. Ефимов ханың гара, ясы телпегиниң түйлериниң ыза япырылышыны, ак сакгалының ики эгниниң үстүнә дүшүп, бөлүнип ележирей. шини гөрүп галды. Онянча эмелдарлар хем онун ызына дүшдүлөр. Шундан соң хан гөрүнмеди.

Ханың газабындан горкуп, титрәп-сандырап дуран оба йүзбашысы билен Ефимов галды. Йүзбашы ханың дашлашаныны ене бир гезек ызындан әңедип аныкландан соң дил ачды.

— Эртириң өзүңде ише гиришибермели болды.

Ефимов онун йүзүнә йигренч билен бакды-да:

— Мениңки хәзир хем ишледи бар. Мениңки тайяр — дийди.

Олар хем гайтдылар. Йүзбашы Ефимовы өзи үчин белленен яшайыш жайына алып гитди. Соңра гыссаглы бир ере гитди. Саран алдыраны бар ялы, атыны чапдырып гелди.

Ефимов жайыны гөзден гечирди. Онушмазча дәлди. Йөне отагың ичи гаранкыды. Ол айна этмәге Сарандан ругсат сорады. Саран боляр дийди. Бу аралыкда гаты хор, гейими сал-сал башындакы телпегиниң түйлери дөкүлән, чеп аягы агсак бир яшулы гелди. Инди Сараның гөзи гызарып уграды. Ол гоҗаны гөрән бадына гамчысына япышып хайбат атды:

— Әй, харамзада агсак? Мен сана бу ере ирден гел диймәнмидим?!

Сараның хайбатындан бичәре гаррының дили тутулды:

— М... м... мен... ир гел... гел... гелдим...

Гаты үшәнлиги себәплими я-да горкусынамы — онун бүтин бедени сандыраярды, яңаклары, бурны бурч ялы гызарыпды.

Саран барха чишйәрди.

— Сен, шу гара гейиме хызмат этмели! Ол өл дийсе, ере ятып тогаланмалы! Дүшүңдиңми?

— Хава... хав... ва...

Ефимовың еңсесинден тутулды. Йөне ол дилини дишләп сакланды.

— Эгер шу гара гейим бир зат дийип арз эдәйсе, ләшини ала гаргалара иймит эдерин! Эшитдиңми?

— Эшитдим, агам...

Саран сонра гахардан яңа йүзи үйтгән Ефимова сөретди:

— Нәме гөрөк болса, шу агсага айдыбер. Айдан задыңы гетиреп берер. Өзүне-де кән йүз бериберме, дерев депәңе чыкып башлар... Булары гамчы астында сак ламалыдыр! Шу затлар саңа аян болдумы?

Ефимов муңа сөз билән жогап бермеги намыс билди-де, гөвүнли-гөвүнсиз башыны силкди.

Саран Черкезин душундан геченден, гамчысыны онун келлесиниң үстүнде булайлап:

— Хм! Харамзада! — дийип, гөзүни алардып гечди.

Ефимов муңы гөрди. Бирден онун әхли ганы башына урды, юмрукларыны даш ялы дүвүп, Сараның депесинден индермек иследи. Зордан сакланды.

Саран хесерли ялы болуп чыкып гиденден соң Ефимов гапыны япды-да, Черкезин алкымына дыкылып гелди. Онун немли гөзлерине мылайым гарап:

— Сениңки ач? Сениңки чөрөк ийди бар? — дийип сорады.

Черкез муңа оңлы дүшүнмеди. Ол Ефимов алкымына дыкылып геленде: «Мени уржаг-ов» дийип горкды. Гөзүни горкулы алардып, бир әдим ыза чекилди. Ургыны кабул этмәге тайярланып, бойнуны ичине чекип, ики элини келлесиниң үстүнде гаймалатды. Гөзлерини депесине дикди. Эмма Ефимовың геплейиш әхәңи оңа ярады. Гожа ики дуйгыны бир башда жайлашдырып билмән алжырады.

Ефимов онун ягдайына дүшүнди. Сонра гожаның элинден тутуп, оны өмүр гечмедик ерине — төре гечирди:

— Отур!

Өзи-де онун яында отурды.

— Сениңки ач? Чөрөк ийди бар?

Гожа дүшүнди. Ики эли билән Ефимовың ики чигинден берк тутды-да:

— Чөрөк нәмишлесин, зат нәмишлесин — дийди. Онун сеси титрәп гитди. Гөзүнден яш акды. Ефимов бу ягдая чыдап билмән, ондан йүзүни өвүрди.

...Оды белент якдылар. Түссә-де болса жайың ичигызды. Чай демледилер. Юмургга билән чөрөк ийдилер.

Гөрмедигини гөрән Черкез хениз-де бу затлара ынанмаян ялы, Ефимовдан горкян ялы, сәхел зада тисгинип бөкүп отурярды. Ренки хыва донуның матасы ялы агып-

-дөнүп дурярды. Ефимов Черкези өзүне өвренишдирмек үчин жан әдйәрди. Бир нәче вагт шейдип отуранларыңдан соң, Ефимов эййәм гечиси дага яйран Черкезин йүзүне мәхирли бакып:

— Сениңки дурмуш ягшы, яман, маңа айтды бар — дийди.

Черкез:

— Боляр, боляр — дийип, Ефимова кейпихонлук билән жогап берди.

АТАЛЫ ОГЛУҢ ГҮРҮҢИ

«Көтек гүйчли болса, йүң газык ере гирер» диен ялы болды. Яңыяп обасы билән Бедиркендиң арасыны бөлүп ятан гин мейданың гүнбатар-демиргазыгында салынмага башлан улы хем-де бу ерлериң тарыхында гөрлүп-әшидилмедик десга, гара ер ялы доймаз-долмаза дөнди. Дөрт тарапдан гелйән совгат-серпайларың, гошант-гатаңчларың хетди-хасабы ёкды. Хыва көшгүниң ыгтыярсыз эеси Сейит Исфендияр-Бахадур хандан кән пул гурлушык үчин зерур болан агач материаллары гелди. Газават беги Жүнейт ханың өзүне, огулларына, якасыны танадан атлыбашыларына бир лай серпай иберди.

Дашховуз хәкими чүйше чыраларыны, ёрган-дүшеклик гымматбаха парча, заводдан чыкан памык иберди. Ушак беги Ахметбег, өкүз тиресиниң улы тиребашысы Шамырат багшы, емрели беглери, порсулы човдур ханлары кән, ат, араба, дүе, өкүз ибердилер. Бу эмелдарлар, бу совгатлар билән билеликте Жүнейт хана алкышлы сөзлер, догайы-саламлар хем ибердилер. Башлан ишиниң үстүнликли тамам болмагыны арзув этдилер. Бу затлары, бу сөзлери оларың иң якын гарындашлары я-да ишан-хожалар гетирдилер.

Улы гурлушыгың башланмагы овнук ханлар, тиребашылар, беглер, төрелер билән бир хатарда Хыва көшгүни-де ене бир гезек өзүниң биалач ягдайыны өлчәп гөрмәге межбур этди. Эгер Гурбанмәммет сердардан өчли Шаммы кел ялы бир нәче тиребашылары хасап этмесен, әхли түркмен обалары, олар билән гоңшы отуран өзбек обалары-да, жүнейт тиресиниң ханына бүтинлей йүз өвүрдилер. Гум этегиндәки Бедиркент ба-

зары ровачланды. Озаллар Газават базарына гатнаян обалар-да инди Бедиркент базарына тарап ындылар.

Хер гүнде кән санлы араба ханың галасындан чыкып, дөрт тарапа тозан турзуп гидйәрди. Газаватдан керпич чекйән, Хывадан, бейлеки өзбек обаларындан ве шәхерлеринден зат дашаян арабаларың жыгылдылары, арабакешлеринг ыкылыклары, сыкылыклары Бедиркентдин үстүнде яңланярды. Бир араба гитсе, икиси гелйәрди, икиси гитсе, онусы гелйәрди.

Ефимовың хич зат билен иши ёк ялыды. Олилки бада яшайыш жайыны дүзетди: печ салды, айна, гапы ачды. Черкез ортада от якылмаса-да жайын ичини адамың тенине ыссы етер ялы эдип гыздырмак болжакдыгына бедиркентлилерден биринжи болуп гөз етирди. Муңа гаты хайран галды. Ягты, йылы жайдан аңсат чыкасы гелмеди. Онуң үстесине-де Ефимов оны йитирип тапан ялы сылаярды. Черкез геплемеги, Ефимов динлемеги халаярды. Буларың икиси-де бу барада бири-бирлериниң гөвүнлерини йыкмаярдылар. Черкез хер гүн эртир билен чай гайнадып, Ефимовы турузярды. Биле отурып чай ичйәрдилер. Соңра Ефимов гурлушык иши билен мешгул болярды, Черкез болса голайдан азык гетирмәге гидйәрди. Гелип хем нахар биширмек билен мешгулланярды. Ол өзүниң башына гонан бу дөвлет гушуны учурмазлыгы худаидан гиже-гүндиз дилейәрди.

Станцияның машынларының атлары, чызгылары, умуман оны гурмак хакындакы әхли язгылар инлис диндеди. Шонун үчин-де Ефимовың ягдайы агырды. Хер чызык барада пикир этмелиди, хер сөз үчин техники терминлеринг сөзлүгине йүзленмели болярды. Эмма бир улы гүйч оңа көмек берйәрди. Ол хем болса Ефимов машын үчин дөрән адамды. Машының дилине дүшүнйәрди. Онуң улы көмекчиси шу укыбыды.

Саран ише гиришди. Гурлушыкда башдан-аяк ишлемек үчин бир топар адам жемләп, Ефимовың элине берди. Буларың бириси Сапармыратды. Йүзбашы бу хакда айданда, Сапармырадың гахары гелжек болды.

— Йүзбашы, сениң шу обада менден башга-да танаян адамың бармы я еке мени танаярмың? — дийип, унзап гелен гахарыны ичине ювдуп айтды.

Йүзбашы гызарылды. Хайбат атды. Гаңрылып чыкып гитди.

Сапармырат какасының янына барып, оңа маслахат салды.

Байраммырат ага тирсегине даянып, оглуның сөзлерини үнс берип динледи. Ол хер тарапыны өлчәп гөрди. Сапармырадың гурлушыкда ишлемели боланы оңа ярады. «Улы-да болса, кичи-де болса, перзент — перзентдир. Атасы перзендиниң мыдама өз янында болмагыны арзув эдйәр. Гой, ишләберсин. Өйүнде ятып-турар, мал-гаразындан гөз-гулак болар» диен пикири келлесинде айлап чыкды. Соңра Сапармырадың Ефимов билен ишлемелидигине ол өз янындан бегенди. Ичинден шейле пикир этди: «Догры, ол адамың дил билшиниң угры ёк, геплейши бир хили гүлкиңи гетирйәр. Эмма сөзлери ерли-еринде. Өзи-де гаты мылакатлы, ичине-дашына гирип баряр. Ниети ягшы болмага чемели».

Сапармырат гүррүңини гутарандан соң, Байраммырат ага шейле дийди.

— Оглум, әмелдарлар билен агыз алардар ялы заман дәлдир. Хер кимниң бир келле болуп, өз тәлейини өзи чөзйән дөври гечди. Гурбанмәммет инди әхли келлелери өз пенжесине йыгнады. Ол инди ере гирсең — гулагыңдан чекип чыкарар, асмана учсаң — аягыңдан чекип дүшүрер. Ол нәме ислесе, шоңа боюн болаймалыдыр. Гара гейимиң эл астында ишлесең, саңа көп зат өвредермикә диййәрин. Йөне онуң дилине дүшүнмек кын. Гүлкүнч геплейәр.

— Кака, мен онуң билен геплешип билйәрин — дийип, Сапармырат өвүнжеңлик билен айтды.

Байраммырат йылгырды.

— Гаты говы, оңа етеси зат бармы? Онсоңам нәме, өйүнде боларсың. Говы болар. Менинем ягдайым шейле. Сен голайымда болсаң, мениң үчинем говы.

— Орус билен ишлемек нәхили боларка? — дийип, Сапармырат сорады.

— Оглум чекжегиң гара зәхмет болса, орус билен ишледин нәме, хырс билен? Онсоңам инди орусың, мусурманың гарышды. Улы шәхерлере барсаң, шолар билен сөвда этмели. Гара гейимлеринг хеммеси шолардан. Ханыңда гелип-гидип дурлар. Хыва көшги оруссыз боланок. Бири гитсе, бири гелйәр.

— Әй, шо тарапыны макулласаң боляр-ла.

— Шо тарапыны макуллаян, оглум! Ишләбер.

Байраммырат ага сөзүниң ызыны кесмән оглуна:

«Оны вагтал-вагтал өе чагырып дур» диймекчи болды. Эмма нәме үчиндир муны услып гөрмеди. Соңа гойды. Арадан он гүн гечип гечмәнкә, гурлушык иши башланды...

АКЖАГУЛ

Гуллардан бириси Акжагүлүн йүзүнә гүлүп бакып-мыш диен хабары эшиденде, Сапармырат өз өйүнә ган чайкапды. Аялыны сәселәдипди, гызыны он гүнләп галып билмез ялы урупды. Сапармырат шунуң билән әхли иши гутардым әдипди. Инди бу барадакы гүррүн бес әдилди диен нәтижә гелипди. Эмма гызының хер әдими-ни башарса назардан дүшүрмейәрди.

Шейлә хем болса, ганы гызгын, гахары геленде хич затдан гайтмаян, шунуң билән бирликдә-дә сада дайхан: «Хемме иши дүзәтдим» дийип, нәхак ере аркайынсыраярды.

Иш онуң гарашышындан дүйбүнден башга хилиди...

Он едисини долдурып, он секизе яңы аяк басан Акжагүл, чагалыкдан сайланып, гызларын хер тараплайын гөзеллешйән, өсйән дөврүнә гирипди. Чагалыкдакы, эркек огланларынкә мензейән гөдегрәк херекетлер мылайымлашыпды, бүтин дурмушына утанжанлык аралашыпды. Өзүнә ядавсыз тимар берип уграпды. Кә гүнлер ногта ялы гара сачыны ики гезек дараярды, гейимлерини йыгы-йыгыдан юварды, эл-аякларыны дийсәң араса тутярды. Айна-дарагы ялпылдап дурярды. Вагт тапса айна середерди. Тегелек, долы ак йүзүнә, сурат ялы гашларына, чеп яңакдакы гара халың гөзеллик бершине ичинден гуванярды. Айнада гүлүп дуран гөзлерине бегенч билән середйәрди. Месе-мәлим болан гөвүслери якасы нагышлы көйнегини дешип чыкайжак болярды. Сачлары ёгынды. Оны айнаның өңүндә отурып, акжа, оваданжа эллери билән пенжеләп гөрерди. Өрүмлери элине зордан сыгярды. Бойы узынды, били инчеди. Онуң әхли дуйгулары ояныпды, яшлыгың түкениксиз гүйжи хыңзап дашары чыкмага ёл агтарян ялыды, шонуң үчин-дә херекетлери чаласынды. Бүтин болшы үйтгешипди. Йөриши, отуршы-туршы, бир зады бир ерден алып, башга бир ере гойшы, якын-ятларын йүзүнә бакышы, соралан зады жогап берши, бирине йүзлениши салыхатлы, овадан,

жана якымлы, гөзә ыссы гөрүнйән сыпата гечипди. Синә сынланында, онуң аладасы артана мензейәрди, тез кейик ялы, гөзи төверегиндәди, мыдама бирине я-да бир гең зады гарашян ялыды. Гулагы мейдандады. Гөзи гапыдады. Гөчгүли рухуны хоссарларының янында баса сакламага кән гүйч сарп әдйәрди. Өйдәки болшы чала булутлы асмандакы айың кә чыкып, кә булудың анырсында гизлениши ялыды. Кә гирерди, кә чыкарды. Нәме үчиндир мыдама ёла середерди. Эмма бу өе, өзүниң ызындан хич кимин гелмежегине гөзи етйәрди. Шейлә-дә болса төверек-дашдан гечйән ёла середендә, сүнни енлейән ялы болярды. Гөвни ачылян ялыды.

Гызының дурмушында әмелә гелән бу үйтгешмелери Нәзик аңламан дурмаярды. Херекетлери еңил, гөвни ачык, өз өйүндән дашарда дүйнә бардыр өйтмейән бу аял сынчыды. Онсоңа, өз догран чагандакы йүзә чыкан үйтгешикликлери билмек үчин улы сынчылык хем герек дәлди. Нәзик гиже-гүндиз: «Вах, инди муны бир атлы-абрайлы ере ерлешдирип болайсады» диен пикир билән яшаярды. Гызы өзүниң дуйгулары, мейиллери барада гүррүн берер дийип, эне умыт әдйәрди. Эмма Акжагүл хер зат хакында гүррүн этсе-дә өзүниң ички дуйгуларының үстүндән бармазды. Әнесиндән утанарды. Ол инди хемме кишиден утанарды. Динә Дурдымырат билән өңкүси ялы гүрлешерди. Өз гөвнүнә шейләди. Он яшлы чага хем Акжагүлүн өңкүлигиниң ёкдугыны өз янындан аңярды. Гүлендә гызың йүзи гызарярды, гахары мылайымды. Йөнекей гүррүңлери мылакатлыды. Өңкүлери ялы Дурдымырады сымсыкламаярды, чүммүклемейәрди. Оглан бу жебирлерден аңсатлык билән дынандыгына бегенйәрди...

Ол гүн шейлә болупды. Акжагүл өйлериниң өңүндәки жөвениң гүндогарындан гечйән салма сува барды. Кә-дисини сувдан долдурып, яңы ерден гөтержек вагты, әдил асмандан дүшән ялы болуп, онуң өңүндә бир йигдекче пейда болды. Акжагүл утанжынданмы, бири гөрер диен горкуданмы я-да өзүни йитирмекденми, гараз бу йигидиң ниредән бу ердә пейда боланыны билмеди. Шонуң үчин-дә гең галып, йигидиң йүзүнә чинерилип серетди. Бу гарайыш гөз ачып-юмасы салым довамәтди. Эмма өңүндә дураның нәхили адамдыгыны зныкламак үчин бу она етерлик болды. Йигидиң бойы ортадан ёкарракды, онуң уллакан, тегелек ала гөзлери гөвүн-

жеңлик билен гүйәрди, тегелек йүзүнде нәхили-де болса, өзүне чекижи бир гүйч барды. Акжагүл тисгиндирип, деррев назарыны ашак салмага межбур эден хем шол гүйчди. Аягы елкенлиди, мытгалдан тикилен көйнек-балагы тәзеди. Сачы сырылгыды, тогалак келлесиндәки сары гачан нагышлы тахясы еңсерәк ятырды. Йигит хем бир бада утанды. Нәме эдип, нәме гойжагыны билмеди. Эмма бу болуп дуршуны эмелсизлик билди-де:

— Акжагүл, бир овурт сув берсең ичердик? — дийди. Сеси мүйнли ялы чыкды.

Акжагүлүн йүпүнден тутуп дуран кәдисиниң сувы чайканды. Өзүниң-де башы айланып гиден ялы болды. Гөзлериниң өңи гаранкырады.

— Вий, оглан, мениң адымы ниреден билйәрсин? — дийип, гыз сүем бармагыны агзына элтди, бир тарапа өврүлди.

— Мен диңе сениң адыңы гайталап гезйәрин...

Хеммеси гутарды... Вах, бу ягдай ене-де бир-ики сататжык довам эден болса болмаярмыды? Хасасына сөенип голая гелен кемпир, өйлеринден бираз сонрак чыкан болса болмаярмыды?

Акжагүл шол вагт Касымың сөзлериниң манысына үнс бермәнди. Онуң акыл-хушуны есир эден зат — бу йигит билен якындан дуруп сөзлешмегиди. Бичәре өз өмрүнде диңе жигисинден, какасындан, бабасындан башга эркек гөбекли билен бир келеме сөзлешип гөрмәнди ахыры. Ят, нәтаныш, эмма өзүн ялы яш хем-де мылайым гөрнүшли, сүйжи дилли йигит билен гөплешмек нәхили ажайып зат экен! Акжагүлүн хушы башындан учан ялы болды. Йигит маңлайы ере етип дуран кемпир гөрөндөн гапдала совлуп, гызың йүзүне йылгырып бакды-да, чын йүрегинден баш эгди. Акжагүл хем эдил шейле жогап берди. Ине ол гитди. Акжагүлүн йүрегиниң согруп алды-да, элинде биразрак саклады, онуң әхли йылысыны, манысыны алып, диңе йүрегин судурыны ызына гайтарып берди. Шонуң үчин-де Акжагүлүн гөзүне бүтин төверек бошап галды, хемме зат өз гөрнүшини, манысыны йитирди. Бу вагт онуң деңине гелен кемпир бир затлар диен ялыды. Эмма вели Акжагүл диңе кемпирин алаканың хини ялы гаралып дуран, бир дишсиз агзының ачылып-юмуляндыгыны гөрди. Онуң сесиниң-де эшитмеди, нәме диййәниниң-де билмеди. Бирден өзүне гелен ялы болды. Кәдини гөтерип аркасына

алжак боланда, аягы, эли дненини этмеди. Кәди ок деген токлутай ялы, хованың йүзүнде гаймалады-да гызың гапдалына дүшүп дөвүлди.

Гыз өйлерине гелип, бу дуйгулары бираз совашып угрансоң Касымың айдан сөзлериниң ичинден гайталады. Ол сөзлери Акжагүл деррев ядына салды. Шол вагт ол сөзләр онуң бейнисине язылып галан экен. Мундан өзүниң-де хабары ёкды. Гең зат!

Онянча какасы гопгун турузды. Өйүн ичинде гүйчли харасат гопды. Акжагүл хушуны йитирди. Эртеси айналды. Он гүлөп галып билмән ятды. Ене-де ятарды. Белки, бүтинлей хем галмазды, өмүрлик майып хем болса боларды. Эмма Касымың сөзлери, яш бедениң гүйжи үстүн чыкды, онуң дердине дерман болды.

Бу сөйгүмиди?

Мунуң нәмедиғини Акжагүлүн өзи-де анык билмәйәрди. Эмма вели йөнекей зат-ха дәлди. Гызың шуна гөзи етди. Йөне какасының урмагы Акжагүлүн өңүнде нәхили кән гең-энайы соваллар гойды. Ёгсам-да, эркек билен гүрлешмегин нәмеси айып хасапланарка? Йигит билен гызың арасында гүлүп-ойнашмакдан башга нәхили ишләр болуп гечйәркә? Бу затларың өзи гаты айылганч зат болмага чемели... Болмаса, хич вагт перзендине эл гөтермедик какасы оны бейле рехимсиз урмазды ахыры. Ёк, бу затларың анырсына етмек герек. Нәхили етжек? Ил ичине чыкып сорап болярмы нәме? Сорамак бейле-де дурсун, инди дервезеден дашары әтлежек гүманың ёк...

Ики-үч гүнден бәри Сапармырат башына гайды. Гурлушыгын иши гызып гидипди. Ол даң билен гидип, гаранкы дүшенде доланып гелйәрди. Нәзигин хич зада эли етмейәрди. Сыгыр сагмалыды, оңа от дөкмелиди, сува якмалыды, чөрек биширмелиди, газан атармалыды. Дурдымырат кә гүн көмек берерди, кә гүн ойнамага гидип, узаклы гүн гелмезди. Ишден гачарды. Шонуң үчин-де кеселлә гарашык етмек бүтинлейин Акжагүлүн үстүне дүшүпди.

Бу еңил иш дәлди. Байраммырат ага чайы билен чилимине ёкары баха берйән адамды. Озал хем шейле белент гөвүнлиди. Инди, кеселләнден сонра болса, хас ынжыксырады. Кеселлиниң гөвни ярым боляр диййәнлери чын экен. Онуң чилиминиң сувуны хер гүнде ики гезек тәзелемелиди. Теммәкисини чалажа чыглы халында сакламалыды. Хер гезек чилим отланда өз янында

отламалыды. Чилим башының үстүндө демир гапажыгыны япып, теммәкиниң үстки гатлагы түтөп башлаянча үфлемелиди. Хеммесинден бетери бу затлары онун гөзүнүн өңүндө этмелиди.

Чай демлемек мундан хем агырды. Хер гезек гайнадылмалы сув тәзеден гетирилмелиди. Түңчәни хер гезек ожага гоймаздан озал чайкамалыды. Чәйнегин болса хер сапар ичини-дашыны ювуп, арасса мата билен сүпүрмелиди...

Шейдип отланан чилим, шейле берк кадаларың эсасында демленен чай гожаны гуш ялы еңледерди. Сонра ол агтыгына өз башындан гечирен ишлери, мерт адамлар, батыр йигитлер, йүврүк атлар, кесгир гылычлар, атгыр түпөңлөр хакда гүррүн эдип берерди. Шейле вагтларда Байраммырат агтыгының гөзүне агыр кеселли адам дәл-де, узак йөришден гайдып гелип, дыңч алып ятана мензейәрди. Акжагүл шу хекаялары динләп отуран вагтында атасының нәсаглыгыны унудып, гүлүп-ойнап башларды. Түйс йүрегинден жакгылдап гүләрди. Байраммырат хер хекаясына, хер сөзүне белли бир маны берерди. Агтыгына ак йүрекли, эдермен, догручыл болмагы өвредерди. Шейле сагатлар Акжагүлүн иң говы гөрийән вагтларыды. Ол атасының хер сөзүни агзындан какып алып, өз калбында ерлешдирйәрди. Ол йыгы-йыгыдан сува гидип геләймесе я-да өе ят адам гелмесе атасының янындан айрылмаярды.

Ене йылдырым чакды. Акжагүлүн көшешип угран дуйгулары тәзеден тамдыраның тары ялы дартылды...

Акжагүл какасы ише уграндан соң, атасының эртир чайына сув гетирмек үчин сува гитди. Гуйының башында хич ким ёкды. Ене-де асмандан дүшен ялы болуп, Касым пейда болды. Акжагүлүн бүтин бедени говшап гитди. Гөз гүжеңлешип дурмага вагт ёкды. Касым шол бир вагтларкы гүррүңлериниң ызыны довам этди.

— Мени яшадян, мана аяк үстүндө гезмәге гүйч берйән дине сенсиң, Акжагүл...

— Вий, бу огланың диййәннини...

Гыз ене-де бармагыны агзына элтип, бир тарапа өврүлди.

Касым довам этди.

— Мен багты гара гуллардандыгымы-да билйәрин.

Саңа йүрек бермегин гаты четиндигине-де мениң гөзүм етйәр. Эмма шейле-де болса мен сениң кемине гулуң-

дырын. Шуны билип гоймагың герек. Шоны айдайын дийип совулдым. Мени симчыраның гурлушыгына алдылар.

Акжагүл бу сөзе йылан гөрөн ялы тисгинип гитди, башыны галдырды, гайрарак чекилип, Касымның йүзүне зарын серетди.

— Вий, ишим гайтды, какамам шо ерде ишлейәр.

Касым гамлы йылгырды.

— Билйән. Онун билен биле ишлейәрис. Йөне икинзин душушыянымызы ол билмейәр. Бейле затлар онун келлесине-де гелмейәр. Ол мени танамаяр...

Гыз өзүндөн ыгтыярсыз шейле дийди.

— Хабардар болавери...

Огланың гамлы йүзи ачылды.

— Дилиңе дөнейин... Өзүндөн хабардар бол. Мени гайгы этме. Өлсөм сен дийип өлерин. Ахыркы демимде хем дине сениң адыңы тутарын. Мениң максадымы билен болсаң, мана шол бесдир...

Эртирин совук, ачык ховасында төверекдәки гапыларын жыгылдап ачылышлары эдил янында ялы болуп эшидилди. Йигит мылайым йылгырып, өз угруна гитди. Гыз көп вагтдан сонра өзүне гелди. Йигит гызың йүрегиниң галанжасыны-да әкитди. Гыз инди эндиги боюнча херекет эдип башлады...

САРАН

Кырк яшына етенден соң адамың акылы дурланармыш, гечен вагтларда эден еңилкеллеликлери үчин тоба эдермиш, мундан буяна болса хер эдимини билип басармыш диййәрлер. Эмма Саран бейле этмеди. Ол кырк икисине гитди. Шейле-де болса онун өңки болшуды. Эгер онун элинден ат-ярагыны алып, бошлуга гойберилен өкүз ялы, галадан чыкарып ковсаң, ол бәш гүнден соң ачлыгындан өлерди. Обада эдилйән ишлериң хич бирисинден баш чыкарып билмейәрди. Дайханчылык, гүнлүкчилик ялы затлар оңа ятды, пил-де, палта-да ятды.

Саран өзүни билип угралы бәри атдан дүшмейәрди. Гурбанмәммет сердарың көлегеси ялы, онун ызындан я-да гапдалындан айрылмаярды. Галтаманчылыга, чапавулчылыга, аламанчылыга гидишликте өндәки хатарда боларды. Оңа кән гезек ок дегди, кән гезек атдан йыкыл-

ды, кан гезек өзүндөн гидип ятды... Эмма сагалып турандан соң, хич зат болмадык ялы, ене-де атыны мүнүп, ярагыны дакынып, Жүнейт ханын атлыларынын арасында өз орнуны эелейерди. Ол аламанчылыга-чапавулчылыга гиденде зат үчин гызыкланмазды. Умуман, онун аты йүврүк, ярагы, хатарларындакы окы долы болса — башга гайгысы болмазды. Ач гурт ялы, сүрө дарап, ондан семиз гоюн гетирмеги, сазагың чоғлы одунын үстүндө этиң ягыны жызырдадып чише дүзмеги, сонунда-да ёгын-ёгын гәгирип, ажы гөк чай ичмеги Саран дүн-йәнин иң белент леззети дийип хасаплайрды. Кәвагтлар улы кервенлер урларды. Бейлеки адамларын нәме агтарып, нәме гойяндыклары билен онун иши болмазды. Өзи болса хайсы дүйә чай, гант, теммәки йүклендикә дийип, агтарып башларды. Ол шу гүнлүгини тапса, эртирини гайгы этмейерди. Эртир хем яшамалыдыр, яшамак үчин ожук-бужук затлар герек болар диең пикир она ятды. Чапавулчылыклар хер хили боларды: он гүнлүк, йигрими гүнлүк, бир айлык, алты айлык боларды. Саран муңа галаңгырамаярды. «Гой, нәче гүнлүк гидилсе гидилсин! Гүнүмиз кейпи-сапада гечсе болар» дийип, бегенжинден ичини гүлдүрйерди.

Сараның овадан аялы, ики оглы, ики гызы барды. Аялы томсуна жөвенде, гыш айларында гоңшусындакы гарры аялың өйүндө ойнашлары билен гүнүни бош гечирмән душумарды. Шол гарры аял душумашыкларың ызыны йитирйерди. Сараның соңкы ики чагасынын кимдендиги белли дәлди.

Саран чапавулчылыкда гезип йөркә, өйи-или ядына дүшмезди. Диең обасына голайландан соң, өйүниң бардыгыны билип галарды, аялының турузжак гыкылыгына тайярланып башларды, кейпи гачарды, ели чыкан санажа дөнерди. Бейлекилер болса обаның голайлашандыгыны Сараның йүзүнә гарап айгытлардылар. Аялы тә әри доланып гелйәнчә, карз алып оңарды. Геленден соң болса эден карзыны он эссе улалдып, гыкылыга башларды. Саран чыдап, билмән, келлесини этегине салып гала уграрды. Ханың галасындан таныш-билишлеринден гөтеримине пул аларды.

Саран Гурбанмәммедин жаны-дили билен говы гөрерди. Онун үчин жан алып, жан бермәге хер демде тайынды. Бу сөйгүдөн бир зат гелип чыкды. Муны илкибада Сараның өзи-де дуймады. Ол ичалылыгы өврениди. Ики

адамын огрын гүррүңини эшитмек, оны хана етирмек Сараның говы гөрйән задыды. Ол бу барада бирнәче ишлер хем этди. Шейле агыр ишден соң хер сапар «шу кәримни гоййың дийип касам эдйерди. Эртеси ене касамыны ятдан чыкарырды. Адамлар ондан чекинип, она гөзлеринин гытагы билен гарап башладылар. Ол хандан көшекли дүе я-да гузулы гоюн тамакин дәлди. Хан айда-йылда бир гезек:

— Берекелла, Саран бег! — дийсе бесди. Онун башы асмана етерди. Хан муны билйерди. Хан Сараны долы танады.

Иш чылшырымлыды, агырды, хызматкәр кәнди. Саран гурлушыкда долы хукуклы хөкүмдар болмагын, өз сөзүни йөретмегин, өз ады эшидиленде, хеммәнин беденинде сандырама пейда болмагыны газанмагын угруна чыкды. Эмма бу иш оңа башартмаярды. Ол бу ерде эдилйән ишлерин хич бирини билмейерди. Шол зерарлы бир зат этмели дийип буйрук берсе, Ефимов ол буйругы ятырып, тәзеден, өз янындан буйрук берерди.

— Сен мениң ишиме гошулма! — диерди.

Сараның гахары гелерди.

Онун гөвнүнә болмаса, адамлар хем, эдил айландырылып гойберилен ялыды: ол гарагейим бир зат дийсе, оны бержай этмек үчин ылгап гидердилер. Эмма өз обадашлары Саран бир юмуш буюрса вели, чаман ябы ялы бир ерден аңсат гозганмаздылар. Иң яманы-да Сараның берен буйругыны Ефимова дүшүндирердилер. Ол ругсат берсе, эдердилер, болмаса ере бакышып дурардылар. Саран гахардан яна титрәрди, додагыны дншләрди, юмрукларыны дүверди...

Гурлушыкда мыдамалайын ишлейән ишчилер салыңжак ымаратларың дүйбүни тутмак үчин Ефимовын гөркезмеси билен чукур газардылар. Ефимовын өзи башга ерде, гурлушык мейданына гетирилен керпичлерин хилини барлайрды. Машының чызгылары билен мешгулды.

Бу вагт гала тарапындан Саран атыны чапдырып гелди. Атындан бөкүп дүшди-де, голайында ер газып дуран Касымың үстүнә гыгырып башлады.

— Сен нәме үчин мениң өңүмдөн ылгап гелип, атымы тутмадың, хә? Нәме үчин диййәрин? Лал болдунмы, харамзада?!

Яңы сакгал-мурты тегеленен йигит, пилине сөөнди-де:

— Хав, агам, мен ишлөп дурун ахыры. Гөрйәрсин-ә! — дийди.

Онянча Сараның гамчысы ховада шуввулдап, йигидиң депесинден инип башлады. Хер гезек гамчысы асманга галайда, Сараның гөзлери ханасындан чыкмага голайлашарды.

Сапармырат анры четде ишлейәрди. Ол чыдап билмеди-де, бейлекилерин арасы билен ылгап гелип, йигит билен Сараның арасына дүшди.

— Яшулы, бейтме. Ол яшлык эдендир. Ине, атың мен тутаярын — дийип, Сараның атының жылавына янышды.

Сапармырат Сараның атыны голайда ятан пүрслерин бирине данды. Иш шунуң билен гутармады. Касым хич зат болмадык ялы, ене ише гиришди. Саран ене-де, агзыны көпүкледип, онуң үстүне дүвлөп башлады.

— Нәме үчин чукуры гаты даражык газярсың? Мен сенден сораарын, салнан ат торбасы гурамадык гул!

Касымың соңкы сөзө бүтин бедени сандырап гитди. Гөзлериниң өңи гаралды. Эмма ол ашақы додагыны чым гызыл эдип дишлемек билен канагатланды. Сараның сөзүне жогап бермеди. Онянча, онуң гапдалында ишлөп дуран сары телпекли яш йигит Ягмыр ара гирди:

— Саран бег, биз өлчелип, хасапланып берлишине гөрә газярис.

— Әгирт улы керпич дивар бу газышыңыза бир аям дурмаз. Деррев йыкылар. Ылайта-да бу гызылбаш гаты дар газяр.

Касым чыдап билмеди.

— Агам, өлче-де гөрәйсене. Гөркезилиши ялы газярын.

— Гап сесиңи! — дийип, Саран ене гамчысына япышып херрелди.

Ене Сапармырат ара дүшди.

— Яшулы, бизде гүнә ёк. Нәме этжек, бир бендәниң үстүне гыгырып дуруп? Сен Ефим билен гүрлешәйсене. Ана, онуң өзи-де гелди.

Сараның соңкы гыкылыгы Ефимовың гулагына етипди. Ол ишини ташлап гайтды. Сараның йүзүне гахарлы сердип:

— Нәме болды? — дийди.

Сараның ели ятды, гахары ятмады.

— Чукуры дар газярлар. Дивары саклап билмез диййәрин. Нәме, нәдогрумы?

Ефимов элини голтук жүбүсине салды-да, ондан узынлы-гысгалы, аклы-гаралы бир топар кагызы чыкарып, гапдалда ятан улы тагтаның үстүне язды:

— Сен шу чызгылары окуп билйәмин? — дийди.

Саран итиң гөвхере бакышы ялы, узын бойнувы бир ояна, бир буяна гышардып, эгрәм-буграм чызыклара умумы назар салды-да:

— Дүшүнөмок — дийип, ит йылгырышыны эдип йылгырды.

Ефимов гызарды.

— Дүшүнмесең, гыкылык этме! Азар берме...

Соңра ол Сарана әхмиег бермеди-де, өз ишине гитди.

Саран онуң ызындан:

— Эй сарыжа гарагейим, сен-ә шу ерден аман-саг иберәймесем герек — дийип хайбат атды.

Ишлөп дуранларың хеммеси-де муны эшитди.

Саран бирсалым еңсесини гашап дурандан соң, иңреде газаның гулагы гызярка диен максат билен, илерки обалыклара тарап атланып гитди.

УЛЫ АДАМ ЯН БЕРДИ

Ефимов Черкез билен агшам нахарыны эдиненден соң, бирсалым ере гарап отурды-да, еринден турды.

— Мен Байраммырадың янына баржак. Сен отурып чай ич.

Этли, тагамлы нахардан аркайын ийип, кейпини көклән Черкез аладаланды.

— Ит-гуш бардыр, мен элтип гелейин. Соң барып алып гайдарын.

— Мен чага дәл ахыры. Сен чай ич. Отур, азар эдинме...

Шейле-де болса Черкез онуң элине уллакан таяк берип гойберди.

Байраммырат ага шу гүн эртирден бәри кейпсизди. Чай, чилимден леззет алып билмейәрди. Элиниң, аякларының ысгыны гачан ялыды, сүңклери сызлаярды. Гызгыны бир галып, бир песелип, өңки дережесине гелип билмейәрди. Дүниә гөзүне дар гөрүнийәрди. Гөвнүннн нәме ислейәннини өзи-де билмейәрди. Эмма нәме-де болса

гөвүн бир зада арзув эдйәрди. «Алла жаным, оглум янымда, гелним элини чермәп хызмат эдип йөр, агтыкларым саг-гургун. Нәме үчин мениң йүрегим гысарка? Мана нәме гереке? Я-да инди, голайлашып йөрдүги болдугымыка? Нәме-де болса мерт болмак герек. Херки задың өңүнде башыңы дик тутуп дурмак герек!» дийип, мыдама кын хала дүшенде, өз-өзүне берйән маслахатыны ядына салды. Шейдип ол аркан ятышына пикир эдйәрди, өз янындан эзъет чекйәрди. Оны гара пикирлер басырды, кәте дерлейәрди.

Белент гөвүнли, гин гөврүмли, көпи гөрән гожа, хер нәме-де болса, соңкы гүнлерде көп пикирленйәрди. Гинжәниң бир вагтлары оянып, уллакан гөзлерини гинден ачып, гечен ёлуны сурата середйән ялы гөз өңүнден гечирйәрди. Онуң чапян атлары хөкман улы байраклары аларды. Бу болса она яшлыгындан йүврүк атлара ышк-сөйги дөрөтди. Соңра яраг гөтерди. Авчылык этди. Гөреш тутды. Айдым-сазы сөйди. Гум ичлеринде болды. Чопан гошларында ятып турды. Мөжек авлады. Ине, шу затлар соңкы гүнлерде нәме үчиндир онуң хыялына йыгы-йыгыдан гелип доллардылар, гөз өңүнде жаиланардылар. Эмма онуң гөвнүне теселли берип, оны шатландырмайардылар. Гайтам буларын хеммеси тамын әпет аламаты ялы болуп, онуң депесинден басарды. Гожа өтен гиже даң атмазындан кән өң оянды. Гөзедүртме гаранкы тамын ичинде гечен ишлерин суратыны гөрүп, гөзүнден яш гөйберди. Байраммырат нире, гөзяш нире! Бу ики хакыкатың арасы озаллар ер билен гөк ялы узакды. Гиже билен гүндиз ялы тапавутлыды. Өмрүнде биринжи гезек дөкән гөзяшы көп вагтдан бәри дүшекде ятан гожаны ики бүкди. «Я-да инди ажалың голайлашып йөрдүгимикә?» диен пикирини тассыклан ялы болды. «Худайың халаныдыр... Маңлая языланындан гачып-гутулып болмаз» диймек билен гөвнүни алдамакчы болды.

Эмма бу она башартмады. Онуң дадына Ефимов етишди.

Гапы чалажа жыгылдады. Онуң ыз янындан:

— Салам! — диен сес эшидилди.

Байраммырат, бу сес гулагына етенден: «Хәх» дийип, гарысына галды, агыр пикирлере үстүни басдырып ятаны үчин, илки бада нәме-нәмедигине пикир етирип билмеди-де, гапа тарап серетди. Сачы, сакгалы, гашлары

сап-сары, кепкасыны маңлайына басып геен Ефимовы гөрди-де, гөйә аты чыкан ялы:

— Хә, гел! Нәме гайдып гөрүнемедиң? Ядындан чыкардыңмы? — дийип, ызлы-ызына совал ягдырып башлады.

Ефимов онуң янына барып, ичгин әллешди. Илки гүнки отуран еринде отурды. Шол гүнкүси ялы, чилим ясап берди.

— Сениңки ягышы? Саглык?

— Яман дәл. Йөне сенден өйкеледим. Гаты гачдын... Акжагүл! Акжагүл жан! Ханы бәри гел! Тиз гел, гузым!

Акжагүл, гапыдан гиренден Ефимова гөзи дүшүп, йүзүни гапдала совды. Онянча яшулы:

— Бар, балам, чай гайнат. Әжеңе айт, товуклы па-ав этсиң... Какаңа-да айт, хәзир иши билен болуберсин, нахары бу ере гелип иер — дийди.

Гыз чилими, чәйнек-кәсәни гөтерип чыкып гиденден соң, Байраммырат Ефимова йүзленди.

— Хава, гаты гачдын...

Ефимов бу сөзе укудан ачылан ялы болды. Ол Акжагүле илки назары дүшенден, гең галып, хушуны йитирипди. «Бейле-де овадан, гөрмегей гыз болар экен» дийип, ичини гепледип отурярды. Байраммырадың соңкы сөзи оны өзүне гетирди.

— Ёк, мениңки гачды ёк. Иш кән. Сапармырат хем иш кән.

— Ише гутарма бармы? Сен гелсен, мениң дердим еңлейәр. Сен гелип дур — дийип, гожа агыр гүнде хос-сар тапынан ялы, бир әхеңде аркайын хем-де мылайым сөзледди.

Өңлерине чай аландан соң, буларын гүррүңлери хас гызды:

— Дашховузда улы доктор бар. Шоңы шу ере чагырды бар. Сени гөркезди герек.

Байраммырат бүргүт гөзлерини гинелдип, белли бир манысыз йүзүни Ефимова тарап өвүрди. Бирнәче вагт Ефимовың йүзүнден назарыны айырман отурды. Соңра ашак бакып, пикире гитди. Бирсалымдан башыны яйкады-да:

— Герек дәл — дийди. Улудан демини алып, назарыны ёкары дикди.

Инди Ефимов бу жогаба хайран галып, өз гезегинде

Байраммырадың йүзүне бакды. Усса шол бада бу жогабы кеселлиниң түйс йүрекден айтмандыгына гөзүни етирди. Шонуң үчин-де өңки пикиринден эл чекмеди.

— Доктор ягшы адам. Ягшы билди бар...

Байраммырат онун бу сөзүне бирбада жогап бермеди. Ефимов гүррүндешиниң агыр ягдая душендигини, онун ички дүйәсинде гүйчли гөреш баряндыгыны өз янындан аныклап, нәхили эденде гоҗаны боюн эгдирип болжакдыгының пикирини этди.

Байраммырат худая ынанярды. Шеригатың ёлуны оңарып билсе бозмазлыга чалышярды. Эмма намаз окамазды, ораза тутмазды. Илин арасында яман ада галмазлык үчин хер йыл ораза айында бир ерлере гидерди. Шейдип, бахана тапарды. Ол аламанчылыгы, чапавулчылыгы яш вагтларында сөөрди. Эмма бир гезекки вакадан соң ол бу иши-де дүйбүнден ташлады. Бир гезек он алты болуп, дерядан гечип, демиргазыга гитдилер. Гиже бир обаның үстүне дөкүлдилер. Байраммырат өз ёлдашының бир яш аялың сачындан тутуп сүйрейшини, ол аялың бир яшлы чагасының агзының күл гапып галаныны гөрди-де, шол өйден элине алан затларыны дуран еринде ташлады. Бу вагт онун гөзүниң өнүне яшажык оглы Сапармырат гелди. «Эгер бири мениң аялымы шейдип эжитсе, Сапармырадың агзы гум гапып галса, онда нәхили болар?» Бу совал оны амана гетирди. Онун аламанчылыга гидишиниң иң соңкусы шу болды. Шундан соң ол еке гезек хем аламанчылык дийип, атыны зерлемеди. Бейлеки обадашлары ялы отурымлы яшамага, ер ишлемәге гиришди. Эмма ол атда гезмегини, яраг гөтермегини тә кеселләп йыкылянча гоймады. Узак обалара гезеленже гиденде-де, базар-окажа гиденде-де ярагыны янындан гоймазды. Эхли гүррүни эдермен йигитләр, йүврүк атлар, кесгир гылычлар хакында боларды. Шу угурдан гүррүң эдйән адамлар билен отуранда, хич вагт ядамазды. Онун жошгунлы, белент гөвни барды.

Эмма, ине, Байраммырат яныны ере берди. Шундан соң ол көп затлар хакында пикир эдип башлады. Хер нәче батырлык этсе-де, гөвнүни хер нәче гиң тутса-да, гарры өлүмден горкярды. Ефимовың теклиби оңа бир бада ярады. Эмма ол онун башга тарапындан горкды: «Обадашлар, сакгалдашлар нәме днерлер? Гаррандан соң, яшының сонунда, худайың эденине кайыл болман,

кәпире йүз тутды дийип масгара эдерлер. Хич ким менин жыназамы окамаз».

— Догрудыр, ягшы адамдыр. Эмма герек дәл. Ёк... Ефимов:

— Өзи билди бар — дийип, бойнуны гышардып, кесине серетди. Ол яшулының бу сөзүне гынанды.

Ефимов башга тарапдан барды:

— Сениңки горкды бар, мениңки билди. Сениңки горкма. Хич ким билмеди. Сапармырадам билмеди. Икимиз билди.

Ефимов дийжек болан задыны дүшүндирип билендигине я-да дүшүндирип билмәндигине гөзүни етирмек үчин Байраммырада бакды. Ол болса Ефимовың хер сөзүни үнс билеп динлейәрди. Онун эхли сөзлерине дүшүнмек үчин жан эдйәрди. Онун ички дүйәсинде гаршылыклы сөвеш гидйәрди. Гаррының гашлары бир языларды, бир йыгрыларды. Гөзлери бир гезек сүзүлйәрди, бир гезек гиңден ачылып йыгы-йыгыдан гырпылдаярды. «Бу адамын мана яманлыгы-ха ёк. Эдебилсе ягшылык этжек. Бу — гөрнүп дуран зат. Бейдип, жан чекип отуран адамың райыны йыкмак хем говы дәл. Багты сынап гөрәйсем нәдеркә? Дердине дерман тапып берсе ким боланда нәме? Онсоңа худай дерт беренде дерманы билен биле берермиш. Белки-де, мениң дермин дерманы шужагаз сарыжа адамың элиндедир...»

Ол ене бирнәче вагт дымып отурандан соң, гөвнүни бире баглады:

— Эмма вели хич ким дуймасын. Докторыны чагыр — дийди.

Ефимов элини онун эгнине гоюп, дине өзүне хас болан йылгырыш билен Байраммырадың йүзүне бакды:

— Ана, бу болды. Сениңки ягшы түркмен! — дийди.

Бу сөз Байраммырады өнкүден-де гувандырды. Онун Ефимова гойян хорматы энчеме гезек ёкары галды.

Байраммырадың кейпи барха гөтерилйәрди. Чай ичйәрди, дерлейәрди. Көпден гарашян адамы ген-энайы гепләп, хер ничик-де болса дилини дүшүндирип янында отурыарды. Ефимовың көп гылыкларының, гөдек догрудылыгының өзүниңкә чалым эдйәндиги оны бегендирйәрди.

— Ханы, гүрле, хан Жүнейди гөрдүнми? Нәхили адам экен?

Ефимов бирбада жогап бермеди-де, онун өзүне йүзленди:

— Ханы гөрди. Сениңки адам оны ягшы гөрди бар. я ёк?

Байраммырат сагдын дишлерини ялдырадып, түйс йүрекден гүлди:

— Ёк, сен айт. Жөгүлик этме. Жөгүлик икимизет ярашмаз.

— Ёк, сениңки айтды.

— Сен, горкма-да айдыбер. Мен сениң пикириңи бил-йәрин, горкма. Хич киме айтмарын.

Мундан соң Ефимов:

— Яман адам — дийди.

Ашаклык билен Байраммырадың йүзүне бакды. Гар-рының йүзи үйтгемеди. Өңкүлигинде галды:

— Догры. Сен догры айдыарсың. Ол гаты яман адам.

— Онукы гөз яман. Онукы гөзде жан ёк.

— Догры. Ол атасындан галан мүлки пайлашанда мана аз етди дийип, агасыны-да өз эли билен өлдүрөн адамдыр. Оны ягшы танап гой. Хабардар бол. Ол хак-да ягшы-яман зат айдыжы болма. Ол затдан гайдяан адам дәлдир... Ол баша дүшен мусаллатдыр...

Хер сөзүң икинжи ярымыны ювдуң, тиз геплейән Байраммырадың бу сөзлерине Ефимов долы дүшүнме-ди. Эмма вели Байраммырат бирнөче гезек гайталама-га ялтанман, гүррүңдешине өз пикирини долы аңлат-мага чыталашды. Соңра Гурбанмәммет сердар хакын-да узак гүррүң берди.

Палав гелди. Сапармырат хем гелди. Аталы-огул бир табакдан ийди. Ефимовың бир өзи бир табакдан ийди. Онун өзи шейле эдилмегини сорады. Байраммы-рат гаршылык гөркезмеди. Хан барадакы гүррүң ене-де довам этди. Ефимов үнс берип динледи. Дүшүнмедик еринде Сапармырат көмек этди.

Атасы муна бегенип:

— Оглум, сен-ә мунуң дилине-де дүшүнип баряр-сын! — дийди.

Сапармырат агзына етирен бир токга этини чалт-чалт чейнәп, аңры гечиренсон:

— Хава, кака — дийип, өвүнжеңлик билен жогап берди.

Ефимов хем тассыкклады:

— Сапармырат ягшы адам. Ол дүшүнди бар...

Бирсалымдан соң Ефимов ене сөзледи:

— Хан герекемейди. Адамларың өзи ягшы яшады бар.

Байраммырат:

— Онда нәхили болар? Хер ким бир яна гидибермез-ми? Башлы-барат болмазмы? Ики ёмудың башыны би-рикдирмек аңсат дәлдир — дийди.

— Болмаз. Болмаз. Гарыпларың өзи дил тапды бар. Оңат яшады бар.

Нахардан соң хем узак отурдылар. Чай ичдилер. Ефи-мов аталы-огул икисине ак патышаның йыкылышы, пролетар революциясының еңши, Русиетде болуп ду-ран ишлер, гелжекде адамларың нәхили яшажакдык-лары хакында кән гүррүң берди. Байраммырадың-да, Сапармырадың-да бу гүнки гүррүңден алан тәсирле-рини хич зат билен деңәр ялы дәлди. Ефимов оларың өңүнде болжагы-гелжеги билйән адамың сыпатына гирипди. Атаның-да, оглуң-да бу кичижик, эмма гу-журлы адама миннетдарлыклары улуды.

Гижәнин бир вагты болупды. Ефимов:

— Инди мениңки адам гитди бар — дийди.

Байраммырат:

— Оглум, дашарда бир дүкүрди бармы? Хабар тут-ла! — дийди.

Сапармырат чыкды. Байраммырат Ефимова:

— Сениң бу сөзлеринден соң мениң яшасым гелйәр. Докторыңы тиз гетир — дийип, ак йүрегинден, онун элини пугта гысып, хайыш этди.

Ефимов:

— Сениңки гутулды бар яшады бар — дийип, ынанч-лы айтды.

Сапармырат гирди:

— Кака, эшек бошанан экен.

— Дандыңмы?

— Хава.

— Онда Ефими элтип гел. Азашаймасын...

— Боляр.

— Мениңки өзи гитди бар.

Байраммырат:

— Ёк! — дийип, кесгитли айтды. Ефимов оңа гар-шылык гөркездемегиң мүмкин дәлдигине гөзүни етирди.

Байраммырат йүзүни ёкары тутуп ятышына, Ефимо-вың айдан затларыны тәзеден пикиринде айлап чыкды.

«Эй, худай, ил агзы керамат дийипдирлер. Хернэ онун айданлары гелгей-дэ. Өзүм-э жебир чеке-чеке шу де-режэ гелдим... Сапармырат хем даң атандан гүн батын-ча ики бүкүлип хызмат эдйэр. Хер эдимде Жүнейдин газабына душ гелип, бир беланың үстүндөн бараймасын дийип мыдама салым сув үстүндө. Худай жан, өз пенаң да аман сакла. Хернэ мениң агтыжакларым шу беладаң дынсынлар. Хансыз, бегсиз Ефимин айдышы ялы яша-сынлар. Яшарлар! Омын ишалла...»

Ефимов гаррының йүрегини сарсыдырып гитди. Бай-раммырат-да, оглы-да хан хакында бир гүррүңчыкса, оны вагтлайын бир зат ялы хасап этдилер. Муңа оларың өзлери-де гең галарды.

Ефимов өйүнө барып, өзүнің гелерине гарашып отуран Черкези ёла тайярлады. Үч-дөрт хат язып берди.

— Бу хатлары мениңки аяла берди бар — дийип, табшырды.

Черкез ярыгында гуш гузлажак эллери билен йүпек ялыжак акжа, нэзижек кагызлары гөдекси тутуп, гең галмак билен:

— Айтжак сөзлериң буларың бирине сыгмады-мы? — дийип сорады.

Черкез ики гезек гайталансоң, Ефимов бу сөзүң манысына дүшүнди. Гүлди.

— Сыгмады. Сыгмады... Сениңки адам бу хатлары мениңки аяла берди. Башга адама бермеди. Башга адама берди, мениңки келле галмады — дийип, сүем бармагыны бокурдагына етирди.

Черкезинң гөзи ханасындан чыкайжак болды:

— Ёк, ёк! Өз аялың элинежик берерин! Гайгы этме.

— Болды. Болды. Саг болды. Мениңки аял бир адам иберди бар. Сениңки биле гелди бар. Ол ягшы адам. Усса. Мениңки ондан өврэнди.

— Боляр, боляр. Ол адамы ики элим билен гөтерип гетирерин...

Ятдылар. Даң саз беренде, Черкез туруп чайыны ичди. Сүйжи укуда ятан Ефимовы оярмага йүрек эди билмеди. Оңа чай демлэп, чэйнегинң үстүни яглык билен басырды-да элине таягыны алып, сэхериң кесип гелйән шемалына дөшүни тутуп, ёла дүшди.

Бирсалымдан Ефимов хем оянды. Черкезинң демлэп гиден чайыны гөрүп, онун йүреги бозулды. «Түйс йүрек-деш, махрибан адамлар! Эмма хич хили хукук, хич

хили эрклери ёк. Эгер бу адамлар соватлы болсалар, йөрежек ёлларыны аңшырсалар, буларың өңүнде дур-жак зат болмаз...»

Еке өзүнің хич зат ишдэси алмады. Шонун үчин-де кагыза чолап бир атым чай алды, чөрек алды. Бир бөлек гант алды. Гүн догуп барярка, иш үстүне уграды.

Хованың йүзи дуры-да болса, совукды. Демирга-зык шемалы өвүсйәрди. Илерки көне гала голая сүй-шүп гелен ялы гөрүнийәрди...

ДУШУШЫК. ЧЕРКЕЗ

Ефимов иш үстүне баранда, Саран хениз гелмән экен. Гурлушыкда хемишелик ишлемели эдилен адам-лар хем-де бейлеки гүнлүкчилер бирэййэм гелип, ише гиришен экенлер. Гурлушыкда хемише ишлемели эдиленлер Ефимовы улы агалары ялы гөрйәрдилер. Чүнки бу адамда иң онат адамкәрчилик гылыклары жемленипди. Ол улы билен улы ялы, кичи билен кичи ялы гүрлешйәрди. Сэхелче эмел етенлер гарамаягы адам хасапламаздылар. Йөнекей, сада адама гамчы я-да бөшатарың гундагы билен йүзленердилер. Олары ата какдырып гечердилер. Ефимовың ягшы гөрлүши-ниң шейле дүйпли эсасы барды. Адамлар сүйжи сөзе зардылар.

Ефимов хер киме бир сөз билен йүзленип, хер киминң өз дилини тапярды. Сапармырадың янына гелип, эртирлиги үчин гетирен затларыны берди. Соңра ка-гызларыны чыкарып, машынларың деталларыны өв-ренмәге хем-де жемлемәге гиришди. Ефимов-да, ишлейәнлер-де, Саран болманы үчин, кейпихонлык билен ишлейәрдилер.

Саран алдыраны бар ялы, өйүндөн чыкандан атыны гамчылап уграды. Шол демде гурлушыга гелип етжекди. Эмма таягыны келевледип, башыны ашак салып, гаты йөрөп өңүндөн чыкан Черкез агсак онун үнсүни чекди. «Бе, бу харамзада бу вагт нирэ барярка? Я-да гачып барярмак?» диен совал Сарана ынжалык бермеди. Черкезинң гарасыны гөрүп, оны танандан соң атының башыны чекди. Онун гөвнүне хер хили затлар гелди. «Эгер гарагейим муңа бир юмуш буйран болса, ол йөне юмуш дәлдир. Әхли

бозгакчылык шу гарагейимлерден чыкярмыш. Булар ак патышаны-да тагтындан дүшүрүпмиш дийерлер. Ине, Саран бег, шу ер сенин улы абрайын үстүндөн барайжак ериндир. Гарагейимин муна нәме юмуш буйраныны аныклап, оны-да хан ага айдып берәйсен, гөр нәхили болар! Ол әхли сырларыны хата язандыр. Гел, илки билен бу агсагы сүйжи дил билен сайрада-йын. Болмаса-да бәшатарын гундагы билен!..» дийип, Саран пикир этди. Ол хандан хем-де өзүндөн башгаларын хеммесини кем акыл хасаплаярды. Хер адамы ислейшин ялы ягдая салмак мүмкинدير дийип, өз янындан чак эдйәрди. Ол дийсен еңилкелледи, хемме зада хем шол болшуның эсасында середерди.

Саран атының жылавуны чекенден соң, Черкез аяк саклады, агырлык билен башыны галдырды. Онуң йүзи Сараның йүзүне дүшенден гөзлери ханасындан чыкайжак болды, инжиклери сандырап гитди. «Ишим гайтды герек... Ховул бела, совул бела! Худай жан, өзүң етиш... Я, Ысмамыт ата, өзүң голда!» дийип, Черкез якасыны тутды. Черкезин ягдайындакы оба адамлары Сарандан айылганч горкардылар.

Саран гүлүм-ялым эден болуп, гөзүни-гашыны ойнатды-да, мүсгинсокарлыгына башлады. Ол:

— Салавмалейким, Черкез ага! — дийип, сесине мылайым әхен бермәге чалышды.

Черкез бу сесе өр-гөкден гелди. Илкибада гулагына ынанмады. «Саран нире, бейле сүйжи диллилик нире?..» Соңундан болса: «Дилегим эййәм худая барып етен экен-ов» дийип бегенди-де, өңки хетдине гелип:

— Вaleyким эссалам, Саран бег! Саг-аман гезип йөрөнмисин? Мал башың, өй ичерлериң гургунмы? — дийип, Сарандан өзүне шейле адамкәрчилик гөрени үчин, Черкез хонданбәрсин болды.

Саран ичинден: «Харамзада сувчы, дилини тапайдым герек» дийип бегенди.

— Шүкүр худая, Черкез ага, яман ирләпсин-ле? Я-да гарагейим ковдумы? Эгер ол харамзада гөвнүңе деген болса айт, хәзириң өзүңде оны ер билен егсан эдейин. Екесиreme. Мениң жаным саг болсун!

— Ёк Саран бег. Кованок. Йөне маңа жогап берди.

— Нирә барярысың? Нәме ишин чыкды?

Черкез диере зат тапман гултунды. Эмма деррев өзүңе гелди:

— Гарапорсаңа — дийип, өзүңиң ягдайыны дүзетди. Айдың асманда бирден йылдырым чакып гиден ялы болды. Саран депесинде гамчысыны булайлап, бирден газаба мүнди. Ол Черкезин алдамакчы боляндыгыны аңшырды, эмма шунун билен бир хатарда бу пикирине долы ынам хем эдип билмеди. Илки оны гамчыламакчыды. Йөне шол ынамсызлык бирден пейда боландан соң, бир бада бу пәлиндән эл чекди. Гыгырып башлады:

— Догрындан гел, агсак харамзада! Ялан сөзлесең келләни тогаларын! Мениң элимден сыпмарсын!

Черкез өз сөзүңде берк дурды. «Мен инди шу айда-нымдан язмайын. Мунуң мениң ызыма дүшүп гидип, барлажак гүманы-ха ёк. Барласа-да Дашховзун бәри янындакы гумы орталамсоң гүнбатара өврүлип, Гарапорсаң обасына барарын. Тә бу ызына гайдянча, шол ерде өңки сувчулыгымы эдейин йөрөйин...»

— Саран бег гаты чыным. Шу яшдан соң ялан сөзлемәге горкярын. Худайдан горкярын, иним. Бейле газап этме...

— Ызындан адам иберип, барладарын! Ялан болса мүн жанындан бирини-де гоймарын!

— Вах, барладайсаң, она етеси зат бармы? Бейдип, агыз ажыдып дурандан, говусы барладай, Саран бег! Ялан сөзлейән дәлдирик.

— Гарапорсаңа нәме ишин бар?

— Мениң ниреде нәме ишим болсун, Саран бег! Өврөнөн гылык өрклесең-де дурмаз дийипдирлер. Йүзбашының мени гарагейиме хызматкәр эдип берели бәри бир топар гүн гечди. Мен болсам, ики гүн бир ерде аркайын отурып гөрөн адам дәл. Йүрегим гысяр. Онсоңам, мен гарагейимин дилине дүшүнөмок, ол мениңкә дүшүнөнок. Башым азара галды. Йүрегимин елини чыкарып гайдайын дийип баршым. Гитме дийсен, ызыма доланыберерин. Илерки обалара өтәгидерин. Гезсем боляр. Мениң үчин дөрт тарапың хеммеси-де дес-ден... Йөне мени онун өйүңе габап гоюп, бейле хорламан.

Телпегиниң түйлери дөкүлән, балагының йыртыгындан дызы гөрнүп дуран, чеп аягы агсак Черкези чала танаян адам, онуң бу сөзлерине ынанжакды. Ол алтмышына гидипди, Өйи-де, или-де доганы-гарындашы-да ёкды. Ол ерден еке чыкана мензейәрди. Бир вагтлар онуң атасы оба байына улы бергидар болуп өлди. Бай шол гүнүң агшамсы бир ишаны ызына тиркәп гелип,

онун үч танап ерини өз адына гечиртди-де йүзүне эгрём-буграм хат язылып, мөхүр басылан кагыза Черкезин бармагыны басдырды. Черкезин эжеси атасындан ярым ай өң-өлүпди. Ине шейди, Черкез яшлыгындан ил ичин-де гезип, онуң-мунуң овнук-ушак юмшуны эдип, галан-гачаныны ийип, ташландылары гейип яшайрды. Хич кимин онуң билен, онуң хем хич ким билен иши болмазды. Аяллара тамдыр одуны гетирип берйәрди, оларың сувуны чекйәрди. Шейди гөрөн ерде күл дөкүп, йиг-рими яшына етди. Ол мыдама хем шейди гезерди. Эм-ма йигит етенден соң, онуң башына шейле бир иш дүш-ди-де, ягдайыны бүтинлейин үйтгетди.

Бир гезек әри кервен билен Ахала гиден бир мес аял оңа узаклы гүн сув чекдирди. Эртир-агшам оңат нахар-лады. Гүн батансоң болса өз яшаян отагының гапысын-да дүшек салып берди. Черкез хич затдан хабарсызды. Онун гарып гөвни галкмайрды. Бейле иш болар дийип гөвнүне-де гетирмейәрди. Гижәниң бир вагты өй эеси аял сүйжи укуда ятан Черкези ыралап турузды.

— Черкез жан, өйде бир зат шақырдайр. Огры гирен болаймасын? Йөр, барып гөрели — дийди.

Черкез, элиниң терси билен укулы гөзлерини сүпүрип:

— Мен өзүм гөрерин, сен горкарсың — дийип, сада-лык билен туруп уграды.

Аял шайларыны шагырдадып турды-да, сесини титре-дип:

— Дур, дур, Черкез. Биле баралы — дийип, онун ызындан етди. Черкез гең галды. Яш, гөзлери янып ду-ран, басан еринден от чыкян гелниң деми-демине етме-йәрди. Черкез ичинден: «Бе бу пахырың әхли затларыны алып гиден болаймасынлар? Ягдайы яманлашаян ялы-ла?» дийип, өңе дызады. Аял болса онуң-да өңүне дү-шүп өе-гирди. Черкез гиренден соң, гапыны шарк-шурк япды-да ичинден илдирди. Соңра чыраны якып, төрде салнан ики адамлык дүшеги гөркезди-де:

— Геч! — дийди.

Черкез чыра янандан соң агзыны гинден ачып, яш аялың йүзүне чинерилип серетди. Аялың тегелек, ак йүзүне тәзеже айлы яглык өңкүден-де гөрк берйәрди. Тегелек гара гөзлери ярым горкулы, ярым бегенчли, эм-ма вели гөвнүндәки арзувының хақыкат болжагына до-лы ынам билен ялдырайрдылар. Ёгын гара сачлары өлүг-си чыраның ягтысына гөвүн гөтерижилик билен хер хи-

ли өвүсйәрди. Инче, овадан, ак бармакларындакы кү-мүш йүзүклериниң гашлары эртириң шапагы дүшйән дуры сув ялы болуп толкун атырдылар. Аялың бүтин болшы, даш гөрнүши ички дуйгуларың гүйчли толкун-ларының өңүнде эли баглы есир ялы болуп гөрүйәр-ди. Аял титрейәрди. Кәте жүбтек ялыжак нәзижек до-дакларыны чалажа дишлейәрди, кә-де ики элиниң нә-зижек бармакларыны бири-бирлериниң арасындан гечи-рип, эмай билен олары шақырдадырды. Ол гөвнүне дү-вен пикирини амала ашыржагына ынанярды. Эмма ай-гытлы херекете бирден башламага йүрек эдип билме-йәрди: аял утанжаңлыгы ёл бермейәрди. Херекете баш-ламага тутарык гөзлейәрди.

Черкез шол агзыны ачып гарап дуршуна, бирден саг элини якасына элтип, эшидилер-эшидилмез сура-да пышырдады. Онун бу овадан гелниң өңүнде дуран вагты акыл-хушы башындан учупды. Шол себәпли-де йигит ачык агзыны чалажа юмуп, додакларыңы мүн-күлдетди. Өз гөвнүне, ичинден өз-өзүне бир затлар ди-ен ялы болды. Эмма ол хич задың, хич пикириң башы-ны жемләп билмәнди. Гелин бу болша узак чыдап бил-меди.

Сакгал-мурты яңы гаралып угран огланың ики элин-ден тутуп, әхли нәзлерини бир ере жемләп, хайыны гачырыжы бир суратда йылгырды. Йигидиң бүтин беде-ни сандырады. Башы айланды, гөзүниң өңи гаралды. Илкибада пер дүшекче, йүпек ёрган онун гөзүниң өңү-не перде болды. Эмма бирден аялың хырсыз, хич зат-дан гайтмаян әриниң сураты гөз өңүне геленде, онун үстүнден гайнағ сув гуйлан ялы болды, гара дер басды. Элини йүзүне тутуп, ыза чекилди. Гыссанжына:

— Ханы огры? Огры ёк-ла? — дийип, өз-өзүне со-вал берйән ялы алжырап сесленди.

Аял онянча гүйчли хем-де сандыраян мылайым эл-лери билен онун ики чигнинден тутды-да:

— Хи-ви, иши гайдан, бейден болмаң нәме? Инди сыпасың ёк! Гачдыгың улы-илим билен гыгырып, чык-маз гүне саларың — дийип, Черкези идирдеди төре гечирди. Багжыгыны чөзүп башлады...

Хениз аял билен иш салышып гөрмедик йигит бир-ден укудан оянан ялы болуп, гөвнүни бире баглады. Хемме болжак-гойжагы ядындан чыкарып, ики яныны деңледди. Өзүне улы леззетиң гарашяңдыгыны деррен

дуйды. Сандырап, гагшап башлады. Онянча аял ол-
ганрып дүшегін үстүне басды... «Нәме болса шол бол-
сун, болжагы болды» дийип, Черкез өзүни бүтүнлей ол-
аялын элине берди. Хич бир адамдан ягшы сөз, мыла-
йым йүз гөрмедик йигидиң хәзир йүзи, бойны бедени
сыпаланярды. Аял гөйә терне гемрен ялы онун янакла-
рыны дишлейәрди. Черкез хем әхли дуйгусына бат бер-
ди. Олар тә даң атянча, кирпичли гөзлерини юммады-
лар, гижәни оюн-далаш билен гечирдилер.

Бу леззет он гүн довам этди. Бу иш нәхили ёл би-
лен болса-да, биринжи гижәниң эртеси ил ичине яйра-
ды. Аялын әри өлүме гитмәнди ахыры. Вагты гелди,
ол хем ызына доланды. Бу хабар онун-да гулагына ет-
ди. Черкез эййәм башга бириниң сувуны чекйәрди.
Аялын әри эртеси гуйынын янында гаравуллап дуруп,
Черкези түпәледи. Ок онун уйлугындан дегип, дама-
рыны ёлды, эмма сүңке зыян этмеди. Ол адам аялынын
сачыны кесип, атасының өйүне ковуп гойберди. Шун-
дан соң Черкез бир нәче гүн ятып, ахыры турды. Эм-
ма аягы өмүрлик майып болды.

Аялын әри биринден Черкезиң адына шейле буйрук
иберди:

«Инди шу обада гөзүме гөрүнсә өлдүрерин».

Черкез гүнбатара гитди. Он гүнләп гачды. Көп йыл-
лар ят обаларда яшады. Ахырсоны шол аялын әриниң
өлди диен хабарыны эшидип, доган обасына доланып
гелди. Шондан бәри өңки кәрини эдип гезип йөрди.
Йүзбашы оны гара гейимиң чайыны гайнадар, сувуны
чекер дийип, Ефимовың янына белледи. Черкез илкиба-
да бу ишден горкан хем болса, яшының ахырында йылы
өе, сүйжи тагама гөзи дүшүп, монча болды.

Саран Черкези танаярды. Онун бир ерде узак ду-
руп билмейәнини-де билйәрди. Шонун үчин-де Черке-
зиң сонкы айдан сөзүне ынанды. Өзүниң эден чениниң
баша бармандыгына гахарланып, ене-де атыны чапды-
рып гитди.

Черкез бирсалым онун ызындан гарап дурды-да:
«Хәй, кәди келле! Сениң тутан гушуңы мен бир вагт-
лар үтүп гоюпдым ахыры... Келләм эгнимде болса,
Ефим сенден хорлук чекмез...» дийип, ене-де саг аягы-
на аграм салып, өңки ёлуны довам этди...

Гурлушыга голайлашдыгы сайын Сараның гахары
гуйжеди. «Хеммеси шу харамзада гарагейимиң тарапын-

да. Мениң билен диңе горкуларына саламлашярлар.
Горкмасалар таңры саламыны-да бержек дәллер. Шол
бурны өркүч ялы гул шу гүн хем мениң аты-
мы тутмасын, мен оны яланча инмедик ялы этмез-
микәм...»

Гахар-газап билен гурлушыга нәхили гелип етенини-де
дуйман галды. Эммагелип, атының башыны чекенден
йүзи үйтгеди. Касым хем бейлеки адамлар гызыклы бир
зат хакында өзара гүрлешип, ерден башыны гөтермән
ишләп дурдулар. Хич ким Сараның геленини гөрмеди.
Саран болса Касымың хем-де бейлекилерниң бу
болушларына өзүче дүшүнип, мени әсгермейәрлер
дийип чаклады. Ардынды. Илки билен оңа Касымың
гөзи дүшди. Нерессе ылгап гелип, атын башы-
ны тутды. Эмма инди гичди... Гахардан яңа хушы ба-
шындан учан Саран гарагуш ялы болуп, атын үстүн-
ден өзүни онун үстүне оклады. Саран гөз ачып-юмасы
салымда Касымың гарнына үч-дөрт гезек депди. Ин-
гит чыдап билмән, күчен ялы товланды. Онянча Саран
наллы әдиги билен Касымың бурнуна, агзына депип
башлады. Йигидиң йүзи гара ган болды, гөзүниң өңү-
ни ган пердеси гаплады. Йки алын диши дөвүлди.
Адамлар ылгашлап гелдилер. Сапармырат, вагшының
ики элинден шапба япышды-да, реңкини агардып:

— Саран, сылагың етди. Инди бу йигиде элини гө-
терсек, соңуны өзүнден гөр! — дийди. Саран онун се-
синде пейда болан айгытлы әхене хайран галып, сожап
демини алмак билен ыза чекилди.

Хеммеден соң гелен Ефимов, юмрукларыны дүвүп,
йүзүни гызартды:

— Мениңки хана арз этди бар!

Саран ярылды:

— Мен сенден өңүнчә арз әдерин! Сен гарагейим,
бу харамзадалары ёлдан чыкарырсың. Олар мени әс-
геренюклар! Мунун хеммеси сениң тылав бермегинден!

— Сениңки ёлдан чыкды! — диенде Ефимовың гөз-
лери Сараның ичинден гечәйжек болды. Саран тисгин-
ди. «Ене бу харамзада бирден иши ташлап өтәйтме-
син... Онда, хан мениң дериме саман дыкар» диен пи-
кир келлесине гелди, ол горкды.

— Ол адам дәл, гул ахыры! Бир гула гамчы чалын-
ды дийип, бейдип дурмаң нәме?

«Гамчы чалнаң гул» доң ерде хушундан гидип ятыр-

ды. Ефимовын гөзүнә яш айланды. Сапармырат онуң башыны ерден гөтерди. Жүбүсинден яглык чыкарып, ганларыны сырышдырды.

Ягмыр юмругыны дүвүп, Сараның дашында көвлөндү.

Ефимов:

— Сапармырат, яныңа Ягмыры ал, Касымы йылы тама элт. Ол өлди ёк! Өлди ёк! — дийди.

Сапармырат билен Ягмыр Касымы тагтаның үстүнә салып, алып угранларындан соң, Ефимов Сараның йүзүнә гахарлы бакды-да, шейле дийди:

— Саран, икимиз гала гитди бар. Мениңки бу ерде ишледи ёк. Сениңки ишледи бар... Мениңки йүрек яман болды.

Ол гейимлерини какышдырып, гитмәгә хәзирленди.

Төверекде дуранлар миннетдарлык билен Ефимовың йүзүнә бакдылар.

Саран:

— Хәзир хан ёк. Ишләбер. Болан вагты өзүм айда-рын — диен болды.

— Ишледи ёк. Онда мениңки өзи гала гитди бар... Ханы тапды бар. Болмады оглуны гөрди бар...

Төверекдәкилер онуң өңүнә гечдилер. Ёлуны багладылар. Хеммәниң йүрегинде: «Бу оңат адам гитсе, бизиң багтымызың ятдыгыдыр» диен пикир пейда болды. Ефимов бу пикири оларың йүзлеринден ве гөзлеринден окады. Аяк чекди.

Аман пәлван төвелла этди:

— Саран бег, Ефим, бейдишип дурман. Ягшы дәл.

Саран Аман пәлваның бу сөзүндән соң, арка тапынан ялы болды. Гара готурак йүзи гызарды:

— Гел-ле гарагейим, шу гүррүңи гоялы-ла.

Ефимов Сараның эдил алкымына дыкылып сорады:

— Инди сениңки адам урды ёк?

— Ёк...

Саран өңкүден-де бетер гызарды. Масгара болуп, утанмакдан яна, ер ярылмады, ол гирмеди. Ол бейле нетижә гарашмаярды. Адамларың өңүндә бейле кичелерин өйтмейәрди.

— Инди сениңки адам урды бар, мениңки гитди бар — дийип, Ефимов кесгитли айтды-да, өз иши билән болды.

Шол гүнүң агшамы Сапармырат чайың башында аялына бу хакда гүррүң берди. Ол:

— Касым өзүни билмән ятыр — диенде, гызы Анжигүл дик дуран еринден ашак йыкылды, чиркин сес билән тыгырды.

Нәзик Сапармырада:

— Чагаларың янында бейле айылганч зат айтмасан болмаярмы? — дийип игенди.

Сапармырат бу хакда гүррүң эденине чын йүрегинден өкүнди.

Соңра әр-аял икиси «гандан горкан» гызларыны хушуна гетирмек билән болдулар.

ЕФИМОВЫҢ ӨЙҮНДЕ

Ики гүн гечди. Гахар-газаплар ятышан ялы болды. Гүн батып, гаранкы дүшенсоң, ховлының дашында:

— Сапармырат! Сапармырат! — диен сес эшидилди.

Сапармырат, чеп аягының чарык багыны гыссанмач данды-да, аялына:

— Какамың халындан хабар тутуп дурун. Өз ишиңиз билән болуң. Бизи Ефим чагырды. Гижирик гелерин — дийип, йылы гейнип чыкып гитди.

Дервезәниң даш йүзүндә дуран гараны гөрүп:

— Ягмыр, сенми? — дийди.

— Хава, мен, Сапармырат. Ханы гидели-дә?

— Йөр, йөр. Көпүрәк гарашдырайдым өйдйән?..

Ягмыр гурлушыкда хемишелик ишлемели эдилерин бириди. Гурлушыга гелйәнчә, батракчылык эдерди. Бедиркендин илери серхетинде, гумуң этегиндәки йыкык ховлының болгусызжа бир хүжресинде еке яшайрды. Ол Ефимовы илки гөренден халады. Эмма хенизе ченли бу пикирини хич киме гүррүң бермәнди. Хәзир Сапармырадың гапдалына дыкылып баршына, онуң тарына какып гөрйәрди. Онуң Ефимов хакда гүрләси гелйәрди, оңа нәхили-де болса өзүниң дуйгусыны етиресе гелйәрди:

— Сапармырат, сен нәхили гөрйән, Саран Ефиме яманлык этмез-ә? Өңциңки сөзлерини хана барып айтмаз-а?

Сапармырат бирәз ойланып жогап берди:

— Вах, Ягмыр, садалык эдйәрсин. Хей оңарып билсе, сөзүнә питива басылжагыны билсе Саран айтмазмы? Үстүнә гошуп, ики эссе эдип хем айдар. Йәне Саран ол гүррүнлери хәзир айдып билмез. Онун өзи гүнәкәр. Ол Ефимден гаты горкды. Иши ташлап гидер дийип...

— Хемме адам Ефим ялы болса, нәхили говулык боларды? Она орус, Сарана-да өз түркменим диерсин. Икисиниң арасы ер билен гөк ялы. Ефим ялы адам болмаз. Мен-ә, догрусы, шол адама ягшылык эдип билсем арманым ёк. Йәне биз ялакларың элинден нәме гелйәр...

— Сарана хич ким сала салмаяр. Шонун үчин-де ол нәме этжегини билмән, ода-көзә дүшүп йөр-дә. Хеммәни агзына бакдыржак боляр. Адамлар Ефими халаяр. Онун айданыны гайталатман эдйәрлер.

Ягмыр гараңкының ичинде йөрәп отуранлыгына гарамаздан, төверек-дашына әнедип, ювашлык билен агзыны Сапармырадың гулагына голайладып, шейле дийди:

— Ефиме дил етиржек болса хем-де Касымы өз гүнүнә гоймажак болса, Сараны бир гижә пачакгөм-ди эдәйсек нәдер?

Сапармырат онун чигнинден тутуп, сакга дурды-да:

— Диййәниң нәме? Онда бизи ер билен егсан эдәймезлерми? Ефими дардан асмазлармы? Онун өйүни отламазлармы? Чагаларыны дирилизине ода ташлаймазлармы?

Сапармырадың болшундан бирбада горкан Ягмыр жаны ара гиренден соң, ене батырланды:

— Бу ише Ефими гатышдырмарыс. Онун нәме иши бар? Бизиң арамызда бу иши оңарайжак адамлар бар...

— Гоявери, гоявери, хурай сакласын! — дийип, Сапармырат ики элини-де йүзүниң өнүнде гаймалатды.

Ягмыр сесини чыкармады. Олар тә Ефимовың өйүнә гелйәнчәлер геплешмедилер. Ефимовың гапысының өнүнде Касым билен ене бир ёлдашларыны гөрдүлер. Дөрдүси биле өе гирдилер.

Төрдәки кичижик стола меңзедилип ясалан задың үстүнде онлук чыра январды. Ефим чыраның гапдалында бир зат окап отырды. Кечәниң үстүнде Аман пәлван билен бир яшулы чай ичйәрди.

— Хә, сиз гелди, давай геч бәри — дийип, Ефим геленлери гаршылады. Өзи гапының агзына гечип, пежиң янында дикелип дурды. Бейлекилери зор билен диен ялы төре гечирди. Касым гирен еринде дурды. Ефимов онун йүзүнә йылгырып серетди:

— Сениңки адама айратын айтмак герек? Я, сениңки гитди бар? Ховлукды бар?

Сапармырат дүшүндирди:

— Ефим, түркмениң яшлары хызмат эдйәндир. Чай герек болар, чилим герек болар. Касым шол ерде отуныберсин.

Ефимов:

— Касым мениңки мыхман. Сениңки нәме иш бар? — дийип, ян бермеді.

Касымың өзи дилленип:

— Ефим, Сапармырадыңкы мамла — диенден соң, Ефимов гаршылык гөркезмегини бес этди. Өзи-де Сапармырадың янына гечип отурды. Касымың йүзүнә торсаран болуп:

— Онда сениңки чай берди бар. Ишледи бар — дийди.

Касым пежиң янында отурып, чай-чилими билен мешгул болды. Ягмыр, Ефимовың садалыгына, адамкәрчилигине бегенип, онун йүзүнден гөзүни айрып билмейәрди. Бейлекилерин хем, Ягмырың агзына өйкүйән ялы, гөзлери Ефимовдады. Өйүң ичиндәки аз санлы шәхер затларына: дашы нагышлы чай гутусына, агзы өз-өзүнден бүзүлйән резин теммәки халта, Ефимовың машгаласының суратына оба адамлары агызларыны ачып середйәрдилер. Аман пәлван ичинден: «Дүйәде хер хили гең-энайы затлар бар-ов...» дийип, булара умумы баха берди.

Динә Сапармырат өз өйүнде отуран ялы аркайынды, башыны ашак салып, бир затларың пикирини эдйәрди. Онун бу болшы: «Шу затларың хеммеси маңа озалдан таныш» диййән ялыды. Бейлекилер оны хем назардан салмаярдылар. Себәби Ефимов Сапармырады хеммеден говы гөрийәр диен пикир адамларың йүрегине орнашыпды. Отуранларың гөзүниң өнүнде Сапармырадың абрайы барха артырды. Касым болса гөз астындан, өзүнә дуйдурман, Сапармырада середйәрди. Акжагүлүн какасы билен өзүниң арасыны ер билен гөк ялы хасап этсе-де, Касым оны жаны-тени

билен сөййәрди. Хер әдимде она ягшы гөрүнмек үчин чалышарды. Онуң өңүне элтип гойжак чәйнегининдашыны бир нәче гезек сүпүрйәрди. Чилим отлап, илки билен она узадырды. Сапармырат бу затлардан хабарсызды.

— Мениңки адам сизе сөз айтды бар. Дил билме-ди, яман болды — дийип, Ефимов гамлы әхенде гүр-леди.

Аман пәлван телпеги билен маңлайының дерини чалып, мыдама болшы ялы, аркайын:

— Айдыбер, Ефим. Гөвүн бир болса, дилиң иши аңсатдыр — дийди.

Ефимов кынлык билен гепледи:

— Саран Қасымы урды бар? Себәби Қасым еке адам. Гарып Қасым көп адам болды, сиз Қасым билен доган болды. Саран оны урмады... Шуңа сизинки адам дүшди герек.

— Хеммәмиз Қасымың аркасында дурсак, Саран оны уруп билмез диййәр — дийип, Сапармырат дүшүн-дирди.

Адамлар тирсеклерини дызларына дирәп, ашак бакып отурышларына:

— Хак гүррүң, хак гүррүң — дийшип, башларыны ырап макулладылар.

Қасым бичәре утанжындан яңа, ере гиржек боляр-ды. Икинжи тарапдан, өзүне Ефимовың хоссарлык әдишине башы асмана етйәрди. Ол таяк иенине намыс әдйәрди. Урланы ядына дүшенде, ёлдашлары она ғы-нанч билдиренлеринде, онуң реңки бир агарярды, бир гызарярды. Ылайта-да Сапармырадың янында бу хак-да гүррүң чыканына утанярды. Акжагүлүң какасының гөзүне мерт, эдермен, гүйчли йигит болуп гөрнеси гелйәрди. Эмма Сараның эден иши Сапармырадың янында онуң дилини ғысга әдйәрди.

Ефимов йигидиң бу нәзик дуйгусыны аңшырярды. Эмма бу гүн ол йүрегиндәкини дөкмекчиди. Қасыма бигайрат адам хөкмүнде гараянларың өңүнде яш йигидиң абрайыны галдырмакчыды. Шонуң үчин-де ол довам этди:

— Қасыма Саран гул дийди, Қасым гул. Мен гул. Хемме гул. Хемме Гурбанмәммет ханың гулы. Бизин-ки адам онуң ишини этди. Ишлемеди, бизи урдулар.

Бу ерде гул ёк. Қасым адам. Биз адам. Хемме адам. Гул ёк. Қасымда нәме яман? Гөз бар, гулак бар, ягшы адам. Гүйч бар. Башга гул ёк, биз хемме ханың гулы — башга гул ёк...

Адамлар ене өңки отурышларыны бозман:

— Мамла, мамла! — дийип, баш атдылар. Ефимо-вың сөзүни тассыклайжы маныда бири-бириниң йүзү-не гарашдылар.

— Ким еке болды, гул болды.. Ким көп болды, гул болмады. Мениңки адам догры дийди?

Аман пәлван ене-де телпеги билен маңлай дерини сүпүрип:

— Догры, догры — дийип, йүрекден айтды. Адам-лар бу сөзи тассыкладылар.

— Хан яман адам. Бирине орус дийди, бирине жү-нейт дийди, бирине гарадашлы дийди, адамлары душ-ман этди. Гарып адам доган болды герек. Гүйчли болды, хана гаты сөз айтды бар.

— Айт, Ефим, бейтсек, хан юрдумызда ел өвүсдү-рәймезми? — дийип, Аман пәлван аладаланды.

— Мениңки хәзир диймейди. Тайярлык герек. Орус ишчи адам Николайы йыкды бар. Керенскини йыкды бар. Биз ханы йыкды герек. Ере өзүмиз эе болды бар...

Бу сөзе отуранлар дүшүнип билмедилер. Сапармы-рат хем «тержиме» этмекден әжиз гелди. Ефимов соңра хер сөзи пугта эдип, бөлүп-бөлүп айтды. Керен-скиниң ким, Лениниң кимдиги барада айры-айры эдип дүшүндирди. Ол хер этди-хесип этди, өз пикири-ни отуранларың аңына етирйәнчә ыза дөнмеди. Әлле-рини херекетлендирип кән сөзледи. Ахыры дү-шүндирди.

— Бизинки гүйч йыгнады герек. Ленин адамлары гелди, бизинки оlara көмек этди бар.

— Мамла, мамла!..

— Хак, хак!..

Қасымың гулагына гапының даш йүзүнде бир зат шакырдан ялы болды. «Ит-гушдыр-да» диймек билен, йигит муңа әхмиег бермеди. Бейлекилер муны эшитме-дилер. Оларың әхли пикири-ойы Ефимовың айдяң сөз-лериндеди. Бу вагт гапының дашында түпең атылса-да эшитжек адам ёкды.

Ефимов соңра адамlara достлук-доганлығың пей-дасы барада, ишан-моллаларың сөзүне гидип, бир-

бирине душман болмаклыгын зыяны барада гүррүн берди. Касым пикир эдип гөрсе, Ефимов бу гүн эхли сөзүнн онуң дашында айлады. Ол илкибада утанан-да болса, инди гөзлерини ялдырадып, Ефимовың инче сары йүзүне миннетдарлык билен бакярды. Ефимов бу гүн она хич бир ынсаның этмедик ягшылыгыны этди: оны бүтин обаның ичинде болмаса-да, шу адамларың ичинде-хә ил билен деңледиди! Ылайта-да Акжагүлүң какасының янында! Касым өзүне эдилен бу ягшылыгы нәме билен өдежегини билмеди. Ол бөкүп турагада, Ефимовың янына барып, онуң аягына йыкылмак иследи. Шейдип оңа өзүниң йүрекден миннетдарлыгыны дуйдурмак иследи. Шу максат билен ики элини дызына дирәп туржак хем болды. Эмма Аман пәлван оңанча Ефимовың элинден тутуп, оны өзүне гаратды-да:

— Шу айданларың гелйәнчә сен шу ерде бол! — дийди.

Касым бу пурсатда ара дүшмеги улып гөрмеди.

Ефимов гаррының сөзүне:

— Мениңки адам бу ерде болды, Дашховузда болды, барыбир. Мениңки сизи ятдан чыкарды ёк. Герек болды — мениңки адам етип гелди. Мениңки адам сизи ягшы гәрди — дийип жогап берди.

Отуранлар Ефимова ченденаша миннетдар болдулар.

Гүррүн узага чекди. Барха гызышды. Касым өйдәки чай одунының гутарандыгына гынанды. Шонун үчинде эдиллип отурылан гүррүнден галмазлык максады билен сычрап турды-да, шол демде гапыны ачып, даш чыкды. Эмма велин чыкан еринде үстүне абанып дуран, рух ялы гараны гөрүп, деми-демине сыгман ызына өврүлди. Эли гапа етип-етмәнкә, келлесине бат билен деген зат оны сенселетди. Касым хушундан гидип йыкылды.

Илки билен ичерден бөкүп чыкан Ягмыр ол узын гараның өзүни илерки ябың ичине окланыны гөрүп галлы. Үч-дөрт адам онуң ызындан ылгады. Эмма гачып гидени ер ювдан ялы болды.

Ефимов билен Сапармырат ылгап чыкып, Касымы ччери гириздилер. Гараның ызындан кованлар-да гелдилер. Хеммәниң кейпи бозулды. Реңки агарды. Газабы гайнады.

— Саран шейтди бар — дийип, Ефимов ынанчлы айтды.

Сапармырат:

— Харамзада эхли гүррүңлери эшидип дуран экен-ов! — дийип, ашақы додагыны дишләп, башыны яйкады.

Ягмыр хашлап гапыдан гирди-де, сөзсүз сораг билен Сапармырадың йүзүне бакды. Ол хәзир Сапармырат «боляр» диен ышараты эдәйсе, йүзүниң угруна ызына ылгамага тайынды. Эмма Сапармырат она белли бир манысыз серетди. Хич хили ышарат этмеди. Ягмыр ахмыр эдип, башыны ашак салды.

Тамың бурчунда кровать ялы эдиллип ясалан тагтаның үстүнде Касымы ятырдылар. Нерессәниң зордан деми гелйәрди. Ефимов Касымың дөшүни яланачлап, гушаклыктан ашагыны гайым басырды.

— Бичәрәниң гөржеги бар экен-ов!

— Не гөзел йигит! Саран ялының йүзүсине дегжек.

— Эрк-ыгтыяры болмадыгың гөржеги шу-да...

— Худай сакласын.

— Нәхак төхметден өзүң саклавери...

Ефимов чилимини отлап, адамлара серетди:

— Гәрди? Гул ёк. Бай бар, гарып бар! Ягшы адам бар, яман адам бар... Сизинки адам гәрди...

Хакыкатың өңүнде дуран адамлар бу сөзден сон ере бакдылар. Оларың Касыма «гул» дийип, ичинден пикир эденлери-де болса, хәзир шу пикирлеринден утаныпдылар. Хораз гыгырансон гайдышдылар. Сапармырат Ефимовыңкыда галды.

Адамлар өйли-өйлериңе барярдылар. Мейдандан бахар ысы гелйәрди...

...Гүндиз, иш вагты адамларың хышы-вушусындан Саран бир задың бардыгыны аңлады. Йөне вели хич задың аңырсына етип билмеди. Муңа онуң өз-өзүне гахары гелди. Нәме этмели? Хич зат эдип болжак дәл. Элиниң ашагында ишлейән, өзүниң өңүнде ер гужаклап ятмалы адамларың хич бири онуң диенини эденок. Хеммесн оңа гөзлериниң гытагы билен гараяр. Онсон нәме эдип билерсин? «Хай, бедиркентлилер, сиз мыдама-да бойнуёгындыңыз! Сизин отуран ериниз күл үстүнде болса-да, гөвнүңиз кап дагында! Мунуң үстүне-де, бу гарагейим гелип сизи бүтинлейин ёлдан чыкарды. Ховлукмаң, ол хем гидер. Онсон мениң эдишими гөрүн!» дийип, Саран өйүне баршына депесинде гамчысыны ойнадып газапланды.

Ол хасыр-хусур нахар ийип, чай ичди-де, гүн батып, гаранкы дүшенсоң, оба арасына чыкды. Гурлушыкда ишлейәнлерин бирнәчесиниң өйлериниң голайындан гечип гитди. Соңра белли бир нетижә гелип билмән, Ефимовың өйүниң голайындакы япларың бириниң ичине гирип, шол ерден тамың гапысына әнедип ятды. Бир салымдан ишик йыгы-йыгыдан ачылып-япылып уграды. «Гелдилер! Гелдилер, харамзадалар!» дийип, Саран «Инди-хә гелип болайдылар герек» диен нетижә геленден соң, Ефимовың өйүниң ишигине гелип, чеп гулагыны гапа гоюп дурды.

Ол тә Касым одуна чыкыяча шейди дурмак билен, өйде эдилен гүррүнлерин барыны эшитди.

ОГЛАН БИЛЕН УЯСЫ

Касымың сураты яш гызың йүрегине дүйпли орнашыпды. Гыз хениз хич кими сөйүп гөрмәнди. Оба арасына чыкарылмаюндыгы үчин илкинжи сөйги хакында бойдашларындан хем хич зат эшитмәнди. Шонуң үчин-де онуң Касым хакындакы пикирлери нәмәлим бир суратда барха жошярды, йитилешйәрди. Оны өз эркине гоймаярды. Йигит билен гызың арасындакы мундан аңры довам этмели болан гизлин сыр нәмекә диен пикир Акжагүле ынжалык бермейәрди. «Бу өрән улы, гизлин сырлардан долы бир зат болмалыдыр. Болмаса, какам мени бейле айылганч урмазды...» Акжагүл өз эркини йитирипди. Хич бир ишиң башына барып билмейәрди. Ела гараярды. Йыгы-йыгыдан гуйының башына сува гидйәрди. Мундан аңры екеже-де әдим этмәге онуң ыгтыяры ёкды. Эмма йигитден хабар ёкды. Акжагүлүң йүреги гысып башлады.

Ине, бирден айылганч хабар гелди. Ол хабары-да Акжагүлүң какасы гетирди. Сапармырат бу хакда Нәзиге гүррүн берип отырка, гызың ичини ит йыртярды. Касым хакында бир зат эшидип болмазмыка диен умыт билен гызың йүреги параланярды. Шейле ягдайда гуя гитмек үчин гапының агзына баранда, какасы Сапармырат айылганч хабарың үстүнден гелди. Акжагүлүң нәзик дамарлары гырлан ялы болды, ысгыны гачды. Дуран еринде хушундан гидип, өзүни ере гойберди.

Эртеси-де Акжагүлүң башы айланярды. Гөзүниң өңүнде акжа-гаража учганақлар гаймалашярды. Йүреги эндирейәрди. Ол гүн гечди. Эртеси гүн хем гечди. Биригүни агшам какасы Ефиминкә гидип, өйлерине гелмеди. Даң атансоң гелип гитди. Акжагүл болса атасының чай сувуна гарашык этмек үчин даш чыкды. Шол вагт болса какасының реңкини агдарып геленини гөрди. Бир задың йүзе чыкандыгыны билди. Эмма ызына айланып, какасы билен әжесиниң нәме гүррүн эдишйәндиклерини эшитмәге нәче урунса-да, хич бир бахана тапмады. Акжагүл сув гетирйәркә, какасының ене-де ызына, гурлушыга гидип баряңдыгыны гөрүп галды. Атасының хызматыны тиз-тиз битирип, өңүнде чай демләп гойды-да, Нәзигиң янына ылгады. Өе гиренде әжесиниң реңкиниң ак там боландыгыны, пикириниң дагыныкдыгыны гөрүп, гең галды. Ене-де гызың йүреги уруп башлады:

— Әже, какам нәме үчин агшам гелмәндир?

Нәзик өз пикирлери билен гүмра болуп отурышына хич кимден совала гарашмаяндыгы үчин, илки:

— Хә? — дийип, гызының йүзүне гең галып серетди.

Нәзигиң алжыраңчылыгыны дуян гыз горкды. Совалыны гайталады.

— Хич, хич. Ишлери чыкыпдыр.

Гыз бирсалым ере бакып отурандан соң:

— Әже, хол гүнки урлан адам аяк үстүне галдымыка? — дийип сорады. Соңра ене-де:

— Я шоңа бир зат болупмы? — дийип, өңки сорагының үстүни етирди. Акжагүлүң сеси бирхили аладалы, ховсалалы чыкды. Ол бу сөзүне берилжек жогабың манысыны өңүнден дуян ялы гөрнүше гирди. Нәзик бирхили болды. Эмма ховсаласыны гызына дуйдурмазлык үчин, гөзүни дикип отуран нокадындан айырмады. Акжагүлүң йүзүне середип билмеди. «Худай сакласың, гызым ене-де гандан горкуп, хушуны йитирер» дийип, өңки отурышыны бозман:

— Хава-ла, ягшы болупмыш, ишләп йөрмүш — диенде, гөз-гөртеле ялан сөзлейәндигине өзүниң-де гахары гелди.

— Әйсе, Ефиме бир зат болупмы?

— Вий, бу гызың болшы нәхиле? — дийип. Нәзик өзүни дүзетди: — Хич киме хич зат болмандыр. Йөне, ишлери чыкыпдыр дийдим ахыры. Нәме ынанаңокмы?

Акжагүл нэразылык билен жогап берди:

— Ынандым. Ынанман нэме!

Эжеси гызынын эхенини халамады. Ону эхенинден ынанч дэл-де, гахар эшидилди.

Бу гүррүң гутарансон, Нэзигиң йүки еңлән ялы болды...

Эртирлик эдиндилер. Дурдымырат оянды. Бир нэче вагт гөзлерини юмрук ялы эдиң, дүшегиң үстүнден турман отурды. Сонра ожагың башындакы сачага гөзи дүшүп, эжесине:

— Ажыкдым — дийип йүзленди.

— Балам, ажыган болсан, тур, эл-йүзүңи юв. Сонра чөрек иерсин.

Нэзик гызына йүзленди:

— Сен Дурдымырат билен өйде бол. Атаңдан хабар тутуп дур. Мен хараза гидип гелейин.

— Боляр, эже.

Дурдымырат гаршылык гөркезди.

— Менем гитжек.

— Какаң гитмесин дийди.

— Какамың өзем өйде ёк ахыры. Ол гич гелер. Мениң гиденими билмезем...

— Дийяениң нэме? Хей болшун гурсун! Какаңы-да алдап болармы?

Дурдымырат кесирлигине тутды:

— Ёк, менем гитжек.

Акжагүл ара дүшди:

— Сен гитсең мен горкярын. Сен мениң янымда гал.

— Сүйжи бирмин?

— Бирин.

Улы меселе шейле сада чөзүлди.

Дурдымырат эшеги өйүң гапысына гетирди. Нэзик гаңчалады. Учүси биригип бир халта дәнэни эшеге йүкледилер. Нэзик ашақы оба, хараза гитди.

Дурдымырат Акжагүлүн ожук-бужук ишине көмек этди. Вада эдилен сүйжүсини алып, биреййэм ийип болды. Инди чыкып гачмак үчин бахана гөзлөп, бөврүни динлөп башлады. Акжагүл муны дуйды.

— Дурдымырат, сен гаты бихепбе.

— Сен нэме, хепбеми?

— Сөзлейшиң нэхили? Хепбеми дийилмейэр ахыры?

Оны кимден өврендиң?

— Маңа-да бихепбе дийилмейэрди ахыры. Сен оны кимден өврендиң.

Акжагүл жигисиниң болшуна гүлди. Сонра:

— Хич киме айтмасаң, мен сана бир зат диейин?

— Сүйжи берермин?

— Берейин.

— Ханы!

— Ёк, энтэк айдайын. Онсон сен ол иши эт. Сүйжини ондан сонра берерин.

— Өңүнденем бир азажык берэй-дэ?

— Боляр. Гараз, зат алмасаң, узадан аягыңы-да йыгнажак дэл-дэ? Шейлеми? Болшун гурсун...

Акжагүл ёрган-дүшегиң арасындан сандыгың ачарыны эли билен барлап тапды. Сандыгы жарнылла-дып ачып, диш-диш набатдан ашык ялысыны бөлүп алды-да, Дурдымырадың элине узатды:

— Ал.

— Ханы айт.

— Сен какам дагының ишлейән ерине гидип гел. Ол ерде кимлерин ишлөп дураныны гөр. Сонра кими, нэхили адамы гөрендигини гелип маңа айдарсын. Какам нэме үчин гелдиң дийсе: «Йөне геләйдим» дий. Эгер Акжагүл иберди дийсең, онда гайдып сана доганжыгым диймен, сүйжем бермерин. Йүзүне-де серетмен... Какам мени урар. Дүшүңдинми? Хол вагткы уршы ялы урар. Онсон сенем шонда аглышың ялы агларсын...

Оглан Акжагүлүн эхенинден бу ерде бир гизлин сырың бардыгыны аңшырды. Инди сүйжини көп газанмак болжакды. Элбетде, Дурдымырат бу мүмкинчилиги элден бермеди.

— Кими гөрмелидигини айтмасаң гитжек дэл.

— Хич кими! Мен сана белли бирини гөр диюмок ахыры.

— Ёк, айт.

Акжагүл дилини дишледи. Айданына пушман этди. Горкды. Гөзүне яш айлады. Чага онуң халының перишандыгына акылыны етирди. Какасының Акжагүли урандыгы деррев Дурдымырадың ядына дүшди. Аял доганының ягдайына огланың йүреги авады.

— Валла, чөрек урсун, хич киме хич зат диймәйин. Йөне кими гөрмелидигини айдай. Менден нэме яшырың? Хич киме зат диймәйин. (Дурдымырат сүйжи хак-

дакы пикиринден эл чекди.) Ол бу анты түйс йүрекден ичди.

Акжагүл онун йүзүне немли гөзлери билен чинерилип серетди. Огланын йүзүнде гараголлукдан нам-нышан ёкды. Гөрнүши гамлыды. Гыз, Дурдымырадың ак йүрекден сөзлөндигине ынанды. Эмма шерти ене-де беркләси гелди.

— Ысмамыт ата урсун дий!

— Ысмамыт ата урсун!

Хорезмлилериң улусы-кичиси үчин шундан белент ант болмазды, чагаларың икиси-де муны ягшы билйәрди. Бу ант оларын бейнисине эне сүйди билен биле гуйлупды. Акжагүл, Дурдымырадың сагынман ант ичишини халады. Инди йүрегиндәкини аркайын айдып билжекди.

— Онда шейле: Касым бармы, ёкмы? Шоны гөрүп гел.

Дурдымырат өр-гөкден гелди:

— Хайсы Касым? Шол, дүйн маңа ак гант берен Касыммы?

Акжагүл учжак сүлгүн ялы ганатланды-да, жигисини багрына басды:

— Хачан гант берди? Сен оны билйәрмиң? Хачан-дан бәри танаярсың? Ол саңа нәме дийди?

Гыз бирден дымды. Өз йүрегиниң гүрсүлдисини эшитди. Саг эли билен якасыны тутды.

Дурдымырат Акжагүлүң янында өзүниң әхмие-нини артандыгына хонданбәрси болды. Касым гөйә өзи билен дең-душ ялы, ислән вагты оңа йүзленип билйән ялы болуп, эпей сөзледи:

— Хәй, дүйн, агшамара илеркилерден гелйәркәм, өңүмден чыкды. Ишден гелйәр экен. «Дурдымырат, гургунмың?» дийип, аркамдан сыпалады. Соңра жүбүсинден бир бөлек гант чыкарып берди.

— Башга нәме дийди? Хич зат диймедими? — дийип, Акжагүл Дурдымырадың башындан сыпалады.

— Әй, ёк, биз онуң билен башга гүррүң этмедик. «Гурлушыга гелип дур» дийди. Оны сенем танаярмың? Догрыңы айдай-да? Догрыңы айдай-да? Йөне бир хили-бир хили болуп отырсың...

— Гоявери, гоявери? Бейле дийме. Бу гүррүңлери икимизден башга адам эшитмесин... Сен гит-де, Касымың бар-ёкдугыны билип гел. Болярмы, баяр?

— Боляр, боляр.

Акжагүл жаныны барлап гөрди:

— Какам сораса нәме диерсин?

— Хай, йөне гайдыбердим диерия. Мен мыдамам барярын ахыры.

— Бар, баяр, ме саңа ене-де сүйжи берейин. Тиз гел йөне, болярмы?

Юмрук ялы набат алан огланың аягы ере дегмеди...

Акжагүл атасының янына барып, ожук-бужук юмушларыны этди. Байраммырат ага чала ука гиденден соң гыз чыкып гайтды. Өе гелди. Эмма аягы бишен ялы, бир ерде дуруп ынжалык тапмады. Ахырсоңы гелип букжасыны ачды. Ак, гызыл, сары, гара йүпек сапаклары гөрөнде, йүзи ягтылып гитди. «Гел мен оңа говы тахя тикейин. Йүпегим етсе герек?» диен пикир келлесине гелди. Гыз бу ниетине бегенди. Шол бада башга хич зада үнс бермән, бир азрак мата алды-да, оңа чепер, узын бармаклары билен «гушдырнак» нагшыны салып башлады.

Акжагүл Дурдымырадың әжесинден өң гелмегини иследи. Шейле хем болды. Оглан гүн агандан соң реңкини үч ювлан ак эсги ялы эдип, дервезеден гирди. Оңа гөзи дүшенден Акжагүлүң рухы өчди. Инжиги сандырады. Онуң илки келлесине гелен «какам дуяндыр» диен пикир болды. Ылгап жигисиниң өңүнден чыкды.

— Ханы, нәме болды? Айтсана.

Дурдымырат демини дүрсәп, шейле дийди:

— Мен ол ере бардым. Какам дагы ишләп дуран экенлер. Хеммеси бир хили. Какам мениң хабарымы-да зордан алды. Соң Ефим ага бир азрак геплешди. Онуң теммәкиси гутаран экен. Мени өйлерине иберди. Барсам, Касым ятыр...

— Хий!.. — дийип, Акжагүл ичини чекди. Ики эли билен якасыны тутды.

— Ёк, горкма. Өтен агшам Ефим агалара Саран огрынча гелипдир. Шонда Касым оны илки гөрүпдир. Шонда ол Касымың келлесине урупдыр. Мен-ә Касыма: «Акжагүл көп салам иберди» дийәйдим. Пахыр, гарысына галаныны дуйман галды. Башымдан сыпалап огшады...

— Хий-ви ишим гайтды... Боля, боля! Ери онсоң?

— Бу гүн ише чыкып билмедим дийди. Эртир чык-

жак дийди. Кеселледим дийди. Горкулы зат ёк дийди. Саңа-да көп салам дийди...

Нәзигиң гелмеги гүррүңиң ызыны кесди. Акжагүл-де, Дурдымырат-да дашындан середенинде хич зат болмадык ялы гөрнүше гирдилер. Эмма Акжагүлүң хич зада эли бармады. Нәме эдип, нәме гойяңдыгыны-да билмеди. Сув гетирмегиң ерине одун гетирди, эшеги ховла салмагың ерине дашары чыкарып, ковуп, гой-берди.

Нәзик гызының галагоплугының себәбини сорамаң, чен эдип билмекчи болды. Билип билмеди. Гүн батма-га аз галанда, Акжагүлүң болшы халыс онуң йүрегине дүшди.

— Гызым, айт ахыры, саңа нәме боляр?

Акжагүл бу сөздөн соң сакланып билмеди. Дыңзап гелен гөзяшыны сакламага онуң гурбы чатмады. Бөвет ярылды:

— Эже жан, адыңа дөнейин, өз багтыгарана рехи-миң гелсин! — дийип, Нәзигиң бойнундан гужак-лады...

ХАКЫКАТ ВЕ ХАКЫКАТЫ ЯШЫРМАК

Гижәниң бир вагты Черкез ызына ак йүзли, овадан йигиди тиркәп, гапыдан гирди. Ефимов бу вагт Касы-мың голайында отурып, она дурмушың чылшырымлы-дыгы барада садажа, дүшнүкли гүррүң берйәрди.

Черкез дүйпде ятаның кимдигини билмән, докторы өз ызында гизлежек болуп, Ефимовың йүзүне бакды.

— Горкды герек дәл, ол Касым — диен сөзи Ефи-мовдан эшиденден соң:

— Ине, гетирдим, Ефим. Хемме ишиңи айдышың ялы этдим — дийди.

Саламлашдылар. Гөрүшдилер. Черкез ожагың ба-шыны эледиди. Чай-чилими билен болды.

— Сергей Михайлович, ишлериң нәхили? — дийип, гелен йигит Ефимова йүзленди.

— Яман дәл, Гриша. Ишлер гидип отыр. Ёгсам-да, нәме үчин гижә галдыңыз? Иррәк геләйсеңиз болма-дымы?

Ефимовың русча гепләси гелен экен. Ол хем сөз-лейәрди, хем өз сөзлейшини динлейәрди.

Сакгал-мурты онат сырылан, буйра сачлы, иңче бурунлы, ат йүзли, еврей бичүвли йигит:

— Бәри гайдяң араба тапмак кый болды. Ёлуң көпүсини пыяда йөрәп гечирдик — дийди.

Черкез янып дуран пежиң агзыны ачып, голайың-да түсселәп дуран чыраны алды-да өчүрди. Пелтесини ёкары чыкарып, онуң ужуны дүзедишдирди. Ягдан долдурды. Якып өңки еринде гойды. Жайың ичи яг-тыланды.

Доктор Касымы барлады. Ефимов она Касымың нәхили ягдайда бейле гүнедүшендигини гүррүң берди.

— Мен онуң өйлерине адам ибердим. Касым үч гүнлүк мөхлет билен Хыва агач гетирмәге иберилди дийип хабар этдим. Болмаса, онуң гаррылары үчин бу гаты агыр боларды. Сен, Гриша, муны эртир бол-маса-да, биргүн аяк үстүне галар ялы эт. Болмаса гаррылары билер, эрбет болар. Соңра өз янындан хү-мүрдеди:

— Хава, буларың янында зәхметкеш адамың аяк астына гачан затдан тапавуды ёк...

Доктор Касымы анры бакдырды, бәри бакдырды, аркан, йүзин ятырды. Иң соңунда Ефимова:

— Сергей Михайлович, горкар ялы хич зат ёк. Мен илки келле сүңкүне зыян етдимикә дийипдим. Ёк, бейле зат болмандыр. Эртирем гозганман, рахат ятса, биригүн еңил-елпай ишлериңи буйрубер. Йөне агыр иш буюрмакдан бәш-алты гүн саклан! — дийди.

Гриша билен Черкез, Ефимовың өйи, чагалары ха-кында она гүррүң бердилер. Ол болса өз гезегинде сорашдырды. Черкез билен Касым ука гиденлеринден соң хем доктор билен Ефимов гаты кән гүрлешдилер. Гриша она дүйәдәки ве Россиядакы ягдайлар ха-кында, заводың иши барада кән тәзе затлар айдып берди.

Шол гижәниң эртеси, Ефим докторы өкде усса хөкмүнде гурлушыга элтди. Саран билен танышдыр-ды. Онуң гөзүниң өңүнде Гришаны чылшырымлы машиның янына элтип, Сараның өзи барада гүррүң берди. Саран гөзүниң агыны улалдып, Гриша ынам-сызлык билен середйәрди.

Ефимов онуң болшуны гөзден салман шейле дийди:

— Бизиң өтен агшам эден гүррүңлеримизи долы эшидиндир. Мен, догрусы, мундан горкманам дура-

мок. Мениң пикиримче, бу угруны тапмаян болмага чемели, эгер, угруны тапса, бирэййәм хана айдарды. Эгер шейдәйсе, мениң ягдайым эрбетлешермикә дий-йәрин.

Хер нәме-де болса, Саран бу гүн гурлушыкдан ярым әдим хем дашлашмады. Гришадан хем гөзүни айырмады.

Гүн батып, гаранкы дүшенсоң, Ефимов билен доктор Байраммырадыңа гитдилер.

Гожа, геленлери йитирип тапан ялы, гаршылады. Оны ылайта-да Ефимовың гелмеги бегендирди. Байраммырат Сапармырада:

— Оглум, чай демләп, чилим отлап бер-де, говрак нахар биширт — дийди.

Сапармырат чыкып гитди.

Ефимов Байраммырада:

— Мениңки муна сениң кесели дүшүндирди — дийди.

— Дүшүндир, дүшүндир. Мен саңа ынанян — дийип, яшулы гың гөврүмлилик билен ругсат этди. Йөне вели ол гөзүни бу икисинден айырмады. Диле дүшүн-месе-де, буларың йүзлеринден, геллешишлеринден, әхен-леринден өз кесели барада бир зат билип болмазмыка диен пикир оңа ынжалык бермеди. Ол кеселинден горк-ярды.

Ефимов доктора шейле гүррүн берди:

— Бу гарры йөнекей гарры дәл. Мунуң шахырана гөвни, ачык йүреги, белент дуйгулары бар. Түркменле-рин агыр дурмушларыны, әхли эжирлерини башындан гечирен адам. Мен муны гөрән бадыма халадым. Эгер бу соватлы, билимли болан болса, бизиң дөврүмизиң иң өңде барян адамсы боларды. Оңатжа гара. Пугта бар-ла. Анружы мүмкинчилиги болса, муны аяк үстүне гал-дырмак терек. Оглуның, агтыкларының хатырасына! Гожа олары гаты говы гөрийәр. Олар, догрудан-да, та-пылгысыз адамлар.

Доктор барламага башламаздан озал, көп сораг берди. Ефимов тержиме этди. Доктор хер бир жогабы бир нокада середип, үнс билен диңледди. Ол эййәм ичин-ден белли бир нетижә гелен болмага чемели, соңкы сорагларыны бир айылганч кеселиң төверегинде жемле-ди. Ефимов муны дуйды. Онуң кейпи гачды. Аксакгала хич зат дуйдурмазлык үчин, өзүни белли бир дереже-де сакламак оңа агыр дүшди. Доктор соңра гожаның

дем алшыны барлады. Өйкенин, йүрегин төверегинде көп айланды. Ахырсоңы ол:

— Сергей Михайлович, йүзүнизи бозман, гожа дуй-масын. Гожа инчекеселиң иң соңкы стадиясына гелип етипдир. Онуң аяклары елленип уграндыр. Дерман эдерден өтүшипдир — дийди.

Ефимов агзына чилимини элтип, дилини дишледди. Шейдип хем йүзүни бозмакдан, гашыны чытмакдан я-да улудан дем алып, гынанжыны эшгәр этмекден сакла-нды.

Байраммырат ага онун йүзүнден гөзүни айырмаи отурышына Ефимовың болшуны сынлады. Бир үйтге-шиклигиң йүзе чыканыны дуян ялы болды. Ефимов хем муны дуйды. Гарра ягдайыны сыздырмазлык үчин өзү-ни зорлап гүлди:

— Доктор саңа көп яшады дийди бар. Сениңки адам ене ат мүнди, ишледди бар...

Эмма вели пелтек сөзләп отуран мәхрибан адамың гөзлери гүлмейәрди. Гожа муны аныклады. Шейле-де болса гөврүмини гың тутды:

— Ягшы ниет — ярым дәвлет дийипдирлер.

Гожа бирсалым янындакылардан гөзүни айрып, бирден үстүни басан гамлы пикирлерин өңүнде эжиз-ләне дөңди. «Ёк, булар менден бир зады яшырарлар...» дийип, дар гурсаклык этжек болды. Эмма бу болшун-дан шол бада утанды-да, хаяллык билен ашақы дода-гыны дишледди. «Тоба, тоба, бу нәхили намартлык?» дийип, өз-өзүнден нәразы болды.

Ефимов гожаның накылына дүшүнмеди. Өнки сөзү-ни гайталады. Өз сөзүниң чындыгыны ынаандырмага чалышды. Соңра гожа:

— Ишдәм ёк. Хич зат несим геленок. Өзүме зор бе-рип иен болярын — дийди.

Ефимов тержиме этди. Доктор Ефимовдан хақыка-ты яшырмады:

— Иң яманы-да шол-да... Мен муна ишдә дерма-ныны иберерин — дийип вада берди.

Сөзүни довам эдип:

— Яш чагалары болса, олары гожадан даш сакла-мак герек — дийип, ене-де нәмелер этмелидигини Ефимова дүшүндирди.

Ай айдың гижеде гайдып барышларына, доктор өңки пикирини довам этди:

— Оглы дүшүнжели адам болса, она мениң айдан-ларымы айдайсаңыз хем болар. Йөне, Сергей Михайлович, гаты хабардар болуң. Гожа хич зат дуймасын. Ол шу йылкы бахардан анры гечмез.

Ефим әхли хәснәтини улудан дем алмак билен дашына чыкарды:

— Гожа өрән говы адам. Сениң бу сөзлериң мениң йүрегим паралаар.

Гриша ашаклык билен Ефимовың гамлы йүзүне серетди. Ичинден: «Гелени дүйн вели, бу ерде-де эййәм мәхрибан дост тапыныпдыр. Бизин Сергей Михайловичимиз үйтгешик говы адам-ов! Хава, өзүң ягшы адам болсаң, мыдама гөржегиң ягшылык болар» диймек билен, өз ёлдашындан миннетдар болды.

Олар гижеси билен ятмадылар. Даң атандан соң Ефимов Гришаны ёла салды.

Ене-де гылың үстүндәки ялы дурмуш башланды.

ЯГМЫР

Қасымы сенселедип йыкандан соң, гачып өзүни яба оклан гараның ызындан кованларың илкинжиси Ягмырды. Ол ылгап баршына бар зады ядындан чыкарыпды. Өйи-или, обасы-гарасы башындан учупды. Дине бир максат: гачып барян Сараның ызындан етип, онуң чеп ян пилчесиниң ашагындан ак саплыны сокмак мақсады оны өңе итеклейәрди, оңа гүйч, гайрат берйәрди. Арман, ол бу мақсадына етип билмеди. Өзүни яба окландан соң, Сараны ер ювдан ялы болды. Ягмыр хырчыны **дишләп, башыны яйкап** пычагыны гынына салды. Эмма ол бу мақсадындан әл чекмеди. Гайтам бүтинлей шу пикире берлип, башга затлары ятдан чыкарды.

Жайына гелди. Шол совук, ичи адамсыз, аялсыз өй... Оны хорлук басды. Ожагың башында отурып, маңлайына юмруклады-да, гөйә бирине өз дердини айдян ялы, өз-өзи билен геплешип башлады:

«Иле меңзеш өй-илиң болмаса, отуз яшап аялың болмаса, сен нәмә гуванып гезйәрсин? Ер уруп, ерде галан етим... Хоссарың ёк, огул-гызың ёк. Бу паны дүйнәде саңа бир аял хем етмеди ахыры. Илин ичине чыкмага йүзүң ёк. Хава-да, отуза чыкып, өйленип билмесең, кимин янында йүзүң болсун! Ким саңа таңры

саламыны берсин?! Өнде-де гөрнүп дуран зат ёк. Ефиниң айдян затлары хачан болжак? Белки, мен өленимден соң болар...»

Ефимовың адының диле гелмеги оны хушуна гетирди. Ягмыр, асмандан дүшен ялы болуп, Бедиркентде пейда болан бу адама өзүниң бүтин күй-пикирин, йүрегини, хенизе ченли хич киме сарп әтмедик сөйгүсини бүтинлейин багыш әдиңди. Ягмыр эне-атадан-да ир галыпды. Өзүни билип угралы бәри бүтин гүни киши гапысында, ярым ач, ярым ялаңачлыкта гечди. Ефимовы атасы ялы гәрди. Ата-энесине гуванч билен бакып билмәни үчин, Ефимова ата хөкмүнде бакды. Онуң доган-гарындашы-да ёкды. Хич ким оңа сүйжи сөз айтмаярды. Ефимов оңа хақыкы адам хөкмүнде гарады. Танышылыгың илки әдиминден, агасы ялы болуп, акылы, манылы маслахатлар берип башлады. Хер гүн әртир ише геленде, онуң билен гадырлы гөрүшди. Оны адам хасаплап өйүне чагырды, чай берди, нахар берди. Бейлекилериң катарында оңа-да йүзленди. Ишләп хақыны алып берйәр. Оны болар-болмаз сөзден, нәхак төхметден гораар. Онсоңам онуң өвредйән затлары, айдян сөзлери! Ягмыр бейле зады өмүр хем эшитмәнди. Гой, ол гүнлер гижрәк гелсинлер. Онуң зыяны ёк, йөне гарамаяк адам хасабына гечсе болар!

Қасым билен Ягмыр озал якындан таныш дәлдилеб. Барыш-гелишлери-де ёкды. Ягмыр хем «ил угруна эшек үркмүш» диен ялы, Қасыма гул диййәрди. Эмма бу затларың хеммеси акмакчылык экен. Ефимовың пикирине гөрә гул, иг диен зат ёк-да, гарып билен бай бар. Ефимовың пикири болса — Ягмыр үчин хемме пикирден ёкары! Хемме затдан гымматлы. Нәме, харамзада Саран иг болса болупдыр-да! Ол мен игдирин дийип, бичәре Қасымы хер демде сенселедип йөрмелими? Қасым пахыр дилсиз-агызсыз онат йигит. Хеммеден бетери, Ефимовың өйүндәки шол сүйжи гүррүнлери Саран эшидиңди. Онуң Ефимовы-да, Сапармырады-да, бейлеки адамлары-да гараламагы, яманламагы мүмкин. Отуз яшлы, мурты товлы йигит хем шейле вагтда өз якын адамларына көмеге гелмезми? «Мениң ызымда аялым сач яйып, оглум багрыны паралап галжак дәл ахыры. Әжемин бойнуна торбасыны асып ил ичине гедайчылыга чыкжак гүманы ёк. Ондан соң нәме боланда нәме! Сапармырат горкузяр. Сарана

бир зат болса, Бедиркенде ган чайкарлар дийёр. Менин үчин Бедиркентде отуз йылдан бери ган чайкалар. Гой, ене-де чайкалсын! Гой, Сапармырат горкян болса, дашда дурсун, мен өзүм, оны пачакгөмди эдерин...»

Бу пикирлер оны уклатмады. Эртеси-де Ягмырын кейпи болмады. Йөне Ефимовын янына гелен усса онун пикирини бөлди. Ягмыр оңа хөвөс билен сын этди. Янына барып, Ефимовын досты боланы үчин оңа өзүниң миннетдарлыгыны билдирмәгә йүрек эдип билмедиде, бу миннетдарлыгы йүрегине беследи. Тәзе «уссанын» йүзүнә бирнәче гезек мәхирли йылгырып бакмак билен оңа өз дуйгуларыны билдирдим дийип хасап этди.

Эмма ине, иш гутарды. Ефимов тәзе «уссаны» өйлерине эжитди. Бейлекилер хем өйли-өйүнә гитдилер. Ягмыр хем «өйүнә» гитди. Совук там бу гүн оны өңкүден-де совук гаршылады. От якды чай гайнатды, чөрөк ийди. Пычагыны гапының ич йүзүндә ятан гара даша чалды. Оңуң йитилигини башам бармагы билен барлады. Пычагың эйлесине, бейлесине бакып, бирнәче вагт отурды. Сонра оңуң ужуны ене йителтмек үчин даша чалып башлады. Зарплы, гыссанмач, өкделик билен чалды. Гара дере батды. Пычагың ужы хас инчелип йителенден сон, Ягмыр дашы аңырак сүйшүрди.

Ягмыр бирсалым ере бакып отурды. Өзүниң пикирини барлап гөрийәне меңзеди. Бирден бүтин беденине тәзе гүйч хынзап долан ялы болды. Бейниси шол бир пикири теркарлап, биширип дурярды. Эндамы-да гатан ялы болды. Ол өзүниң хәзирки ягдайыны назара алмаярды. Эмма вели ол хер тараплайын өзгеришди. Себәби шу өмрүниң ичинде Ягмыр хич хачан шу гүнкүси ялы айгытлы херекетә тайярланманды. Догры, дурмушда хер хили затлар болуп гечди. Гахарланмалы хем, гыссанмалы хем болды. Йөне вели оңуң гахар дережесиниң шейле белент гөтерилиши биринжи гезекди. Шонун үчин-де оңуң гөзлери ялдыраарды, элери чалажа титрейәрди. Ынжалыгы гачыпды.

Ол эдил шу вагтын өзүндә Сараны өлдүрмегин, багты гетирәйсе, билинмән галмагын, биләйселер-де берилжек жеза боюн болмагын карарына гелди.

Саран — ёргана гирен зәхерли йыланды. Эгер Яг-

мыр оны пычакламаса, Саран оны чакып, беденине авы гойбержекди. Шуңа инди Ягмырын гөзи этди.

Ягмыр чокайыны чыкарып, долакларыны какышдырды. Аякгабыны тәзеден гейди. Гушагыны чөзүп, гейимлерини силкишдирди. Тәзеден гушанды. «Эгер гачмалы болайса, ыкжам болмак герек». Төверек-даныны гаранжаклап, Сараныңка тарап уграды...

...Шол гижә, бүтин гөвреси билен гулага дөңүп, янагыны гапа берип дуран вагты, Сараның газаны барха жошарды. «Ене-де булара мусулман диерсин! Бир гелмишек орус билен агыз-агза гойшуп гүрлешип отырлар. Эмма мени, өз үстлеринден гараян мусулманы, адам дийип хем хасап-ланоклар. Ховлукман бакалы, сизин деринизе саман дыкдырсам герек. Дур, дур! Нәме дийёр? «Хан яман, хан герек дәл!» О-хо! Булар нирә барып етдилер. Булар ханы тагтдан дүшүрип, шол гелмишеги отуртжак болян болаймасынлар! Ёк, бу ениёлукларын өңи алынмаса, булар хетден ашжаклар. Ханы, ене динләйин. Дур, дур, бе, бе, хов, булар шу гижә гала чозжак болаймасынлар? Ёк, бейле тиз дәл ялы-ла. Инди болды. Гарагейим бу ач итлери бакып, хан аганың үстүнә чоздурмакчы...»

Эдил шу вагт гапы ачылды. Гапыллыкда үстүни басдыраны үчин Саран хәзир гапыны ачан адамыны ер билен егсан этмәгә тайярды. Ол шу максат билен-де ашак эгилди, элине илен зат хем өл тут агажының уллакан төңнеси болды. Саран газан билен өл төңнәни Қасымың башындан индериш: «Гайдып турайма-сан герек!» дийип, өзүни илерки яба оклады. Сувсуз ябың ичи билен гүндогарлыгына гачды. Деррев япдан чыкып илерки райшың голайындакы көне тама гирди. Онянча ковгы оны гөзден йитирди. Адамлар ызына доландылар. «Вах, хурай жан! Дадыма етишдин!» «Вах, Ысмамыт ата, адыңа гурбан болайын!» дийип, өлүмден халас боланына гаты бегенди. «Олар мени гөрмедилер ахыры! Гул хем мени танамады! Ине, мениң йүрекден сыздырып хурай диен ерим?...»

Саран эртеси хич зат болмадык ялы, гурлушыга барды. Хич затдан хабарсыз киши болан болуп, Қасымы сорады. Оңа:

— Қасым кеселледиди — дийип, гүмүртик жогап бердилер.

Адамларын йүзлериндәки, йүреклериндәки гахарын хер демсайын жошандыгыны Саран билмеди. Онун дуйгулары бейле нәзик дәлди. Эртеси узаклы гүн гурлушыкда болуп, тәзе гелен «уссадан» гөзүни айырмады. Тәзе усса бу чылшырымлы машинлар эрбет шикес етирәймесин диен пикир оңа ынжалык бермеди.

Ил гайдандан соң, ол хем гайтды. Онун максады гала барып, ханы гөрмекди. Оңа гөрән-эшиденлерини гүрүң бермекди. Бир гөвни «гит» дийди. Бир гөвни «гитме» дийди. «Дерев гит! Барып хеммесини айт! Ёк, гитме, гапының дашында дуруп эшиден бәш-алты сөзүн билен ханың янына нәхили баржак? Оңа ынамлы, шаятлы гүрүңи хабар бермели ахыры...»

Тәзе бир пикир оны гуршап алды. «Ягмыра бәш-он төңне берсем, мениң тарапыма гечер. Гарагейимем, бейлекилерем Ягмыры говы гөрйәрлер. Ол болса хемме сөзлерини эшитди, белки, ене-де эшидер. Гарагейиминң нәме максадының бардыгыны-да хеммеден говы билер. Гел, говусы, мен гыссанмайын. Ягмырдан пейдаланайын. Соңра хана барып ынанчлы хабар айтсам, сөзүм говы ер алар».

Саран бейле пикиринң өз келлесине геленине бегенди. Туруп Ягмырыңка гитмеги йүрегине дүвди. Шол бада хем муны өзүне кичилик билди-де, ики айдан бәри гапысында хызмат эдип йөрән батрагыны чагырып, Ягмыры гетир дийип, буйрук берип угратды.

Батрак, Сараныңка гелйән Ягмыра орта ёлда душды.

ИҢ ЯҚЫН АДАМ

Акжагүле болан чәксиз сөйгүси Касыма түкениксиз гүйч берйәрди. Догры, ол Сарандан эзъет чекйәрди. Эмма гурлушыкдакы бейлеки адамлар соңкы вагтларда оны говы гөрүп башладылар. Оңа йүзүң үстүнде бурнуң бар диймейәрдилер. Сапармырат хем өңкүлерине гаран-да, ченсиз үйтгешди. Элбетде, ягшылык тарапына! Бу бир тарапдан. Икинжи тарапдан, Акжагүле болан сөйгүси! Ине, шу ики дерман онуң дердине мелхем болды. Касым бәш-алты гүнден соң беденинде хич хили агыры дуймады. Эмма йүрек аваярды. Йүрек авусыны гутармак мүмкин дәлди.

Касым бүтинлей үйтгешди. Ефимов онуң гөзүни ач-

ярды. Озал Касым отуз яшан, овадан уясынын нәме үчин әре чыкмаяндыгына үнс бермейәрди. Онун билән аркайын ики агыз гүрлешип болмайшының сәхел зада-ха аглап башлайшының, я-да гахар эдип уллакан гыкылык чыкарышының себәбине дүшүнмейәрди. Я-да какасының иниси Аллавын кырк яшандыгына гараман, өйленмейшиниң дүйп себәби хақында ойланмаярды. Ефимов бу затлара онуң пикир етирмегине көмек этди. Хемме бела Касымларынң «гул» болмакларында экен. Инди Касым байы-да, гарыбы-да танап башлан ялыды. Касым йөрежек ёлуны аңшырына мензейәрди. Хер әдимини ойланып, пикир эдип басярмыкам диййәрди. Эмма яшлык, дүшүнжесизлик гарадаш ялы болуп, онуң бойнундан асылмагыны довам эдйәрди. Көп затларда оңа пәсгел берйәрди.

Өйдәкилер Касымың болшундакы бу үйтгешмелере гең галдылар. Олар бегенжеклерини-де, гынанжакларыны-да билмедилер. Эмма оглуның гөзлери умыт билән йылдыраярды, сүнни еңләпди, гепи-сөзи манылыды. Бу болушлары сынлан әжеси, оглуның маңлайының ачылмагыны худаидан дилег этди. Какасы: «Нәме болса-да, оглумың башы саг болса боляр» дийип, умыт этди. Өе гелән вагтлары Касымың-да гөзи ёлда боларды. Эне-атасы: «Бу нәме гарашярка? Нәмәниң күйүне дүшдүкә?» дийип, бири-бирлериниң йүзүне бакышардылар. Олар огулларының Акжагүле ашык боландыгына ынанып билмездилер.

Нәме гарашяндыгыны нәмәниң пикирини эдйәндигини Касым хенизе ченли хич киме айтманды. Эне-атака айтмалымы? Ёк, олар айдып, бичәрелери гөзяша батырмак нәме герек! Акжагүли гелин эдинип билмежекдиклерине оларынң гөзи етйәр. Шонуң үчин-де олар бу хакда эшитселер — кемсинерлер, агларлар. Аял доганыма айтмалымы? Ёк, онуң ягдайы эне-атаныңкыдан-да эрбет болар. Агасының янында бу хакда дүйбүнден сөз гозгап болмажакдыгыны Касым билйәрди.

Эмма вели бу сөйгиниң бегенжи билән гынанжы бир йүреге жайлашардан улуды. Онуң гөвнүндәки сөйги бахарын дашгынлы дерясына мензейәрди. Гүйчли толкунлар билән жошярды. Бөвет ярылмалыды. Болмаса, йүрегинң өзи ярылжакды. Бир мәхрибан, сырыны саклап билжек адам тапып, оңа йүреkdәки әхли дерди дөкүп ичини соватмалыды. Болмаса, ягдай агырлашярды. Киме

диймели? Ким бар? Ким эрдине дерман тапып бержек? Терезинин Ефимов тарапы агыр гелди.

Бир гүн иш гутарандан сон, адамлар дагашып уградылар. Касым өкже огурлап башлады. Бир чемини тапды-да, адамлардан сайланды. Кагызларыны, өлчөг эсбапларыны голтугына алып, өйүне тарап угран Ефимовың ызына дүшди.

Ефимов аяк саклады. Утанжындан йүзи гызаран Касыма:

— Сениңки адам өйүне гитмеди, мениңкә мыхман болды? — дийип сорады.

Нәхили якымлы йигит! Нәхили мылайым, йүрекдеш адам! Касымың гөвни бозулды. Ол хәзир Ефимовы гужаклап, онуң маңлайындан өпмәгә тайярды. Эмма ол онуң янында дуршундан-да утанярды.

— Ёк, мыхман дәл, йөне сениңкә баржак...

— Барды... барды... Мениңки шат болды... Сениңки ягшы йигит... — дийип, Ефимов мылайым гүрләп, Касымы ызына тиркәп, өйүне уграды.

Бу гезек, өйүң әхли ыгтыяры өз элинде галансон, Ефимов Касыма хызмат этдирмеди. Оны өз янында отуртды. Өйүң хызматыны Черкез эдйәрди.

Ефимов сачагың башында, болжак-гойжак затлар хакында Касыма кән гүррүн берди. Сонра, онуң аркасына какып, йүзүне йылгырып бакды-да:

— Сениңки багтлы адам. Ягшы гүнлери гөрди бар. Ягшы гүнлерде яшады бар. Мениңки ягшы гүнде гаррады бар. Аз гөрди бар — дийди.

— Бейле дийме, Ефим, худай сана узак яш хем улы багт берсин! Мениң гиже-гүндиз худайдан дилегим шол. Сениң бизи хор этмежегине хеммәмизин гөзүмиз етди.

Нахар ийленсон Ефимов Касымың ынжалыгының гачып башландыгыны дуйды. Онуң бир зат диймек ислейәндигини билди. Эмма онуң нәмеден чекнийәндигини аңшырып билмеди. Белки, ол Черкезден утаняндыр?..

Черкез хем муны аңладымы-нәтдими — ол эртире одун айрып гоймак үчин палтасыны алып, дашарык чыкды. Ефимов:

— Сениңки маңа дийжек сөз бар? Айт! — дийди.

Касым инди сөзүни нәмеден, нәхили башлажагыны билмән азара галды, бирден келлесине долуп гелен пикирлерин башыны жемләп билмән, дере басдырды. Гүр-

рүн көпди. Йөне оны айтмагы башармалыды. Бу — Касымың гүйжүнден ёкарыды.

Ефимов йигидиң толгунышына дүшүнди. Оны гыссамагың хич зат бермежекдигине ынанды. Оны өз угруна ковмакдан говусы ёкды.

— Сениңки горкма, Касым! Нәме сөз бар, айт. Аркайын айтды бар.

Бу сөз йигиде бири гелип голтугындан гөтерен ялы тәсир этди.

Ол чалт-чалт гепләп башлады:

— Ефим, сен мени танадың, билдин, шейле дәлми? Мениң адама яманлыгым ёк. Мениң гарып гүнүм, гарып дурмушым бар. Мениң башыма бир иш дүшди, Ефим. Сен маңа шу ишимде көмек этмесең, мениң багтым ятар.

— Нәме иш? Нәме иш? Айт, Касым, айт! — дийип. Ефимов аладаланды. Гөз ачып-юмасы салымда онуң гөвнүне хер зат гелди.

— Айтсам шейле: мен шу обада бир говы адамың гызыны халадым.

Хәлиден бәри: «Бу говы йигит ене нәхили бетбагтлыга дучар болдука?» дийип, горкуп отуран Ефиминң йүзи ягтылан ялы болды.

Касым муны дуйман, сөзүни довам этди:

— Йөне олар иг, биз гул болярыс. Икимизин аразымыз ер билен гөк ялы — дийип, Касым улудан демини алды-да, башыны ашак салды. Ефимов онуң хесретинин гүйчлүдигини дуйды. Хәзир оны дуймак гаты аңсатды.

Ефимовың йүзи үйтгеди. Ол аладаның ашагында галды. Ол адамлары говы гөрийәрди. Олара хер демде элиден гелен көмегини бермәгә тайярды. Эмма иш урп-адатда, дини затлара гелип диреленде, Ефимов кынчылык чекйәрди. Бу затлар халкың, адамларын инче тарларыды. Оңа сәхелче гөдегрәк дарашса, ол тарларын үзүлмеги мүмкинди. Тарларын үзүлмеги болса — тәзе достлардан махрум болмак диймекди. Оны алада гоян зат хем шуды. Нәме үчиндир онуң гөз өңүнде овадан Акжагүлүн есир эдижи сураты пейда болды. «Ёк, ол дәлдир, башгадыр. Бу, Акжагүли сөен болса, иш гаты кынлашар. Маңа бу иши дүзетмек аңсат дүшмез. Байраммырат, Сапармырат менден йүз өврерлер. Бу болмаз» дийип, Ефимов эллерини херекетлендирип, бу пикирлери башындан ковяна меңзеди.

Ичинден шейле пикире гүмра болуп, дашындан:
— Сен кимин гызыны халадын? — дийип сорады.
Ослагсыз бир жогаба гарашян ялы, деррев Касымын
йүзүне чидерилип бакды.

— Сапармырат аганын Акжагүл диен гызы бар...
Ефимовын иин дыглап гитди. Өзүни зор билен сак-
лап, хазирки ягдайыны билдирмезлиге чалышды:

— Акжагүл сени сөйди бар?

— Хава! Хава, Ефим! Ол мени сөййөр. Менем оны
хемме затдан говы гөрйөрин!..

Ефимовын йүкүниң ярысы енлән ялы болды. Ол Ка-
сымын гөвнүни гөтермек үчин:

— Менинки сени гутлады! — дийсе-де, өзүниң агыр
дуйгусы енлемеди.

Акжагүли Касыма бер дийип, Сапармырады ырмак
бейледе дурсун, она муны дуйдурмак хем горкулыды.
Онуң өз гызыны хем Касымы парчалап ташлаймагы
мүмкинди. Барды-гелди, Сапармырады ырдын, онуң
гөвни белент атасы Байраммырады нәтжек? Онуң, бу
хабары эшиденден, өзүниң агыр ягдайыны ядындан чы-
карып, ярагыны дакынып, атына мүнүп, догры «гулла-
рың» үстүне сүрүбермеги-де ген дәлди.

Эмма вели бу сап йүрекли, ажайып йигит Касыма-да
көмек этмелиди. Бу агыр иште Касыма бир азажык пей-
да эдип билсе, Ефимовын депеси гөге етжекди. Иң эрбе-
ди-де Касым йүрегиниң бу гизлин, гымматлы, эзиз сы-
рыны башга хич киме айтман, дине Ефимова айтмагы-
ды, ондан көмеге гарашмагыды. Эгер Касыма көмек
эдип билмесе, бу иште эжизлик этсе — Ефимов өзүниң
бу гүнәсини өмри өтйәнчә багышламазды.

Ине, онуң хазирки пикири хем-де ягдайы шейледди.
Йигит Ефимовын йүзүне зарын середип:

— Ефим, нәме үчин пикире гитдин? Я менин сөзле-
рим гөвнүне дегдими? Я Сапармырады менден говы
гөрүп, мениң бу сөзлерими халамадыңмы? — дийип, са-
далык билен, ынжама әхецинде сорады.

Касым бу сөзи шейле бир белент дуйгы билен айт-
ды вели, Ефимов бирбада нәме дийжегини-де билмеди.
Йөне ол хазир Касымы-да Сапармырат билен дес-дең
гөрйәндигини оңа ынандырмак үчин йүрегини согруп,
Касыма гөркезмәге разыды.

— Менинки сени көп ягшы гөрди бар, Касым! Се-
нинки адам ынанды — дийди. Йигит, Ефимовын сөзүне

дәл-де, онуң әхенине әхмиег берди ве бу сөзүн йүрек-
ден чыкандыгына ынанды.

— Ханы онда маңа маслахат бер, Ефим. Мен нәме
әдейин? Сенден башга ховандарым ёк. Нәме эт дийсең,
шонуң билен болайын.

Ефимов бирсалым пикир эдип отурандан сон:

— Менинки хазир маслахат берди ёк. Пикир этди
бар. Соң гөрди бар — дийди.

Йигит гыссанып сөзледди:

— Онда пугта пикир эт. Маңа көмек эт. Йөне вели
Ефимов хич киме айтма... Бу ерден ган ысы гелйәр.

Ефимов сөз ахырында йигидиң гөвнүни гөтермек
үчин оюн этди:

— Адам гөрмедди, хич киме айтмады ёк, гөрди айтды
бар...

Касым онуң ойнуна дүшүнди, ак дишлерини ялды-
радып гүлди.

СЫР АЧЫЛЯР

Гурлушык довам эдйәрди. Иш гызгаланлы гидйәр-
ди. Дүйби цемент билен беркидилеп диварлар, әпет га-
ла ялы болуп, текиз ерин йүзүнде гүнсайын бейгелйәр-
дилер. Ефимов хер машының дурмалы ерини газдырып,
беркидип башлады. Хыва, Газават Үргенч билен гала-
ның арасындакы араба ёлуна дынув ёкды. Чекилийән
затлар хер хилиди хем-де кәнди. Эмма шейле-де болса,
хемме иш ягдан гыл соғрулан ялы гитмейәрди. Үргенч-
ден агач материалларыны чекйән арабалар бирнәчә
гезек талаңа сезевар болдулар. Шаммы кел арабакеш-
лери өлдүрип, арабалары ве агачлары ода якярды. Бу
иш ылайта-да соңкы вагтларда гүйжеди. Гурлушыкда-
кы ишчилер муна гахар эдйәрдилер. Эмма Ефимов хич
хили ёл билен бу ише өз гарайшыны аңлатмаярды. Бир
гүн ол: «Ики ат депишер, арасында эшек өлер» диен
ялы, арада биз ишсиз галдык. Вагтымыз бидерек геч-
йәр» дийди. Дине шу сөз ишчилерин пикирини үйтгетди.
Олар инди Ефимовын бу хакдакы долы пикирине гара-
шып, гахарланмакларыны бес этдилер. Гурлушыкда
эсасы ишлейән адамлардан бейлекилер хер үч гүнден
чалышярдылар. Хан Жүнейдин эмри шейледди. Хер
оба, хер гүн йигримини адам бермелиди. Олар үч гүнләп

хич бир хаксыз ишлемелидилер. Үч гүнден соң адам-ларын тәзе топары гелмелиди. Оларын ийжек чөрекле-ри, ичжек чайлары-да өзлеринденди.

Апрелиң орталарындан башлап, яз өзүнн эркини элине алды. Доң чөзүлди, оба араларында, ёлларда йөрәр ялы болмады. Палчык дыза етйәрди. Адам өзүнн буланчак сувун үстүнде гезйән ялы дуйярды. Агачлар, дөпе-дүзлер яшыл лыбас гейинди. Хемме зат гөрнүши-ни үйтгетди. Динч Бедиркендин илери серхетиндәки гумун этегиндәки көне гала өңки түйсүни үйтгетмән, депесини думанладып, йүзүни саллап дурярды.

Соңкы ики ай Ефимовын хем-де онуң достларынын дурмушында хич хили үйтгешиклик дөрөтмеди. Ефимов Дашховза барып гелди. Көп хили тәзе хабар гетирди. Бу хабара онуң өзи бегенйәрди. Оңа гарап ёлдашлар-ы-да бегенйәрдилер. Эмма ол бегенч бедиркентлиле-рин гөзүне пердәнин аңырында ялы болуп гөрүнйәрди. Дайханың оңа ынамы дүйпли дәлди. Шейле-де болса: «Ефимов бегенсе — бу йөне ерден дәлдир, онуң аңыр-сында бир зат бардыр» дийип, умыды элден бермейәр-дилер.

Саран Ефимовын хем-де гурлушыкда мыдама иш лейәнлеринң якасындан элини айранокды. Гара, готурак йүзли, инче, хор Саран ажал аламаты ялы болуп, адам-ларын янындан узаклашмаярды. Инди онуң әхли га-хар-газабы Ягмырын башындан инипди. Шол, Ягмырын пычагыны йителдип, онуң үстүне угран гижесиниң нети-жеси башга хили болупды. Сараның батрагы орта ёлда Ягмыра душуп, оңа Саран чагыряр дийипди. Ягмыр бу хабары эшидип, пычагыны гизледи. Батрагың ызына дү-шүп, Сараның өйүне барды. Гең галды. Саран оны йитирип тапан ялы гаршылады. Өңүнде чай гойды. На-бат гойды. Говурма гетирди. Ахырсоңы болса:

— Сен говы йигит. Ачык гөвүнли йигит. Өз обамы-зың говы адамсы. Сениң шу вагтлара ченли өйли-илли болуп билмән йөршүңе гаты гынанярыс. Йөне бир нәче ишде көмек этсен, сени өйләндирмегиң өзи кын дәл — дийип, узакдан айлап гүррүңе башлады.

Ягмыр, Сараның сөзүни үнс берип диңледи. Ичин-ден: «Сен харамзада мени сатын алып билмерсиң» дийип, сөгмегини довам этди.

Саран әхли дийжегини диенден соң Ягмыр бир са-лым ере бакып отурды. «Гел шуны алдайын-ла. «Бол-

яр» диейин. Той, умыт эдиң гезип йөрсүн. Хич болмаса, бираз салым Ефимиң якасындан элини айырса болар...»

— Бир затдан хас бетер хабардар бол: өзи гиденсоң ма-шын бозулар ялы эдиң гурнаймасын!... Ол хер зат эдер. Сен гаты хабардар бол! Гарагейимлер акдан-гарадан гайдян дәлдирлер. Алданайма...

— Шол тарапдан, Саран ага, эдил яг ийип, яланаң ятыбер. Хеммесини дүзедерин...

Ики ай гечди. Ягмыр хич маглумат бермейәрди. Са-рана пейдалы хич иш хем этмейәрди. Саран ондан ар-кайын болуп, Ефимовын даш гапысында дуруп, ичерде нәме гүррүң эдилйәндигини диңлемегини-де бес эдипди. Эмма бир нәче гезек үйшмелең боланыны билди. Хер гезек, эртеси Ягмырдан соранда, Ягмыр оңа: «Онда ол болды, мунда бу болды» дийип, белли бир зат айтмаз-ды. Соңкы хепдәнин ичинде Саран өзүнн алдананды-гына гөзүни етирди. Инди ол Ягмырдан ар алмагың күйүне дүшди...

Ики зат Ефимова рахатлык бермейәрди: ол хенизе ченли Касымын иши барада хич зат эдиң билмеди. Бу ишден нәхили эдиң баш чыкармалыдыгына онуң гөзи етмейәрди. Бу ягдай онуң ынжалыгыны гачырды. Кә-вагтлар өз-өзүне кәмеги чыкарды. Касымың өз йүре-гиндәкисини айдан гүнүнн эртеси, Ефимов оңа:

— Сениңки адам гайгы этди герек дәл. Мениңки сана көмек берди бар — дийипди.

Муны нәме үчин, нәмә эсасланып айданыны онуң өзи-де билмейәрди. Ефимовы кәйиндирйән зат хем шол-ды. Эмма ол яш йигиде көмек этмесе, өзүнн мыдама гынанжакдыгына гөзүни етирди.

Инди ол шу көмегиң ёлуны агтарярды.

Икинжи зат хем Сапармыратды. Оңа докторын сөз-лерини айтмалымы, ёкмы? Бу меселәни-де Ефимов чүрт-кесик чөзүп биленокды. Эгер ол Сапармырада се-ниң какаң хакда докторын пикири шейле дийәйсе, оны өзүнден дашлашдырмазмы? Сапармырады рухдан дү-шүрмезми? Ефимов кән гүнденбәри шейди, шу совалы чөзүп билмән гезди-гезди-де, ахыры шейле карара гелди: айтмалы, Сапармырат билән ачык йүрекден геплешме-ли. Чагалары гаррыдан дашлашдырмалы... Муны Са-пармыратдан гизлемек — оңа яманлык этмек ахыры.

Ол шу максат билән, Сапармырадың янына барып:

— Сениңки шу гүн ишден соң мениңкә барды — дийди.

Агшам, Сапармырат геленсоң хер тарапдан мысал гетирип, онуң билен кән гүррүн этди. Ахырсоңы шейле дийди:

— Сапармырат, сениңки адам мерт адам. Ене мерт болды герек. Мен саңа бир сөз айтды бар...

Сапармырат өзүне Ефимовың яманлык этмежегини билйәрди. Оны өзүниң якын адамсы хасаплаярды. Ефимов она ынанярды, Сапармырат хем Ефимова ынанярды. Бу достлук гүнсайын берклешйәрди. Буларың икисиде муны билйәрдилер ве ичлеринден гуванярдылар.

Ефимовың әхени Сапармырада гең ялы болуп эшидилди. Шонуң үчин-де ол горкулы бир зада гаращян ялы, гөзүни гинден ачып:

— Тиз айт, Ефим!.. — дийди.

— Сениңки эркек адам. Мерт болды герек. Ядында, мениң яныма Дашховуздан бир адам гелип гитди?

— Ядымда. Хава. Оны бизе-де элтдин...

— Хава. Хава. Онункы усса дәл, доктор.

Сапармырат хич зат диймеди-де, агзыны ачып, Ефимова гарады.

— Хава. Мениңки Дашховуздан доктор чагырды. Сениң адам билмейди.

Сапармырат бегенжегини-де, гынанжагыны-да билмән, йылгыржак ялы эдип:

— Сениңки хытыр, мениңки гарры бабай-да хытыр... — дийип, диңе Ефимов икисине махсус болан шиведе гепледди.

Ефимов чилиминиң күлүни озал какандыгына гараман, сүем бармагы билен папирасыны ене питикләп, довам этди:

— Доктор маңа айтды: Байраммырат кесели яман. Ол инди гутулды ёк... кесел көп яман...

Сапармырадың ичи чайлы кәсеси долагының үстүне дөкүлди. Гөзүниң өңи гараңкырады. Йүрегине иңне санжылан ялы болды. Маңлайының хамы бир ере йыгнанды. Ол дишини гысды.

— Ызыны айт, Ефим... — дийди. Онуң сеси титрәп гитди.

Ефимов, иң эрбедини айдандан соң, бир хили еңләң ялы болды.

Ара дымышма дүшди. Икиси-де бири-биринден

утанчлы ялы, гүррүне башлап билмән, узак отурдылар. Сапармырады эрбет, совук дер басды.

Ефимов бейдип отурмагы улып гөрмеди:

— Чагалары ондан айры саклады герек. Инчекесел яман. Ахмал болды, чага-да кесел болды бар.

Айылганч хабар билен өвренишип угран Сапармырат гамлы сөзледди:

— Агызда аңсат, Ефим. Янына агтыгы бармаса, какам яман болар. Оны нәдип айры саклап бор?

Сапармырадың дамагы долды, деми гутаран ялы болды. Гөзүне долан яшы дөкмежек болды. Гелши ялы гайтармак иследи. Эмма болмады. Гөзлеринден боюр-боюр яш дамды. Гижәниң ичинде оны хич ким гөрмеди. Бирден ини үшедип башлаң ялы болды. Бу оңа бир хили горкунч ялы дуялды. Бир аягы үшейәрди. Шол аякдан-да бедениниң хемме ерине совуклык яйраярды. «Бу нәме болдугыка? Нәмәниң аламатыка?..» Ол мунуң чай дөкүлип өл болан долагындан гелип чыкяндыгыны биленокды.

Шу агыр пикирлер билен ол өйүниң душундан-да гечип гитди. Бир гөрсә, тамларының илерсиндәки ябың райшының янында гезип йөр. «Тоба худаим, маңа нәме болды? Хернә акылдан айырмавери» дийип, ызына доланды.

Сапармырат гелип өе гиренде, Нәзик онуң йүзүне середип горкды. Әриниң хәзирки ялы ягдайыны Нәзик хениз гөрмәнди.

Нәзигиң өз ягдайы-да эрбетди. Акжагүл оңа шол гүн әхли сырыны ачды. «Әже жан, мениң бу дердиме диңе сен дерман эдип билерсин. Ол гулам болса, игем болса, маңа тапавуды ёк. Ол мени халаяр, мен хем оны... Какам мени башга бирине сатжак болса, мен көне галаның иң белент ерине чыкып, өзүми ашак гойберерин. Шонда сен менден разы болавери, әже жан. Болярмы? Мен билйән, какам хич вагт мениң оңа бармагыма разы болмаз. Я атама айдайсаммыкам? Ол-а мени урмаз. Ол мени гаты говы гөрйәр...»

Екеже гызының эленип башыны ёк затлара уршы энәниң йүрегине дилди. Ол нәме көмек этсин? Онуң элинден нәме гелйәр? Нәзик гөргүли ики одуң арасында январды. Мунуң үстесине-де гайынының халы гүнсайын эрбетлешйәрди. Бу-да өңки дертлериниң үстүне урна болупды... «Инди мунуңкы нәмекә? Муңа нәме болду-

ка? Худай саклавер...»

— Саңа нәме болды? Йүзүн үч ювлан ак эсги ялы болупдыр-ла?

— Хич. Ханы бир чай демле.

Сапармырат илки аялының йүзүне, сонра оглан-ларың ятан ерине серетди. Аялы дүшүнди:

— Эййәм укладылар — диймек билен онуң бержек гүррүнине гарашып, өңүнде чай гойды.

ГИЖЕ ГҮЙЫНЫҢ БАШЫНДА

Обаның гүнбатар четиндәки өйлеринң бирине багшы гелди. Соңкы йылларынң ичинде бейле затлар гаты сейрек болярды. Адамлар өлмез-өди дурмуш үчин чалышардылар. Багшы динлемек хич киминң ядына дүшмейәрди. Шонуң үчин-де бу бир улы вака болды. Ерден йөрән шол өе тарап ыңды. Бу хабары гурлушыкдакылар гүндиз эшитдилер. «Шу гүн агшам Акжагүли гөрүп болмазмыка?» диен пикир шу гүррүң чыкалы бәри Касымы отдан алып, сува салды. Ене бир говы зат: Сапармырадың багша гитжекдигини-де ол өз гулагы билен эшитди. Иш гутарансоң өйлерине чалт-чалт йөрәп гайтды. Гелип, хич ким билен геплешмән, нахарыны эдинди-де:

— Мен гезмәге гитжек. Тиз гелерин — дийип, яп-чиллеринң арасы билен Акжагүлүң сув алян гуюсынынң голайындакы от-чөплеринң арасына гирип, багрыны ере берип ятды. Гөзи Сапармырадың дервезесиндеди.

Гүн батып, гараңкы аралашыберенде, Сапармырат ховлусындан чыкды. Гүнбатара гидйән улы ёла дүшүп, ховлукман, эшегини өз майдалына сүрүп гитди. Касымың: «Я худай жан, өңүни-хә беренсин, соңуны-да етиревери!» дийип, асмана йүзленени-де шолды вели, ине Акжагүл сув кәдисини гөтерип, гуя тарап гайтды. «Худай берсе гулуна, гетирип гояр ёлуна» диенлери шу экен дийип, Касым хетденаша бегенди.

Касым назарына алан авының үстүне зыңжак болян ёлбарс ялы, ики элине даянып, келлесини, гөвресининң ярысыны ерден гөтерди Акжагүлүң хер әдимини, хер херекетини уллакан гөзлери билен ювдуп уграды. Гыз болса, етишен гызларынң болшы ялы, йөрәнде ере аграм сал-

мак ислемейәрди. Хас голайына геленден соң, Касымың гөзи гызың йүзүне дүшди. «Бе, бу нәме бейле гамлы гөрүнейәркә? Я ене-де какасы бир зат аңшырайдымыка?» дийип аладаланды. «Агшамынң алагаранкысында мен бери оны горкузаймайын» дийип, Касым чалажа үсгүрди. Акжагүл сакга дурды-да, төверегине ховсалалы назар салды. Дөшүндәки ногта ялы гара сачлары толкунып гитди.

— Акжагүл, горкма, мен...

— Хи-ви, бу огланы... Тас йүрегими ярыпды...

Оларынң икисиниң-де аңы-пикири бири-бирине берлип хушлары башындан учды. Бейни ишлемесини гойды, дуйгы-тәсирлерден сөз ясамак укыбыны йитирди. Гыз билен йигит дине йылгырышып дурмакдан башга зат эдип билмедилер. Ахыры Касым дилленди:

— Шу гүн Сапармырат аганың багша гидйәндигини билип, сени бир гөрейин, гүрлешейин дийип гелдим. Шу гүн сени гөрмек үчин арамызда даг болса-да, оны ярып гечмәге гүйч тапжакдым.

Касым мыдама онуң хыялындады. Мыдама онуң билен гүрлешмек, онуң якымлы овазыны эшитмек арзувы Акжагүлүң гөвүн ислегиди. Ине, ол оңа етди. Эмма утанжаңлык хем шол демде пейда болды. Ёк, гыз утанжаңлыга гул болуп, пурсаты элинден бермек ислемеди. Онсоңам утанжаңлык нәме? Киме герек зат? Бу ерде хич ким ёк ахыры. Терек еринде мертлик хем эдип билмели ахыры...

— Онда мен хәзир сувумы элтип гелейин.

— Эжең гойбермез.

— Эжеминң хемме затдан хабары бар...

Касым бу сөзе бегенжегини-де, гынанжагыны-да билмеди. Сораглы назар билен гыза бакды.

— Горкма. Эжем пахыр сени яман гөренок-ла...

Бирден үстүне хыңлап гелен шатлык бир нәче вагтлап Касымың эркини элинден алды. Ол зордан өзүне гелди:

— Эжеңем билйәрми? Саңа кәемедими? Маңа гарганокмы?

— Ёк, ёк. Мен чынымы айдарын...

— Онда тиз гелермин?

— Деррев гелерин. Гелмән нәме.

Гыз кәдини алып уграды. Онуң өкжесиниң еңләндигине Касым бегенди.

«Бе, эйям эжеси-де билипдир. Белки, худай халап, Нэзик эже Сапармырат аганы ырып билер? Белки, хем-ме иш мениң чакымың терсине, аңсатлык билен баша барар? Эй, нэбилейин. Арада дүйпсүз деря ятандыр...»

Эмма велин Нэзик эжениң бу гүррүни эшидип, гызы-на кәемейши Касымы бегендирди. «Элбетде, эне йүреги гызда боляр-да...» дийип, йигит түкениксиз умытларың гужагына долды. Гуйының голайында бир вагт кесилип ташланан агач ятырды. Касым онуң үстүне барып отур-ды. Ховлының дервезесине серетди. Эмма Сапармыра-дың ховлусы узакдан гөрүнйән булут ялы гаралып дур-ярды. Дербезәни, ондан чыкян адамы инди сайгармак мүмкин дәлди. Касым бүргүт ялы, бойнуны узадып, гөз-лери билен гаранкының ичини дешәйжек болярды. Ага-жа бир мүнүп, бир дүшйәрди. Гыз гидели бәри гечен бәш минут, Касыма бәш сагат болуп дуолды. «Вах, оны нәме үчин гойбердим? Сакласам болмаярмыды? Инди ол гелмез. Ине-дә, адам кемакыл болса, онуңиши мыда-ма шейле болар экени» дийип, йигит өзүни ода-көзе уруп башлады. Юмрукларыны дүвүп, хырчыны дишледи. Башыны силкди.

Ине, бирден аяк сеси эшдилди. Касым өңе йөреди. Гыз көз ялы ловурдап, онуң өңүнде пейда болды.

Касым онуң элинден биринжи гезек тутды. Бу болса икисиниң-де беденине от басылан ялы этди. Гең зат: бу вагт гыз-да, йигит-де гөйә мыдама бири-бири билен ду-шушып, өвренишип йөрен ялыдылар. Бу гезек утанмады-лар. Олары соңкы гүнлериң арзувлары якынлашдырып-ды. Касым Акжагүли агажың үстүнде отурдып, өзи-де онуң өңүнде ики дызыны ере диреди. Ене-де гызың ики элини өз эллерине алып, йүрегине етирди.

— Нәдйә?

— Нәтсин, йүрегиң гүрсүлдәп дур.

— Ол нәме үчин гүрсүлдейәр?

— Билемок.

— Сениң үчин!

— Вий, бу огланы — дийип, Акжагүл келлесини чеп эгнине өвүрди. Касым бөкүп, гызың бакан тарапына гечди. Акжагүл хем оны ынжытмазлык үчин, бүтин гөв-реси билен шол тарапа өврүлди.

— Диййәниң нәме? Утанаңокмы?

— Агзымдан чыкян сөз — мениң йүрегимиң сеси, Ак-жагүл, йүрек болса өз диенини йөредйәр...

Касым бегенжинден яңа учайжак болярды. Гыз хем өзүне болан шейле чәксиз сөйгүден яңа серхош болупды. Оны хениз хич ким бейле мелул эдижи дуйгулар билен сөймәнди. Гыз өзүниң хәзирки ягдайына гең галарды хем-де шу леззетиң узак довам этмегини ислейәрди.

Касым:

— Эжең илки эшиденде кәемедими? — дийип, Акжа-гүлүң өрүм сачларыны титрейән эллери билен гысым-лады.

— Ёк, гайтам аглады. Мениң элимде болса тоюнызы эртирин өзүнде тутардым дийди. Йөне, муңа какан разы болмаз дийди.

— Мен хем шейле чак эдипдим... Шейле болуп хем чыкыпдыр. Йөне, яман гөрмесең, бир зат дийжек. Мениң арада тас акылым чашыпды, сени гөресим гелип... Гиже-гүндиз ятып, туруп ынжалык тапмадым. Йүрегим агзы-ма гелип башлады. Шонда мен Ефиме гүррүң бердим. Маңа шу ишимде көмек эт дийдим.

Гыз тисгинип гитди. Элини чекип алды. Бармагыны агзына етирди.

— Вий, ол какама айдайса нәтжек? Хи-ви, ишим гайтды... Ол икисиниң ичен сувы айры гитмейәр ахыры...

Касым йылгырды. Ене Акжагүлүң элини өз элине алды:

— Сен нәме горкяң? Диңле ахыры.

— Нәме дийди?

— Айтсам, Акжагүл икиңизин багтлы болмагыңыз үчин элимден геленини гайгырмарын дийди. Мен она бу хакда айтмаздан озал, кән пикир этдим. Какана айдар дийип горкма. Эмма Ефим үйтгешик говы адам. Она сы-рыңы ынанмак болжак. Ол мени-де Сапармырат агадан кем гөренок ахыры...

Диймәге сөз кәнди. Эмма олар бир сөз айтсалар, икинжи сөзи кынлык билен тапярдылар. Касым туруп, гызың гапдалына барып отурды. Ене-де онуң элини ал-ды. Гыз ойнап, элини чекен болды, Касым ойнап, онуң элини өзүне чекди. Соң-соң оюн, далаш башланды. Бир салым шейдип отуранларындан соң, гыз отуран еринден бөкүп турды-да:

— Мениң гидер вагтым болды, мен гидейин — дийди.

— Ёк, ёк, отур. Гыссанма. Хер гүн оба багшы гелип дуранок ахыры.

Касым гызың ики элинден эмай билен тутуп, өз янын-

да отуртды. Бу вагт онун гызы багына басасы гелди. Шол бада хем бу эдепсизлик болар дийди-де, бу пикиринден эл чекди.

— Эжем кәййәр, атам чагырар.

— Кәемез, Акжагүл. Гулак сал, мениң айтжак сөзүм бар: мен йүрек эдиң, сизе савчы иберип билмерин. Онда иш ула гидер. Шол гүниң эртеси бири-биримизи өмүр гөрмөз ялы эдерлер. Акжагүл, эне-ата говы зат. Эмма яш бир чене етенсөң, гыз машгала ерини тәзелемели бол-яр... Икимиз гачайсак нәдеркә?

Акжагүл бу хакда ойланманды. Илки бу сөз оны горкузды. Өйлеринден гачып гитмек — айылганч зат болуп дуюлды. Эмма Касым билен отурмак, аркайын сөзлешмек ислеги онун яш йүрегинде жош урарды. Терезиниң бу тарапы ағралды.

Акжагүл Касымың эллериниң аркасыны сыпалап отурышына:

— Ызымыздан етселер, икимизем өлдүрерлер. Сен горкаңокмы? — дийди.

Касым түйс йүрекден:

— Сениң үчин өлсемем арманым ёк — дийип жогап берди.

— Ят ерлерде биз нәхили оңарыс?

— Депжегиң гара ер болса, ядыңкыны депдиң нә, бу ерде депдиң нә. «Агзы ачык ач өлмөз» дийипдирлер. Гыз бир нәче вагт дымып отурды-да:

— Сениң гөвнүң нәме ислесе, мениңки-де шол... — дийди.

Соңра бирден сакланды. Бир зат ядына дүшен ялы болды. Саг элини Касымың элинден чекип алды-да, голтугындан бир дүвүнчек чыкарды.

— Ал шуны...

— Бу нәме? — дийип, Касым деми-демине етмән со-рады.

— Тахя...

Касымың бегенжинден яңа тас йүреги ярылыпды. Ол Сапармырадың дервезеси жыгылдаянча шу ерде гарашды. Дөрвезе жыгылдады. Диймек, Акжагүл саг-аман өйлерине барды. Касым гызың аягының басан еринден бир гысым топрак алды-да, маңлайына дегирди.

Ол белент дуйгуларың өңүнде эжизлик этди. Тахяны гөзүне сүртди. Бегенчли гөз яшлары гушдырнак нагша синди...

ЯГМЫРЫҢ ГАПЫСЫНДА

Байраммырадың ягдайы агырлашярды. Ол гүн геч-дигиче халдан дүшүп башлады. Бир вагтлар от ялы янян өтгүр гөзлер ханасының дүйбүне чекилдилер. Маңлайы өңе чыкан ялы, эллери узалан ялы болды. Бу хабар ил ичине яйрады. Яшдашлары, сакгалдашлары эртир билен-де, агшам-да, ятар вагты-да гелип, халыны сораярдылар, оңа гөвүнлик берйәрдилер. Биле ат чапышан адамлары, агызларыны сувжардып, гечен гүнлери ятлашярдылар. Байраммырадың чөкен гөвнүни гөтермәге чалышярдылар. Бу затлар чынар йыкылан ялы болуп, бир вагт дүшеге йыкылан гоңаның агыр халыны азда-кемде еңледйәрди. Эмма узага чекмейәрди. Гожа бир салымдан ене өңки ягдайына дүшйәрди.

Ефимов гүнде гелийәрди. Муны Байраммырат ага онун өзүнден-де, оглы Сапармыратдан-да талап этди.

Гожа өлмек ислемайәрди. Хер деми үчин гөрешйәрди. Хер бир затжагаздан өзүне далда гөзлейәрди. Ол дине Ефимов билен гүррүң эдиң отуран вагтлары агыр дердини, өлүмиң өң янындакы хесретли ой-пикирлерини ядындан чыкарярды. Шейле-де болса бир гүн Ефимова:

— Ефим, мен өлерин. Муңа гөзүм етди. Агтыжакларым билен Сапармырады гөзден салмагын. Хеммә-низи-де худай гөзден салмасын!.. — дийди.

Ефимовың бокурдагы долды. Гөзүне яш айланды. Ол муны билдирмежек болуп чалышды. Эмма башартмады, геплежек боланда сеси эндирап гитди. Байраммырат Ефимовың ягдайына дүшүнди. «Ол менден мениң өз ягдайымы гизледи» дийип, көпден бәри эдйән пикирини барлап гәрди. Догры болуп чыкды. Гожа, аркан ятышына хырчыны дишледи.

Ефимов сесини дүрсәп, өзүни эле аландан соң:

— Сениңки бейле яман сөз айтды герек дәл. Сениңки өлди ёк, яшады... — дийип, оңа гөвүнлик берди.

Гожа ене-де умыды элден бермән:

— Агзындан худай эшитсин — дийди.

Бу гүн Ефимов билен Сапармырадыңызына дүшүп, Байраммырат аганы сорап гайтмак максады билен Ягмыр хем гелди. Ол Ягмыры говы гөрйәрди, онун ягдайына гоңаның йүреги аваярды. Кесели бетерләп йыкылмаздан озал, Байраммырат бир нәче гезек Ягмы-

ры өйли-ишикли эдиң болмазмыка дийип пикир эдйәрди, сакгалдашлары билен маслахат эдиң гөрүпди. Эмма йыкыландан сонра бу аладасына эли етмәнди. Өздерди өзүнә етйәрди.

— Оглум, саг-аман ишләп йөрөнмисин?

— Яшулы, ягдайың ягшылашярмы? Бизинң-ә узаклы гүн гүррүңимиз сен. Гиже-гүндиз худаидан саңа саглык дилейәрис.

— Худайым, айданың гелгей, Ягмыр жан! Айданың гелсин, оглум. «Ягшы ниет — ярым дөвлет» дийипдирлер...

Ефимов:

— Ягмыр ялы йигит аз-аз боляндыр... — дийип, го-жаның сөзүнә бат берди.

— Ягмыр ялы йигит аз-аз боляндыр, Ефим, йөне, нәме этжек, маңлайыңа языланыңдан гачып гутулып болмаз экен. «Гарыплык өлдүрмез, өлдүрмесе-де гүлдүрмез» диен накыл бар. Ягмыр пахырың-да төлейи шу сөзә догры гелйәр. Хава-да, Ягмыр жан, гамланма, сениң-де багтың ачылар. Ефиминң сөзлерине гулак асыбер. Сениң хемме гөржегинң өңүнде. Сен отуздан гечен дәлсин. Биз отуз яшымызда гачып барян инерин ызын-дан етип, оны дызына чөкерердик. Үстүмизден геленгушы бир окда ере гачырдык. Отуз яшың гадырыны бил, оглум...

Ефимов го-жаның бирден чогуп гелен жошгун билен айдан бу сөзлерине дүшүнмеди. Ол ахмыр чекип, додагыны дишләп, башыны силкди. Сапармырада йүзленди. Ол-да муны оңлы дүшүндирип билмеди.

Ягмыр ере бакып, чөп дөвүп отурышына улудан демини алды:

— Хава, яшулы, маңлайыңа языландан гачып гутулып болмаз экен. Нәтжек, худайың халаныдыр-да...

Сонра гурлушыкда ишинң гидиши хакында, хайсы экини хайсы вагтда экмелидиги хакында, оба арасындакы ягдайлар хакында узак гүррүңлешип отурдылар. Го-жаның хемме зат хакында гүрлесе-де, Жүнейт хан хакында сөз ачмайшына Ефимов гең галярды. Ханың ишлерини Байраммырадың макулламаяңдыгыны ол билйәрди. «Макулламасаң, макулламайшың хакында гүрлемек болжак ахыры? Бу нәме үчин хич шол сөзүң үстүнден бармаярка?» диен совалы хер геленде Ефимов өз ичинден өвран-өвран гайталаярды. Инди ол

мунуң-да себәбини чак эдиң билди. «Байраммырат ялы адамлар өзлериниң гөвнүнә йрамаян затлары барада гүррүң этмек хем ислемайәрлер. Олар үчин бу затларың хич хили әхмиети ёк. Нәхили пәхимдар, белент гөвүнли гожа!» дийип, Ефимов өз янындан беледи.

Ягмыр ятар вагты гайтды. Ол бу агшам кән затларың манысына етди. Илки билен оны гамландыран зат — го-жаның ягдайы болды. «Ол инди узага чекмез, онуң гепи-сөзи үйтгешип башлапдыр. Гөречлери хырсыз йитилешип уграпдыр» дийип баршына, башыны яйкады. «Нәме үчин шейле ягшы адамлар өлйәркәлер? Саран ялы харамзадалар өлмели ахыры! Хава-да, худая-да ягшы адам герек, ол Сараны нәме этсин? Худай хем ондан бизар ахыры...»

Ягмыр тамына голайлашанда, өз гапысының тыркылдадылып какыляңдыгыны эшитди. «Бу кимкә? Маңа киминң иши дүшдикә?» дийип, әдимини йыгыладып башлады. «Я-да бир пахыра бир зат болуп, менден көмек исләп гелдимикә?» Эмма гапының какылышы көмеге гелениң какышына меңземейәрди. «Ене-де, харамзада Саран гелен болаймасын?» диен пикир келесине геленде, онуң ини тикенекләп гитди. «Шолдур, шолдур! Башга адам мениң гапымы бейдип депип дурасы ёк. Ханы, өз аягың билен гелипсиң, гөрели-дә. Вах, арман, өз өйүминң гапысында, мен сениң ләшини серип билмесем герек. Үстүме гелип, элими келтелтинң. Зыяны ёк, йитиржек задым ёк... Мен ики тарапыны-да деңләң адам. Нәхили болсаң, шол хили-де жогап аларсың...»

Тамың өңүнә гечип: дөрвезесиз, хаңлап дуран агыздан гирди. Тамың гапысыны депип, башына гай болуп дуран узын гара гөвре Ягмырың аяк сесини эшитмеди. Хачан-да ол айылганч сөгүнип, ызына долананда, үстүнә абанып дуран гараны гөрүп тисгинди. Бир бада деми гелмеди, дили тутулды. Сонра бирден:

— Ким? — диенде, онуң сеси ериң ашагындан эшидилйән ялы гүңлеч чыкды.

— Мен, Саран ага, Ягмыр.

— Хә... — дийип, Саран демини дүрседи. Эмма гахарлы:

— Сен бу вагт ниреден гелйәрсин? — дийип сорады.

— Гезип гелйәрин.

— Ниреде болдун?

— Ай, гездим-дә. Ниреде боламда нәме, Саран ага? Нәме бейле чинтгәп сораярсын?

— Соранда нәме?

— Хич. Йөне гижәнің бир вагты илиң гапысыны депип дурмаң гелшиксиз. Ене-де ниреде болдун, нәме этдің дийип, эңтер-пелегими өвүрйәрсин? Нәме гөрөк болса, ынха мен. Айдыбер. Менлик нәме ишин болса битди биләй, агам!

Ягмырың әхени Сараның аңырсыны бәри гетирди. Бәшатарыны эңниден айрып, элине алды. Земзен ялы чишди.

— Сен гарагейиминкиден гелйәнсин.

— Хава, шонукыдан гелйәрин — дийип, Ягмыр донуның ичине элини сокуп, гара тап пычагың ак сүңк сапыны сыпалады. Саран «Ене, бир болмаз ишин үс-түнден бараймайын» дийип горкды. Иңжиги сандырап гиден ялы болды.

— Хань, сен нәче вагт мени алдап гезжек? Мен саңа гарагейимин айдяң сөзүни, эдйән ишини маңа етирип дур диймәнмидим? Сен боляр дийипдин ахыры?

— Мен-ә шонун нәме дийип, нәме гойянына өзүмем оңлы дүшүнмейәрин. Эдйән ишини болса өзүңем гөрйәрсин. Мен саңа нәме дийейин? Ол, келлесине урлан бир адам. Эдйән ишине өзи-де оңлы дүшүнмейәрмикә диййәрин.

— Ол сизи ёлдан чыкарыр.

Ягмыр ягдайың бозукдыгыны аңып, тиженип уграды.

— Ёк, ол бизи ёла саяр.

— Хава, терс ёла саяр.

— Терсми, дүзүвми, ончасыны билемок.

— Сен гаты говы билйәрсин.

— Саран ага, бейдип, сөз билен кесеклешип дурмалы-ла! Саңа нәме гөрөк?

— Маңа гарагейимин сизи ёлдан чыкарышыны аныкламак гөрөк. Мен хан аганың янына барып, онун болшуны айтмалы.

— Гөршүң ялы айдыбер-дә.

— Сиз менден гачяңыз, мени гөрениңизден сөзи башга яна совяңыз — дийип, Сараның гурлушыкдакы өз ойнатгы ягдайы гөзүниң өңүне гелди, жыны атлан-

ды: — Хава, сиз менден гизли ишлер эдйәрсиниз. Мени йигренйәрсиниз...

— Йигренилйән болсаң, онун эммасы бардыр. Шемал болмаса, чөлүң башы гымылдамаз.

— Хә, яңы догруланып башладың. Хань, сайра!

— Мен билбил дәл, сайрар ялы. Гел, Саран ага, әгри отурып, догры сөзлешели: сен, Касым бичәрәни ики гезек хич бахана ёк ерден урдун. Нәме үчин бейтдин?

— Касым бичәре диениң ким?

— Гуллардан. Нәме, танамадыксыран боляи?

— Хм... инди гулларың аркасыны тутуп башладыңмы? Онун билен доган окашдыңмы?

— Доган-а окашамызок. Йөне бичәре йигиди хорлайшың боланок. Шу зерарлы-да гөзден дүшйәрсин-дә...

Өз янында, өйсүз-өвзарсыз бир адамың гул оглы Касымың аркасыны чалып дуршы Сараның багрындан ок болуп гечди. Онун гөзлери ханасындан чыкайжак болды, сүңк ялы хор гөвреси сандырап уграды.

— Сен харамзаданың гөзүңде от якмасам болмаз!.. Ягмыр онун сесиниң айылганч чыкышындан тисгинди.

Шейле-де болса:

— Мен хич киме хич зат эдемок! — дийди-де, аягының ашагындакы кесеги бир гапдала зыңмак үчин ашак эгилди. Эдил шу вагтың өзүңде бойнуның чыкан еринден бәшатарың гундагы дегди. Соңра ягырнысына, уйлугына дегенини билди. Соңундан нәме боланыны дуймады.

Саран гөлегчи гайдан ялы, гаты йөрәп гитди. Ол өйүне совулмады-да, йүзүни догры гала тарап тутды. «Хәзир барып, гарагейим әхли адамыны аздырар, сени яманлаяр дийип, хан агама айдайын. Гой, өзи нәме этсе шоны этсин. Маңа айтмадың диймесе боляр» диен пикир билен, вагтал-вагтал этиячдан ызына се-редип, гаты-гаты йөрәп барыарды. Ылайта-да соңкы үнлерде гурлушыкдакы адамларың өзүңден йүз өврүни онун ичини якярды. Эмма адамлар Ягмырың якы болшы ялы дережә етендир дийип, Саран дүйбүңден так этмейәрди. «Хей, шейле-де бир найынсаплык бо-армы? Эдил йүзүңе бакып, гул оглы гулуң тарапыны алып дур! Гайтам, Ягмыр ялылар, мен ол гулы өлдү-

рәемде-де, мениң сөзүм сөзлемели ахыры. Эк, бу гарәгәйим хер зат эдер. Хачан гөрсен, хелей ялы вушы-вушы эди, мусулман бендесини аздырып йөр. Гой, хан оңа нәмәниң нәмедигини гөркезсин...»

Саран галаның гүнорта дәрвезесине голайлашыберенде, бир үйшмеләң бардыгыны гөрди. Дәрвезәниң дашында йигрими-отуз атлы чыраның ягтысына бәш-атарларыны, атларының гөвүсбентлерини ялдырадышып дурды. Бирден дәрвезәниң ики тарапы-да гинден ачылды. Галаның ичинден хан башлыклайын ене йигрими-отуз атлы атларыны гордурып чыкды. Дашда дуранлар хем оларың ызына дүшдүләр. Саран гөзүни ачалак-юмалак эди, дине ханың ак сакгалыны гөрүп галды. Атлылар демиргазык-гүндөгара гидйән ёла дүшүп, Газавада тарап атларына гамчы басдылар. Тойнаклары наллы атларың аяк сеслери узак вагт эшидилип дурды.

«Тоба худайым, өзүң саклавери, бу нәмәниң аламатыка? Хернә соңы хайыр болсун...» дийип, зәхреси ярылан Саран эли билән якасыны ачып, ичине түйкүрди. Ол бу аласармыклыкда бириниң газабына галаймайын дийип, гелен ёлуны ел чалманка, ызына доланды.

БЕЙИК ЧЫНАР ЙЫКЫЛДЫ

Ефимов Байраммырадың башужунда отурып, кеселлиниң агзына сув дамдырарды. Байраммырат онуң чеп элини гайым тутуп ятырды. Вагтал-вагтал:

— Булары саңа, сени худая... — диййәрди. «Табшырым» диймәге деми етмейәрди.

Ефимов гүн батманка: «инди гутарды» дийип хасап эди. Эмма гожа гөрешйәрди, ансатлык билән өлүмиң элине берилмек ислемайәрди. Хер деми аграс, узак дуруп гелйәрди.

Сапармырат нәме эди, нәме гойяныны билмейәрди. Бир ичери гирип, бир дашары чыкярды. Нәзик өй билән кеселлиниң отагының арасында ылгайрды. Чагалар, тәриме аркаларыны берип, бири-бирлерине тысылышып, кәвагтлар найынжар середишип, сессиз аглайрдылар. Аталарының өлүп баршы хакында олар хич ким зат диймәнди. Бу вагт, төверекдәки ягдайы гөрүп дуркан, сөз гөрәк дәлди. Нәзик кәвагт ичери гирип:

— Инди ягшы. Гепләп ятыр — дийип, чагаларына гөвүнлик бермек ислейәрди. Эмма өзи бу сөзи орталаманка аглап, чыкып гидерди.

Акжагүлүң йүреги пара-пара болупды. Атасына чай демләп берйән чәйнеги, отлап берйән найлы чилими гөз өңүнә геленде, пахыр тыгырып аглап гойбермезлик үчин билегини агзына етирерди. «Ким инди йүврүк атлар, кесгир тылычлар хакында хекаят сөзләп берер?» диең пикир бейнисинде пейда болуп, догры йүрегине гелерди-де санжыларды. Гыз билегини дишләннин дуйман галарды. Жигиси барха оңа тысмыл-жыраарды. Акжагүл сожап башласа, ол хем сожарды...

Даң атды. Байраммырат Ефимовың чеп элини гойберди.

Ол Ефимовың элинде жан берди. Ефимов онуң йүзүнә юка яглык япды.

Бу вагт ичери гирен Сапармырат Ефимовың йүзүнә серетди.

Ефимов өңкүлерине менземейән бир сес билән:

— Ука гитди... Сениңки адам юваш болды... — дийди.

Өзи-де гөйә Байраммырады оярмакдан горкян ялы болуп, ювашлык билән еринден турды.

— Тамдан чыкды бизиңки. Онуңкы ятды...

Икиси-де ховла чыкды. Жахан ягтылды.

Ефимов өз боржуны битирди. Мундан бейлеки затлара гошулмагы услып билмеди. Ылайта-да чагаларың, Сапармырадың, Нәзигиң аглайышларыны өзүниң гөрүп дуруп билмежегине гөзи етди. Шонун үчин-де ол аркасыны тама берип, ере бакып отуран Сапармырадың элинден тутуп, оны турузды-да:

— Сениңки мерт болды... Эшитди? Мерт болды!.. Мениңки гитди... Соң гелди — дийип, онуң ругсатына-да гараман, тыссаглы йөрәп гитди. Ол өйүнә етип-етмәнкә, Сапармырадың айылганч, йүрек дилижи сесини эшитди. Ефимов текиз ёлда бүдрәп, өңкүден-де гаты йөрәди.

Черкез туруп, чай ичип отуран экен. Ефимов оңа:

— Хемме иш гутарды... Сениңки адам чай ташлады, Сапармырада көмеге гитди... — дийди. Өзи-де Черкез даш чыкандан соң, гапының ичинден илдирип, кечәниң үстүнә йыкылды.

Черкез геленде, ховлының ичи эркек адамдан долуп-

Аяллар аны гелип уграндылар. Эркеклер дервезе-
нин дашындан сес эдип гелйәрдилер. Дербезеден гөз-
лөниң сүпүршип гирйәрдилер. Аяллар сеслерини чы-
кармап, ховла гирйәрдилер, догры өе гечйәрдилер.
Эйбәм өйи долдурьп отуран аяллар болса тәзе топар ге-
лип гирепден гайра бакярдылар, тәзеден аглап башлаяр-
дылар. Хемме кәдә белент, өлениң хорматына мынасып
тутуларды. Хич ким саламлашмаярды. Бу гүн салам-
лашмак мүмкин дәлди. Хер тәзе гелен гөзүни сыкып, бей-
лекивагапдалына гелип дурярды я-да аркасыны тама
берип отурярды.

Үч-дөрт молла ховлының ортасына язылап гүлли
көчәниң үстүнде отурып, ак бизден кепен бичйәрдилер.
Соара олар кепени тикип башладылар. Ики адам Бай-
раммырадың мейдини гөтерип ховла чыкарды. Үч ге-
зек ховуп артдылар. Моллалар гожаның иң соңкы гейи-
мәни — кепени гейдирдилер. Жыназа окалжак ере ге-
тирип гойдулар. Яшыны аныкладылар. Үч өвран ха-
сапладылар. Байраммырат ага алтмыш дөрт яшан
экен. Бир яшы хем хормат үчин өңкиниң үстүне урду-
лар. Жыназа окалды. Табыт тайяр эдилди. Дөрт адам
болуп усуллык билен мейди табыдың үстүне гойдулар.
Соара араба йүкледи. Сапармырат чыдап билмеди.
Дак дуран еринден өзүни ере гойберди. Голайындакылар
оны йыкылманка тутдулар. Ол демини дүрсейәнчә,
арабаны сакладылар. Өйүң агзындан айылганч сес
чыкды. Нәзик гапының өңүнде хушундан гидип, йүзин
Акималы. Аяллар энрешип, өйүң агзына чыкдылар.
Олар бир әдим өңе йөрәмәге милт эдип билмейәрди-
лер. Сапармырат өзүни раслады. Араба йөрәп уграды.
Эмма бирден өңе сакланды.

— Сүр ахыры! — дийип, бири аграс сесленди.

— Сүрер ялы дәл...

Хәлиден бәри дервезәниң өңүнде бири-бирине гысы-
лышып, гөзәш дөкүп отуран Акжагүл билен Дурдымы-
рат, аталарының мейди араба йүклененсон, бүтинлей
өңлерини йитирдилер. Гес галмалы зат йүзе чыкды. Ол
якиси арабаның өңүне гечип, оны ховлудан чыкарма-
жак болдулар. Елуң ортасына чыкып, атың ики өң
алтының ияна бардылар-да отурыбердилер. Оларың
гөзлери чым гызылды, йүзлеринде хич хилли мань өкды.
Гөзлеләры гутарыпды. Олара «тур!» дийип йүзленмә-
ни гич ким батырлык эдип билмеди. Олар хич зат

эшитмейәрдилер. Арабаны болса сакламак мүмкин
дәлди. Бир аксакгал ылгап барды-да, ики чаганың-да
элнinden тутуп, бир тарапа чекди. Олар гаршылык хем
гөркезмедилер. Оларда гүйч хем галманды. Араба чы-
кып гитди. Отуз атлы гөлегчи арабаның ызына дүшди.
Гожаның агтыклары арабаның ызындан эллерини уза-
дып, йүзинлигине ере йыкылдылар. Олары турзуп,
гоншы өйлерин бирине экитдилер.

Ачык йүрекли, белент гөвүли адама болан сөйги
дүйплүди.

Дүшек ашы үчин ики гоюн кесилди. Бу ишлери хе-
низ-де бойнуның агырысы гутулмадык Ягмыр эдйәрди.
Ол яравсызлыгы себәпли, иң говы адамларың бирини
ахыркы ёлуна угратмага гидип билмеди.

Гелйән-гидйәнлерин, аглама-энремелерин еди гүн-
ләп ызы кесилмеди...

ГАЗАВАТДА

Гин, хапа көче илери-гайралыгына узалып гидйәр.
Көчәниң ики тарапында палчыкдан салнан, улулы-ки-
чили айнасыз өлишгесиз он-йигримни там тертипсиз
отыр. Кәбирлериниң дервезелери көчә чыкар, бейлеки-
лерининики илери я-да гүндогара гараярлар. Оларын
үстүне басылап самап, яндаклар йылларың гечмеги
билен саралып, өңки түйслерини йитирипдирлер.
Бу тамларың аңырсы атызлык, яп-чиллик, оба болуп
гидйәр. Көчәниң ортасында тегелек гин мейдан бар.
Гүнбатардан белент райышлы яп акяр.

Бу — Газават. Хыва дөвлетиниң гадымы, ровач ба-
зарларындан бириси. Дашындан серетсең, бу ере өз
яшайжыларындан башга адам сыгмажак ялы. Эмма
хепдеде ики гезек голайдакы түркмен, өзбек, обала-
рындан бир нәче мүнләп атлы, арабалы, эшекли, пыя-
да адамлар гелйәрлер. Бу кичижик ерде мунча адама
хемме зат тапылар. Гүн догандан тә базар совуляңча,
балык говруляң жайларың, чайчыларың, газыкчыла-
рың хызматкәрлери эссинден гидйәнчәлер ишлейәрлер.
Мунча адам бу ере нәхили сыгярка днен совала жогап
тапмаярсын. Гөвнүңе болмаса, Газават әпет резин хал-
та мензейәр. Мәхелле нәче кән гелсе, шонча-да онун
гинелмәге укыбы бар ялы болуп гөрүнйәр. Базарсыз

гүнлер бу ерлер Хываның ин паракхат күнжеклериниң бириси хасапланылар.

Базарың дүйн болуп гечендигине гараман, Газава-дың бу гүни улы харасадың ичинде догды. Дан ягты-лып угралы бәри дөрт тарапдан эңиән атлыларың ызы үзүлмейәрди. Чыплан эерленен йүврүк атлара мүнөн, биллне үч-дөрт хатар ок гушанан орсукчылар, жүнейт-лер, ушаклар, емрелилер, өкүзлер, салаклар, човдур-лар, өзбеклер аты юваш сүрселер, гөйә пайланышык-дан галайжаклар ялы, атларыны гара дере батянча гәмчылайардылар. Тамларың, агачларың, дөрт тарапда-кы ёлларың депесинде тозан асманга гөтерилйәрди. Хер тарапдан гелен атлылар базар жайына етип, атла-рының жылавуны чекйәрдилер. Йүзбашылар атларыны бу ерде гоюп, гүнбатардакы тамларың ин илеркисине тарап атларыны гордурып гидйәрдилер.

Бу там әхли тамлардан белентди. Дервезеси дагдан агажынданды. Нагышлары неписди. Күнрелерини хү-нәрли әллер бежерипдир. Бу вагт бу ерде Гурбанмәм-мет сердарың саг эли Какабай йирик отурярды. Ол дүйн гелипди. Ханың әмри билен шу ере гелмели атла-рың башыны жемлейәрди.

Йүзбашылар ызы-ызындан гелип, Какабая баш эгип, тагзым эдйәрдилер. Хер бәш-он минутдан гапы ачыларды.

— Ушак бегиниң сораан еринден 150 атлы гелди...

— Емрели хан 90 атлы иберди...

— Човдур бегиниң иберен 120 атлысы гелди...

— Гарадашлыдан 80 атлы гелди... — диен сеслер ызы-ызына янланярды.

Какабай янындакы аял йүзли, инче бурунлы хатда-да:

— Белле! — диерди.

Сонра йүзбашылар:

— Сиз Абдысетдар балыкчыныңка дүшмели...

— Сиз Ёлдаш семизинкә дүшмели...

— Сиз Гурбанбайыңка дүшмели — дийип, хер тире-ден геленлерин мыхман жайларыны салгы берйәрди.

Көчеде, оба арасында хич ким гөрүнмели дәлди. Мыхман жайдан чыкылмалы боланда-да еке-ики бол-нуп чыкылмалыды.

Йүзбашылар Какабайың отагындан сыртына сапан деген ялы болуп, дазлашып чыкдылар. Атлыларының

өңлерине дүшүп, бармалы ерлерине уградылар. Ол ерде гоюн кесип, бугарып дуран этлери чише дүзүп башладылар. Ёгын-ёгын гәгирип, гөк чай ичмәге гириш-дилер. Ханың гелерине, онуң буйругына гарашярдылар.

Гүн догуп, асманга галды. Какабай узун аякларына зордан ыгтыяр эдип даш чыкды. Гүнбатаркы ябың белент райшына чыкып, дараклыгына басып Бедиркен-дин ёлуна серетди. Озалдан-да инче, узун адамың гөв-реси ене ики эссе созулан ялы болды. Узакдан, шор-лукларың, агачлыкларың аңырсындан бир топбак ак-жа тозан гөзүне илеиден соң, Какабай ховлукмач ызы-на доланды. Тамың дервезесиниң өңүне гелип:

— Ханы, оды белент якын! Гоюнлары чыкарып союп башлан! — дийип хөкүм берди.

Гурбанмәммет сердар Газавада гелйәрди.

Гурбанмәммет сердар дашары юртдан гайдып ге-ленден соң, бир нәче айлап дынч алып ятана мензеди. Эмма ол гижесини гүндиз эдип харс урярды, чар тара-па адам ёллаярды, ичалы иберйәрди. Доган-гарындаш, яр-достларыны огрын-догрын өз янына чагырярды. Олар билен узак гүрлешип, ене-де олары ёла салып гойберйәрди. Ишан-моллалара, өзбегин хем-де түркме-ниң ат-абрайлы ахунларына илки ягшы сөз билен йүз тутярды. Эгер-де олар муңа гулак салмасалар, ягшы сөзе гөвнемеселер, оларга гыралярды. Дишиниң ара-сындан сыздырып:

— Мениң аркам гүйчлидир — дийип, атарып гойбер-йәрди. Ики гүн гечип гечмәнкә, олар ене-де доланып гелердилер. Ёзлериниң хана табындыкларыны ынан-дырардылар. Онуң хызматына әллерини чермәп гирер-дилер.

Догабитди чайхорларың әллерине кәсәни алып, онуң ичиндәки чайың хилини сынлайышлары ялы, Гур-банмәммет сердар хем геленден соң, Хываны «аясына» алып, оны хер тараплайын сынлады. Ягдай буланчак сув ялыды. Хич зады аңлар, сайгарар ялы дәлди. Се-йит-Исфендияр-Бахадур ханың янына бир-ики гезек ба-рып гелмек билен, Гурбанмәммет сердар шейле нетижә гелди: Хыва ханы көшгүң гаравулына мензейәр. Арак-хор хем-де аялбаз. Онуң йүпүниң үстүнде одун гоймак мүмкин дәл. Шонуң билен бирликде, она ынанмак хем болжак дәлди. Көшгүң сыясы хем-де ыкдысадыәркини эле алмак үчин, илкибада Сейит-Исфендиярың аягы-

ның ашағын көзмеліди. Соңра оны ёлдан айырмалыды. Көшге тарап әкидіён ёлы арассаламалыды. Бу гәтә чылышырмлы меселеди. Бу ерде бичак хилегәрлик, ойлап тапыжылык герекди. Гурбанмәммет сердар шейле карара гелди. «Көшгүн Бедиркентде я-да Хывада болмагының әхмети ёк. Йөне, хәзирликче, гой, Хывада болсун. Исфендиярын ерине тагта чыкмага хем гыссанмак герек дәл. Гой, тагта Сейит-Исфендияр-Бахадур ханын мирасдарының бири, әмма мениң сөзүм сөзлейән адам отурсын...» Шу максадыны ховлукман амала ашырмак умыды билен, Гурбанмәммет сердар ич якин адамлардан бири болан хилегәр, көпбилмиш, өрән гүйчли дипломат Шыхым сүлгүни өзүниң Хывадакы долы ыгтыярлы векили эдиң белледди. Шыхым сүлгүниң тилки ялы мүндебир сапалагы барды. Ол долы ыгтыярлы векиллик везипесине гечен гүнүнден башлап, әхли укыпларыны гинден ише салды. Исфендияр көшгүниң ягдайыны сәхел гүнүң ичинде бәш бармагы ялы өврәнди, әхли келеплерин ужуны ашаклык билен элине алды. Инди болса көшгүн адамларыны гуржак ялы эдиң йүпе дүзди, өзи гаранкыда дуруп, элиндәки йүңи ойнатмак билен ол гуржаклары гөвнүниң ислегиче херекете гетирип башлады. Әмма Гурбанмәммет сердар хениз-де канагатланмаярды. Ол Шыхым сүлгүндең Хорезмде ики хәкиметлик сыясатыны амала ашырмагы талап эдйәрди. Шыхым сүлгүн гара дере батып, ише гиришди. Ханың гөвнүни тапмага чалышды. Түркмен обаларына азда-кәнде гыз салгыдыны салды. Олары көшге гетирип, сува дүшүрди, гашларына, кирликлерине хына чалдырды, дарайы көйнеклер гейдирди, өзи үстүнде дуруп, йүпек балаклар тикдирди. Тәкинар, шерап чекдирди. Исфендиярын кәсесине өзи шерап гуюп башлады. Хыва көшгүниң әсиниң йүреги әредди... Тиз вагтда Хыва ханының әхли ерлердәки хәкимлериниң янында тәзе хәкимлер пейда болдулар. Ол хәкимлерин бири Исфендияр ханың, бейлекиси-де Гурбанмәммет сердарың гөвүн-ислеглерини амала ашырып уградылар.

Дайхан көпчүлигиниң депесинден бәсян гара дашың аграмы ики әссе артды. Сансыз кән салгытларын мукдары ики әссе көпелди. Бу гүн Хыва көшгүниң хәкими салгыт йыгнап гидйәрди. Эртеси Гурбанмәммет сердарың хәкими гелип, шол салгыды икинжи

гезек топлап алярды. Хорезм дайханың гүнүне ит ағларды. Дайхан ерини, юрдуны сатырды. Гундагдакы гызының бахасыны өнүнден алып, салгыдыны төлейәрди. Гара ерден нала эшидилйән ялы болды.

Ики хәкиметлилик сыясатыны амала ашырандан соңра, Гурбанмәммет сердар Шыхым сүлгүни сылады. Онун башыны асманә етирди. Шейлелик билен, Хывалы меселәни чөздүм диен нәтижә гелди. Инди аз вагтлык хем болса, көшк тарапдан аркайын болмак болжакды. Өндәки дуран ишлере аркайын гиришмәге мүкинчилилик дөрәди. Онун ёлунда башга бири дурярды. Онун билен бир янасы болмалыды. Өзүни-де узага чекмели дәлди. Бу — Шаммы келди.

Гурбанмәммет сердар Галкинден гачып, дашары дөвлете ашандан соң, Гурбанмәмметден ичи янгынлы, өкүз тиресиниң ханы Шаммы кел ағзындан от сачып башлады. Огрулары, гачгаклары, жалатайлары, аялыны я-да доган-гарындашларындан бирини өлдүрип, обасыны терк эдиң гайданлары дашына топлап, көп санлы атлы йыгнады. Улулы-кичили ханлары ағзына бакдырды. Боюн эгмедик тире башлыкларының, уруг ханларының үстүне чозуп, оларың обаларыны якды, отлады. Оглы олжа, гызы есир этди. Улы тала салдырды. Ил ичинде гедайчылык эдиң йөрән шахырлардан бирини гетирип, өзи хакында гошгы дүздүрди.

Шаммы кел салдырды улы галаны,
Ичинде отуртды гөклен баланы

диен сетирлери ят тутдуруп, ил ичине яйратдырды.

Ол Гурбанмәммет сердарың обасы Бедиркентди отламады. Әмма отландан бетер этди. Обаның гөзе гөрнен гызларыны өнүне салып, сүрүп әкитди. Яшы етен йигитлери ата сүйретди. Гарры аялларың сачыны кесдирди, яш гелинлери топлап әкидиң келле кесерлерине берди. Хожалыклардакы товук-хоразлара ченли әхли маллары олжалап алды. Обаның итлерини-де түпенледип чыкды. Бирнәче вагтлап Бедиркент илатында итиң-де, хоразың-да сеси эшидилмеди. Шаммы келиң зулумының ашагында Бедиркент мазарыстана өврүлди. Көп гапылар бакы япылды. Көп өйлерин еринде түвелей туруп, ел өвүсди.

Шаммы кел мунун билен-де канагатланмады. Гүнгүнден гылав алды. Хыва көшгүне әе болмак күл-күлүне дүшди, олжаларыны, салгытларыны пула өв-

рүү, Ахала улы кервен ёллады. Яраг билен ок гетирди, ене-де адам топлап, көшгө айгытлы хужум этмек ишини илкинжи везипе эдип, өз өнүндө гойды. Кервени Ахала ёллап өзи-де өзбек обаларының арасына синди. Кервени гелерине гарашып, өзбек обаларыны чапып, талап, таза Үргөнжиң илерсинде гош басды.

Кервениң Гурбанмәммет сердарың элине дүшендигини биленден соң, Шаммы кел башыны ашак салды. Онуң жүнейт ханына болан газабыны хич зат билен деңер ялы болмады. Ол көшгө чозмак пикиринден-де эл чекмеди, Гурбанмәмметден ар алмак максадыны-да өз өнүндө эсасы везипе эдип гойды. Хываның, Үргөнжиң Бедиркенде гайдян ёлларында көп атлыдан ыбарат гаравул гойды. Гурбанмәммеде дегишли болан адамлары өлдүрди, затларыны олжа алды.

Ики тарапың-да бири-бирине болан газабы гүйжөп, иң соңкы хетдине етди.

Гурбанмәммет бу гүн Газавада адам йыгнамак билен, Шаммы келе дүйпли зарба урмак үчин ёла чыкпыды.

Хан Газавадың улы көчесиниң гайра четинден гиренде, атларыны сува якмага барян ики адам зордан ёлдан совулмага етишди. Олар ёлдан чыкып, душларындан гечип барян атлылара агызларыны ачып серетдилер. Атларың агызларындан чыккан көпүклер дөшлерине сычрайды. Гызаран гөзлери ханасындан чыкып барярдылар. Агыздырыкларыны гасырдадып чейнейәрдилер, демлери ичлерине сыгмаян ялыды.

Гурбанмәммет сердар огуллары, якын адамлары билен гелип, Какабайың тайярлап гоян бир нәче отагларыны эеледи. Чай ичди, тиръек ийди, ене-де чай ичди. Кейини көкледи. Соңра онуң совук, хырсыз гөзлерине жан гирен ялы болды. Ол аграс йылгырды-да:

— Иним, Какабай, өзүңе кыбапдашрак сыратлы бир галандар тапып гетир! — дийип, тирсегини яссыга берди.

— Лепбей, ага — диймек билен, Какабай ылгап даш чыкды. Эщи гең галды:

— Кака, галандары нәтжек?

Эймир хем:

— Онда-да Какабая кыбапдаш галандары? — дийип, гүлүп сорады. Агыр ёлы гечип гелени үчин хан тирсегини яссыга беренден ярым оя, ярым укүлы хала

дүшүпди. Шонуң үчин-де огулларына ялталык хем-де гөвүнсизлик билен жогап берди:

— Огулларым, гүррүңе гараман, ишини эдилишине пәхим берин. Бир салымдан хеммеси пула бәш батман болар...

Какабай көп гарашдырмады. Арадан бир чәйнек чай ичим вагт гечип-гечмәнкә, ызына аяклары узун, эллеринде узун, бойы гысга, келлеси кичижек бир галандары тиркәп гелди. Онуң элиндәки пыгамбер хасасы-да, бойнундан асылан бидөвлет кәдисинде дашына лак чаллан ялы ялдырайды. Гөзлери алажагөзенинки ялы йылдырайды, тиз-тизден ачылып юмулярды. Горкудан яңа реңки агарып, додакларында ган реңки галманды. Эмма шейле-де болса галандар гапыдан гиренден өз эндиги боюнча айдым билен агы арасындакы бир әхенде сесини эндиредип, газал окамага башлады:

Бир чилим теммәки дийип,
Гирдим галандар багына.
Бир гызыл гүлни ёлуп,
Галдым кыямат дагына.
Ёлсанам дүйбүнден ёл.
Дүйбүнде дерман галмасын.
Сөйсөңем ягшыны сөй,
Гөвнүнде арман галмасын...

Гурбанмәммет сердар гөзүни ачды, гапының агзында титрәп дуран галандара гениргенмек билен серетди. Ол чалажа ука гидип, өңки берен буйругыны аз вагтлык унудан болмага чемели. Эмма деррев өзүңе гелди:

— Иним, Какабай, бу бәндәниң гейимлерини, бидөвлет кәдисини, пыгамбер хасасыны элинден ал. Өзүни-де гейиндир. Хич ере чыкмаз ялы, бир тама габап гой. Гапысыны гулла. Соңра мениң яныма гел.

Бәш минутдан Какабай бу ишлери эдип, ханын өнүндө хәзир болды.

Хан эййәм укусындан ачылып, әхли пикирлерини бир ере жемләп, ере бакып отырды. Бирсалымдан башыны аграс гөтерди, эййәм ене-де совап, өңки хетдине гирен совук гөзлерини Какабая дикди:

— Иним, Какабай, галандар гейимине гир. Тә Үргөнчден гечип, Шаммы келиң гошуна голайлашянчан, атлы гит. Гаты гит. Галандар болуп онуң гошуна ара-

лаш. Ат-ярагларының, адамларының саныны бил. Даң атып-атманка, оларың гайрасындакы япдан геч-де, бәр-ки гамышлыгың янында бизиң өңүмизден чык. Дүшүн-динми?

Хан ене-де башыны ашак салды.

— Лепбей ага, айданың ялы эдерин.

Хан, йүзүни галдырман:

— Додагың йириги гөрүмесин, сени танарлар. Ди-ши агырлы ялы агзыңы сара, тиз бол.

— Лепбей ага.

Галандар лыбасына тирен Какабай йирик ярым са-гатдан ёла дүшди.

Хәлки ёлдан совлан икениң бирине Чәшем диййәр-дилер. Ол гөзлерини ачалак-юмалак эдип:

— Яман газаплы геледир-ов! — дийди.

Бейлеки бири, оны яңы гөрән ялы болуп, муртлары сых-сых йүзүнә сиңе сын этди-де:

— Сен човдур боламың? — дийип, ушак шивесинде сорады.

— Хава, ушак ага, мен човдур боладырын — дийип, Чәшем гүлүп жогап берди. Соңра: — Адың ким? — ди-йип сорады.

— Адым Дурды.

Олар атларыны идип, яба тарап дең йөрәп гитдилер.

— Сен нәхили болуп гайтдың? — дийип, Дурды со-рады.

Чәшем улудан демини алып, башыны яйкады.

— Илки бир атлы гелип, хеким чагырады дийди. Барадыран болдум Бардым. Гитмели дийдилер. Мен гитжек дәл, жөвен экедирин дийдим. Гитмейдирен болсаң, гөзүңде от якдырын дийди. Нәме эдип бола-дыр? Гайдадыран болдум. Биз өзүмиз нирә барадырыс? Биледирсинми?

Дурды еңсесини гашады.

— Худай билей. Мени-де шейдип алып гайтдылар. Хениз ере бир гысым дәне сепемок. Бу йыл инди йыла-жы галмалы болыс-да...

Чәшем ене-де улудан демини алып:

— Билмейдирен болсаң бил: бизи Шаммы келиң үстүнә алып барадылар. «Ики ат депишер, арасында эшек өледир» диерлер. Бизиң гүнүмиз хем шейле бола-дыран болды. Худай сакласын, эртир кимиң өлүп, ки-миң галадыраныны ким биледир — дийди.

Олар атларыны ясга элтип, сува гойбердилер.

Дурды гамлы гүрледі:

— Шаммы келем-ә гүйчли ягыдыр. Мениң йүрегим гаты гысай. Гачайын дийсең, гачыбам болмый...

Чәшем онуң сөзүни макуллады.

— Хава, хава... Гачып баржак ерин ёк. Оба барсан, өйүни йыкадырлар.

— Эй, хава-да, баша геленини гөрүберис-дә...

Атлар сувдан ганып, бири-бирлерини ысгашып баш-ладылар. Чәшем билен Дурды олары сувдан чыкарып, ызларына доландылар.

— Хер нәме-де болса, бу гезекки тутум-а гаты улы. Хернә, худай, өз пенанда саклавери — диймек билен, Дурды башыны ашак салды. Онуң ызында сач яйып га-лан аялы, эңрәп галан чагалары гөз өңүнә гелди.

Чәшем хем гамлы сөзледі:

— Хич затда тагам-тәсир галмады. Бу ханлар адам-лары бир сүри хайвана өвүрдилер. Ёңлеринә салып, ислән тарапларына сүрүп йөрлер. Бейдип узак гитсе, ил-обадаң, адам-гарадаң зат галмазмыка диййәрин...

Дурды:

— Нәтжек, доган жан, такдыра боюн болмакдаң башга алач ёк — дийди.

Илкагшам әхли йүзбашылар, онбашылар Гурбан-мәммет сердарынка йыгнандылар. Нахар чекилди. Дү-шек ашы ялы, бу нахары оңлы иен адам болмады. Хер ким бир-ики агыз ювдунды-да, элини әдигиниң гонжуна я-да чокайына сүпүрмек билен болды. Сачак йыгна-нандан соң, Гурбанмәммет сердар янындакы гөзи сув-жарып дуран ишана йүзленди:

— Ханы, пирим, ак патаны бер.

Ишан дамарлары сых-сых болуп чыкышып дуран эллерини гөтерип, узак вагтлап ичинден бир затлар са-нашдырды. Соңра сесленди:

— Ёлуңыз ак болсун, худай ярыңыз болсун!...

— Әмин...

Гурбанмәммет сердар элине гамчысыны алып, ык-жамланып отурды-да, шейле дийди:

— Гочакларым, түпеңлериниңиз атгыр, гылычлары-ңыз кесгир, атларыңыз йүврук болсун. Харамзада кели ер билен егсан әдйәнчәк, бириниңиз бир әдим ыза чекил-мели дәл. Бозгакчылык эдениң башы өлүмли, малы та-лаңлы. Шуны хеммә етирин. Эшитмән галан адам бол-

масын. Шаммы келиң үстүңе огрын чозмалы. Атларың тойнакларына эсги баглаң. Ёлуң ортасындан сүрмөң, киршенли, тозанлы, от-чөпли ерден сүрүң. Хер сепиң арасы бәш әдим болмалы. Иң өңүндөн өзүм сүржек. Хер сеп өңүндәкиден гөзүни айырмасын... Инди вагт болды, эмай билен, ювашлык билен, сересап болуп ёла дүшүң. Галаныны-да худаиың өзи оң эдер. Әмин!..

Гиже ярым болан вагты Гурбанмәммәт гүнорта-гүңдогара тарап гидйән ёла дүшүп, Газаватдан чыкды. Секиз йүз атлы сеп-сеп болуп онуң ызына дүшди...

АТ ДЕМИНДЕН ГҮН ТУТУЛҮЯР

Узын аяк «галандар» улы ябың көпрүсиниң белент райышына мүнүп, пыгамбер хасасына сөөнди-де, ябың өңүндәки сеңнере сын этди. Башлы-барат тутулан гара өйлер, чадырлар, теләрлер гиң мейданы тутуп отырдылар. Оларың аңырсына гөз етмейәрди. Сеңнериң гүңдогар четинде күңресиз уллакан ховлы барды. Өйлериң, чадырларың, ховлының төверегинде чыплаң атлар даңылгы дурдылар. Ожакларда от янәрды. Аял гөрүнмейәрди. Газанларың төверегинде хем, өйлериң араларында хем башы гара телпекли, биллери гушаклы адамлар гаймалашырдылар.

Галандар:

— Хув-хак! Бела деп! — дийип, назарыны аңырсы гөрүнмейән сеңнере тутуп, көпрүден инип уграды. Онянча көприниң ики тарапында ятан гаравуллар түпенлерини шақырдадып онуң төверегини гуршадылар. Аягының ашагындан мунча яраглы чыкар дийип келлесине гетирмедик галандарың зәхреси ярылды. Эмма Какабай өзүни йтирмеди. Ол гаравуллара әхмиет бермедиде:

Бир чилим теммәки дийип,
Гирдим галандар багына...
Бир гызыл гүлни ёлуп,
Галдым кыямат дагына...

дийип, бурнуна салыбрак, өзбекче билен түркменчәни гарышдырып, газал окамага башлады.

Гаравуллар онуң түйс галандардыгына ынандылар. Оларың яшулыракларындан бириси:

— Галандар гелен обаның дәвләти артармыш. Гой-берин гитсин — дийди.

Оны сакламадылар.

— Хув-хак! Бела деп! — дийип, галандар сеңнериң бир четинден гирди.

Какабай йирик илки гелен өйүниң агзында дуруп, газал окамага башламак билен, ачык гапыдан ичери әңетди. Секиз адамың түпенлерини сөкүп, яглап отурышларыны гөрди. Олар ишлерини ташлап, галандарың газал okayшына гең галып серетдилер. Сонра хер хайсы жүбүсини барлашдырып, бирден-икиден овнук пул чыкарып, галандары янларына чагырдылар. Ол геленден соң пулларыны онуң бидәвләт кәдисине шақырдадып ташладылар. Отуранлардан бириси:

— Шаммы аганың гошуна бар, пирим! Шу вагт сеңиң үстүңи пулдан гөмерлер! — дийип, ярым оюн, ярым чын әхенде сөзледи.

Галандар онуң сөзүне әхмиет бермедиде, ики элиниң аясыны йүзүниң голайына етирип, пышырдап дога окамага башлады. Онуң гөзлери болса өйүң ичини сынлаярды. Дүйпде ятан ики хоржун окдан долуды. Какабай мыдама иш салшып йөрен затларыны хоржуның дашына серетмек билен танады. Башга бир хоржуның гөрнүши еңилди, эмма ичи долуды. Онуң бир гөзи теммәкиден, бейлеки гөзи-де чайдан долудыгыны галандар чак әдип билди. Шейдип, ол өйме-өй айланып башлады. Хемме ерде гөзүне илен сурат шу икинжи өйдәки гөрөн затларына меңзейәрди. Онуң бидәвләт кәдисини бойнуна аграм салып башлады. Нирә барса-да, хайсы гоша совулса-да гөзи сеңнериң гүңдогарындакы күңресиз ховлудады. Ол ахырсоны өзүни ол ховла атды.

Дервезә голайлашандан, ичерден серхош болан адамларың тертипсиз сеслери эшидилип уграды. Гиң ховлының ичинде хатар дикилен үч гара өй барды. Галандар оларың илкинжисиниң агзына барып, ичерә сиңе сын әтмек билен газал окамага гиришди. Ики саны яш өзбек огланы херси ожагың бир четинде отуруп, гара дере батып, депрек чалярды. Төрде гызыл йүзли, гара муртлы, башына нагышлы тахя геен кырк бәш яшларындакы даяв адам отырды. Онуң ики тарапында ики-үчден пер яссык гүберлип ятырды. Ортада ики саны инче билли, гашларына, кирпичлерине хына чалнан овадан гыз кө әглип, кө галып, көте аркан гайшып,

ка йүзин бүкүлүп, депрегин сесине гошуп ойнаярды. Таландар ичинден: «Харамзада кел-э дүйнөнүн эшредини гөрүп ятан экен» дийип ойланды. Ювашлык билен газал окамагыны довам этди. Оңа хич ким эхмиет бермеди. Онун гереги-де шолды.

Төрде, ики миндер яссыгын арасында отураны галандар догрудан-да танады. Ол Шаммы келди. Шаммы келиң гызыл йүзи долуды. Даш гөрнүшине йүзлей гарап, оңа гаты мылакатлы адамдыр диймек болжакды. Эмма сине середен адам онун йүзүндө хич хили мылакатың-да, адамкөрчилик аламатының-да ёкдугыны шол бада аныкларды. Шаммы келиң сүңклек чекгелери, гыздырманын дешиги ялы, кичижик гөзлериниң үстүне абанярды. Гашлары өсгүнди. Кирпиги ёкды, кирпигиң ери гызарып, тыг ызы ялы гызарып дурярды. Шейлекке онун йүзи эне маймыныңка чалым эдйәрди. Эмма өзи даявды, дөши гинди, сүңклери ириди.

Какабай йиригн Шаммы кели гөрмөнине бир нөче йыл гечипди. Эмма ол Шаммы келиң даш гөрнүшиниң үйтгемәндигини, йөне онун өңкүлерине гаранда бираз семрәндигини өз янындан белледи. Газал окап, өзүне эхмиет берилмейәндигине бегенип, гөзүни Шаммы келден айырман дурмагыны довам этди.

Гызлар бир эглип, бир галярдылар. Йигитлер депрегин ортасыны дешәйжек болярдылар. Шаммы кел гызларын бирине үмледи. Гелип, дызында отурмагы ышарат этди. Эмма ол гыз бөлчирәп, гөзүни-гашыны ойнадып, келиң ышаратына эхмиет бермеди. Шаммының эхли ганы йүзүне урды. Гөз ачып-юмасы салымда дызына галды-да, шол гызың көйнегиниң этегинден япышды. Сары гачан дарайы көйнегиң ярысы онун элине гелди. Хер ничик-де болса аял утанжаңлыгы үстүн чыкды. Гыз:

— Хи-ви... — дийип, элини йүзүне тутды. Онянча Шаммы гызың чеп элиниң гошарындан тутуп, оны өзүне тарап чекди. Гыз, гызыл йүпек балагыны Шаммы келиң елгинине титредип, онун дызына чөкди.

— Шерап гуй — дийип, Шаммы бөлчиремек билен гызың дөшүни сыпалады.

Гыз онун агзына бир кәсе шерап тутды-да:

— Дуруң, көйнегими чалшырайын — дийди.

— Көйнеги, сонуррак чалшырарсың! — дийип, Шаммы гызы гүйчли эллери билен өз аркасына тарап сүйшүр-

ди. Соңра бейлеки гыза ымтыланда, онун думанлап дуран гөзлери гапынын агзындакы галандара дүшди. Гахары гелди:

— Ол арваха айдан-диениңиз болса бериң-де, гөзүмиң өнүндө гүм эдиң! — дийип гыгырды. Бидөвлет кәдисине бәш-үч теңне пул оклап, галандары дөрвезеден чыкарып гойбердилер.

Буларын кейпи-сапасы гижәниң ярымына ченли довам этди. Соңра ядашып, сүйжи ука гитдилер.

Галандар болса бу вагт гелмели ерине гелип, Гурбанмәммет сердара гарашярды.

Жахан ягтылыберенде, демиргазык-гүнбатардан булут сүйшүп гелен ялы, гошун бирден пейда болды. Шунча атлының сессиз-үйнсүз гелип чыкандыгына көпи гөрөн Какабай йирик гең галман дуруп билмеди.

Хан эли билен ыздакылара «дуруң» дийип ышарат этди-де, Какабайы бир чете чекип, онун билен гүррүне гирди.

...Секиз атлы көпрүдө гечип, букуда гаравуллары гаратап пычак билен керчелейәнчә, дан атып жахан ягтылды. Ел ачылды.

Гурбанмәммет хер тарапына бир оглуны алып, белент райыша чыкып, Шаммы келиң сенцериңе сын этди. Бу вагт эййәм геймлерини чалшыран Какабай онун янына гелип, күңресиз ховлыны гөркезди:

— Келиң өзи шол жайда.

Хан атың үстүндө кесерәк отурышына бирден дикелди. Онун гашлары бир ере гелди. Ол:

— Бизи гөрдүлер! — дийип, ахмырлы айтды.

Догрудан-да, Шаммы келиң сенцериңиң хер еринде эревде-беревлик башланды. Галагопчук гүйжәп уграды.

— Какабай, вагты элден бермән! Хәзириң өзүндө чозуң! — дийип, хан үзеңә басып ёкары галды, гапдала өврүлип, адамларын өң хатарына йүзленип гыгырды:

— Душман үстүне! Алла ярыңыз болсун!..

— Я худай!

— Я Алы!

— Я Мухаммет пыгамбер! — диен сеслер онун сөзүне жогап бердилер.

Сәхел вагтын ичинде секиз йүз атлы онун деңиндө ок ялы болуп зырмырылып гечип, эййәм аяга галан сенцериң үстүне дөкүлди. Улы ябың илерсинде түпөң сеслери, сүңке дегйән гылычларын сеслери, ыңрашма-

ларын бары бир сесе өврүлүп, асман-земин гапышып-ды. Атларын демлеринден, тойнакларын асманга гөтөр-бөн тозанларындан яна гүнүн йүзү тутулыпды.

Сеннерин өйлери, чадырлары, Шаммы келин кейп чеккөн тамы биреййам ызда галыпды. Келлеси думан-лап дуран Шаммы кел, илерки йылгын токайлыгы, онун анырсындакы көнө яплыклары элден бермезлик үчүн барха шолара тарап сүйшйәрди. Онуң адамлары ыза басын хер эдимлерини хасаплаярдылар. Эмма оларын үстүнө сүйшүп гелйәнлер хем хич затдан гайтжага мең-земейәрди.

Гурбанмәммет сердар райышда шол дуршуна дур-ды. Сөвеш мейданындакы хич бир херекет онун гөзүн-ден сыпмаярды. Онуң янындан айрылмаян отуз атлысы хем шу ердеди.

Хан улумсылык билен Какабая йүзленди:

— Иним Какабай, өйлери, чадырлары, күңресиз ховлыны Шаммы кел ене пейдаланжакмыка?

Дүшби Какабай:

— Лепбей ага! — дийип, янына бәш-он адам алып сеннере тарап ат гойды. Бир башындан ода тутулан өйлериң түссеси бирсалымдан асманын йүзүни гаплады.

Шаммы келин атлылары инди ыза чекилйән эдим-лерини санамаярдылар. Гүн сүйр депә чыкандан соң буларын дири галанларынын арасында башлы-баратлык башланды.

Гурбанмәммет сердар Какабая йүзленди:

— Атлысы сабашан болса, кели гетирэйсенизем бол-жак...

Какабай:

— Лепбей ага! — дийип, ызына бәш атлы адам тир-кәп, уруш херекети сабашан мейданың гүнбаттар тара-пыны сырып, йылгынлыгың алкымына баран йүз эллә голай атлы топарын үстүнө сүрди. Ёлда баршына ене-де ики йүз атлыны чагырып алды. Шаммы кел йылгын-лыга гирип етишмәнкә, онун ызындан етди.

Газаплы чакнышык башланды.

Гурбанмәммет дүрбүсини гөзүндөн айырмаярды. Йылгынлы токайын алкымындакы гидйән уруш эдил онун бәш эдим янында гидип дуран ялыды. Ол бирден тисгинди. Янындакылар гең галышып, бири-бириниң йүзүнә середишдилер. Дүрбн алдамады. Какабай атдан йыкылды. Янындакылар онун дашына өврүлишдилер.

Шаммы кел шужагаз пурсатдан-да пейдаланды. Мүн-ден говрак атлысындан дири галан йүз эллисини ызына тиркәп, илерки йылгынлы токая синди.

Хан дүрбүсини элинден гачырды. Атын жылавуны деңледі. Текиз ере дүшенден соң атына гамчы басды. Янында дуранлар-да, огуллары-да созан-гуйрук болуп ызына дүшдүлер. Олар тиз вагтда токайын янында пей-да болдулар.

Шаммы кел араны хас ачыпды.

Гурбанмәммет сердар, башларыны ашак салып дуран адамлара серетмән, гөйә өз-өзүнә диййән ялы болуп:

— Иши хаял тутсаң, мыдама шейле болар — дийип гахарланды.

Сонра:

— Худайын халаныдыр, эмма ол мениң элимден гутул-маз — дийип, гаты сесленип айтды.

Какабай гызыл гана булашып, сүйнүп ятырды.

Хан:

— Жаны бармы? — дийип, совукганлылык билен сорады.

Оңа:

— Бар, бар! — дийип, ерли-ерден гөвүнжең жогап бердилер...

Шаммы келин гин гиден мейданы долдуруп ятан өли атлыларынын ок-ярагларыны йыгнамага гиришдилер. Бу иш гүн батянча довам этди.

Хан агшамын үмүш-тамышлыгында ызына доланды.

Бу вакадан бәш гүн геченден соң Сергей Михайло-вич Ефимов бу сөвеш гатнашанларын бири билен гүр-рүндеш болуп, әхли болан ишлерин аныгына етди. Биле ишлейән бедиркентлилерини, оларын якин адамларыны шол агшам тораңцылыга йыгнап, оларын арасында гин дүшүндириш гечирди. Сөзүңиң соңуны шейле гутарды:

— Сизиңки адам хан ким танады. Хана эл гөтерди кын. Мениңки адам, сениңки адам муны билди. Эмма гаршы чыкды, болды бар. Адам вагтындан өң өлди ёк. Хан чагырды бар, сениңки адам гачды бар. Доган-доган урушды ёк. Ол яман болды...

Бедиркентлилер бу сөзлере кынлык билен дүшүнди-лер. Эмма Үргенжиң илерсиндәки болан айылганч иш адамларын йүрегини сарсдырды. Гаррылар гөзлерине яш айладылар.

Аман пәлван ере бакып отурышына:

— Хава, «Ики ат депишер, арасында эшек өлөр» эсиелери шейле болян экен. Шаммы келе-де, бу хана-да хич зат болмандыр. Икарада алдава дүшөн гарамаяк дөлөк болды. Алач нәме? Булардан-да бир гүн жогап сораалар — дийди...

Адамлар яс еринден гайдан ялы болуп дагашдылар.

ПЫЧАК ИШЕ ГИРИЗИЛИЙЭР...

Ягмырын йүрегинде Сарана гаршы болан йигренч, гахар-газап хер демсайын гүйжейәрди. Ол эртирине, агшамына өйүне геленде, көне харабалыкда душян йылан-лары Сарана мензедип башлады. Ярак итлери, депеген ябылары, сүсеген өкүзлери Сарана мензетди. Сараның сураты агыр дерт ялы болуп онун бейнисинде ер алды. Инди Ягмырын өз дердинин нәмедигине гөзи етди, ондан гутулмагын ёлуны ызарлап башлады.

Саранын шол гүнки урмагынын нетижесинде Ягмыр ики гүн туруп билмән ятыпды. Бу аралыкда Ефимов, Сапармырат, бейлеки биле ишлейән ёлдашлары гелип гитдилер. Касым гелип, янында бир гиже ятып гитди. Чайыны гайнадып, чилимини отлап берди. Ефимов гант гетирди, Сапармырат чөрек гетирди. Касым бир азажык гайнадылан эт гетирди. Зат хичди. Ягмыр бир задым ики болсун диен йигитлерден дэлди. Эмма бу адамларын онун адыны тутуп, хормат эдип гелмеклери оны чага ялы хамсыкдырды. Өз танышларына, ёлдашларына, обадашларына болан ынанжы, сөйгүси артды. Ылайта-да Ефимовың гелмеги онун башыны асмана етирди. Ягмыр шол гүн донуна сыгмады. Онсоңам мунча адамларын башыны бирикдирен, олары бири-бири билен жандан ээиз ёлдаш эден Ефимовды ахыры! Муны хич ким билмесе-де Ягмыр билйәрди.

Ине, гарры чынар йыкылды: Байраммырат ага дүн-йәден өтди. Бу нәхили бейле болярка? Саран ялы ган-хорлар, айылганч пикирли адамлар нәме үчин өлмейәркә. Дири гезйәркә. Гайтам, Байраммырат ага ялы адам-лар өлйәр! Мундан хем бир зат болармы. Нәхили говы адамды. Пахыр мыдама: «Ефимиң ызындан галман, Ефимден узаклашман» диерди. Биз ондан узаклашма-рыс, Байраммырат ага. Ылайым ятан ерин ягты бол-сун...»

Бейнисинде ер алан агыр дерт демсайын онун ынжа-лыгыны гачырьарды. Ягмыр инди өзүни өз элинде сак-лап билмейән ялы болуп гөрүнйәрди. Онун гөзлери-де үйтгешипди, йүзүне-де ер реңки сиңен ялыды. Эмма хер ким өз иши, өз дерди билен башына гайды, Ягмы-рын ягдайындан хич кимиң хабары ёкды.

Иш гутарансон Ягмыр өйүне гитмеди. Келлесине урлан ялы бир гезек илерлигине, бир гезек гайралыгы-на йөреди. Ефимовың жайының агзына ики гезек барып, ики гезек ызына доланды. Соңра Касымлара гитди. Олара барып, бир чәйнек чай ичди. Хич хили гүррүн этмеди. Касымың сөзлерине-де гөвүнли-гөвүнсиз, келте жогап берди. Соңра Сапармыратлара гелди. Бу ерде чөрек ийди. Сапармырада, онун машгаласындакы адам-лара гөвүнлик берди. Мерт болмагы табшырды. Дурды-мырадың гөвүнйи гөтермек үчин онун билен азажык ойнан болды. Булардан чыкып, гоңшудагы бир-ики өе гирди. Оларда хем узак отурман чыкып гитди. Оны гө-рен адамлар ген галдылар «Муңа нәме болдука? Реңки үйтгәпдир, эллери сандыраян ялы... Белли бир ерде отуруп, ики сөзүң башыны чатып биленок» дийип, онун болуп йөршүни гөренлер аңк-таңк болдулар.

Гаранкы хас гатлышансон, Ягмыр бирсалым Сара-ның өйүнің төверегинде көвләнди. Соңра оларын там-дырынын ичине гирип отурды. «Мен шу яшыма ченли хер хили хорлуклары башдан гечирдим. Эмма киши-ден таяк иймәндим. Инди, отуз яшыма етип, мен нәме үчин урулмалымышым?.. Бейле масгарачылыкдан, элбет-де, өлен ягшыдыр...» дийип, гыжалат чекмекден яңа аглажак-аглажак болярды. Өйден Саранын гүлкүси эшидилди. Ягмырын гулагына онун сеси байгушың сеси ялы болуп дегди. Ини тикенекләп гитди. Бирсалымдан Саран өйден чыкды-да, гайралыгына гидйән ёл билен гитди. Ягмыр бөкүп тамдырдан чыкды. Гыялап онун ызы билен ылгады. Саран өйлеринден ики-үч йүз әдим арасыны ачандан соң, Ягмыр хем улы ёла дүшди. Са-ран билен гарам-гара йөрәп башлады. Саран, ызын-дан бириниң гелйәндигини дуюп, ёлуң четине чекилип дурды. Ягмыр догры йөрәп, онун деңине барды-да, гөйә оны яңы гөрүп галан ялы хопугып:

— Қим-айт бу? — дийип, сорады.

Саран Ягмыры танады:

— Қим боланда нәтжек?

— Хә, Саран ага сенмидиң?

Саран:

— Хава, мендим — дийип, ажы йылгырыш билен, таясылап жогап берди.

Икиси-де дымды. Саран илки гепледі:

— Бу вагтлар бу ерде нәме эдиң йөрсүн? — дийип, гахарлы сорады.

— Хәй, йөне, гезип йөрүн-дә... Нәме, гезмек гадаган-мышмы?

Саран Ягмырын эхеннән этияч этди. Онуң сеси үйтәпди. Ягмыр сессиз-үйнсүз онуң алкымына дыкылып барды. Саран горкуп ыза бака тесди. Эдил шу ерде бир чукур бар экен, Сараның бир аягы оңа гитди, узун хор гөвре арканлыгына йыкылды. «Шундан говы пурсат болмаз» дийип, Ягмыр гара тап пычагыныгынындан согруп алды-да, ганым душманың гарнындан бат билен сокуп гөйберди. Хушы башындан учды, шол бада пычагы согруп алып, тәзедән өңкиниң ёкаррагындан ене урды. Ене-де согруп, Сараның гейимине пычагың ганыны сырды. «Инд-ә болансың герең!» дийип, улы ёла дүшүп, яңы ики гезек бөкүпди вели, онуң өңүнде ики атлы пейда болды. Ягмыр бу ишләрә мешгул болуп, голайлашып гелйән ат аягының сесини эшитмәнди. Ол атлыларә гөзи дүшендән гапдала чекилди. Елуң гырасындакы чөплүгә уруп гачжак болды, әле дүшеси гелмеди. Онянча бир атлы:

— Дур, атдым! — дийип гыгырды. Түпәңини шакырдатды.

Ягмыр дурды.

Атлыларын икиси-де бөкүп дүшди. Отлучөп якып, Сараның йүзүнә тутдулар, оны танадылар. Ягмырын элини шатырдадып сыртына дандылар. Атлыларын бири онуң бойнундан атың танапыны салып, ата сүйредип гала алып гитди. Бейлекиси Саран билән мешгулланды...

ЧЫКАЛГА ГӨЗЛЕЙӘРЛЕР

Бу хабары илки эшидендә, Ефимов өз гулагына ынанмады. «Мүмкин дәл, бу төхметдир, оңа төхмет эдйәндирлер» диен пикир онуң келлесинә гелди. Гүнорта бөлүберендә хеммеси анык болды. Тәзе адам гелип, Са-

раның ерини эеледи. Бу адама Гелди көсә диердилер. Ардылан кәшире огшап дуран йүзүндә онуң екеже-лөтүй дүшнүги ёкды. Гөзлери гөкди. Алын дишлери чыкышып дурды. Гелди көсә ишлөп дуранларә гыя бакып, газап билдирди. Бир-иңи адамының үстүнә гыгырды. Хайбат атды:

— Мени-дә пычакламакчы болярмысыңыз? Ол сизе башартмаз. Илки билән мен сизин энеңизи дула бакдырарын!..

Сәхелчә бахана тапса уруп, кәййәп, пайыш сөзләр билән сөгүп башлады. Гелди көсә гөйә ханың галасындан: «Сараның өлдүрлени үчин шолардан ар алмалы» дийип, буйрук алып геленә мензейәрди.

Ягмырын достлары бу хайбатларә үнс бермейәрдилер. Олар бу гыкылыктардан диңе ишин шейлә болуп чыканыны аныкладылар. Оларын өз дертлери өзлеринә етикди. Сапармырат Саран пычакланьпдыр диен хабары эшидендән, хырчыны дишлөп, башыны яйкады. «Хай, оңармандыр-ов! Ягмыр, ганыгызгынлык эдиңдир-ов» диен нетижә гелди. Сапармырат Ягмырын әлө дүшенинә гынанды. Ол оңа йөнекей жеза берилмежегини нәхили-дә болса онуң айылганч жеза сезевар эдилжегини билйәрди. «Йөне вели нәдерлеркә? Нәхили масгарачылыктарә барып етерлеркә?» диен пикир онуң әхли акыл-хушуны өзүнә табын этди. Онуң башы барха ашак салланып башлады. Эмма вели Сараның өлмеги оны гынандырмады. Онуң башындан агыр бела айрылан ялы болды.

Қасым хем бу хабары эшиден бадына, Сараны Ягмырын өлдүрөңдигинә ынанды. Ол, Ягмырлардә бир гитжә ятып гайданда, онуң гепиниң-сөзүниң әкидйән угруны халаманды. Өз янындан болса: «Әй, гахары яман гелени үчин эдйәндир-дә... Хер гезек таяк ненимдә, мениң-дә пикиримә хер хили затлар гелйәрди» дийип, өзүнә нетижә чыкарышды. Қасым овадан, гүйчли, бир адамының ериндә дуруп билйән йигитди. Эмма бу хабар оны горкузды. «Инди нәхили болар? Ефимә хич зат диймезлермикә? Бизин башымызы бозмазлармыка?» дийип, йигит эдил аягы бишен товшан ялы белли бир ерде дуруп билмейәрди. Ягмыры хорлажакдыктары гөз өңүнә гелендә, онуң бокурдагы долды. Нәме үчиндир Қасым Ягмыры өзүнә хас якын гөрийәрди. Мунун Ягмырын тәлейиниң Қасымларын өз машгала тәлейи билән

мензешлигинден хем болмагы мүмкинди. Белки, шу айылганч хакыкат онуң гөзлерине Ягмыры хас ыссы, хас махрибан эдип гөркезендир. «Ол Сараны өлдүрмөк билген мениң-де арымы алды. Ханы, инди мениң элимден бир зат гелйән болса, мен оны өлүмден гутармалы ахыры. Вах, нәме эдейин? Муны агызда айтмак аңсат. Ол галавың үстүнден гуш болуп учсаң ганатыңгырылар, гулан болуп голайына барсаң, тойнагыңгырылар...»

Ойинча адамларын арасында хышы-вушы эшидилди. «Ягмыры нәхили гутармак болжак. Хемме пикир этсин. Агшам ол пикири хеммәмиз маслахатлашып гөрерис» диен сөз агыздан-агза гечди. Адамлары пикире батырды.

Дашындан гөрнүшине гөрә, Ефимов горкмаярды. Гөвнүни гиң тутарды. Онуң бу болшы бейлекилере гүйч берйәрди. Ефимовың дашындан гөрнүши шейле-де болса, онуң ичини ит йыртарды. Ол Ягмырың бу ишини өз янындан язгарярды. Муны, ганыгызгынлык этмегиң ёкары дережеси дийип хасап этди. Муны адамлара дүшүндирмеги йүрегине дүвди. Иш гутармазының өң янында «Агшам адамлар Қасымыңка барды бар...» диен хабар яйрады.

Қасымларын өйлери улы шорлугың гайра четиндеди. Гапдалындан гиң яп гечйәрди. Ол ябың Қасымлар тарапдакы кенарында йүз яшан тут агажы барды. Әхли гелжеклер шу ере жемлендилер.

Ефимов, гелжеклер гелшип болансоң, олара йүзленди:

— Ханы, айтды бар, ким нәме пикире гелди?

Сапармырат гамлы сөзледі:

— Ефим, бу ерде пикир этди кын — дийип, илки билген икисиниң геплешйән дилинде сөзлежек болды. Эмма бу оңа агыр дүшди. Соңра өз дилинде довам этди. Көне сөзлери бөлүп-бөлүп, сәгинип гепледі: — Нәме эдип болжагына мениң акылым етенок. Галаның голайына барар ялы дәл. Гала — от билен ялын. Элинден гелжек зат ёк. Гүнорта дервезениң гаравулларындан бирини танааян. Эмма онуң элинден нәме гелйәр. Оны зындана гойбермейәрлер. Онуң хич затда эрки ёк. Шейле-де болса шонуң үсти билен бир зат эдип болар дийсеңиз, мен бир багты сынап гөрейин... Башга-ха, нәче пикир этсем-де, мениң келләме гелен зат болмады.

Аман пәлван шейле дийди:

— Инди такдыра тен берип отурыбермекден башга

алач галмадымыка диййәрин. Оны өтен гиже итден чықаран болаймасынлар?

Онуң голайындакы отуран сакгалдашы гаршы чыкды:

— Сараны өлдүрән адамыны хан гөрәне гөз этмән, итден чықармаз. Энтеқ ховлукман, гөзүңиз нәме гөрйәр. Ягмыр нерессәнин, гараз гөржеги бар экен-дә. Худай дийип, башыны ашак салып гезибермели экен...

— Оңа етеси нәме бар — дийип, Аман сакгалдашының сөзүни макуллады. — Оңа етеси нәме бар. Инди гиң. Болжак иш болупдыр, боясы сиңипдир. Индики маслахат нәме? Ине, шонуң гүррүңини эделин.

Ене бәш-алты адам гепледі. Хер ким сөзүни: галаның голайына барар ялы дәл дийип гутарды.

Қасым бир четде дымып отырды. Ол өзүнден зат соралмаса сокулыбермекден чекинйәрди. Ефимов онуң бу гылығына етикди. Шонуң үчин-де:

— Қасым, сениңки нәме гүррүң бар? — дийип сорарды.

Қасым башыны гөтерди. Соңра шейле дийди.

— Мен башгасыны билемок вели, Ягмыр Сараны дине өзүни ураны үчин өлдүрмеді. Ол ондан мениңем арымы алды. Инди өзүңиз пикир эдип гөрүн: Ягмыры бошатмак үчин мен жаңымдан гечмәге-де разы. Йөне, нәме этмелидигини маңа өвредин. Мен эдил айдышыңыз ялы эдейин. Этмесем, эдип билмесем — мениң хелей болдугым...

Ол бу сөзи бир демине айтды, онуң ынанчлы, гүйчли әхеңи отуранлары хайран галдырды. Ефимов Қасымның айгытлы сөзлерини, уғруны тапайса, деррев айгытлы херекете гечирип билжекдигине ынанды.

Сапармырат:

— Ханы, Ефим гүрле. Сен нәме маслахат берйәрсин? — дийди.

— Мениңки көп гүрледі ёк, Сапармырат. Сизинки бир зада ягшы дүшүңди бар: Саран өлди, Әши өлди, Әймир өлди, хан өлди — бизинки гулчулықдан гутулды ёк. Дүйби өлди, гулчулықдан гутулды бар. Хачан байлар, ханлар ёк болды, гарып-батрак хөкүмет болды, бизинки гутулды бар. Сизинки шуңа дүшүңди гереқ! Иши дүйпли гутулды бар. Ягмыр ялнышды. Нәдогры этди бар... Битутды гереқ. Ягмыр ялнышды. Нәдогры этди бар... Бизинки Ягмыры бошатды гереқ. Болмаса, бизинки йүрек мыдам агырды. Мунуң ёлуны билмедим. Нәме этди гереқ? Бизинки ене пикир этди гереқ...

Касым Ефимовың агзындан шу сөзи эшиденден соң отурып билмеди:

— Ефим, эртир, биригүн оны өлдүрмөге экидерлер. Мен йындам ат мүнүп, оны топарың ичинден алып гачайың...

Ефимов, йигидиң батыр теклибине ичинден бегенседе, дашындан гашыны чытды.

— Бу гүррүн болды ёк. Икиңизем атдылар бар. Бу гүррүн китапда язылса догры болды бар.

— Эйсем нәдерис ахыры, Ефим, мен оны бошатмак үчин бир зат этмесем йүрегим агзымдан чыкармыка дийип горкярын — диенде, Касымың гөзлери ялдырап гитди.

— Нәме этсең — акыллы этди герек...

Галадан чыкжак хабардан угур алып, белли бир нетижә гелмеги карар этдилер. Нәхили жеза берленде нәме эдип болжакдыгы барада пикирленишмели болуп даргадылар.

Гала болса бу барада узак пикир этмеди...

Аман пәлван хутдүжек чатмасының өңүне гелип үсгүрди. Аягыны тап-тап эдип ере урды-да, чокайларының чаңларыны кагышдырды. Чаларак ачык дуран гапыдан чал түссе буругсап чыкярды. Аман пәлван ичери серетди-де:

— Отырмын? — дийип сорады.

Ичери гирип, ожагың башында отурды. Чал түссе газаның ашагындакы ялның ягтысына перде ялы болуп гөрүнди. Аман пәлван ожагың аңры четинде отуран аялыны гөрмег-ә бейледе дурсун, газаның өз тарапындакы гырасыны зордан сайгарды.

— Отырын. Отурман нәдейин? Ынха саңа мәшеве биширйәрин. Ханы, хей бир угур тапдыңызмы? — дийип, онуң маңлайы түңнүже, кичижик, гарры аялы сорады.

Онун сеси гамлыды, зарынды. Ики гарры он секиз яшларындан бәрки гүнлерини шу хутдүк чатмада билеже гечирдилер. Ишден эллери бошап, башлары бириген бада чага хакында гүрләрдилер. Эмма буларың чагалары болманды. Аман пәлван ил ичине адамларын араларына чыкарды. Кәвагтлар гүлүп гөвнүни ачарды. Эмма өйүне угранда вели, эдил сүргүне гидип барян ялы бир агыр дуйгы депесинден басарды. Чагасызлык буларың биллерини бүкүпди. Йыллар бойы, йүзүне гара лак

чалнан ялы диварлары, гүлки сесини эшитмездилер. Өйүн ичи гарыпды. Гошы бир эшеге-де йүк болуп билжек дәлди. Эмма гаррылар чагалары болса бу гарыплыга-да мүнде бир разы болжакдылар.

— Эй, угур нәмишлейә, зат нәмишлейә... Бичәре Ягмыр өз аягына өзи палта урды — дийип, Аман пәлван өз тарапындакы ярысы янан акбашлары газаның астына итеришдирди.

Аял улудан демини алды. Гыңажының ужы билен гөзүни сүпүрди. Аман пәлван гөз астындан аялына середип, онуң аглаяндыгыны я-да түсседен яңа гөзүниң яшарандыгыны аныклап билмеди.

Аман пәлван Ягмыр хакында пикир эдип, даңыны укламан атырды.

ХАН НЕТИЖӘ ГЕЛЙӨР

Гышың совук гелши ялы, томсун-да ыссы болжагы эййәмден мәлим болды. Апрельң аякларындан, майың башындан хова петишләп башлады. Гүн ашак дүшен ялыды. Якып-говруп барярды. Ызгарлы ерден ыссы, чыгылы ховур асманга галярды. Дем алмак кынды. Арасса хова етмейәрди. Адамың гөвнүне хова гоялан ялы болуп дуюлярды. Әхли мөр-мөжеклер өрүпди. Синекден яңа газан атармак четинди. Оба аяллары хамырларыны пешехананың ичинде югурярдылар. Гүн батандан соң икинжи бела өрйәрди: хованың йүзүне чыбындан яңа гаракече тутулан ялы болярды. Ики аяны шапбылдадып бири-бирине уранында телим чыбыны бирден гырмак болярды.

Ики гижә гечип, үчүнжи гүн башланды. Ягмырын ятан зынданында гижә-гүндизи аңшырмак мүмкин дәлди. Бу ерде мыдама гижеди. Зындан, галаның ичиндәки сансыз кән ат ятакларының бирисиниң ашагындады. Дөрт метр чуңлукда болуп, онуң дине бир агыр гапысы барды. Диварларың йүзи ызгардан яңа дерләп дурярды. Ашагындан сув чыкярды. Элиң я-да аягың бир ерде көпрәк дурса, шол ерден деррев сув чыкярды. Ягмыр бу затлары акылының дурланан вагты эли билен барлап аныклады. Чөрек ядына-да дүшенокды. Сув ичеси гелйәрди. Кәвагт чалажа ука гитсе, дүйшүнде сув гөрерди. Онуң акылы-да чашды. Ниреде, нәме эдип ятаныны

үчүнжи гүн аншырды. Шол бада бу ере нәме үчин дүшөндигини-де аныклады. Оны рехимсиз урупдырлар. Гетирип, зындана окланларында чала жаны барды. Көп вагттан соң хушуна гелди. Инди хемме болан ишлер гөз өңүндөн гечди. Ягмырын акылы дурланды. Ол дишини гысды: «Этжегими этдим. Инди муззермекден пейда ёк. Баша геленини әр ялы чекмек герек. Гөзяш әдип, аглап иле масгара болмак айыпдыр... Йөне вели сувдан ганып өлсөм арманым галмазды...»

...Оны үч адам болуп әкитдилер. Бири өңүндөн, икиси ызындан йөреді. Ягмырын рухдан дүшмезлиги она гүйч берди. Ол «нәме болса шол болсуна» ураны үчин, өңдөн барянының ызындан ынамлы әтлейәрди. Өйдөн барян илки ховлының ичиндәки гин мейдана чыкды. Соңра ички дервезелерин бирине гирди. Онсоң Ягмыр ниреден баряныдыгыны унутды. Төверек-дашы гапыды, сансыз хужрелерден долуды. Гараңкыды. Еди отагың ичинден геченини санады. Аял-да, әркек адам-да дүшәрди. Эмма хич кимден сес-үйн чыкмаярды. Олар усуллык билен аякларыны сессиз басмага чалышярдылар. Ягмыр бу болшы гөрүп, ичинден: «Хан байталың¹ янына алып барярлар-ов!» дийип пикир әтди: ене-де ачык мейданча чыкдылар. Соңра дагдан агажындан әдилен гапылы бир жая гирдилер. Ене үч жайың ичинден гечдилер. Бир ягты жая гелип етдилер. Хан төрде, ерден сәхел галдырылан агач сыпаның үстүнде, ики гат әдилип язылан халының үстүнде, тирсегини яссыга берип ятырды. Онуң аяк ужунда газык ялы дикилип дуран гара пыяда, Ягмыра гөзи дүшенден, бир әдим өңе йөреді-де, ики элини дөшүне гоюп, ханың өңүнде башыны әгди:

— Хан ага, Сараны пычаклан гүнәкәр ине шу болар... Хан башыны ашак салып отурды. Ягмыр чалтлык билен оны гөзден гечирди-де, өңки дуршуна дурды. Инди ол хана гөз астындан серетди.

Хан әмелдарларың сөзүни эшиденден башыны галдырды. Ики эли сыртына даңлан, гужурлы пыяданы гөвүнли-гөвүнсиз сынлап чыкандан соң, әмелдара йүзленди:

— Нәме себәпден бейтдикә?

Ягмыр ясавулың хабарындан соң нәме-де болса бир

Бир гезек Гурбанмәммәт яны ханлыга башланда, улы байларын бирине бир байтал совгат әлтипди. Онуң «Хан байтал» лакамы

айылганч зат болар дийип гарашыпды. «Хан отуран еринден сычрап турар, мениң йүзүме-гөзүме гамчылап башлар. Ятырып ичиме депер» дийип, пикир әдипди. Әййәмден дишини гысып, баша дүшенини чекмәге тайярланыпды. Эмма ясавулың сөзи хана тәсир әтмедими я-да ол муңа үнс бермедими, гараз, Ягмырын гарашан вакасы болмады.

Ханың бу ише бейле совук-сала гарамагына Ягмыр хениз-де гең галып дурды. «Худай халап, ене-де ызыма гойберәйсе» диен умыт йүрегиниң бир ерлеринде пейда болуп гитди. Гараңкыда йылдырым чакып гиден ялы, онуң гөвнүни ягтыландырды.

Әмелдар деррев жогап берди:

— Хич хили себәп ёк, хан ага.

Ягмыр әмелдарың гөз-гөртеле ялан сөзлешине титрәп гитди. Гөвнүнде дөрән кичижик умыды она хемаят берди. Ол батырланды. Хандан арка тапан ялы болды:

— Ол мени өлер ялы урды, ол бизи хер гүн урар — дийип, умыт билен ханың йүзүне серетди.

Хан гашыны галдырыбрак, гөзүни алардып Ягмырын йүзүне серетди. Ягмыр хем ярым горкулы, ярым умыт билен ханың йүзүне бакды. Бу болса хич бир херекетине гайтавул алып гөрмедик Гурбанмәммәт сердарын бирден гахарыны гетирди. «Мениң йүзүме дикленип гөзләр ялы ким болупдыр!» диен пикир келлесине гелди. Ханың жансыз, совук гөзлери әйменч ялдырады. Ол бирден, гарашылман дурка гаты сес билен гүлди, аркан гайышды. Айылганч гүлки Ягмырын үстүндөн совук сув гуйлан ялы болды. Хан гүлкиниң арасы билен:

— Бу гаты батыр гөрүнийәр-ле, хав! — дийди. Онуң гүлкүси басылды. Гашы чытылды. Ол:

— Бир кәсе бал гетир. Ене бир кәсе сув! — дийип, йүзүне серетмән, әмелдара буйрук берди.

Әмелдар, ики элини дөшүнде гоюп, гапа барянча ыза тесип гитди. Гапының агзына барып анры өврүлди, атылан ок ялы зырмырылып чыкды. Деррев айдылан затлары алып гелди. Ханың гүлши, кә гөрсең ялкажак ялы болшы, соңра гахарланышы, онсоң-да бал билен сув гетирмәге адам ибериши Ягмырын башыны-гөзүни айлады. Ол мертлик билен бу оюнларың ызына гарашмагы йүрегине дүвди.

Хан:

— Көйнегини чыкарың, баланың агзыны аягынын чыкан еринден кесиң! — дийди.

Хөкүм шол бада бержай эдилди.

Хан еринден турды. Чув яланач болуп дуран Ягмырың голайына барып илки бир кәсе сувы, сонра болса бир кәсе сувук балы онуң депесинден гуйды. Бал сувуң ызыны ызарлап, Ягмырың келлесинден тә дараклыгына ченли барып етди.

— Әкидин, пеләкети! Улы ёла чыкарып, ёлуң гырасында гоюң! Муна бир дамдык сув, бир дишлем чөрөк беренин башы өлүмли, малы таланлыдыр! Иле хабар эдин. Шейдип, бир-ики гүнден бу-да Сараның ызындан барар. Сонкы даваларыны ол ерде өзлери чөзерлер...

Айылганч хөкүми шол демде бержай этдилер. Ягмырың идирдедип алып чыкдылар.

Хан ене-де өңки ерине гечип, өңки пикирлери билен мешгул болды.

Ягмыры гүнбатар дервезеден чыкарып, галадан отуз эдим узакда, улы араба ёлуның гайра гырасында отуртдылар. Саг эли билен саг аягыны, чеп эли билен чеп аягыны кендир йүп билен сарадылар. Сонра ики аягыны пугта бири-бирине дандылар. Ол диңе келлесини чалажа гозгап билйәрди. Бейлеки агзаларыны херекет этдирмәге онуң хич хили мүмкинчилиги галмады.

Гүн сүйр депә чыкыпды. Бейнини дешип гелйәрди. Ягмыр хер зада гарашса-да, бейле айылганч жежа сезевар боларын дийип гарашмаярды. Ол илки мени «итден чыкарлар» дийип пикир этди. Сонра асарлар дийди. Эмма бейле намарт, нчякгыч зат башыма дүшер дийип пикирине гетирмейәрди. «Хан байтал намартлык этди. Мен әр ишини этдим, ол намартлык этди» диен пикир она аз-да болса гүйч берди. Ол тәлейиниң өңүнде дишини гысып, онуң оюнларына боюн болды. Умыт билен гурлушык тарапа серетди. Ефимовы-да, бейлекилериде сайгарып билмеди. Айылганч вака билен ол эл-аягының йүреге дүшгүнч агырандыгыны ядындан чыкарыпды. Инди болса агырысына йүреги дилнип башлады.

Илки зыңлап бир синек пейда болды. Сонра ики, үч, йүз, мүң, миллион синек пейда болды. Бичәре горанып билмейәрди. Синеклер болса балың тагамыны алып, бириниң үстүне бири гонярды. Арадан ик сәгәт гечен-

ден сон, Ягмырың тени өңки гөрнүшини йитирди. Ол инди тенине гонан синекден яңа гап-гара болуп гөрүйәрди.

Дурдымырат гайракы обадаң ойнап, ядап гелйәрди. Бирден ёлуң гырасындакы бир айылганч гара зада гөзи дүшди. Харам өлен өкүзиң ләшидир-дә дийип, әхмиет бермән гечибержек болды. Эмма өз адының ювашжа ту-туляндыгыны эшитди. Оглан дүшүнди. Онуң реңки агып гитди. Ягмыра тарап йөреді.

Онянча галаның өңүндәки гаравул бәшатарыны ша-кырдадып:

— Гит! Атарын! — дийип гыгырды.

Огланың инжиги сандырап гитди. Ол бирсалым нәме этжегини билмән, бармагыны дишләп дуран ялы болды-да, бирден гурлушыга тарап аяк алдыгына ылгап гитди...

ДУРДЫМЫРАТ АГЫ-ГАРАНЫ САЙГАРЯР

Ягмыр әжизлик әтмежек болуп хер нәче дишини гыса-да, чыдамак кынды. Гүндиз гайтавул гөрмедик синеклер, гүн батансон болса тайяр иймит тапап миллионларча ач чыбынлар пахырың тенини перс-ала этдилер. Онуң тениниң хемме ери ел берлен ялы чишди. Чыдамак мүмкин дәлди. Ягмыр бир-ики гезек яралы ёлбарс ялы наг-ра тартды. Дашарда чай-нахар билен мешгулланып оту-ран аял-эркеклерден голайдакылары муны эшитдилер. Мундан ол, ондан бейлекилер эшитдилер. Сәхел вагтың ичинде бүтин Бедиркент бу айылганч зат хакында гүрледі. Хич ким онуң голайына гелип, бичәраниң ягдайына серетмәге йүрек эдип билмейәрди. Мунуң ики себәби барды: гаравулың ит атан ялы атып гойбермеги мүмкинди. Икинжиден болса, Ягмырың ягдайыны гөрүп, она середип дурмак болжак дәлди.

Хер зат-да болса Қасым билен Ефимов Дурдымырат-дан бу хабары эшиден батларына өзлерине әрк эдип билмән, галаның гүнбатар дервезесине голай гелип, дашдан середип гитдилер. Ефимов геплемейәрди. Қасым башыны ерден гөтермейәрди. Қасым өйүне совулман, Ефимовыңка барды. Икиси-де бирсалым дымып отурды.

Йигит Ефимовың йүзүне серетмән, айгытлы сөзледі: — Мен шу гиже Ягмыры алып гачайын. Ефим, мана

көмөк эди. Сапармырат аганын ябысыны алып бер. Ябыны-да алып гачды дийип хабар чыкарайын. Егсам Сапармырат аганы-да хорлажаклары икиучлы дэл. Ягмыр о тайда шейди ятса, мен бу ерде аркайын отуруп билмерин. Менин иеним дамагымдан гечмез.

Ефимов сонкы ики гүнүн ичинде бу иш барада хич бир зат эди билмейэни үчин гаты хорланярды. Белли бир нетижа гелип билмейэндиги онун ичини якярды.

— Сени-де атарлар. Оларыңкы сорашып дурды ёк.

— Атып билмезлер. Мен оны гөз ачып-юмасы салым-да алып гачарын — дийип, Касым гөзлерини ялдырат-ды. — Хөкман алып гачарын. Бу кын иш дэл.

— Мениңки адамлар билен маслахатлашды. Саңа өзүм жогап берип билди ёк... Мениңки адам келле йитирди...

Касым Ефимовын диймек ислейән задына дүшүнди: ол бейлекилер билен маслахатлашып гөрмөк ислейәрди. Бу ягдай Касымы көшешдирди. Ол:

— Мен онда агшам гелип хабар аларын — дийип турды.

— Агшам сениңки бу ере гелди ёк, мениңки алам барды сениңкә.

— Мен онда шол агажың ашагында, ябың боюнда саңа гарашарын.

— Мениңки хачан барды, билди ёк — эмма барды — дийип, Ефимов ынандырыжы сөзлөп, йигиди көшешдирди.

Ефимов Касым гиденсоң, Сапармырадыңка уграды. Эйям хемме задың аныгына етип, үстүни гама басдырып отуран Сапармырадың Ефимовы гөренден йүки еңлән ялы болды. Ягмыра бу хили жеза берилмеги Сапармырадың келлесине сыгмаярды. Ол Дурдымыратдан өвран-өвран сорады. Ягмырың ягдайыны гөз өңүне гетирди. Өмрүнде биринжи гезек чакыза тутды. Гөзи ханасындан чыкайын диййәрди, маңлайы ашак дүшүп гелйәрди. Йүрегини бири эли билен тутуп, ашак чекйән ялыды. Эдил шу вагт Ефимов гелди. Сапармырат достуның шейле агыр пурсатда геленине бегенди.

Ефимов оңа Касымың пикирини беян этди. Сапармырат:

— Бу пикиринизи мен макуллап билжек дэл. Бейгмек — гөз-гөртеле өзүңи өлүмиң элине бермекдир — дийди.

Сонра бирхили утанан ялы болуп сөзледи:

— Сен Сапармырат ябысыны бермекден горкды — дийип пикир этмегин... Бейле пикир гөрек дэл. Эгер мен Касымын оны гутаржагына гөзүм етсе, оңа дөрт ябы хем тапып берердим. Йөне Касым нәдогры эдйәр. Бейтдиги оны атарлар. Яңы обада жар чекилди. «Бу ише баш гошаның башы өлүмли, малы таланлы» дийдилер. Онсоңам, гулларың ягдайы яман. Касым шулар ялы бир иш эдәйсе, оларың тохум-тижи билен ере сокарлар. Ол огланлык эдйәр. Бу хакда пикир эденөк. Муна акыл етиренок.

— Сениңки догры айтды — дийип, Ефимов Сапармырадың сөзүни тассыклады. Сонра аладалы довам этди:

— Онда нәме этди гөрек? Онуңкы бейдип өлди ёк. Бизинки гарап отурды ёк.

— Гарап отурмакдан башга элимизден хем гелжек зат ёк. Хан яның дуран отдур. Деррев якар. Оны сенем инди танамагы дэл ахыры. Хеммесини гөрүп дурсуң.

— Онда, Сапармырат, сениңки маңа ругсат этди, мениңки адам ханың янына барды, Ягмыры диледи бар.

Сапармырат өр-гөкден гелди:

— Сениңки аял бар, машгала, чага бар. Сен муны ятдан чыкардыңмы? Сен жаныңдан дойдуңмы? Бу нәхили болар?

— Хан мени атды ёк. Мениңки дилег этди.. Ханы зорлады ёк.

— Сен жарчының сөзүне дүшүңдинми я-да ёк? «Башы өлүмли, малы таланлы» дийди. Хан ики геплемез.

— Онда нәтди гөрек?..

— Мениңки адам билди ёк. Мениңки адам келлесини йитирди. Гижеси билен ятмады, пикир этди. Хеммеси пуч.

Узак дымышдылар. Сапармырат бирден бир зат ядына дүшен ялы, чалтлык билен Ефимовын йүзүне серетди:

— Егсам-да, Ефим, хан якында Хыва гитжекмиш. Ондан Дөртгүле чозжакмыш... Маңа гаравул айтды... Ол ерде ене-де улы уруш болса гөрек.

Ефимовын йүзүнде умыт алааматлары пейда болды:

— Муны нәме үчин сениңки адам маңа озал айтмады.

Сапармырат мүйнли ялы жогап берди:

— Вах, Ефим, шейле ягдайда адамда акыл-хуш галармы? Хәлиден бәри саңа бир зат айтмакчы болянам ялыдым вели, асла келләме гелмеди. Ине, инди ядыма

дүшди. Нәме маслахатың болса берибер. Хенизем гич дәл.

— Сениңки таныш гаравул гитди я-да галды?

— Гидйәр. Хан билен биле гидйәр.

— Яман, яман. Галса, көмек этди барды...

Сапармырат көп вагт дымып отурандан соң, шейле маслахат салды:

— Пул йыгнап, гаравуллеры сатын алсак нәхили болар? Хан гитсе, иш аңсатлашса герек. Мен-ә шундан башга алач тапып болар өйдемок.

— Бу пикир якшы... Якшы...

Шейле этмели, ягны пул топлап, Ягмырың хунуны сатын алмалы диен карара гелдилер. Ефимов азажык-да болса умыт берйән бу теклибе бегенди. Хан Жүнейдиң йөргүнли пулундан — йүзи хер хили нагышлы йүпек пуллардан бир дессесини чыкарып Сапармырада узатды:

— Шуны ал. Мениңки ене-де тапды. Мениңки сагады йүзбашы халады. Йүз манат берди бар. Мениңки оңа сагады шу гүн сатды. Пула дүзелсе, Ягмыр бизиңки болды... — дийип, Ефимов бегенди.

— Менем сыгрымы сатды бар. Илерки обалаң бири алжак дийипди. Хәзир онуң үстүне барайын. Анружы сыгыр алжак болса, ынха, алсын.

Икиси-де еңлән ялы болды. Ефимов:

— Мениңки Қасыма барып айтды. Башга адамлары гәрди. Сениңки-де бу тарапдакы адамларыңка барды — дийип, элини гүндогара тарап узатды: — Көп пул йыгнады, Ягмыры алды!.. — Ефимовың сүнңи еңледі. «Эгер герек болса Дашховуздакылар-да йүз тутарын, олар хем пул йыгнап иберерлер» дийип, онуң аягы еңледі. Рухы гөтерилди.

Разылашып, хер хайсы бир тарапа гитдилер.

Өйүң ичинде отуран Акжагүл бу сөзлерің хеммесини эшитди. Қасымың бейле гөзсүз батырлық этжек болмагы онуң йүрегини ярара гетирди. Өрүм-өрүм ёгын сачларыны гысымлап, бөкүп турды-да, өйүң ичинде ики бака толгунып башлады. Хер зат эдип Қасымың болшуна нәразыдыгыны оңа хабар бермек иследи. Эгер-де Ефимов Сапармыратдан соң бу ерден угран болса хөкман оңа айдып гойбержекди. Бу-да баша бармады. Ефимов өң гитди. Қакасы оны ёла саландан соң, ёкаркы обалара уграды. Дине Дурдымырада йүз тутмаклык

галыпды. Гаранкы дүшенсоң онуң-да разы болжак я-да болмажакдыгы белли дәлди. Акжагүлүң аны гачан ялы болды. Ховлуда бир зат билен гүмра болуп йөрен Дурдымырады чагырды. Эжеси гоңшулара гидипди.

— Дурдымырат жан, сен хәзир Қасымлара гидип гел, догаңжыгым.

— Вий, мен горкярын. Гаранкы дүшди ахыры. Шорун илерсиндәки гамышлыкда ёлбарс бармыш. Оннүн ол бир адамы ийипмиш хем диййәрлер.

— Ёлбарс ёк. Сени горкузжак болярлар. Ынанма — дийип, Акжагүл ене-де ёгын сачының тарларыны мынча галап башлады. Соңра өз-өзүне:

— Хий-вий, жан иллер, инди нәтсемкәм? Багтым ятды — дийип, ода-көзе дүшүп башлады. Гич өйүң ичи онуң гөзүне зындан ялы дар гөрүнди.

Дашардан ат аягының сеси эшидилди. Огланлар тисгиндилер. Акжагүл өйүң төрүне чекилди. Дурдымырат дуран еринден гозганман, диң салды. Ики атлы дөрвезеден уруп гирди. Оларын бири:

— Хабарлаш! — дийип тыгырды. Дурдымырат ягдайың горкулыдыгыны аңлап, эдил улы адам ялы болуп тиженди. Хер сорага тайын болуп, ховла чыкды-да, үстүне абанып дуран атлылара:

— Өйде хич ким ёк — дийди.

— Какан нирә гитди?

— Ёкаркы оба.

— Шу гүн сизе гарагейим гелмедими?

— Гелди. Яныжа гитди.

Атлыларын бири хас бегенип:

— Нирә гитди? Хайсы тарапа гитди? — дийип, ичгин-ичгин сорады. Дурдымырат дүйпли бир ишиң йүзе чыкандыгыны аңлады. Атлыларын йөне ерден гелмәндигине гөзүни етирди. Олара терс салгы бермеги йүрегине дүвди.

Оглан чалажа сагынан ялы этсе-де, ички аладасыны басып, дөррев жогап берди:

— Ол илерлигине гитди, көне галаның илерсинде бириниңкә баржак дийди. Шол ерде иши бармыш.

Сораг берен атлы ёлдашының йүзүне бакып:

— Ханы, онда ызындан депели! Оба сиңмәнкә тутуя аларыс. Гөрийән вели, Ягмыр бу гүн еке ятжак дәл-ов! — дийип, ичини гүлдүрип, атының башыны ызына өвүрди. Дөрвезеден чыкып-чыкманка, атына гамчы басды. Олар

дервезениң агзына голайлашып гелен Нәзиги тас атларына басдырыпдылар.

Акжагүл доганының яшажык-да болса дүшбүлик эдип, атлылара бүтинлей терс угур садгы беренине ченден аша бегенди. Ол атлылар гиден бадына ылгап чыкты-да, «инди нәме этмели?» диен ялы болуп дуран Дурдымырады гужаклап, онуң маңлайындан огшады.

Онянча Нәзик етип гелди. Ол нәме болдука дийип ылгапды. Хәзир онуң деми-демине етмейәрди. Чагалары оңа болан иши болшы ялы айдып бердилер.

Ол аладалы:

— Сен Ефимиң Қасымлара гиденни анык билйәрмиң? — дийип, гызындан сорады.

— Хут өз гулагым билен эшитдим, әже жан! — дийип, Акжагүл онуң йүзүне зарын бакды.

Әжеси оглуна серетди:

— Оглум, акыл эдипсиң. Инди ылга, Қасымлара ет! Ефим гачсын. Ме, ики саны чөрек ал. Артыкмачлык этмез.

Хәлиден «ёлбарсдан горкян» дийип, гитмәге ялтанып дуран оглан, чермегини чекип ыкжамланды.

— Ханы, тиз бол! — дийип, Дурдымырат, әжесини гыссады. Әжеси чөрек үчин өе гиренде, Акжагүл онуң гулагына чавуш чакды.

Ол сапандан чыкан кесек ялы болуп, дервезеден чыкты, гүнбатара тарап бар гүйжүни жемләп ылгады.

ЯПЛАРЫҢ ИЧИНДЕ

Ефимов ябың боюндакы агажың ашагында дине Қасым гарашып отурандыр дийип гелйәрди. Эмма ол өз араларында жаныгышып геплешип отуран бир нәче адамың үстүнден барды. Оларың бири-бирине гезек бермән, Қасымы язгаряндыкларына аңырдан гелип отурып-отурманка дүшүнди. Қасым бир-ики адамың башы жемлененден соң:

— Инди гаранки дүшүп баряр. Маңа этжек көмегиниз болса эдин, болмаса-да бейдип, үйшүп-дагашып дурмакдан пейда ёк. Мен гидип багтымы сынап гөржек — дийип зоманда, адамлар оңа кәййәп, Ефимовың гелерине гараш дийип, зордан саклап галыпдылар. Бир четде ашак бакып, отуран Қасымың янына гелип отурды-да,

Ефимов адамларың кимдиклерини сыллап чыкды. Гаранкыды. Эмма Ефимов өз якын адамларыны танады. Ол:

— Сениңки хачан гелди? — дийип, Черкезе серетди.

— Сенем вагты билен гелмедин, еке өзүмиң өйде отурмакдан яңа ичим гысып башлады. Ягмырың болуп ятышыны гөрелим бәри сүннүми тутуп билмән сандырап өлүп барярын. Бу гаты айылганч — дийип, Черкез жогап берди: — Яңыжа гелип отурышым. Мен-ә инди яным адамсыз йөрәбем билжек дәл, отурыбам. Бүтин эндамым сандырап дур. Мен адамың мейдинден хем шейле горкмаярдым.

Аман пәлван Ефимова голайрак отурды-да, онуң дызына элини гоюп, йүзүне серетди:

— Ефим, мен көп яшадым. Көп зат гөрдүм. Эмма шейле айылганч зады хениз гөрмәндим. Бу беланың башга-да кимиң башындан дүшжекдиги белли дәл. Сен, иним, хабардар бол. Хан сени-де бош гоймазмыка диййәрин. Сен гач. Вагтың барка гач. Сен бизиң үчин гаты зерур адам.

Әхли иши шу булам-бужарлыгына ташлап гидип билмежек Ефимова бу сөз ёкуш дегди:

— Мениңки адам бу ягдайда нирә гачды? Мениңки Ягмыры гутарман гачды ёк... Намартлык этди ёк.

Аман пәлван ян бермеди:

— Ефим, «Улының айданыны этмедик увлар» дийип-дирлер. Ягмырам өз багтындакыны гөрер. Белки, озалдан онуң маңлайына язылышы шейледир. Белки, худай шуны халандыр. Худайың ислегине гаршы гитжек гүманың ёк. Онсоңам бедиркентлиниң өлени-йитени көп. Ол пахырам шоларың бири экен-дә. Мениң бу сөзүми эшидип, гаррының йүреги дашданмыка дийип ойланма. Мен аяк ашагындакы гарынжаның-да басылып-мынжырадылмагыны ислейән адамлардан дәл. Эмма ягдай шейле. Гурбанмәммет ат үстүне чыкып, элине бәшатар алалы бәри, Бедиркентде яс тутулмадык гүн ёк. Гүнәсиз адамы өлмедик, гапысында жыназа чыкылмадык өй ёк. Сен, иним, бу затлары билеңок. Йөне вели саңа бир зат болайса, биз гаты гынанжак. Сен бир зады гөз өңүне гетир: гиже гараңкы. Ягыш ягяр. Батгалык. Хайы гачан бир ёлагчы чуннур горпуң кенарына гелди. Олене бир гезек әдимлесе горпуң ичине гачжак. Өлжек. Эмма худай халап, бу вагт гөк гүбүрдейәр. Йылдырым чакяр. Ёлагчы йылдырымың ягтысына өңүндәки айылганч горпы гөр-

йәр. Дүз ёла дүшүп гидйәр. Иним, Ефим сен шол йылдырыма мензейәрсин. Сен гелип, бизи шол горпун нәхили айылганчыдыгы билен танышдырдың. Бизин гөзүмизи ягтылтдың. Сен бизи шу жагаз леззетден махрум этме, сен гач, иним. Сен гачып, өзүңи гутарсаң, шол йылдырымың ышыгы хич вагт бизиң гөвнүмизде көнелмез. Сениң дилигиң bize медет берер. Сен бизиң аркамызың дагы болдуң. Шу сөзлери пикиринде айлап, бир ойланып гөр.

Яшулы дымды.

Ефимов бу сөзлериң манысына кынлык билен болса-да дүшүнди. Гараңкыда, ябың боюнда, илден сайланып отуран адамларың йүрекден сыздырып айдяң сөзлери, оларың өзүне — Ефимова болан ынанчлары оңа көп зады дүшүндирди. Ол адамлардан миннетдар болды. Олара өзүниң бу дуйгусыны аңлатманың ёлуны тапман, азара галды. Аграс дымышма аралашды. Хер ким ере бакып, бу затлар хақында өзүче пикир этди. Ефимов, догрудан-да, гачмак барада ойланманды. Ол өлүм халында өйүне гөтерилип элтилен Сараның:

— Гарагейим... Гарагейим... — дийип, гашларыны чытып жаң берендигинден хабарсызды. Ол өзүниң гөзленип йөрленлигинден хабарсызды.

Ол көп затдан хабарсызды. Гижесини гүндиз эдип, адамларың дилини таып, олара хақыкаты дүшүндирип, Ефимов кән иш эдипди. Адамларың өңүнде оларың өз дурмушларыны бүтин гөрнүши билен ачык-айдын эдип гөркезди. Озаллар шу дурмушда яшап, төверекде болуп дуран ишлере әхмиег бермейән я-да хеммесине «худайың халаныдыр» дийип, башдан гечирип отуран адамлар инди нәмәниң-нәмедигине дүшүнип уградылар. Олар Ефимова ынандылар. Иң гымматлысы-да Ефимовың өзлери-не ынәниңдыгыны олар шек-шүбхесиз билдилер. Ефимов обадакы сада адамларың дурмушына айрылмас бир бөлек болуп гирди. Оба дайханларының аң-дүшүнжесини артдырмак угрундакы ишден Ефимов хич вагт ядажак дәлди. Онуң максады-да, арзувы-да шу адамларың башыны пугта жемләп, оларың ичинде революцияның тохумыны сепмекди, гөгертмекди.

Икинжи тарапдан, ол Ягмырың эден иши үчин өзүни жогапкәр хасаплаярды. Эгер-де ол бу ере гелмедик болса, бу адамларың йүрегинде адалатсызлыга гаршы дуй-

гы дөретмедик болса, оларың йүрегине гелжек гүңлериң умыдыны салмадык болса, белки, Ягмыр бу иши этмедди. Ол хениз-де хемме зады душундан гечирип, башыны ашак салып такдыра тен баглап гезмегини, «яшамагыны» довам этдирерди. «Ёк, мен оны бейле ягдайда ташлап гитсем, болмаз. Мениң онда гөрешин, гөрелдесини гөркезип билмедигим болар. Мениң эден әхли гүррүңим пуч болар. Мундан сонра мениң сөзүме ынәнмазлар» диен пикир она ынжалык бермеди.

Ол отуранлары ене бир гезек сыллап чыкандан сон, Сапармырат билен гелен карарларыны айдып берди.

Аман пәлван бирсалым бу пикири башында айлап чыкды-да:

— «Ятып галандан, атып гал» дийипдирлер. Болмаса, шейдип багты сынап гөрмек герек — дийди.

Бейлекилер хем бир-бириниң йүзүне сәредишип, шуны макул гөрдүлер.

Қасым хич зат диймейәрди. Сесини чыкарман, ашак бакып отуярды.

Ефимов оңа йүзленди:

— Қасым, сениңки нәме бу сөзи макуллады я ёк? — дийип сорады.

Қасым бу теклибе гаршыды. «Мундан хич зат чыкмаз. Гуры, пул заяламак болар. Вагт гечирмек болар. Говусы, оны гүйч билен алмалы» диен өңки пикиринде берк дурярды. Эмма ол яшды. Яшулуларың макуллан сөзүне гаршы чыкмага йүрек эдип билмеди.

Шонуң үчин-де:

— Гөрүн-дә... Бу ишден бир зат чыкайса ягшы — дийип, гөвүнли-гөвүнсиз жогап берди.

— Сениңки адам оны алып гачмак ислеги. Мениңки муны ягшы билйәр — дийип, Ефимов онуң йүрегиндәкини айтды.

Четде отуранлардан ене бириси:

— Шондан говусы-ха ёк-ла. Аз-күш пул билен отуран еринден гозгап болмаз — дийди.

Шу вагт Дурдымырат деми-демине сыгман ылгап гелди. Ол отуранлары танаман, бирден сагынып дурды. Қасым бөкүп турды-да, онуң янына барып, элини Дурдымырадың әгнине гойды. Гыссаглы хем аладалы:

— Дурдымырат, нәме үчин ылгап гелдин? — дийип сорады.

Оглан зордан:

— Ханы, Ефим? — дийди.

Адамлар үшерилишип, онун дашыны алдылар. Ефимов хениз-де демини дүрсөп етишмедик огланын алкымына гелип:

— Мениңки мунда, Дурдымырат — дийди.

Оглан чалт-чалт гепледи:

— Сени ики атлы гөзлөп йөр. Мен олара терс салгы бердим. Сени Ягмырың янына элтип ташлажакмышлаң. Өз гулагым билен эшитдим. Ме, эжем ики чөрек берди. Сен деррев гач. Дурма. Ол атлылар ене бу ере гелйән болаймасынлар...

Адамлар басга галып, бу ваканы ховул-халат маслахатлашып башладылар. Дурдымырат Касымы бир чете чекип, дараклыгына басды-да онун гулагына:

— Акжагүл саңа Ягмыры бошатжак болмасын, алып гачжак болмасын — дийди. Маңа ант ичип сөз берсин дийип табшырды. Ханы, ант ич — дийди.

Касым толгунды. Дурдымырады багрына басаныны дуйман галды.

— Акжагүле айт, мен акылсызлык этмерин. Акылсыз иш этмерин, валла чыным...

Ол Дурдымырады бир эли билен өзүне гысып, дуранларын янына гелди.

Аман пөлван сөзлейәрди:

— Ефим, мен айтдым ахыры. Сен вагты гечирме.

Ефимов ашак бакып дурды. Бирден онун бедени еңлән ялы, рухы гөтерилен ялы болды. Келлесине гелен тәзе пикир гөвнүнде ынанч дөрөтди.

Гүндогар тарапдан итлерин үйрйән сеси эшидилди. Адамлар дин салдылар. Ат аягының сеслери гелип башлады. Ол барха якынлаян ялы дуолярды.

Ефим келлесине гелен пикири адамлар билен маслахатлашмага вагт ёкдугына гөзүни етиренден соң, айгытлы әхенде Касыма йүзленди:

— Мениңки адам гайракы көне япдакы гамышлыкда ятды... Эртир гүндиз сениңки адам мениң яныма гелди бар — дийип, гыссагара ёлдашлары билен әллешип хошлашды, сувдан бөкүп гечди, белент райышлы көне яп-ларын ичине синди, хер ким бу ере өзүни атса, онун эле дүшмеги кынлашярды.

Адамларын херси бир тарапа гитди. Касым хем Дурдымырадың янына Черкези гошуп, ондан аркайын болды. Әйлерине совулман, илерлигине уграды.

КАСЫМ

Касым ёл билен йөремеди. Атыз-чиллерин, яп-салмаларын, агачларын, гамышлык жеңселлерин ичи билен гитди. Онун келлесинин ичине саман дыкылан ялыды. Белли бир зат хакында ойланып билмейәрди. Хемме зат гарышыпды. Хемме зат агдар-дүндер болупды. Пикиртер бир топар серче ялы болуп, гүвләп гелердилер-де, онун башына доллардылар. Касым оларын бирини айыл-сайыл эдип тутуп билмезди. Шонун үчин-де белли бир зат хакында пикир әтмәге хәзир онун укыбы ёкды. Ефимов билен өвренишен соң, онун билен достлашансоң яш йигидиң арзувлары ганат бекләпди. Ефимовың гелжек гүнлери хакындакы сөзлери хәзир онун ёлуны ягтылдып, гөвнүни гөтерйәрди. Ол бирсалым хемме зады ядындан чыкарды. Келлә дынч бермек герекди, Ягмыр хакында, Акжагүл хакында соң ойланмалыды, болмаса келләниң ярылаймагы мүмкинди. Шонун үчин-де ол өзүниң бедениниң еңилдигине буйсанып, гөвни ганат баглап, хованың йүзүнде учуп баряна дөнди. «Худай бизиң наламызы эшидендир, Ефимов-да асмандан бизе көмөкчи эдилеп иберлендир. Онун билен отуранында, гүрлешенинде хемме зат айдың боляр. Ёңки гаранкы затлар ягтыляр. Биз озал Жүнейт хан худай тарапындан иберилендир дийип пикир эдйәрдик. Оңа хич ким хич зат дийип билмели дәлдир дийип ынаныпдык. Эмма Ефим оны бизе танатды. Онун нәхили адамдыгыны бизе гөркезди. Ол бизиң гара деримизден эмеле гелени йыгнап бай болан экен. Биз дер дөкйәрис, ол онун өнүмини йыгнаян экен. Бизиң шу вагтлара ченли шуңа-да акылымыз чатмаян экен. Ол болса бу эрбет ишлерини бизден гизлемек үчин, бизи бири-биримизе күшгүрйән экен. Сен гул, сен иг, сен орсукчы, сен өкүз, сен гарадашлы, сен човдур дийип, биримизиң үстүне бейлекимизи өжүкдирийән экен...»

Ол гүр агачлы уллакан салманың боюна барып отурды. Оба инләп ятан мазарыстанлык ялы дым-дырслыкды. Илери тарапда Гарагум ядан ёлбарс ялы агырдем алып ятырды. Касым оба билен гумуң хәзирки ягдайын деңләп гөрди. Икиси-де өлүди, жансызды. Гумда мөжеклер йыртыжылар барды. Олар обадан узакдады, өзлеринден эжизе гарашып ятырдылар. Обада хан барды. Ол хем дишини чархлап, эжизи агзына атмага тайынды.

Ягмыры ювутмак үчин, онуң тенине бал чалыпды. Инди болса додакларыны ялашдырарды. Гыллыгыны ювударды. Касымың келлесине шу пикир билен бирликде Ефимов гелди. «Эгер ол гелмедик болса, эгер ол бу затлары гиже ятман, гүндиз ядаман бизе өвретмедик болса, муна мениң акылым чатмазды» дийип, өз янындан белледди. «Ефим! Ол шейле бир тәзе оба, азат ажайып оба дөрәр диййәр. Оны гөреш билен дөретмели диййәр... Биз гөрешерис!..»

Ханың галасы хақында Касым кән зат билйәрди. Онуң салнышыны-да гөрүпди. Айылганч гала дикелип, гара булут ялы обаның депесинде думанлап гөрүйәнчә, Бедиркентде дурмуш гутарыпды диең ялыды. Хер гүн оны гуряңлара сыгрыңың эхли сүйдүни, ийжек чорегиңи, товугың гузланжа юмуртгасыны элтип бермелиди. Эмелдарларың, йүзбашыларың атларының аягы хемме гапыларың өнүни торч эдиңди. Олар басып алярдылар, сөгүп алярдылар, уруп алярдылар. Гараз, алярдылар. Бермесең башың өлүмли, малың талаңлыды. Берсең-де өзүң ач галмалыды. Ине, Касым шу затлары гөрди. Гандан, гөзяшдан, етимлеринң наласындан өнен бу айылганч галаның диварлары онуң гөзүниң өңүнде дикелди. Инди бу аңырсына-бәрсине гөз етмейән белент диварларың ичинде гөр нәмелер болуп гечйәр?! Бу диварларың аңырсына бир гезек гирен адамың ол ерден чыкып гайтмагы гүмана. Ол ерде адама эзъет бермегин, онуң намысыны депелемегин айылганч ёллары тапылар. Олар бири-биринден чылшырымлы, бири-биринден айылганч... Ефимов: «Бу жайдан ганхорлары коварыс, оны өзүниң хақыкы эелерине берерис» диййәр. Хэй, өз-э кындыр? Ёк, бу ерде ики гөвүнлилик этмек герек дәл. Ефимов йөне ерден сөз айдяң адам дәл. Ол бу ере гелди. Йигрими-отуз саны дост газанды. Олара өмүр ятдан чыкмажак тәлим берди. Акыл өвретди. Йөрежек ёлумызы гөркезди. Ак сакгал догры айдяр: Ефим, гаранкы гижеде чакан йылдырым ялы, бизиң ёлумызы ягтылтды.

Касым бу затлары гөйә дүйшүнде гөрийән ялылы. Ол оянан ялы болды. Йүрегини дилип гиден авы оны оярды. Гөзүни ачды. Илки билен онуң хыялында Акжагүл пейда болды. Нәме этмели? Ол: «Акыллы бир зат ойлап тапаянчалар, Ягмыры бошатжак болуп, өзүни хөләк эдәймесин» дийип, табшырып гойберипдир. Нәхили говулык! Өзүни Акжагүл ялы гызың сөййәнини билип

дурубам дек ятмак болармы? Мүззерип гезмек болармы? Эмма онуң гөвнүни-де йыкмак болмаз. Өзүң-де ойланман, кемакыллылык билен өлүмниң үстүне атмак акмакчылык болар. «Ханы, бар, Ягмырам азат этдик-да, оны өлүмден гутардык-да, ондан сон нәме? Оны ниреде гизләрис? Оны ханың гөзүнден гизләп саклап болмаз. Оны тапарлар, Оны өлдүрерлер. Оны бошаданларың-да юрдунда ел өсдүрерлер. Бу нәме болдугы? Әй, ёк, мениң хич зада акылым етмейәр. Мен Ефимовсыз бир әлям хем әтләп билжек дәл экеним...»

Шейле дийсе-де, Касым гиже ярым бөланди, отуран еринден туруп гайралыгына, ызына гайтды. Ене өз өйлериниң деңинден гечип гитди. Акбай диең ити оны узакдан танап, өңүнден чыкды. Акбай өз эесиниң гөвнүни тапжак болян ялы, гуйругыны ики-бака ыралап, Касыма сүйкенди, ялым-юлум этди. Касым итин аркасындан сыпалап, оны ызына ковды. Жанавер гөвүңсизлик билен, ызына середе-середе, гуйругыны ямзына гысып гитди. Касым болса башына урлан ялы, демиргазыга, эййәм чыралары ялдыран гөрүйән гала тарап барярды. Нәме үчин барярды? Нирә барярды? Галамы? Оны галаның голайына-да гойбермезлер ахыры. Ол муны ягшы билйәрди. Онда нирә баряр? Белки, Ягмырын янына барядыр. Онуң янына бармагың нәхили дереже-де айылганч затдыгыны дүйи жарчы гыгырып мәлим этди. Касым оны эшитди. «Башы өлүмли, малы талаңлы». Бу дөрт сөз ол гүнлерде накыл ялы болуп ил арасына яйрапды. Онуң намысыны еди яшдан етмиш яша ченли хемме киши билйәрди. Касым хем билйәрди. Онда ол нирә баряр? Нирә баряныны, нәме эдиң йөренини хәзир онуң өзи-де биленокды. Йөне ол барярды. Хәзир бир ерде отурып биленокды, шонуң үчин-де барярды, шонуң үчин-де йөрейәрди.

Ене-де яп-чиллеринң арасы билен гитди. Галаның голайларына якыңлашды. Дашы жәжек, ичи мәжек галаның гижеки гөрнүши-де айылганчды, суссуны басярды. Эмма хәзир Касымың гөвнүне дүвен хыялы хемме затдан гүйчлүди. Ол гала әхмиең бермеди. Багры билен сүйшүп гитди. Кәерде сакланып гулак салды. Төверегине дин салды. Сес-үйи ёкды. Дым-дырслыкды. Ене сүйшүп уграды. Ене гулак салды. Инди онуң башында Акжагүл пейда болды. Ол уллакан, овадан гөзлерине яш айлап: «Касым, вагтың барка долан! Сен гөни өлүмниң

үстүнө барярсын! Долан, эзизим, бейле гөзсүз батырлык этме! Долан! Долан! Бир дем аяк саклап, нәме эдйәнди-гини ойлан! Мени, эне-атаңы, доган-гарындашыңы ятдан чыкарма?» дийди. Касым сакланды. Дин салды. Узак вагтлап дин салды. Бу нәме? Бу инчилди нәме? Ягмыр! Бичәре Ягмыр!! Касым үчин шейле гүне дүшән Ягмыр. Ол ыңраняр. Яралы ёлбарс ялы награ дартяр. Касымын үстүнден гайнан сув гуйлан ялы болды. Оны гара дер басды. Йүреги дилнип гитди. Беденинде гайнап, толкунып дуран түкениксиз яшлык гүйчлери үмүр ялы болуп учды. Онуң бедени-де, рухы-да, келлеси-де бошап галды. Гөзүниң өни гараңкырады. Гулагы шаңлады. Ол бирсалам манлайыны ики элиниң үстүнө гоюп, гөзүни юмды. Худая шүкүр! Гүйчлери тәзеден доланып гелди. Ол башыны гөтерди. Гөзлери гинден ачылып, гижәниң түм-лүгини бөвсүп өңе, гала тарап бакды. Холха галаның гүнбатар дервезеси. Онуң агзында ышык бар. Гаравуллар бири-бири билен сүсүшмек ислейән ялы, гыңралышып дурлар. Ханы, шу ерлерде Ягмыр болмалы ахыры! Ол ниреде? Касым ене бир азрак өңе сүйшди. Ене онуң гулагына Ягмырың инчилдиси гелди. Касымың гөзүне бир гара гөрнүп гиден ялы болды. Эмма ол гараңкыда хич зат сайгармады.

Онянча дервезәниң өңүндәки гаравуллар онуң үнсүни чекдилер. Гаравулларың голайында пейда болан адамлар ики бака ылгашып башладылар. Дервезе ачылды. Бир атлы, ики-үч, он, элли, йүз, ики йүз, бәш йүз, белки еди йүзден-де көп атлы дешикден чыкян гара түссә ялы болуп дашары чыкды. Дервезәниң өңүндәки ат гайтарым мейданы гарынжа ялы сансыз атлы тутды. Атлар хоргурышярдылар, кишнейәрдилер. Галаның өңүндәки мейдан гүвләп башлады.

«Шу пурсатдан пейдаланып, Ягмыр билен геплешип болмазмыка?» диен умыт оны өңе итекледди.

Касым хушуны йитирен дережесине етипди. Ол «нәме болса шол болсун-а» уруп ене өңе сүйшди. Өлүм билен икисиниң арасында бәш бармак ер галды. Ол мунун шейле боландыгыны билмейәрди. Эмма Ягмыр хем голайында инләп ятырды. Касым тәлейини худая табшырып:

— Ягмыр жан, эртир гүндизем чыдаш! Эртир агшам сени гутарярыс — дийди. Ол юваш гепледиммикәм дий-йәрди. Эмма гаты гыгырыпды. Атлылардан бир нәчеси муны эшитди. Йөне олар мунун нәме-нәмедигини аңшыр-

мадылар. Хәзир оларың өзлериңиң дерди-де башларыңдан агдыкды.

Касым бу сөзи айдансон деррев жогаба гарашың гулак салды. Инчилди кесилди. Диймек — Ягмыр эшитди! Хөкман эшидендир. Эмма онуң муны аныкласы гелди. Ене-де:

— Эшитдинми? — дийип, бугезек хас юваш сесленди.

— Эшитдим. Гит! Деррев гит! — диен аладалы сес пышырды ялы болуп эшидилди. Ягмырың сесини эшитмеги оны түкениксиз хазынаның үстүнден баран ялы бегендирди.

Касым багры билен сүйшүп ызына гайтды. Араны хас ачансон аяк саклады. Галаның өңүндәки атлылар гүндогара тарап уградылар. Ягмыр ичинден: «Гөр, ене нәче гүнәсиз бичәрәниң ганы дөкүләр. Хан деря аркасына, Дөртгүле урша баряр. Харамзаданың өзүне бир гүлле дегседи!» дийип, газап билен юмругыны дүвди.

Онуң йүреги ерине дүшән ялы болды. Ягмыр онуң айданларыны эшитди. Бу икучлы дэлди. «Ваданы-да беренсиң вели, инди онуң ызында хем дурмагы башармалысын. Ефим икимиз агзымызы бирикдирсек, муны башарарыс» дийип, Касым гөвнүни бире баглады.

Ол даң атып, жахан ягтылыберенде өйлериңе гелди. Хич кими оятман, өйүң гапдалында ятан агажың үстүнде гышарды. Ише гитмелими я-да гитмели дэлми диен сораг она ынжалык бермеди. Ол бу меселәни акыллы чөзди. Хич затдан хабарсыз ялы болуп ише бармалы. Башга нәме геп-гүррүң болса эшитмели. Сонра бир бахана тапып, гүнортадан соң ашакы япларың арасына сиңмели, Ефими тапмалы.

Ол гүн догуберенде туруп, бир дөвүм чөрөк алды-да, гурлушыга тарап ёла дүшүп, гөвүнли-гөвүнсиз йөрәп гитди.

ГУРЛУШЫКДА

Ефимовдан бейлеки гурлушыкчыларың хеммесн өңки гелйән вагтларында иш үстүнде пейда болды. Черкез хем Ефимов барада тәзе бир хабар эшитмек үчин хич затдан хабарсыз ялы, Ефимовы агтарып гелен киши хөкмүнде гелди. Адамларың йүзи салыкды. Келлелерини ерден гөтереслери гелмейән ялыды. Гурлушыгың үстүнден гараян Гелди көсә хениз гелмәнди. Онуң гелмей-

ши йүреги гопдурярды. Хер ким ичинден: «Нәмәнің мас-
лахатыны эдйәркәлер? Ене нәме ойлап тапмакчы боляр-
калар?» дийип, аладаланярды, горкярды. Шонун үчин-де
гурлушыкчыларын херси бир ерде отурып, өз пикири
билен гүмра болды.

Сапармырат Қасымы үм билен янына чагырды. Олар
ювашжа геплешип башладылар.

— Өтен гиже ил ятып, ит уклансоң ики гезек сизе
барып гайтдым. Өйүңизде ёк экениң. Ничик, Ефими
оңатжа гизләп билдинми? Нәхили-нәхили болды? Гысга-
ча айдып бер.

Қасым Дурдымырадың гетирен хабарындан соң, бо-
луп гечен ишлери Сапармырада еке-екеден гүррүң бер-
ди. Ягмыра етирен сөзүни, ханың урша гидишини болшы
ялы гүррүң берди.

Сапармырат

— Онда сениң Ефимден хабарың ёк-да? — дийип,
гамлы сорады. Ынжалыгы гачды, гөзлерини тегеледи.

Қасым оңа аркайынлык билен жогап берди:

— Ефимден яңа аркайын бол, Сапармырат ага. Бу
гүн иш болмазмыка диййәрин. Барды-гелди болайса-да,
мени гүнортан бошадар ялы эт. Ол маңа гүнортан бо-
ланда икимиз душумалы дийип табшырды.

Бу сөз, бу сөзүң айдылышының әхеңи Сапармыра-
дың галагопругыны басды. Шейле-де болса ол жаныны
барламакчы болан ялы:

— Ефим горкусыз ерде-дә? Шейлеми? — дийип со-
рады.

— Хава. Йөне маңа бу гүн нәме дийжегини билемок.

Сапармырат ере бакды. Сонра бир зат хакында кән
пикир эдиіп отурды-да, шейле дийди:

— Сениң билен гаты өвренишипдирис, огул. Ефим
бизи гаты өвренишдирен экен, Қасым. Догрусыны айт-
сам, мен муны өтен агшамдан бәри билип галдым. Мен
сениң ачык гөвүнлигиңи, догры сөзлүлигиңи адамкәр-
чилигиңи халаярын. Шонун үчин бир эрбетчилигиң үс-
түнден бараймасын дийип, гижеси билен горкуп, укламан
чыкдым. Сен гөзе-баша душүберме. Өзүңи бир азрак
чеке сакла. «Худая ынансаңам ынан вели, эшегиңи пугта
багла» диен накылдан тымсал ал. Ягмыры бизиң хем-
мәмиз говы гөрийәрис. Гиже бу хабары эшидемсоң, өз
адамларымызың үстүне еке-еке айланып чыкдым Ягмыры

бошатмак үчин пул жемлесе болжак. Ефимин дост-
ларының хич бири мундан баш гачыржак дәл. Шейдели.
Гүйч билен оны алып болмаз. Келләни эдил хызлавук
кәди ялы какар гойбериберерлер. Ызыны-да хорларлар...

Сапармырадың хер сөзүнден Қасым барада, онун
машгаласы барада гызгын, йүрекдеш алада дуюлярды.
Бу ягдай яш йигиди бегендирди. Бу сөзлери Сапармыра-
дың айтмагы онун башыны асманга етирди. «Худая шү-
күр доңы чөзүлип башлапдыр! Худай жан, соңунам шей-
ле аңсат эдевери. Хеммеси Ефимден! Худайым, шөл
адама түкениксиз багт беревери!» дийип, Қасым бегенди.

Дашындан болса шейле дийди:

— Сапармырат ага, дүйн, Ефим гизленмезинден озал,
ябың боюндакы агажың ашагына жемленен адамлар
пуллы меселәни макулламадылар. Догрусы, Ефим хем
белли бир зат айдып билмеди. Ол маңа шу гүн айдар...
Онсоңам, Сапармырат ага, мен яңы айтдым ахыры,
хич киме, хич хили зыян етирмән, шу гиже Ягмыры ха-
лас эдишимизи бир гөр бакалы!

— Гаты улы пәллемә!

— Ёк-эй, ёк-эй, худай сакласын!

— Менден нәме гереке?

Қасым сагынды. Ол Ефимовсыз белли бир зат дийип
билжек дәлди. Шонун үчин-де:

— Мен Ефими гөрүп, онун айдан затларыны сизе
етирейин, соң маслахатлашалың. Эгер Ефим мениң дие-
ними этсе, сизден ат гереке болар. Сапармырат ага, сен
болсан «атымы огурлапдырлар» дийип, ызымыздан гүр-
рүң чыкарарсың. Ил ичине хабар яйрадарсың — дийди.

— Хә, йигит «Өлжек тилки хинине гарап увлар» бо-
лаймаса ягшыдыр. Мен-ә сениң бу сөзлеринден горкя-
рын. Хернә Ефим башга бир говусыны тапсын-да...

Бирсалым дымансоң:

— Атың иши хайыр-ла — дийди.

— Догры айдярсың Сапармырат ага, белки, Ефим
говы бир маслахат тапар. Йөне вели, Ягмыры шу гиже-
ден аңры бейдип гоймак болмаз. Ол чыдамаз.

Сапармырат башыны атып, онун сөзүни макуллады.
Улудан демини алды, Қасымның ынам билен, түйс йүре-
гинден сыздырып айдян сөзлери Сапармырадың гөвнүни
бөлди. Ол ичинден: «Догрудан-да, шу, пуллы гүррүң,
бирхили, әжизлик ялы-ла» дийип пикир этди.

Ягмыры халас этмек үчин пулуң үсти билен херекет

этмек эжизлик болса, онда алып гачмалыды. Гөр-
нүшине гөрә, хемме шу карара гелене меңзейәр. Алып
гачмак үчин болса гүйчли, йүврук ат гереке. Оны илден
сорап тапмак акыла сыгжак зат дәл. Огурлап алмак хем
ховатырлы хем бинамыслык болжак. Сапармырат: «Аты
мен бермели боларын» диен нетижә бирден гелип бил-
меди. Онуң араба гошулян ики саны ябысы, мүнүлйән
хем бир алашасы барды. Иш атлары хакында пикир эт-
мек хем гереке дәл. Олар бейле зада ярамайлар. Ала-
ша... Сапармырат алашасыны жандан эзиз гөрерди.
Мыдама диен ялы бакыда сакларды. Шоны берип гой-
бермели? Башга алач ёк. Пикирдешлериниң хич би-
ринде ат ёкды, болаянда-да Сапармырадың алашасы
ятагында танапының боюна зыңып дурса, башга бичәре
екеже ябысыны берип гойберсе, ол нәхили болар? Ефи-
мов гайдып Сапармырадың адыны тутармы? Йүзүни гө-
рерми? Ондан соңра-да Ягмыр хем ят адам дәл ахыры.
Өз рбамызың адамы, өз пикирдешимиз... гарып йигит,
говы йигит! Хей, ондан хем задыңы аяп болармы?

«Гой, нәме болса шол болсун! Ягмыр халас болса бол-
яр...» диен пикирлер Сапармырадың гөвнүни бире баг-
латды.

Сараның ерине гелен Гелди көсе газап-гахардан ю-
рулып-ясалан ялыды. Сәхел зада улы гыкылык турузар-
ды. Бүтин бедени билен сандырап, гөзлерини алардың,
агзыны көпүкледип геплейәрди. Хонха, олам гелйәр. Са-
пармырат онуң ягдайыны болуп гелшинден аңламак ис-
лейән ялы, ясавула гөзи дүшенден оны назардан салма-
ды. Ине, ол эдил алдыраны бар ялы, атыны гамчылаяр.
Ана, аты бүдүрәп гитди. Эери атың бойнуна сүйшди. Ди-
не ясавулуң ата эрк эдип билмеги, оны йыкылмакдан
саклады. Муңа онуң өңкиден-де бетер гахары гелен бол-
мага чемели, ол атың жылавыны бир эли билен зарплы
чекип, бейлеки эли билен оны гамчылап башлады. Са-
пармырат:

— Бу дәли ол жанавери нәме бейле хорлаярка? Ат.
нәме онуң беренини иймедимикә? — дийип, өз-өзи билен
геплешйән ялы сөзледи.

— Олар кими-де, нәмәни-де болса уруп, йүрегиниң
елини чыкарса боляр-да — дийип, Касым жогап берди.
Ясавул етип гелди. Ол геле-гелмәне:

— Хә, гарагейими гачырдыңызмы, харамзадалар?
Элинже ерде гизледиңизми? Шоны тапып гелип, гала таб-

шырмасаңыз, хеммәнизин юрдуңызда ел өсдүрерин —
дийип, чилле меси ялы агзындан көпүгини сачып тыгыр-
ды. Үзеңнә басып дикелди.

Сапармырат туруп онуң атының жылавындан япыш-
ды:

— Илки атдан дүш, яшулы. Соңра-да кәесен болар,
бу адамлар шу ерде ахыры — дийип, гин гөврүмнилик
билен айтды. Ясавулуң Сапармырадың совукганлылык
билен гүрлейшине хас гахары гелди:

— Сенми акыл өвретжек?! Әхли беланың көрүги се-
ниң өзүңмикә диййәрин! Чек элиңи атың жылавындан!
Сапармырадың бурнуның хамы чалажа йыгрылып
гитди, бурнуның ужунда ики саныжык дер дүвмежиги
пейда болды. Олюмрукларыны дүвүп, дишини гысды.
Ичини геплетди: «Бужагаз келләни-хә атың аягының
арасына тогалаймалы вели, гараз вагты дәл-дә? Хәй,
өз-ә гезекли чемчедир, онуң сапы бизе-де етер бир гүн...»

Дашындан шейле дийди:

— Яшулы, мен хич беланың-да көрүги дәл. Хан усса
гетир дийди, гетирдим. Шонуң айданыны эт дийди, эт-
дим. Биналар салнып ятыр. Машынар отурдылып
башланды. Инди болса ол гачыпдыр. Бу ерде мениң
нәме гүнәмиң бардыгына акылым етенок. Гайтам сен
мана усса тапып бер-де, ишле дийип кәе! Гижә-гүндиз
бир иш эдйәрмикәм, хана говы гөрүнйәрмикәм дийип,
жан аямасаң-да, ахырсоңы эшитжегим шу болса, он-
да болан экен...

Шейле диймек билен Сапармырат, өйкелән киши бо-
луп, ыза чекилип башлады. Онуң бу сөзлери ясавула
азажык-да болса тәсир эден болса гереке. Ол Сапармы-
рада мундан артык зат диймеди-де, Черкезе топулды.
Черкез үстүне дабырдыклап гелен атың өңүнден агсак-
лап, зордан совулды.

Хов, агам, менде нәме гүнә бар? — дийип, ол элини
далдалады.

— Беланың көрүги сен! — дийип, Гелди көсе гамчы-
сыны Черкезин депесинде галгатды. — Беланың көрүги
сен! Сен гарагейими тапмалы! Эгер оны тапып бермесен,
демир газыгың үстүнде гөгердерин.

— Хов агам, мен оны ниреден тапайын? Эжизе га-
ным болмасана...

— Гачырып гойберен еринден тап! Өзүңем дерреә
тап!

— Устүмде худай бар, мен оны дүйн эртирден бәри гөрөмок... Ынанай, агам. Ялан сөзлемегеи баша-рамок.

Черкез илки бада ялан сөзлөп, худайың адындан ант ичендигине соңундан өкүнди «Вах, бейтмели дэлдим-ов! Хэй, зыяны ёк. Келләмиң гызгынына дийэйипдириң. Билмедигиңкини худай гечирер дийипдирилер» диймек билен, өзүне теселли берди.

— Ялан сөзлейәрсин, агсак доңуз! Я шоны тапар-сың я-да онуң ерине өзүңи зындана ташларын! Ягмырың еке өзүңиң ичи гысяндыр, оңа гүррүңдеш эдерин! Эдерин дийдим, эдерин!

— Агам, нәме этсең өз ыгтыярыңда. Биз-ә шол ада-мың сөзүне-де дүшүнмейәрдик, нәме дийип, нәме гойяны-на-да пикир бермейәрдик. Бир зат дийсе, йөне келләмиңиң силкен болайярдык. Олам гыссап, гайталап дурмазды. Ынха мениң сөзүме ынанмасаң, шу дуранлардан сора-да гөрәй! Хемме-де шейледі. Индем, ынха гачыпдыр. Ене-де мен гүнәкәр. Биз-ә екеже жанымыз бар вели шоны ниреде саклажагымызы билемзок. Әй, жан хем бир аманат зат. Шол аманады табшырмалы болса табшы-раярыс... Ёгсам-да яшап йөрдүгимиз дөл. Итиң арт аягыңдан сув ичйәрис...

— Гарагейими тапып берйәнчәңиз биринизем бир ере бутнамалы дөл! Шол тапылмаса хеммәңи зындана зың-жак — дийип гыгырды-ды, атының башыны гала тарап өвүрди. Ене жылавыны чекип ызына айланды. Сапар-мырада хайбат атды:

— Мен гелйәнчәм бир адам бир ере гитсе, эдил кел-ләңи аларын! Эшитдим-эшитмедим дийме!

Ол атыны гордурып гитди. Адамлар бутнаман отур-дылар. Хич кимден сес-үйн чыкмады. Бирсалымдан Сапармырат билен Қасымың гүррүңи тәзеден баш-ланды.

— Сапармырат ага, серет! Ана, гөр! — дийип, Қасым гүнорта дервезә гаршы элини узадып гөркезди. Са-пармырат-да, Черкез-де бейлекилер-де шол демде ол тарапа бакдылар. Ики атлы дервезәниң өңүне ат чап-дырып гелди. Олары ичери гойбердилер. Бир салым-дан дөрт атлы атыны чапдырып чыкды. Гүнбатар тарап-дакы көне яплара тарап, ёлсуз-ызсыз ерден сүрүп гит-дилер.

Қасымың йүзи үч ювлан эсги ялы болды.

— Сапармырат ага, булар-а Ефимовың кастына чык-дылар...

Сапармырат «хэх» дийип, өр тураныны дуйман гал-ды. Хемме аяк үстүне галды.

Сапармырат бирсалымдан өзүне гелип:

— Отурың, бейдишип дурмаң. Оларың гөвнүне хер хили зат гелер — дийди.

Адамлар отурдылар. Сапармырат:

— Шол тарапдамы? — дийип, ынжалыкдан гачды.

Қасым башыны атып «хава» диен ышарат этди.

Ясауыл ене бошадылып гойберилен ялы болуп, аты-ны сайгылап гелди. Күкрәп, агзыны көпүклетди:

— Шу гезек хем гиденлер тапман гелселер, сизин хеммәңизи элтип габажак! Сиз билйәнәңиз, сиз билйән-низ. Йөне айдаңзок, харамзадалар! Гозғанман отурың! Барыңы бир окдан гечирерин.

Ерден сес чықярды, отуранлардан сес чыкмаярды.

ҚАСЫМЫ ӨТЛЕ ТУТЯР

Илки бада Ягмырың гөзүне хан бу ише совук-сала-гараян ялы болуп гөрнүңди. Ол: «Белки, худай халап, мени бошадып гойберер» дийип хем пикир этди. Бу, элбетде, горкаклыгың я-да эжизлигиң аламаты дөлди. Бу — дурмуша, яшайша болан сөйгүди. Бу «бу гүн шейле, эртир говы болар» диен умытды. Эмма хеммеси терсине болуп чыкды. Шейле-де болса Ягмыр шулар ялы иле рысва эдилерин дийип келлесине гетирме-йәрди.

Ягмыр етимди, ерсиз-сувсуз, өйсүз-өвзарсыз батрак-ды. Садакада сан, тойда топук етмезди. Тоя, яса чакы-лыксыз барарды. Онуң тамының өңүнде чакылыкчының аты хич вагт тезеклемәнди. Шейле-де болса дурмуш — дурмушды, яшайыш — яшайышды. Арзув эдерди, умыды-ны бесләрди. Эртир бир ягшылык йүз берер дийип, түкениксиз эртирлере гарашарды. Көвагтлар өз болшун-дан ажы гүлерди: «Мениңки-де гулы хыял өлдүрер» диен накыла меңзейәр. Умыт-арзув билен гүнлер гечип баряр. Хей, гөрүнйән ягшылык ёк-ла» дийип, хырчыны дишләрди.

Шейле-де болса, отуз яшында өлеси гелмейәрди.

Гүнбатар дервезеден отуз эдим узаклыга чыгарылып зындандан соң онун ягдайы бүтинлей үйтгеди. Келлеси гөчди, йүреги гүрсүлдөп уруп башлады. Ханын бу эди-ши мертлик дэлди, намартлыкды, вагшылыкды, гөдек-лик билен ар алмакды. «Харамзада, менче-де ёк экен. Мен-а Сараны эр ялы пычакладым, хан болса хелейлик этди...»

Саг эли саг аягына, чеп эли чеп аягына, ики аягы-да бири-бирине шатырдадылып дандандан соң, ол дине келлесинден башга ерини гымылдадып билмейэрди. Ягмырың бүтин бедени гуршуп, сүңклери сызлашярды. Ач синеклер оны дирилигине ювдуп барярдылар. Энда-мыны дер билен бал гижидйэрди, гижиси ичине дүшүп, йүрегини ярып барярды. Ягмыр чыдап билмән, келле-сини дөрт яна урярды. Чыбынлар онун беденинде ер-тапман, бир-бириниң үстүне гонярдылар, оларың айыл-ганч инчежик сеслери-де Ягмырың гулагыны дешип гелйэрди. Сувсузлыктан додаклары гара янык болупды. Эмма онун гөвни хэзир сув ислемейэрди. «Ким-де бол-са бири гелип, теними демир дарак билен дарасады!» диен арзув оны бүтинлей гуршап алыпды. Шорлы топ-рагың үстүнде сансыз гезек тогаланасы гелйэрди. Шей-ле ичини совадасы гелйэрди. Эмма хер нэче жан чек-се-де гозганып билмейэрди. Ол дишини гысды. «Болжа-гы болды, боясы синди» дийип, чыдамагы йүрегине дүв-ди. Башга алач ёкды. Пикири-де гарышыпды. Эмма шу сүтеми үчин хандан, онун эмелдарларындан айылганч ар алмак пикири хемме затдан гүйчлүди, она чыдамлы болмага көмек берйэрди. Шейле-де болса тениниң аву-сы, сүңклериниң сызлашмасы вагтал-вагтал йүрегини дилйэрди, шонда Ягмыр ах чекйэрди, ыңранярды, увла-ярды. Худайдан аңсат өлүм дилейэрди.

Даңа якин хова салкынлашды. Онун ганындан доюп, гонур реңке гечен чыбынлар дынч алып, тэзе хужүме гечмек үчин чөп-чаламларың арасына сиңдилер. Ягмы-рың дерди азалан ялы болды. Ловлап янып дурян бе-денине сэхериң салкын ховасы мелхем ялы ярады. «Ефим дагы мени узак гоймазлар» диен пикир келле-синде пейда болды. Ол пикирден кэ эл чекйэрди, кэте она бил баглаярды. Гала, онун дервезесиниң агзындакы гаравуллар гаты голайды. Олара берлен буйрук беркди. Бу буйругы ерине етирмезлик мүмкин дэлди. Болжак зат дэлди. Ине, шу ядына дүшенде, бошамак хакында

эдйән умытлары бирден башындан учярды. Оны вагтал-вагтал хорлук басярды. Ил ичинде бу айылганч жеза накыл болуп яйражакды. Шу гүнлер бириниң чагасы болса, ене он йылдан соң онун яшыны аныкламак үчин:

— Бу оглан, шол Ягмырың тенине бал чалнып ёла атылан йылы болды — дийилжекди.

Шу гүнлер бири өләйсе, ене он йылдан:

— Ол бичөре, шол Ягмырың чыбынлара иймит болан йылы өлүпди — дийилжекди.

Бу агырды хем-де айылганчды.

Шейле пикире гүмра болуп, демир дарагың арзувыны эдип ятан вагты, гүнбатардан гала гелйән ики атлы она голайлашды. Ягмыр гөзүни юмды, хырчыны дишледи, хыялында дүйнәниң әхли яман-ягшысы билен хошлаш-ды-да:

— Мусулман бендеси болсаңыз, мениң гепиме гулак асың. Екеже гүлләңизи менден аямаң, мени атып ги-дин! — дийип, ак йүрегинден сыздырып айтды. Гөзүни ачды.

Атлылар аңк-таңк болшуп, жылавларыны чекдилер. Соңра олардан бири өз ёлдашына:

— Бу шол Сараны пычаклан адам-ла — дийди.

Онун ёлдашы тахарлы гүлди-де:

— Тапыпсың акмак адамыны! Сени атып, өзүмиз бу ере гелип отуралымы? Атжак болса ханың өзи билйән дэлдир өйдйәрмин? — дийип азгырылды. Олар гаты-га-ты сүрүп ондан араны ачдылар. «Вах, өлмек хем аңсат дэл экен-ов!» диен пикир ене-де онун башыны ашак салдырды.

Ол Касымың сесини илки эшиденде дүйшүргәнди-рин дийип пикир этди. Эмма йигит икинжи гезек гайта-ландан соң, ол өзүниң оядыгына, сесин-де ёлдашының-кыдыгына дүшүнди. Бегенч билен бирликде. Касымың дуолмагындан горкмаклык дуйгусы бирбада онун гөв-нүне сыгмажак болды. Ол дине Касымың инди тизрәк гутулмагыны, тизрәк бу довзахдан арасыны ачмагыны арзув этди.

Бу хабардан соңра Ягмыр әхли вагтыны Ефимога, Касыма, бейлеки ёлдашларына худайдан саглык хем-де узак өмүр диләп гечирди. «Вах, олар билен ене-де бир душушмак, аркайын отурышып гүрлешмек болармыка? Шол гүне ене бир етсемдим... Ефим нәме эдйәркә? Ка-

«сым хазир ниредекэ? Олар бу гүн хем ишлейэрмикэ?»
днен пикирлер билен ол вагтыны гечирйәрди. Гүн догды,
асмана галды. Батмага голайлашды. Эмма хич бир тә-
зелик йүз бермеди. Ягмыр гүндизине көмек гелер дийип
гарашмаярды хем. Ол тизрәк гараңкы дүшмегини, тиз-
рәк гижәниң ярысы болмагыны арзув эдйәрди.

...Гүнортана ченли гарашдылар. Гелди көсө бир гел-
ди, бир гитди. Бир нәче гезек агзындан ак көпүгини са-
чып гыгырды. Ефимовың гөзлегине чынлакай чыкылан-
лыгыны, өзлериниң-де гойберилмежегини Сапармырат
пугта аныкландан соң, Қасымы бу ерден нәхили боша-
дып ибермегиң пикирине дүшди. Хер хили ёл ойлап
гөрди. Оңлы бир задың башыны чатып билмеди. Ахыр
соңы:

— Сен ичимден өтле тутды дий-де, кәвагт бир деми-
ни алып, гөгериң, ят. Ичиңи тут-да увлабер. Белки яса-
вул геленсоң сени гойберер. Болмаса-да, гачмалы болар-
сын — дийди.

Қасымы бир ерде ятырдылар. Бириниң доңуны онун
ашагына дүшедилер, бейлеки бириниңкини яссык этди-
лер, үчүнжи бириниңкини үстүне япдылар. Бирсалым-
дан дәлирәп ачылан ялы болуп ясавул атыны гамчылап
гелди. Адамлар Қасымың башужунда уллакан алада-
ның ашагында галан ялы болуп үйшүшип отыр-
дылар.

Ясавул атыны дебсиләп буларың үстүне сүрүп гел-
ди-де, Сапармырада:

— Ханы, гарагейим гелдими?! — дийип азм урды.

Сапармырат Қасымың яссыгыны дүзеден киши болуп:

— Бизиң-ә гарагейимден, ак гейимден хабарымыз
ёк... Бу биримизи өтле тутуп, өлжек болуп ятыр. Яшулы,
рехим этмесең болжак дәл. Бу нерессе хич болмаса өйү-
не барып ятсын — дийди.

Ясавул гөзүни депесине дикди:

— Ким ол?

— Қасым.

Ясавул тәзеден газаба мүнди:

— Шол гуллардан гелен дәлми? Ол нәхили сениң
бириң болярмыш! Я сенем гулмы?

— Инди оны-да адам дийип, маңа онун дадыны ай-
дан болярмыш? Сизиң хеммәңизи ере сокмалы. Ол-а хә-
ли өтле экен, якасындан ажал тутанда нәме?! Көр бол-
сун, гөзи аксын! Хич бириңиз отуран ериңизден ярым

әдим хем гозганмалы дәл! Гарагейими тапың-да өтәй-
диң! Сизи гөзүм-гашым чекип дуранок!

Аман пәлван ясавулың голайына гелип:

— Оглум, хер нәме-де болса мылакатлырак боларлар.
Адам гулам боланда, игем боланда шол өңки адамлы-
гында гаяндыр. Бирнәме рехимлирәк бол! — дийип,
эмай билен ашак эгилди-де, ики бүкүлип ятан Қасымың
йүзүни ачды. Онун йүзи чым гызылды, дызлары энегине
етйәрди. Гөзлери юмукды... Ол өз ойнамалы ролуны ус-
сатлык билен бержай эдйәрди.

Ясавулың оңа йүзи дүшенден ини тикенекләп гитди.
Ичинден: «Бу эшек өлсе-де, бу ерден дашракда өлсүн!»
дийип пикир этди. Бир четде отуран Черкезе гы-
гырды.

— Хей, агсак доңуз! Бу ит оглуны бу ерден әкит!
Бир чәйнек чай ичер салымдан гелмесең йүзүни-енсәни
теп-текиз эдерин! Ол аягыңы-да чыкан еринден согра-
рын!

Сапармырат бу пикириң шейле оңат нетиже беренди-
гине бегенди. «Хернә худаим, соңы-да шейле ансат
болагай-да» дийип дилег этди. Ясавул ене-де гарагейими
тапмак хакында Сапармырада буйрук берди. Сапармы-
рат ички бегенжини зордан басып:

— Өзүң-ә хич ере ибереңок, ене-де гарагейими тап
диййәрсин. Мен оны ниреден тапайын ахыры? — дийди.

— Тап, тап! Болмаса хеммәңизи зынданда чүйредә-
рин! — дийди-де, ясавул ене гитди.

Сапармырат Қасыма:

— Бар, иним, алныңы хак ачсын! Хер әдиминизи би-
лип басың! Хабардар болуң! — дийип пата берди. Қа-
сым Черкезин голтугындан япышып, бир эли билен ичи-
ни тутан киши болуп, булардан арасыны ачып
башлады.

Галан адамларың салы сув үстүнде болды. Ылайта-
да Сапармырат гарашмагы халамаярды. Инди болса,
худай билйәр, гөр нәче гарашмалы! Соңра ол Аман пәл-
ваның янына барып гарашды.

— Яшулы, бу затларың соңы нәхили болар? — дийип,
гамгын халда оңа йүз тутды.

Яшулы болса:

— Гаты говы болар, оглум! Хич зады гайгы этмез-
лер — дийип, вагты гечирмек үчин адамлары дашына
жемләп, эртеки йайтмага башлады.

Касым белент райышлы, йыланлы, ичянлы япларың арасындан багры билен сүйшүп, икинди аралашянча Ефимовы агтарды. Бу ерлеринг гамшы дүйәни-де гизлейәрди. Ол гамышларың ичинде хан атлыларының-да душ геләймеги мүмкинди. Шонуң үчин-де гаты сересап болмалыды. Соңра акбашы, яндагы билине етйән белент бир райыша чыкып, дөрт төверегине назар салды, гөзүниң етйән ерлерини пугта сыылады. Төверекде мөр-мөжекден башга жандар ёкды. Соңра дин салды. Бирден Ефимовың дилинде гелледи:

— Мениңки ядады бар...

Бейле геллейшине өзүниң-де гүлкүси тутды. Эмма вели онуң бейтмеги гарашылмадык ерден улы нетиже берди. Ол бу сөзи айдып гутаран бадына:

— Сениңки ядады бар, мениңки көшге гелди, дынч алды бар! — диең жогабы эшитли

Мәхрибан сеси эшиден бадына, Касымың бегенчден яңа элини чарпып гыгырасы гелди. Эмма ягдайы ядына дүшүп, зордан сакланды.

Ефимов райышың ич йүзүндәки гырларына яндак-чети гөгерен уллаган чукурың ичинден чыкып, Касыма тарап эллерини узатды. Ефимов ёлдашлары билен хошлашып көне яплыкларың ичине аралашандан соң, өмүр гөрүлмедик, адам аягыны басмадык ада гелип чыкян ялы болды. Даг ялы райышлар үстүне абанярдылар. Яндак, чети, акбашдан яңа аркайын этләп болмаярды. Ёгын йыланлар бир әдим өңүнден хашлап сүйнүп геч-йәрдилер. Эмма Ефимов бу затлара үнс бермеди. Ол дине Ягмыры халас этмек пикири билен гүмрады. Башга хич зат онуң пикирини чекип билмейәрди. Аз йөрәп, көп йөрәп, ол өзүни ахыры бир чукурың ичине атылды.

Икиси-де шол чукурың ичинде ерлешди. Бир-бирлерини йитирип тапан ялы болдулар. Ефимов ыздакы ягдай хакында Касымдан экән-екән сорашдырды. Соңра Касым сорады.

— Мениңки дынч алып ятды. Гиже ики атлы голая гелди. Ене гитди бар. Ики сагат өң бир атлы гелип, сениңки дуран ерде кән дурды. Маңа сөкди. Ягмыра сөкди. Сизинки сөкди. Мениңки ашакдан оңа середип ятды. Башга иш болды ёк. Сув ичеси гелди. Агыз гурады. Йү-

рек буланды... Булар хич. Хеммеси гечди... Сениңки яшлык этди бар. Нәме үчин пейдасыз ере Ягмыра голайлашды? Кимиңки саңа ругсат этди бар? Саг-аман гелди, ягшы болды. Бирн атса нәтди? Пейдасыз өлди... Башга зат болды ёк. Сениңки Ягмыр ялңышы гайталады. Яман болды.

Касым өзүниң яшлык эдендигинден утанды. Ефимовың гахарлы сөзлерини башыны ашак салып динледи.

Соңра отурып шу гиже эдилмели ишлеринг угруны маслахатлашдылар. Ёлчәп-өлчәп гөрдүлер. Ефимов ахырсоңы бу гүррүни шейле жемледи:

— Сениңки ат гетирип, ёлуң гайрасында, көприниң гүнбатырында дурды. Мениңки шол ере барды. Хөкман кесгир пычак алды гөрек. Ягмырың янына сүйшүп барып, оны бошатды, мениң яныма иберди бар. Галанының хеммеси өңки айдышымыз ялы болды...

Олар хер бир дурулмалы ерин, иши амала ашырмалы ерлеринг хеммесини эдил ак кагыза язан ялы эдил йүреклерине яздылар.

Гүн батып, гараңкы дүшди. Касым билен Ефимов хәзирликче хошлашдылар. Йигидиң өкжеси еңледи. Ол юваш басып, төверек-дашындан хабардар болуп, ызына гайтды.

Ефимов эдилмели ишлеринг хеммесини тәзеден гөздеп гечирди. Өзүни раслады. Ыкжамланды. Аяк йыгнанып башлан вагтлары, беллешилен ере тарап йөрәп уграды.

Касым Ефимовың янындан гайдып, догры өйлерине гелди. Чай ичип, чөрек ийди-де, ене-де яп-чиллеринг арасы билен йөрәп, Сапармыратлара тарап гитди.

Бәрден хер нәче батырланып барян-да болса, дөвезәниң өңүне етенсоң, Касым өзүни йитиржек ялы этди. «Нәме эдеркәм? Йүзүм гызарып, утанып, нәме дийжегими билмән, өзүми йитирәймесем ягшы...» Эмма өңүнде дуран ишиң әхмиети оны өзүне гетирди. Ол дөвезеден бат билен гирип, гара өйүң гапысына барып, килимини гөтерди-де, салам берди. Гарашылмадык ягдай өйдәкилери алжыратды. Акжагүл гайнап дуран түңчәни дөкди, Дурдымырат бөкүп турды-да, гапа окдурылды. Касымың ики элинден тутуп, оны өе салды. Нәзик утанды, чым гызыл болды. Эмма сыр билдирмезлик эдил:

— Әлейким эссалам, Касым жан. Гелевери-де, гелевери — дийип, ожагың башындан ер гөркезди. Касымың Акжагүле хич болманда, дашракдан билдирмән әнеде-

си гелди. Эмма эдил манлайында Нәзик отураны үчин, муна йүрек эдил билмеди.

Ол ере бакып шейле дийди:

— Нәзик гелнеже, сен Сапармырат аганың янына барып гелмесең болмаз. Она чай-чөрек элтмек герек. Ясавул ол ерден хич кими гойберенек.

— Вий, жаным, сен нәхили сыпып гайтдың?

Нәзик уллакан аладаның ашагында галды.

Қасым гысгача гүррүн берди. Өзүнің ол ере барып билмежегини дүшүндирди.

Өйдәкилерің ынжалыгы гачды. Өйүң ичи бирден совап гиден ялы болды.

Нәзик:

— Ефими тапмасалар олары гойбержек дәллерми? Ефим пахыр бери араны ачдымыка? — дийип, ызлы-ызына сораг берди.

— Ефим оларың элине дүшерден узакда, олары бир-ики гүн саклап гойберерлер. Йөне хәзирликче саклап дурлар-да. Айдарлар дийип тама эдйәрлер. Эмма вели, бизден зат эшидеслери ёк. Биз Ефими оларың элине берип билмерис.

— Тоба, тоба, не гүн, не замана болды...

— Нәзик гелнеже, онсоңам маңа алашаңыз герек, Мен Сапармырат ага билен геплешдим. Ол разы болды...

Акжагүлүң бу сөзе ынжалыгының гачандыгыны аңландан соң, Қасым оны көшешдирмек мақсады билен, сөзүнің ызыны етирди:

— Ефими гачыржак... Сиз болса бизің алашамыз огурланды дийип гүррүн чыкарың. Ол гүррүн ил ичине долсун. Эртир Сапармырат аганың янына баран бадына, шо тайда айдып гайт. Ясавулам эшидер.

— Боляр, жаным, боляр.

Қасым Дурдымырада йүзленди:

— Ханы, ягшы йигит, онда маңа ат эерлеш. Мен гаты гыссанян. Ефимің гөзи ёлдадыр. Мен оңа деррев гелерин дийип гайтдым.

— Йөр, йөр! — дийип, Қасымың дызына япышып отуран Дурдымырат бөкүп турды. Олар эер-шайларыны алып, сейисхана гитдилер.

Акжагүл бөкүп, әжесинің янына гелди-де:

— Әже, буларың-а тутумы улумыка диййәрин — дийип, гөзүни тегеледи.

Нәзик башга-да бир диере зат тапмады-да:

— Эркек адамлардыр, балам. Өзлери ягшы билйәндирлер. Бизинки худаы чагырып отурмакдыр. Оларам ёк ере азара галмазлар.

— Әже, мен горкярын...

— Горкма, горкма, гузым. Худаың өзи ярдам әдер. Қақам гойберерлер. Ене өңки-өңкүлик болар.

Акжагүл гайра чекилди. Әжеси билен онуң арасындакы гүррүн гутарыпды. Нәзик:

— Вах, олары гөз туссагы әдерлер дийип келләме гелмейәрди. Хәзир үчимизем қақаның ызындан гитмек болмаз. Мениң йүрегим гысып башлады. Өз гөзүмиз билен гөрүп гайдалың.

— Боляр, әже. Гидерис — дийип Акжагүл сесини титредип жогап берди.

Гызың йүреги гүрсүлдәп уруп башлады. Хәзир әжесине-де, жигисине-де дуйдурман, Қасыма екеже ағыз сөз айдасы гелйәрди. Қасым ат диләп геленден Акжагүлүң йүрегинде бир горкулы пикир пейда болды. «Қасым гачар. Ол бу обадаң башыны сайлар. Мен кимин элине галаркам? Қақамы-да тиз гойбермезлер. Мени-де гыгырдып-багырдып әкитжеклері икучлы дәл. Мен Қасымдан галмайын. Әкитмесе-де атының ганжыгасындан элими айырмайын... Шу гезек галдығым, ондан өмүр айрылдығым болар...» Хәзир онуң келлесинде шундан башга пикир ёкды. Бу пикир оңа бирден гелмеди. Ягмырың аладасы орта дүшели бәри Акжагүл Қасымың гачмалыдыгына гөзүни етирипди. Қақасы-да гачмалы болар өйдүпди. Онсоң өзүиң бу ерде узак яшамажагы беллиди. Шонуң үчин-де Қасым анружы гачмалы болса ондан галмалы дәл диен пикири чүрт-кесик йүрегине дүвди. Нәче ойланса-да, нәче өлчеришдирип гөрсе-де, башга ёл ёкды. Ол илиң арасында яйражак гүррүнден өзүиң белент тутды.

Әжесинің өе гирип, даш чыкып, ода-көзе дүшүп йөршүнден пейдаланды-да, Акжагүл элине күндүк алып, сейисхананың ағзындакы итиң ялагына сув гуймага баран киши болуп, жигисине йүзленди:

— Дурдымырат, ябы даң атан вагты шу өз гуйымыздан сув ичмәге эндик әдендир — дийип, ызына доланды.

Алашаның чекисини чекип дуран Қасым бу сөзе деррев дүшүнди. «Диймек, хер ерде болсам-да, мен даң

атанда шу гуйының башында тапылмалы» дийип дүшүндү. Соңра Нэзик эже билен хошлашып ата чыкды-да, Дурдымырада:

— Даң атанда алашаны шу гуюдан сува якарын— дийди. Акжагүл дүшүнди.

Олар шейди диллешдилер...

Касым ене-де яп-чиллерин арасы билен гитди. Ат аягының сесини чыкармажак болуп, көплөнч сүрлен ерден, тозанлы, киршенли ерден сүрди. Ол өйлерине голайлашанда, атыны гүр гамшың ичинде баглады-да, пыядалап өз сеңнериниң бир четинден гирди. Топлум обаның гүндогар четиндэки кичижик тамың гапдалына барып ики гезек үсгүринди. Ичерден инчемик бир йигит чыкды.

— Касым, сенми?

— Хава, Алы, мен.

— Гел, өе гир.

— Ёк, Алы. Өе-де гирерис йөрерис. Йөне вели вадада вепа бармыдыр?

— Касым, чының билен сораярмың я-да бөлчирейермин? Хей, Алы вада берер-де, оны бержай этмезми? Я маңа ынамыңы бес эдиң йөрмүң?

Алы хем Касымларын топарынданды. Гечен йыл онун атасы өлүпди. Ол өз ызында ики танап ер билен бир бөш яшар ат галдырып гидипди. Алының эжеси, ики жигиси барды. Ол машгала башы болуп галыпды. Касым оңа дүйн дүшүпди. Шонда онун атыны сорапды. Алы болса: «Касым, эгер саңа гереке болса, жанымы хем аямарын» дийип сөз берипди. Хэзир Касым онун янына шу иш билен гелипди.

— Саг бол, Алы. Сенден тамам хем шейледир. Йөне мен аты хэзир эжитжек дэл. Саглык болса даңа якын гелип экидерин. Сен оны эерлэп, уянлап, гамчысыны-да эериң гашындан асып, тамың гапдалында даңып гой. Өзүм экидерин. Келлэм эгнимде дурса, атыңы тиз вагтда гелип етишер ялы эдерин.

— Касым, шол аты өзүмиңки дий-де хасаплай! Хем-месини айдышың ялы эдерин.

— Ханы, гел, онда дост ягшыжа хошлалашалы. Хачан душужагымызы ким билйэр...

Касым алкымына дыкылып гелен Алының ики эгнинден тутды-да, оны багрына басды. Икиси-де хамсыгды.

— Саңа екеже юмшум бар, Алы! Сен мениң эне-атамы көшешдир. Олара гөвүнлик бер. Касым хич вагт хор

болмаз, оны Ефим хич киме хорлатмаз дийип айдып дур. Өзүңем олардан хабар тутуп дур, достум. Мен хем дири галсам, бир вагт бу ягшылыкларыңың өвезини етирерин.

— Достум, хич зады гайгы этме. Ызындакылар сени күйсетдирмэин. Сувларыны чекип бермели болса-де чекейин...

— Хош!

— Хош!

Касым билен Алы чагалыктан биле ойнап өсүпдилер. Еди-секиз яшларындан башлап олар улы адам ялы акылларына гелдилер. Өз топарларының четледилйэндиги, хоссарларының шу зерарлы эзъет чекйэндиклери олара чагалыктан мәлим болды. Бу ягдай олара хер эдимлерини билип басмаклыгы өвретди. Шу себэпли-де олар бири-бириниң сөзүне-де, максатларына-да ярым сөздөн дүшүнишйәрдилер.

Касым ызына доланды. Сапармырадың алашасының янына гелип, бирсалым отурды. Төвереге диң салды. Обаның ичи дүйнүсү ялы гүңгөч дым-дырсылды. Диңге узаклардан ит сеси эшидилйәрди. Оба ука гидипди.

Касым:

— Я худай, өзүң медет бер! — дийип атланды. Ене-де ёлсуз-ызсыз, яп-салмалы ерлерин ичи билен сүрди...

СЕРГЕЙ МИХАЙЛОВИЧ ЕФИМОВ

Сергей Михайлович Ефимов дашындан гөрэймэге өрөн эжиз ялыды. Оны гөрөн адам: «Еди айлыкдыр я-да эне-атасының гаррап, гүйчден галандан соң тапан чагаларыдыр» дийип, өз янындан баха берйәрди. Харман нөгай хем ол илки ише геленде, отуран еринден узак ерде гезип йөрөн өз агентине кэйинди: «Мунуң тапып иберйән адамсыны! Мунуң-а бурнуны сыксаң, жаны чыкжак... Аягының үстүнде зордан дуряр».

Сары сачлыжа, инче, ак йүзли, келтежик адамың аягы-да, эллери-де, бармаклары-да кичижикди, келтежикди. Якын ёлдашлары онун билен дегшердилер: «Худай сени ялтанан вагты я-да ядан вагты ясапдыр» днердилер. Ефимов оларын сөзүне дүзедиш гиризерди.

— Ёк, худай мени кейпиниң көк вагты, хич бир зады-

ны аяман ясапдыр. Чигит ялыжак артыкмач я-да кем зат ёк.

Догрудан-да, онун гөрнүшинде артыкмач я-да кем зады ёкды. Дине чүйше ялы гөкже, хер демсайын ойнаклап дуран гөзлери доста мэхирден, душмана газадан долуды. Ол өйүндө-де, иш үстүндө-де мыдама бир ере ылгап гитмәге тайяр болуп дуран ялы ыкжам гөрнерди. Өйүндө били гушалгы боларды. Нахардан башга вагты маңлайына басып геййән кичижик кепкасыны чыкармазды. Хер дем хер зада тайынды. Гөвнүне яран адамсы билен дост болмага чалышарды. Бирн билен дост болайдымы, онун үстүндө жан алып, жан бермәге тайярды. Акгөвүнлилик, догрудучыллык, сахылык, достун гөвнүни тапмаклык онун иң говы гөрйән хәсиетлериди. Ол бу затларын хатырасыны белент тутарды, башгалардан хем шуны талап эдерди.

Ефимовын ханыңка гелип ишләп башлалы бәри кән вагт гечди. Хич хачан ол шейле узак вагтлап машгаласындан, ишчи ёлдашларындан айра яшап гөрмәнди. Ефимов аялыны чагаларыны күйсейәрди. Ёлдашлары барада болса: «Олары хич ким мениң элимден алып билмез. Тәзе дост газанмак болса хич вагт артыкмачлык этмез» дийип пикир эдйәрди. Ол көп йыл тежрибеси болан агитаторды. Хер хили гең-энайы затлар хакында, ахыр бир гүн галкып йүзе чыкжак хакыкат хакында ёлдашларына гүррүн бермеги халаярды. Өзи гүрләндө, динлейжилерин тәсир алмагыны говы гөрйәрди. Онун бу ислегини дүнийәден хабарсыз болан Бедиркент дайханлары артыгы билен өдейәрдилер. Догры, Ефимов түркменче гаты гең гепләрди. Муны өзи-де ягшы билйәрди. Эмма дайханлар илки бада онун геплейшине гүлжек ялы эден хем болсалар, дура-бара өвренишдилер. Ефимовын чәксиз улы абрайы, газанан дүйпли ынанжы онун бу етмезчилигинин үстүнн басырарды. Бедиркентлилер оны өз бири-бирлери ялы хасап этдилер. Ефимов оба адамларынын ичинде абрайынын артамагына Байраммырат аганың, Сапармырадың көп ярдам эдендигине ынанарды. Дине шу икисинин аркасындан Ягмыр-да, Қасым-да, Черкез-де, ики яшулы-да, ене отуз-кырк адам-да, обаның бала-чагалары-да оңа хормат билен середйәрдилер. Онун бир айданыны ики гезек гайталатмаярдылар. Ефимов бир юмуш буюрса,

адамларын башы асманә етйәрди. «Ефим макуллан болса болупдыр, Ефим айтдымы, онда чындыр, Ефимден сорап гөрелиң, Ефим ругсат эдермикә?» диең сөзлери эшиденде, Сергей Михайлович адамлардан миннетдар боларды. «Бу адамлар үчин хич задыңы, герек болса жаныны-да аямаса болар» дийип, ичинден бегенйәрди. Эмма адамларын өз хак-хукуклары угрундакы гөрешдә сәхел ердә эгирт улы ялышлык гойбермегинин мүмкинлиги онун гахарыны гетирерди. Месселем, Ягмыр билен Қасымын болушларыны эшиденде, Ефимов бир нәче сагатларыны гахар-газап билен гечирди. Өз янындан олара кәеди. Икинжи бир таралдан, Ягмырын-да, Қасымын-да хич хили тежрибелеринин ёкдугы, эмма оларын айдылан зада дүшүнйәндиклери онун гахарыны басярды. «Зыяны ёк! Мунча-мунча болман болмаз. Дүзелерлер. Йөне буларын келлесине көпрәк пикир ерлешдирмели...»

Сергей Михайлович белленилен ере иррәк гелди. Шонун үчин-де илкинжи хоразын сесини эшидип аладаланды. «Қасыма нәме болдука? Я-да әле дүшәйдимикә?» дийип, онун ичинн ит йыртды. Эмма хораз сеси гайталанмады. Ефимов: «Кекежи кесилен хораз ялышды герек! Хәй, оны палава салмак герек!» дийип, отуран еринден юмругыны дүвүп, хораза хайбат атды. Ене-де оны агыр пикирлер басды. Сәхелче отураны бирнәче сагат вагт гечен ялы болуп дуолды. Ене-де ховсала дүшүп башлады. Эмма улы ёл голай боланы үчин отуран еринден чыкып, Қасымын ёлуна серетмәге йүрек эдип билмедик. Гөзлемек хем хич зат бержек дәлди. Гөзедүртме гаранкыды. Дине дишинн гысып гарашмакдан башга алач ёкды.

Хоразлар инди чыны билен гыгырып башладылар. Қасым хем ерин ашагындан чыкан ялы болуп, бирден пейда болды.

— Сениңки мени гыссады — дийип, Ефимов хүнүрдеди.

— Гыссанма, Ефим! Худая шүкүр, хәли-хәзир-ә хеммеси оңат баряр... Хич зады гайгы этме! Мүн гайгы бир иш битирмез дийипдилер.

— Көп гепледи ёк, аты гизледи тиз...

— Деррев, Ефим. Эдил ер чекен ялы эдерин.

Қасымын гөрнүши, гепи-гүррүңи өз ишинин угур, алжагына ынанандыгыны билдирйәрди. Ефимов бегенди.

Атың агзына ичи жөвенли торба гейдирип, көнө ябың ичине салдылар. Иүпүниң ужуны бир пенже гамша дандылар. Соңра олар бири-бирине хас голайлашып ювашжа сөзлешдилер.

— Инди сениңки гитди. Вагт гутарды.

— Энтежик гыссанма, Ефим.

— Нәме үчин гыссанды ёк?

— Итлерем ятышсын-да...

Ефимов онуң билен разылашды. Соңра шейле дийди:

— Гаты берк болды. Ягмыр гепледи герек дәл.

Шейле агирт ховплы ишиң өңүнде Касымың гүлмеги Ефимова ярады. «Иигит ынаняр. Ынанч болса үс-түнлигиң гылла ярысыдыр» дийип, Ефимов хас шатланды. Дашындан:

— Сениңки гаты берк болды бар. Сениңки иш гаты ховплы. Бу ерде келле йитирди аңсат. Гүлди герек дәл — дийди.

Касым бир зат дийжек ялы этди-де, нәме үчиндир чекинди. Оңа гаты голай дуран Ефимов муны аңды. «Бу нәме диймекчи болдука? Я-да бирден ынамы гачайдымыка?..» Ол жаныны барлап гөрди:

— Сениңки бир зат дийди иследи? Айт. Айт! Мен эшитди.

Касым Акжагүл хақында сорапжакды. Эмма бу вагт оны улып гөрмеди-де:

— Дашховузда сениң өйүң ниреде? — дийип сорады.

Ефимов чинтгәп-чинтгәп өз өйүни салгы берди. Касым Дашховза белетди. Шонуң үчин-де Ефимовың өйүниң салгыны долы алды. Дашховзуң шол көчелерини гөз өңүне гетирди.

Соңра ол Ефимова йүзленди:

— Билип болмаз, пелек ишидир, Ефим. Бирден гачмалы-тезмели болса сениңкә бармалы болар. Мениң ол ерде башга ташым, ашна, яр-достум ёк...

— Сениңки башга ере барды, мениңки адам билди. Онсоң сениңки йүз гөрди ёк... Инди мениңки-сениңки бир адам, доган адам болды.

Касым достуның нәме диймек исләнини дүшүнди.

— Сениңки, барыбир, обада яшап билди ёк. Сениңки менден соң гачды герек. Элбетде, Дашховуз барды герек. Болмаса сениңки адам хеләк болды бар... Яш башындан хеләк болды герек дәл. Өзүни горады герек.

— Менем шейле этмели болармыка диййәрин... Гулак сал! Хей, обада сес-үйн эшидилйәрми?

Икиси-де бирсалым демлерини ичлерине чекип гулак салдылар. Обаның итлери-де уклапды.

— Ефим, дилегде бол. Мен гидейин. Инди хачан, нәхили ягдайда гөрүшжекдигимизи худай билйәр. Гел, хошлалашлы.

Ефимов Касымы багрына басды.

Касым Ефимовы багрына басды.

Олар гужаклашып хошлашмак хақында пикир хем этмәдилер. Мунуң өзи өз-өзүнден болды. Айылганч горкулы ише баш гошан адамлар бири-бирине хас якынашыпдылар.

Оларың йүреклери гүрсүлдәп урйарды. Ики йүрек бири-бири билен сөзсүз геплешди. Касым голтугындакы пычагыны барлап гөрди-де, голайдакы көпрүден букулып гечип, Ягмырың ятан ерине тарап багры билен сүйшүп гитди...

Ол тиз-тизден сакланып гулак саярды. Ягмыр билен аралыкда йүз элли әдим галанда, Касым ене-де даянды. Онуң ини тикенекләп гитди. Гулагына ат аягының сеси эшидилен ялы болды. Ере гулагыны гоюп, динләп гөрди. Гүмансырамага хажат ёкды... Соңра келесини галдырып гулак саланда, гүндогар тарапдан гаты чапып гелйән атың аяк сесини айыл-сайыл эшитди. «Бу нәхили багтсызлык, бу нәхили айылганч иш болды!» дийип, Касым лапыкеч болуп гурсагына урды. Шундан соң кә өңе сүйшди, кә тоқтады. Ики атлы дайырдашып, гүнбатар дервезәнин өңүндәки чынарың ашагында пейда болды. Гыш синеге ялы зордан гымылдаян гаравуллар, атлыларың геленини гөрүп, оклав ювдан ялы дим-дик болдулар. Ики яна ылгашып, херекете гелдилер. Дервезәни ачып, ики атлыны ичери гойберенлеринден соң, бир ерде отурман, аладалы гезмеклерини чалтландырдылар. «Вах, бу-ха йылдыза угран ялы болды... Пахыры шу гиже бошадып билмесек өлер. Бу икучлы дәл» дийип, Касым гөзүни тегеледи. Ене-де гаравуллара тарап гахарлы гарады. Олар яңыжа тов берлен машын ялы енип гопярдылар.

Касым нәме этжегини билмән, ики яна урнуп башлады...

Касым Ефимовы гачыржак дийип, атларыны экиденден соң, Акжагүл Касымның өзүниң-де гачмалыдыгыны аныклапды. Мунча иш эдип, обада ханың галасының голайында яшап болмажагы айдынды. Ол өз какасының-да аласармыктыкта болан ягдайыны гөз өңүнө гетирди. Какасының-да я гачгак болмагы я-да көп вагтлайын зындана ташланмагы мүмкинди. Онсоң нәме? Ине, галадан бири гелер-де энесини, Дурдымырады гытырдып, Акжагүлн гоюн ялы эдип атың өңүнө басып гидер. Онсоң кимнң дады етер? Ким онуң ызындан барар? Ниредедигини билер? Нәме көмөк эдер? Дерреп хемме иш гутарар. Онуң яшлык, чагалык дөври гечер, ол гөр кимлернң элине дүшер? Нәме этмели болар? Айылганч, хер басан эдимнң горкудан долы, мазасыз дурмуш башланар. Акжагүл муңа чыдаман, өзүни өлдүржек болар. Өлдүрип хем билмез. Себәби асылмак үчин элине йүп аланда, онуң гөз өңүндө какасы, Дурдымырат, сачларыны яйып налаян эжеси, Касымның сураты пейда болар. Акжагүлнң элиндәкн йүпи ере гачар. Шунуң өзи-де онуң өмрүннң айгыды болар. «Ёк, олары хич болмаса ене бир гезек гөрөйин. Олар билен хошлашайын. Ондан соң өлерин» дийип, ере гачыран йүпүнн алып, гараңкы бир ере ташлар. Бу йүп шол ерде ятар. Акжагүл гөржек адамларыны вагты билен гөрүп билмез. Дура-бара йүп хем ятдан чыкар. Гыз дурмушнң эхли оюнлары билен өвренишер. Шейдип хем яшап башлар. Себәби шейле ягдая дүшенлер аз дәл. Еке Акжагүл дәл.

Гыз эжеси какасына эжитмек үчин зат тайярлап йөркә, шу затлары пикиринде айларды. Ол ене бир зады ятдан чыкармады. Какасының, бейлеки адамларнң шейле агыр ягдая дүшен вагты, бир йигидиң сыртына мүнүп гидибермек нәхили болар диен совал йүзе чыкды. Ил-гүн нәме диер? «Эй, түвелеме, Сапармырад-а чага өсдүрип етишдирен экен-ов. Онуң гызы-ха эййәм, атасы гөзтуссагка, гачып өтәйдипдир. Пәхей, бейле-де перзент болар экен-ә!» диймезлерми? Эжем нәдеркә? Дурдымырат нәдеркә? Какамың халы ничик боларка?

Элбетде, бирбада хер хили гүррүнлерин-де чыкмагы мүмкин. Нәзик эжәниң-де багрыны параламагы мүмкин. Сапармырадың-да йүрегине урмагы мүмкин. Хеммеси

гечер. Себәп, дүниәдәки хемме зат гечип баряр. Душуна гелип сакланын зат ёк. Гечип баряр. Шонуң үчин-де сәхел гүррүн чыкжак дийип, бүтин өмрүнн якмаклык — акмакчылык болмазмы? Гыкылык турар, говга турар. Какасы: «Гайдып, мен шонуң йүзүнн гөрмерин» дийип, касам эдер. Эмма Акжагүлнң элине тикен ураныны гөрсө, илки билен ене онуң — Сапармырадың өзи ол тикени согруп айрар. Вагты билен онуң гахар газабы-да ятар. Ене өңки-өңкүлик болар. Эгер Акжагүл геп-гүррүнден горкуп, шу оңат пурсады элден берсә, онда онуң багтыннң ятдыгы болар...

Терезиннң башы узак вагтлап ики яна ыраң атып дурды. Ахырсоңы гачмаклык тарапы агралды. Акжагүл Касымдан галмазлыгы йүрегине дүвди. Ол шунуң үчин баша нәхили кынчылык дүшсә-де чекмеги боюн алды.

Нәзик, Касыма атларыны берип уградандан соң, узак отормады. Чай, чөрек, говурма алып, гурлушыга гитди. Огланлары-да ызына дүшди. Акжагүл геплемейәрди. Ол өз пикирлери билен гүмрады. Нәмелер алып гитмелидиги, нәхили эдип билдирмән гуйының башына бармалыдыгы барада айланярды. «Какамың янындан геленимизден соң, эжем уklar. Ядандыр. Узаклы гүн хасыр-хасыр эдип, бош отурмады. Шол вагт хеммесини дүзедерин...»

Дурдымырат өңкүсинден улалан ялы, акылланан ялы болупды. Ол илкибада ханың галасының эхли ары Ефимовдадыр дийип дүшүнүпди. Эмма какасының гөзтуссаг эдилмеги ондан Ефимовы тапып бер дийлип талап эдилмеги огланнң гөзүнн ачды. Диймек, Ефимов йөне адам дәл экен. Огланнң какасы-да, йөне адам дәл экен. Оларнң пикирлери бир. Элбетде, олар яман задын угрунда дәлдилер. Бейле болмагы мүмкин хем дәл. Онда огул хем атасының тарапында болмалы. Эжеси-де эжизлик эденек. Дишини гысып чыдаяр. Өзүнн хорланок. Яш чаганың пикирлери барха айдыңлашярды. Бу ишде өзүннң-де аз-овлак эден хызматы ядына дүшенде, онуң рухы гөтерилди. Олар тиз вагтда гурлушык мейданына гелип етдилер.

Сапармырат чагаларыны дашына үйшүрип, бир салым отурды-да:

— Сиз тизрәк гайдын. Гижә галсаңыз бир зат болайдымыка дийип горкярын — дийди.

Нәзик:

— Боля-да. Белки, худай халап, сизи бошадарлар. Бизин ызымыз сүре барарсын хәли — дийип, эрине гөвүнлик берди.

— Эгер олар бир зат дийип геләйселер берип гой-бер...

— Аты алып гитдилер.

— Болупдыр. Нәме дийип гелселер берип гойбер. Бизи-де бейдип саклап отураслары ёк. Көп сакласалар эртире ченли сакларлар.

Нәзик огланлары билен өйүне гайдып геленде, гижәниң кән вагты гечипди. Дурдымырат өе гелен бадына ятды. Шол бада хем ука гитди. Нәзик хем отуран еринде гышарды. Акжагүл хем ятды. Энели-огул деррев ука гитдилер. Акжагүл болса болжак-гелжегиң пикирини эдип, бирнәче вагт ятды-да, ювашлык билен туруп, букжасыны ачды. Герекмежек затларыны ташлады. Әхли зерур дийип хасап эден затларыны алды-да, хачан даң атарка дийип, учжак гуш ялы ыкжамланып отурды.

Инди Касымы нәхили эдип ырып боларка дийип ойланды. Узун бойлы, овадан йигит гөз өңүне геленде, онуң ини мылайымлык билен титрәп гиден ялы болды...

Касым болса шу вагт агыр ягдайдады. Ики атлының гелмеги — илки билен гаравуллары ояран болса, икинжи тарапдан Касымың йүрегине ховсала салды: Касым ол атлылары ханың чапарыдыр, ханың өзи хем оларын ызындан гелйәндир дийип горкды. Ене-де ере гулагыны гоюп диңледди. «Худая шүкүр, инди-хә гелйән-гидйән ёк ялы» дийип, гелен нетижеси оңа кувват берди. Галаның ичинде нәме боляндыгы белли дәлди. Эмма арадан бирнәче вагтың гечмеги билен ене-де гаравулларын хатары сейрекленип уграды. Ене бирсалымдан гезип йөрен гаравулларын иң соңкусы-да отурды. «Инди шу пурсаты элден бермели дәл. Инди болдугы-болдугы, галдыгы-галдыгыдыр» дийип, Касым айгытлы херекетлер билен өне сүйшүп уграды.

Ягмыр голайына сүйшүп гелен гарадан бирбада тисгинди, онуң ини тикенекләп гитди. Ол тас гыгырыпды. Ол, элбетде, бир ишин болжагына гарашарды. Эмма шу иш хәзир, ики атлының гелен вагты болар дийип гарашманды. Өзүне тарап сүйшүп гелйәни мөжекмикә дийип горкды. Хачанда Касым:

— Доган жан, сесини чыкарма — дийип пыширданда, Ягмыр хыңзап гелен дуйгуларына эрк эдип билмеди-де, гөзүнден боюр-боюр яш дөкди. Демини хашлап алды.

— Юваш. Юваш. Дилини дишле! Мерт бол!

Эййәм Касым онуң янына барып, голтугындан пычагыны чыкарды. Ягмырын эллериндәки, аякларындакы йүплери газап билен кесди-де:

— Мерт бол, чыда! — дийип гөвүнлик берди.

Ягмыр дишини гысды. Эмма эндам-жаны сызлап, гуршуп гиден экен. Бу ягдай она херекет этмәге мүмкинчилик бермеди. Агыр авулара чыдап, эл-аягыны херекетлендирмәге сынанышды. Шол арада болса:

— Касым жан, өмрүм өтйәнчә эли баглы гулуң боларын. Маңа эден ягшылыгың худайдаң гайтсын — дийип хамсыгды.

Касым Ягмырын бүтинлейин ысгындан гачандыгыны яңы билип галды. Соңра онуң гулагына:

— Хәзирликче сениң еринде мен галарын. Сен мениң гарама букулып, багрын билен сүйшүп гит. Ашакы көпрүден гечен бадыңа сага долан. Ол ерде Ефим дурандыр. Ол сени алып гачар.

Ягмыр өр-гөкден гелди. Дүйбүнден гаршы чыкды:

— Сени өз еримде гоюп, екеже эдим хем әтлемерин. Гитсек-хә биле гидерис. Еке өзүң хич ере гитжек дәл. Мен онсоң илиң гөзүне гөрнүп билмерин. Мен улы гүнаңниң ашагында галарын.

— Ягмыр, эртеки отарышып отурмага вагт ёк. Тиз бол. Мени гайгы этме! Хеммеси хакында Ефим билеп пикирленишдик. Ол бу затларын барыны макуллады.

Ягмыр шундан соң көшешди. Эмма гитмәге гыссанмады. Ол өз беденине хениз-де эрк эдип биленокды. Бүтин ерине иңне санжылып дуран ялы, демини гатырак алса-да, эндамы сызлап, гөзүниң өңүнде ала-мула нокатжыклар әмеле гелйәрди. Дине үстүне абанып дуран өлүм ховпы оны горкузарды. Оңа херекетленмәге гүйч берйәрди. Касым гыссанды.

— Ягмыр, тиз бол! Чыда. Даң голайлашяр. Ел болса узак!

— Ягшы, саг бол.

— Саг бол. Гыссан!

Касым гүберилип отырды. Ягмыр багры билен сүйшүп уграды.

Касым одуң үстүндө отуран ялыды. Ол хер демини санаярды.

Ахырсоңы гүнбатар тарапдан барха узаклашкан аягының сесини эшитди. Онуң дүйнәси гинән ялы болды. Отуран еринде гарантгы ясап, өзи-де багры билен сүйшүп, ызына гайтды.

Эдил шу вагт белент диварлы галаның ичиндәки сансыз кән хужрелеринң биринде Атамырат, тора дүшен яралы ёлбарс ялы болуп, газап билен гезмелейәрди. Ол гиденлеринң Ефимовы тапып гетиржегине ынанярды. Ефимов элден сыпар диен пикир онуң келлесине-де гелмейәрди. Башга бир адам онуң ынжалыгыны гачыярды. Ол хем Акжагүлди. Сапармырадың гызының бардыгыны Атамырат билйәрди. Эмма шу гүне ченли оңа әхмиег бермәнди. Гызы бир гезек хем гөрмәнди. Яңырак Сараның ерине белленен Гелди көсә гелип, ол гызы шейле бир өвди вели, Атамырадың-да, ясавулың-да агзындан гыллыгы акды. Ол хәзириң өзүнде гызы гала гетирмели дийип буюрса-да буйрарды вели, йөне Ефимовын гачмагы, онуң хенизә ченли тапылмайшы оны бейле буйрук бермекден саклады. Гарагейими гачырып, оны тапман дуркан ене-де гыз алмак, обада уллакан геп-гүррүң чыкармак гелшиксиз болжакды. Мунуң үчин ханың өңүнде жогап бермели боларды. Ол жогабың нәхили болжакдыгыны-да, Гурбанмәммет сердарың нәхили карара гелжекдигини-де Атамырадың өзи говы билйәрди. Шонуң үчин-де ол Ефимов тапыландан соң Акжагүли гетиртмели диен нетижә гелди.

Гелди көсә башыны ашак салып гирди. Атамырат гөзлегден ене-де хич зат чыкмандыгына гөзүни етирип, сандырап дуран ясавулың үстүне гыгырды:

— Ханы гарагейим?! Ханы гарагейим?! Сенден со-
раярын.

Гелди көсә писини ашырып, онуң аягына йыкылды:

— Тапыланок, агам. Бир чемче ганымы геч?..

Атамырат наллы әдигиниң өкжеси билен көсәниң сыртына ики гезек депди.

— Тур, гөзүме гөрүнме! Эгер оны эртире ченли тап-
масаң әжеңи дула бакдыраын! Тур дийдим, тур!

Ясавул дызанаклап гапа сүйшүп башлады.

Атамырат ене гыгырды:

— Эртире ченли гарагейими тап, Сапармырады зын-

дана ташла, гызының бирини өе гетир. Шейтмесен, әхли машгалаңы өйүңе габап, өз элим билен отла-
рын!

— Лепбей ага...

— Ёк бол!

Гелди көсә дагдан гапыдан йылан ялы сүйнүп чы-
кып гитди.

Атамырат болса хыялында гызы яланачлап, онуң о-
ер-бу еринден сыпалап башлады.

ТАЛАП

Касым айылганч ерден нәче дашлашдыгы сайын хе-
рекетини чалтландырды. Ол тә көпрә етйәнчә, багры би-
лен сүйшүп гитди. Көпрүден гечип чепе доланды-да,
белент райшың боюны сырып, хер ерден бир басып,
Алыныңка догрулады. Хоразлар Касымың болшуны гө-
рүп, онуң эдип йөрен ишлерини әлеме жар этмек ислейән
ялы етишибилдигинден ганат какып гыгырардылар. Ит-
лер хем ояныпдылар. Гүндогар тарапа күмүш реңки ча-
йылып башлады. Ягмыр азат эдилди! Касымың өзи-де
гачып гутулды! Ол эйменч ерде дине гарантга галды!
Эртир, гүн догансоң гөр нәхили говгалар турар! Ениш
Касыма ганат бекледи. Хәзир ол аты чыкан сейсә мең-
зейәрди. Өңүндәки нәбелли ёл-да, өзүниң багтсыз ыкба-
лы-да гөзүне гөрненокды. Дине шу енишден башга хем-
ме зат онуң янында өңки маңысыны йитирди.

«Ябы даң атан вагты шу өз гуямыздан сув ичмәге
эндик эдендир!..» Акжагүл! Акжагүлүң гөз өңүне гел-
мең, онуң сөзлериниң ядына дүшмеңи Касымы агыр
укудан оянан ялы этди. Ол гөзлерини гинден ачып төве-
реге серетди. Өңки дурмуш, өңки ягдай шол өңки болшы
билен онуң өңүнде язылып гитди. «Хава, ол ябы эндик
эден болса, оны элтип сува якаймадыкмы? Өз алаша-
ңыз болмаса, Алының алашасы! Хайсы боланда нәме?!
Гараз даң атанда гуйының башына барсам боляр-да!..
«Соңуны саян батыр болмаз!» дийлиши ялы, хәзир хич
задың соңы барасында ойланмаярды. Гөвреси ерден бар-
ян-да болса гөвни депесинде, гөк йүзүнден учуп бар-
ярды.

«Акжагүли гөрсем, геплешсем. Онуң билен хем хош-
лашсам арманым ёк! Мен онсоң бу обадаң аркайын сай-

ланып билерин. Дашховза гидерин. Ефим көмек эдер. «Агзы ачык ач өлмөз» дийипдирлер. Бу ердәки доклюдан, Ефимин голайындакы ачылык ягшы...»

«Гынанармыка? Я-да бегенермикә? Айра дүшжегимизе гынанар. Мениң гутуланыма болса бегенер. Мен оңа азажык вагтда болса Ягмырың еринде галанымы айтма. йын. Горкуп, онуң йүреги ярылар. Өзүмем шол вагт тас эжизлик эдипдим. Өлүм билен гапдаллашып ятмак айылганч экен. Хич ким бейле ягдая душмасын... Ач-да болсан, гедай-да болсаң өз пейвагтыңа гезмекден гову-сы ёк экен...»

Касым яп-чиллерин арасы билен гидип, Алынын та-мына голайлашды. Сонра улы чил билен догры тама та-рап йөреді. Алының аты Касымың айдышы ялы мүнүп өтәгитмәге тайяр эдилеп гойлан экен. Йигит атың тана-пыны эерден илдирип, яшлык хем-де чагалык досты Алыдан миннетдар болды. Гыссанды, деррев атланып, гүндогар-гүнорта тарапа сүрди. Ол Сапармырадың гую-сының башына барып, голайдакы гамышлыкда атыны даңанда жахан ягтылып барярды. Касым ене-де шол өнки отуран агачларының үстүне барып отурды. Наза-рыны Сапармырадың дервезесине дикди. Ол өз йүреги-нин гүрсүлдәп уршуна диң салды.

Касым букжасыны голтугына гысып, дөрт янына га-ранжаклап дервезеден чыкан Акжагүли гөренден зөвве еринден тураныны дуйман галды.

— Бу нәме? Онуң букжасы бар ялы-ла? Онуң нәме хыялы барка? — дийип, ол гөйә бири билен геплешип дуран ялы өз-өзүне совал берди. Ынжалыгы гачды. Гөз ачып-юмасы салымда келлесине мүн хили хыял гелип долды.

Онянча Акжагүл бөкүп гелди. Хайран галып, агзыны ачып дуран Касымың аягының янына букжасыны таш-лады-да, онуң элинден тутды. Хашлап, деми-демине сыг-ман, гөзлерини Касымың гөзлерине дикип, шейле дийди:

— Дүшүнмедимикән дийип гаты горкупдым... Ги-жеси билен гелермикән дийип, ики одуң арасында гал-дым.

Касым ховсаласыны басып:

— Сен хәл-ә оны сөз билен айтдың, үмлән болса-нам дүшүнәрдим — дийип, гызың титрәп дуран элле-рини өз йүрегиниң үстүнде гойды. Ол хәзир өзүниң хемме зада хем боюндыгыны дуйды.

Бирже минут мундан өң болса онун ягдайы дүйбүн-ден башгачады.

— Ефим гутулдымы? Хә? Гутулдымы?

— Гутулды. Гутулды, Акжагүл!

— Ягмыр нәме?

— Биле гачдылар?

Гыз Касыма миннетдарлык билен бакып, түйс йүре-гинден йылгырды. Онуң гөзлериниң окарасы дүвме-дүв-ме яшлардан долды. Бу арада ат хокранды. Касым би-лен Акжагүл гамшың ичине чекилдилер.

Гызың гөзи овадан ата дүшенден йүзи ачылды. Ол хениз йүрегине дүвүп геленини Касыма айтмандыгыны унутды-да:

— Икимизи гөтерермикә? — дийип, алада билен со-рады.

Касым нәме дийжегини билмеди-де, бойнуны буруп, онуң йүзүне серетди:

— Акжагүл, сен нирә гитжек?

— Сениң гиден ериңе. Менсиз бир әдим хем әтмер-сиң.

Касым басга дүшди:

— Акжагүл, пикир эдип гөр: бу болжак зат дәл ахыры. Ылайта-да шу вагт. Шейле ховсалалы вагтда...

Акжагүл узак гиже пикир эдипди. Шонун үчин-де деррев жогап берди.

— Мениң дири галмагымы нслейән болсан, менем әкит. Мен сенден галып билжек дәл.

Касым гең галып серетмек билен Акжагүли тәзеден башдан-аягына ченли гөзден гечирди. Онуң өңүнде ду-ран гызда өңки Акжагүлден нам-нышан ёкды. Хәзир онуң өңүнде әхли геп-гүррүнлерден, дурмушын көп хили сапалакларындан бир баш белентликде дуран, өз янын-дан белли бир нетижә гелен, шол нетижесини-де иш йүзүне гечирмекден чигит ялы горкмаян гайратлы бир гыз дурярды. Гызың шейле үйтгешенлигине ол бегенди. Йөне:

— Какан мени намарт хасаплар. Мениң атымы-да, гызымы-да алып гачды диер. Ол гайдып икимизин-де йүзүмизи гөрмөз — дийди.

— Догры. Какам бизиң бу гүнәмизи гечмөз. Йөне мени әкит.

— Онда, хич болмаса, эженден ругсат алалы.

— Әжемиң гөзяш дөкенини гөрөсим гелмейәр — ди-

йип, Акжагүл, гахарланып башлады, гашларыны чытды.

Касым саг элиниң сүем бармагыны эпледиде энегине етирди. Бир минутлыкча гөзүни юмды. «Нәме этмели? Акжагүл мениң өмрүмнүң манысы ахыры. Мунсуз маңа ягты жахан gerek дәл! Ол хәзир мениң элимде. Онда мен нәме бейдип дурун? Маңа акмак диерлер. Горкак диерлер. Хей, шейле гөзел мени әкит дийип, бойнуны буруп дурка мен намартлык этмелими? Ёк! Мен оны багрыма басып, өңүмден душ гелен әхли белалардан саг-аман гечирип, аягымың етен ерине ченли әкидейин! Какасы?! Какасы нәме диер? Гой, нәме дийсе шоны дийсин? Бир тарапдан-а, гызың өзи гидермен. Икинжи тарапдан, оны гоймазлар. Акжагүл акыл әдйәр. Сонуну-да гөрүберйәрис-дә...»

Онуң бирден йүреги жошды. Акжагүли ики эли биле пугта гужаклап багрына басды.

— Эзизим, ислән ериңе башымың үстүне отурдып әкидейин.

Бу сөзден соң гызың эли-де онуң бойнуна чолашды. Сәхелче вагт мундан озал Касымы намартлыкта айыппамага тайяр болуп дуран гыз, йигитде эмеле гелен бу айгытлы херекети гөвнүнден макуллады.

Гайра тарапдан чыкан гыкылык бир жаң, бир тен болуп дуран бу икисини тисгиндирди. Гыкылыгың ыз яны биле ызлы-ызына үч гезек түпен атылды. Онуң хич ере дегмән, узак сесленишинден Касым шейле маны чыкарды.

— Дуйдулар. Гарантганы гөрдүлер...

— О нәхили гарантга?

— Ягмырың ызында гоян гарантгасы...

Онянча ат аягының сеслери эшидилеп уграды.

— Қовгы гитди. Хәй, ичинизи тутуп галан болайсаңыз gerek! Ефими гөзүңиз гөреси ёк. Ичиниз янсын, харамзадалар!

Акжагүл гыссанды:

— Тиз гидели. Бу ере геләймесинлер!

— Эзизим, хәзир учарыс!

Касым деррев атың ганжыгасыны чөзүп, эерин сыртындан Акжагүл отурар ялы юмшак ер бежерип башлады.

Ат аягының сесинден яңа оба говурга гуйлан ялы болды.

Касым атың чекисини чекип дуршуна:

— Акжам, өзүмнүң хор еримде хор, зор еримде зор болмага разымың?

— Нәме бейле диййәрсин?

— Башга диймәге зат болмансоң дийәйдим-дә — дийип, Касым берен сорагының ерликсиздигине дүшүнүп гызарды.

— Бейле дийилйән дәлдир.

Касым ичинден: «Гөзеллигинден хем бетер мерт гыз экен-ов!» дийип, Акжагүлден разы болды.

Гүн энегини ерден гөтерди. Касым илки Акжагүли атың үстүнде эмай билең жайлы отурдып, өзи-де ениллик билең ата атланды.

Йүзүни гүнбатар-демиргазыга тутуп гамышлыктан атыны гордурып чыкды. Гайра тарапдан йүз әдим голайлашан ики атлы, булара гөзи дүшенден сәгиндилер-де, гең галышып атларының башыны чекдилер. Касым муны дуйды. Акжагүле өврүлмән:

— Акжагүл, билимден берк япыш! — дийип, ата гамчыны басды.

Ики атлы гыссанды. Оларың бири:

— Ол ким-айт? — дийип сорады.

Бейлекиси:

— Йигид-ә шол гуллардан бирисине мензейәр — дийип жогап берди.

— Гыз ким?

— Сапармырадың гызы. Хут шонун өзи!

Шу арада Касым булардан мазалы арасыны ачыпды.

Ики атлы бәшатарларыны өңлерине басып, атларыны сайгылап башладылар.

Касымың аты эртирин салкын ховасыны пәки ялы дилип барярды...

Қовянлар хем атларыны аяман сүрйәрдилер. Оларың арасы кә якынлаярды, кәте ачыларды...

КАСЫМЫҢ ЫЗЫНДА

Касымың атасы билең энеси гапының өңүн торч этдилер. Даң аталы бәри келлелерине урлан ялы, нәме әдип, нәме гойяндыкларыны билмейәрдилер. Зол өе гирип, даш чыкярдылар, даш чыкып, өе гирйәрдилер.

Ремезан аганың йүреги гысярды. Гөзлериниң өңи уч-

ганаклап гидйәрди. Қасым екеже минут-да хыялындан чыкмаярды. Гожа өзүнің бу ягдайындан горкды. Озаллар хич вагт ол бейле ховсалалы ягдая дүшмәнди. Иүреги бейле гысмаярды. Озаллар бейле болмазды. Огулларындан бири бир ере гидип, вагтында доланып гелмесе, Патма аглап, якасыны йыртып башларды. Ремезан аганың энтерпелегини өврерди. Гөз ачып-юмасы салым диен ялы ювашарды-да, ене наласына башларды. Гүр гашлары ала уллакан гөзлериниң үстүне абанып дуран, ягырнысы яны хөкгерип башлан, ири сүңкли, эгинлек, узын ак сакгалы буйра-буйра болуп дуран Ремезан аялының бу болушларына үнс бермезди. Себәби ол йүрегине ынанярды. Иүреги оны хич вагт алдамазды. Эгер-де бир иш барада онуң аладасы гүйчленип, йүреги гысып башламаса, Ремезан ол ишин нетижесинден горкмаярды. Эгер ынжалыгы гачып, йүреги гысып уграса вели, хөкман баша бир беланың гелжегиди. Бу Ремезаның ырымыды. Бу алтмыш йылдан бәри гелйән дәпди. Ол даның өң янында укудан хопугып оянды. Қасымның ятян ерини барлап гөрди. Онуң дүшеги илкагшамкы азылышы ялы ятырды.

Ремезаның ягдайындакы адам үчин диңе шу ховсаланың өзи-де етерликди. Эмма аялының иңирдиси хем барды. Шейле ягдайларда онуңкы артыкмачды. Онуң болшы өңки дердини артдырарды, гахарыны гетирйәрди.

Инчемик узын, гөрмегей Патманың сачына яңы ак гирип уграпды. Ол дурмушдакы хер хили багтсызлыктарың өңүнде әр ялы дуруп билйән-де болса, бу гезек эңизлик этди. Тә гүн догуп, асмана галяича налады. Аглады. Гүнорта болды. Қасымдан хич дерек ёкды. Гөрдүм-билдим диен хем болмады. Сим-чыраның гурлушыгы ятыпмыш диен хабар эшидилди. Онда ишлейәнлер гачыпмыш диен мыш-мыш яйрады. Ремезан буларын хайсына ынанжагыны билмеди. Соңрак: «Орус усса янына бир нәче адам алып гачыпмыш» дийдилер. Ремезан илки бада гитмекчи болды. Соңра бу пикирини гойболсун этди. Ил ичине чыкмагы халамаярды. Хер душ гелен адам она: «Гул!» дийип гыгыржак ялыды. Ондан соңра-да ода-сува гачар ялы, Қасым чага дәлди. «Дири болса бир ерден чыкар, өлен-де болса инди оңа көмегим етмез, бир салымдан хабары эшидилер...»

Аялы ене-де өңки сөзлерини гайталап, якасыны чәк-

ләп башлады. Бу гезек ол: «Хич болмаса бейлеки чагаларым өйде болан болсады, оларам хениз дайыларыныңкыдан геленок» диен сөзлери-де өңкүсиниң үстүне гошуп аглап уграды. Патманың бу болшы Ремезаның этинден өтүп, сүңкүне етди. Ол:

— Гап сесини! — дийип, айылганч гыгырды-да, ожагың башындакы кесиндини алып, Патманың үстүне окдурылды. Аял зордан өе гачып атып, гапыны япмага етишди. Зарп билен зыңлан кесинди өйүң гапысына таркылдап дегди. Ремезан йүрегиниң елини чыкарды. Өйүң гапдалында ятан гуры тут агажының үстүнде отурып, ики элини маңлайына диреди. Ол геченини, гелжегини гөз өңүне гетирди. Ремезан бу юрда нәхили ёл билен дүшенини билмейәрди. Эмма вели өзүнің, өз тиресиниң кемсидилйәндигине онуң гөзи етйәрди. Дава-женжеле гатышанда, өз айгытлы сөзүни айтмалы боланда, она бирден «гул» я-да, «гелмишек» дийип йүзленердилер. Бу багырдан пычак болуп гечерди. Ол ондан соң геп-гуррүңи ташлап, донуның сыйыны силкип, өйүне гайдарды. Диймек, шу вагтлара ченли ол өнүп-өсен еринде өзүни долы хукуклы адам хасап эдип билмейәрди. Улы гызы билен улы оглуның-да тәлейи терс гелди. Оларың бири-си әре чыкып билмән, бейлекиси аял тапып билмән, яшлыкларының иң гөзел вагтларыны гечирдилер. Соны нәхили боларка? Худай билер. Ремезан көрпе оглы Қасымның багтлы болмагы үчин, өзүнің хич задыны аямажакдыгына касам этди. Ол оглуны гедай гезип йөрен аяла болса-да өйлендирмеги йүрегине дүвди. «Ики-үч бахасына берселер-де өйлендирерин, чагажыгымың элини арассаларын» дийип, гиже-гүндиз харс уруп ишледи. Галың үчин энче зат йыгнады. Қасым үчин жанындан гечмәге-де разыды. Эмма нәмедендир соңкы вагтларда Қасымда бир хили совуклык йүзе чыкды. Ремезан өз гөвнүне Қасимы мыдам чага хасаплаярды. Шонуң үчин-де онуң гиже-гүндиз янында болуп, ызына дүшүп гезмегини ислейәрди. Эмма соңкы вагтларда Ремезаның гөвнүне болмаса, Қасым бүтинлейин үйтгешипди. Аз геплейәрди, гөзи ёлдады. «Орус уссасы гелип, оглумы ёлдан чыкарайдымыка?» диен совал башына гелип гирди. Ремезан бу совалы бирнәче гүнләп, өз келлесинде айлап-өврүп гезди. Эмма Ефимов хакында ил ичине яйран оңат хабарлар онуң-да гулагына етйәрди. Ол хакда чагалар-да, гаррылар-да геплейәрдилер. Йөрите оны

гөрмөк үчин гурлушыга я-да онуң өйүнө барып гайд-ярдылар. Бузатлар Ремезаның пикирини үйтгетди. Соңра Ефимовың өзи бир-ики гезек гелди. Ремезан билен отуруп чай ичди. Онуң янында Касымы өвди. Ремезаны өзи билен дең тутуп гүрледи. Маслахат сорады, маслахат берди. Шундан соңра Ремезан өз янындан оглуны оңа ынанды.

Дүйндөн бәри нәме болуп йөренине Ремезан гөз етирип биленокды. Адамлар үйшйәрдилер, даргашярдылар. Бу гүн болса ханың галасының төереги гай-да гаймалашыкды. «Я-да Ягмыр бичәре гачайдымыка?» Онуң гачмагының Касыма нәме дахылының болуп билжекдигини Ремезан келлесине сыгдырып билмейәрди. Ремезан Ягмыра шейле илде ёк жеза берлендигини эшиденде өр-гөкден гелди. Йүреги ярылара гелди. Эмма хандан өлер ялы горкмагы оңа бу хакда дил ярмага ёл бермеди. Ол диңе: «Худайың халаныдыр» дийип, улудан демини алып, башыны яйкады. Сараның өлдүрилмегинде: «Худайың халаныдыр» диймек билен баха берди. Хан оба адамларының, ылайта-да гулларың эркини бүтинлейин эллеринден алыпды. Хич ким хич зат хакында пикир этмейәрди. Хемме зады «худайың халаныдыр» диймек билен башындан совярды.

Бу пикирлер Ремезаның дердини өңкүден-де артдырды. «Гел, Алының янына барып гелейин. Белки, онуң хабары бардыр, белки, ол бир зат билйәндир дийип, Ремезан ики элини дызына дирәп турмакчы боланда, тамдырың башындакы ит хырлады. Ремезан чалтлык билен агыр башыны галдырды. Онянча Алы гөрүшмөк үчин оңа ики элини узатды. Саглык-аманлык сорашып дуркалар, Ремезан ичинден: «Бе, мунуң хич затдан хабары ёкмука, шат гөрүнйәр-ле?» дийип гең галды.

Алы өз гезегинде:

— Өзүңиз саг-аман отырмысыңыз, Ремезан ага? — дийип, яшула йүзленди.

— Шүкүр худая...

Алының геленини биленден соң, Патманың йүреги ерине дүшди. Ол хаял этмән от якып, түңче гоюп башлады. Ремезан билен Алы өе гирдилер. Тәриме дирелип гойлан чуваллара аркаларыны берип отурдылар.

— Оглум, оба-гарада нәме геп-гүррүң бар? — дийип, Ремезан Алының йүзүнө серетмән сорады.

— Ремезан ага, геп-гүррүңден кән зат ёк. Мен сизе

Касымың табшырып гиден сөзлерини айтмага гелдим.

Яшулы тенине көз деген ялы тистгинди. Алының чигинден тутды:

— Касым нирә гитди? Ондан сениң хабарың бармы?

— Хабарым бар, Ремезан ага. Хич зады гайгы этме! Касымдан мес адам ёк. Ефим икиси Ягмыры алып гачдылар. Касым Сапармырат аганың гызыны хем эжитди...

Эгер айдың асмаың йүзүнде йылдырым чакып, отуран өйлерини уруп гиден хем болса, Ремезан ага хәзир-киси ялы гең галмазды. Хемме зат бирден онуң ядындан чыкды, келлесини думан гаплады, гөзүнің өни гараңкырады. Бир нәче вагт шейди дурды. Соңра бейнис ишләп башлады. Илки билен келлесине гелен эли пычаклы Сапармырат болды. Ол яланач пычагыны гүне ялдырады, бир гезек Касымың, бир гезек Акжагүлүң дөшүнө сокуп-чыкарып дур. Гаррының гөзлериниң окарасы долды. Йүрегини йити тыг дилип гиден ялы болды. Онуң хыялында Сапармырат хениз-де гаплы ишини рехимсизлик билен довам этдирйәрди. Сапармырадың пычагы өз тенине дегенде, Ремезан авы дуймаярды. Эмма ине, ол саплаарына ченли гызыл ган болан пычагыны тәзеден Касымың дөшүнө сокды. Ремезан муңа чыдап билмеди. Ол гөзлерини алардып: «Бес!» дийип, айылганч гыгырды. Алы онуң сесине өр-гөкден гелди. Туруп, яшулыны гужаклады. Ремезан гыгырандыгыны яны дуюп галды. Гөзлерини элек-челек эдиң:

— Эй худай, хериә бетеринден саклавери — дийип, якасыны тутды.

Алының сөзлери Патманың гулагына барып етенде, эртирден бәри йүреги ярылып отуран эне даш ялы доңды. Гыкылык, говга, тире уршы гөзүнің өңүнде жанланды. Ол багжыгыны ёлды-да, якасына түйкүрип башлады.

— Чигит ялы гайгы этмән. Хич зат болмаз. Хеммеси дүзелер гидер. Касым, элбетде, бу иши ойланып эдендир. Ол кемакыллылык билен бейле ише баш гошмаз. Касым мениң алашамы-да эжитди. Өзүм берип гойбердим. Оларың Ягмыр билен Акжагүлден-де башга максатлары бар болмага чемели. Гиденде гаты шатды.

— Вах, балам нирелерде гезип йөркә? — дийип, Патма өңки хенине башлажак болуп, яңы агзыны ачыпды вели, бирден Ремезаның йүзүнө гөзи дүшүп ювдунды.

Демини ичине чекди. Ремезанын йүзүндө рехим-шепа-
гат гөрмеди.

Гожа бирсалымдан:

— Онда, оларың эдип йөрөн ишлеринден сениңем ха-
барың бар-ов? — дийип, ынжамак билен сорады.

Алы бирсалым ере бакып, пикир эдип отурды-да, со-
нундан шейле дийди.

— Хабарым бар дийсеңем болжак, ёк дийсеңем бол-
жак, Ремезан ага. Мениң дүйпли билйән задым ёк. Шол
зерарлы-да сизе хич зат айдып билмерин. Сиз йөне бир
затдан аркайын болуң, Қасым саг-гургун, мес. Кем
зады ёк. Сапармырат аганың гызы болса оны йүрекден
сөййән экен. Олар араны оңатжа сазлан болмага че-
мели.

Акжагүлли меселә Ремезан ага гынанжагыны-да, бе-
генжегини-де билмеди. Бир тарапдан, оглуның шейле
горкулы ише батыргай гиришенине гожа бегенди. Икин-
жи тарапдан болса, Акжагүлли атың сыртына мүндүрип,
өйлөрине доланып гелип билмежегине ынанды. Бу ха-
кыкат ене-де онуң йүрегини дилди. Яшулы өмрүниң
ичинде кән кынчылыклары, жебирлері башдан гечирип-
ди. Хеммесине чыдаярды. Эмма вели «гул» дийлип кем-
сидилмеги оңа агыр дүшйәрди. Ине, шу бела ене-де онуң
башындан инди. Гөр, инди өзүниң, Қасымың адыны ене
нәхили айылганч сөзлериң арасы билен гайталарлар!
Гөр, кимлер онуң үстүне дүвлешип гелер? Сапармырат
парасатлы адамдырам вели, оңа гылав берерлер. Оны
өйүң үстүне күшгүрерлер. Нәхили айылганч гүнлер ге-
лер? Ремезан ага бу затлары гөз өңүне гетирмекден
горкуп, гөзүни юмды. Башыны ашак салды.

Буларың бу болуп отурышлары кән вагта чекди. Өй-
ле вагты болупды. Дашардан дүкүрди эшидилди. Реме-
зан Алының, Алы Ремезаның йүзүне серетди. Патманың
реңки агып гитди. Ремезан, гөйә үстүнден инип гелйән
гара дашдан горанмак ислейән ялы, элини далдаладып:
«Башлады-ов!» дийди. Онуң реңки үйтгәп гитди.

Онянча:

— Хабарлаш! — диен гахарлы сес эшидилди.

Ремезан Ала хем Патма: «Сиз отурыбериң!» дийип,
эли билен ышарат этди-де, аграслык билен еринден тур-
ды. Даш чыкды. Бәш атлының иң өңүнде, эерин үстүнде
гышыграк отуран Атамырадың айылганч гөзлерине гөзи
дүшенде, Ремезаның инжиги сандырап гитди. Онуң йүзи

хейкелиң йүзи ялы совукды, жансызды, гымылдамаяр-
ды, онуң гөзлери-де аларып дурярды.

Ремезан өзүне салам берилмесе-де:

— Гургунчылыкмыдыр, саглыкмыдыр, йигитлер — ди-
йип, геленлере йүзленди.

Атамырат эерин үстүнде отурышыны бозман:

— Ханы оглуң, гул?! — дийип сорады. Ремезаның
аңырсы бәрсине гелди, эмма ол дишини гысды:

— Оглумы билемок. Оглум өйде ёк.

Атамырат ажы йылгырып:

— Оглуңы хәзир тапмалы! — дийди.

Ремезан сандырап:

— Мен ниреден тапайын? Ол өйде ёк ахыры — ди-
йип, онуң гар ягян йүзүне мүйли ялы серетди.

Атамырат үзенә аграм салды-да, атың үстүнде ди-
келди. Күмүш гамчысыны ызлы-ызына аксақгалын ба-
шындан индерип башлады. Ремезаның бойнунда-йүзүнде
чызым-чызым ыз галды. Ол гөзүни-йүзүни горамак үчин,
ики элини келлесине етирди. Еңлери ашак сырылды.
Ялаңачланан билеклеринде гамчы ызлары месә-мәлим
бөртүп галды. Эмма Ремезан агадан сес-үйн чыкмады.
Дашардакы гүпүрдинин оңлы зат дәлдигини дуян Патма
билен Алы ылгап чыкдылар. Патма өзүни эринин үс-
түне оклады. Онянча Атамырат атың үстүнден эгилди-
де, Патманың сачындан тутуп, атыны өне сүрди. Аялың
орамагы гачды, көйнегиниң этеги дызына етди. Дөпе-
синден гамчы айрылан Ремезан аялыны бошатмак үчин,
Атамырадың элинден япышды. Готур болса саг аягы
билен онуң дөшүне депип йыкды. Патманың сачындан
тутуп сүйремегини довам этди. Оны-да тамдырың ба-
шына элтип, ат үстүнде сачындан чекип дуршуна дө-
шүне бир-ики гезек депип йыкды. Ызына өврүлен ба-
дына Ала гөзи дүшди. Оны Ремезаның оглумыка дийип
бегенди-де янындакылар:

— Бу гул-а өз аягы билен геләйипдир! — дийди.

Оңа:

— Бу онуң оглы дәл. Бу шу гуллардан — дийип жо-
гап бердилер.

Атамырат ханың газабы тәседен гүйжеди:

— Элини сыртына даңың!

Гахар-газапдан яңа реңки үйтгән Алы гаршылык
гөркезмекчи болды. Эмма ики даяв адам онуң аман-за-

маныны бермән, элини сыртына даңды. Ремезан билен
иксини гетирип, бир ағажа сарадылар.

Бир четде, бу затлара гулагыны үшердип середип дуран ит, пәллериң бозукдыгыны аңладымы-нәтдими, гуйругыны ямзына гысып, чыңсап от-чөплериң ичине сиңип гитди.

Атамырат атлыларына:

— Затларыны алын! Хеммесини ине, шу ере үйшү-
риң! — дийип, гамчысының ужы билен өйүң гапдалында
ятан гуры агажың яныны гөркезди.

Ховлукмач, тертипсиз, иници тикенеклендирижи та-
лаң башланды. Агажа даңлып гойлан адамлар муны
гөрмезлик үчин ере я-да бир гапдала бакдылар.

Өйүн, тамың ичиндәки затлар чыкарылды. Гейимлерден, өй-гошларыңдан уллакан ала-мула харман эмеле гелди. Бу вагт атлылардан бириси еркүмә тарап уграды. Бичәре Ремезен чыдап билмеди-де:

— О ерде хич зат ёк! Ол ит ятагы — дийип гыгырды. Онуң ынжалыгы гачып, инжиги сандырап башлады. Патма болса оларың еркүмә угранларыны гөрүп өзүңден гитди.

Еркүмәнің гапысыны депип ачдылар.

— Хич зат ёк! — дийиц, реңки үйтгән Ремезан тазеден айылганч гыгырды.

Атамырат гыңралды.

Бирсалымдан еркүмә гиренлер Касымың тойы үчин Ремезаның йыгнан-йыгшыранжа әхли затларыны алып чыкдылар. Бичәре гарры муны гөрүп, аяк үстүнде дуруп билмеди-де, өзүни ашак гойбермекчи болды. Эмма бүтин беденине саралан танап оны гойбермеди. Ол башыны саллап, әхли аграмыны билиндәки танапа салды.

Әхли затлары ганарлара салып, атларың бирине йүк-
ледилер. Бу ерден кырк-әлли әдим гайра чекилдилер.

Атамырат:

— Отлаң! — дийди.

Өйи, үсти гуры яндаклы тамы отладылар. Гойы гара түссе дерт-азарларың аламаты ялы болуп, аграслык билен асманга гөтерилди.

Алыны, Ремезаны ата сүйредип, гулларың сеннериниң ортасындакы огланларың пөкги ойнаян мейданчасына гетирдилер. Патма шол ерде галды.

Сеңнериң гаррылары, яшлары Атамырат Ремезаның
ка геленинде, өйлерине гирип, гапыларыны ичинден

гуллапдылар. Ремезаның өйи, тамы янып уграндан соң, сәңгәрен еринде ызанда-чуванлык, эирешмелер башланды.

Бу башлангыжыды.

Гаршылык гөркезжек болуп сынанышан ики йигиди тапыларының өңүнде атдылар. Бейлекилерин эллерини сыртына даңып, мейданча сүрүп гетирйәрдилер. Көп өйи таламак, затларыны бир ере жемлемек иши бир нәче вагт алды. Онянча галадан он саны мес ат гошулан араба гелди. Сенцерин эхли затларыны арабалара йүкледилер. Агыр йүкли арабалар илерки ёла чыккыларын-дан сон, мейданчадакы адамлары-да оларын ызы билен угратдылар. Сонра өйлери, тамлары отладылар.

Чагаларын, аялларын чиркин, йүрек дилижи сеслери
гүйчли ялын билен асманга гөтерилди.

Атамырат өзүнө гөвнүетижилик билен көшир ялы ты-
зыл энегини сыпалашдырды-да:

— Хм... хм... — дийип, көне кәдә ел дүшен ялы сес-
ленип, атының башыны ызына өвүрди.

Гулларың сеңнериниң депесиндәки түссө барха гүй-
жәйәрди.

Патма бир вагтдан өзүне гелип, төверегине серетсе бүтүн элем гызыл отды. Ол өзүни бир эййәм өлөн, хазир болса довзахда яняндырын дийип хасап этди-де, ени йүзүни ере берди.

Ремезанын ити от-чөплөриң арасындан чыкып, тамдырың голайына гелди. Ене-де гулакларыны үшердин төверегине серетди. Соңра айылганч-айылганч чынсаң Патманың голайына барып, ер пешәп уграды.

Гүн бир эййәм батып, гараңкы аралашыпды. Эммен-сеннериң ортасындакы мейданча гүндизлик ялы ягтыды. Шонун үчин-де ер-юртсуз, әрсиз-огулсыз галан аялласаң, шол мейданча йыгнанып башладылар.

Оба янъярды.

ХОЖАГУЛЫ ХАН

Хорезм хениз адам аягы дегмедик ада мензейар
Орта Азия от ичиндеди. Чэржев, Дашкент, Үчажы, Аш
бат сөвешйәрди. Кәбир пунктлар бир гүнүн ичинде
ден-эле гечйәрдилер. Генерал Моллесонын баштутан
гында инлис интервентлериниң улы гошуны 1918-н

йылын августының икинжи ярымында Түркменистан топрагына гирипди. Закаспий областында айылганч гүнлер башланды. Генерал обалары, шәхерлери, илатлы пунктлары якярды, адамлары дирилигине одуң ичине атырды. Ол айылганч аждарха мензейәрди: Совет билен багланышыклы хемме зады бир демине чекмек ислейәрди. Ер билен егсан этмек ислейәрди. Генерал Закаспи акгвардиячыларының башында дуранлар билен кән гезек маслахатлар гечирди. Өзүниң элиндәки гөркезмеси боюнча әхли контрреволюцион гүйчлери өз ыгтыярына алды. Оларың херсине белли бир иш, белли бир херекет майданыны бөлүп берди. Гурбанмәммет сердарың ады онуң агзындан дүшмейәрди. Ол ат диңе Моллесоның дәл, белки әхли Закаспи акгвардиячыларының агзындан дүшмейәрди. Оларың хандан тамалары улуды.

Шу максат билен Хожагулы хан Хыва, Жүнейт ханың үстүне гайдяр. Онуң ызы билен гарама-гара, улы кервен хем ёла дүшйәр. Кервен ок-дәри ве иңлислериң «ремингтон» фирмасының чыкаран үч муң саны түпеңни алып гелйәрди.

Хожагулы хан гаты гайтды. Буйрук шейледи. Кәбир гуюларың башында бир чәйнек чай ичип, ене-де ёлуны довам этди. Кәбир ерден горкман догрулады, кәерде хем ёлдан чыкман сүрди. Шейлеликте, ол он дөрт гүн диенде Бедиркендиң депесинден инди. Жүнейт хан, Моллесоның ве Закаспи акгвардиячыларының илчисиниң гумуң этегинде өңүнден чыкды. Хожагулы хан Жүнейде төзи дүшенден атдан дүшди. Хан хем дүшди. Икиси гужаклашып гөрүшдилер.

Хожагулы хан гараягыз, эгинлек, даяв, кырк бәш билен эллиниң арасындакы ала гөзли, бурунлак адамды. Башындакы ак телпеги, эгиндәки гырмызы доны онуң йүзүни өңкүден-де гара, хырсыз эдип гөркезйәрди. Ханың янындакылар, Хожагулы ханың ызы билен гелен отуз атлы ики ханы өңден гойберип, өзлери он әдим ыздан сүрдүлер.

Ики хан өзара саглык-эсенлик сорашып, йөнекей затлар хакында гүрлешип гелйәрдилер. Олар галаның гүнорта дервезесинден гелип гиренлеринде, гүн яңы агыпды. Жүнейт Хожагулыны мынасып гаршылады. Галаның ичинде аял-эркек аяк үстүндеди. Союлян гоюнларың, от гойберилйән тамдырларың хетди-хасабы ёкды. Ашпезлер, чайчылар, пәекилер, күндүкчилер одуң үстүнден

йөрейән ялыдылар. Чише дүзүлиң, ода тутулан этни ысы узакдан бурнуңа урярды. Отуз-кырк саны аттутарың үч-дөрдүси бирден ылгап барып, ханларың атларыны тутды. Бейлекилери болса дервезениң ики тарапында дуруп, ичери гирениң атының жылавыны алярдылар.

Хожагулы хан төверегине середип, галаның ичини ховул-хара гөзден гечирди-де, Жүнейт хан билен дең әдим уруп баршына:

— Түвелеме, дөвлетниң артсын. Гурбанмәммет сердар, десгаң-ха белент экени. Түвелеме-түвелеме, гөз дегмесин — дийди.

Жүнейт хан ичинден: «Хениз гөзүң нәме гөрйәр! Самчырамың гурлушыны гөрсөң, онсоң агзың ачылар» дийип, гуванчлы пикир этди. Дашындан болса:

— Бәш гүнлүк дүнийәни сүрмеги башармак герек. Йөне биз муны оңарып билемзок — дийип жогап берди.

Жүнейт Хожагулы ханы өз болян отагына элтди. Дагдан агачдан гапылы отагың ичине гиренден, Хожагулы ханың агзы ачылды. Гиң отагың ичи йүпек халылар билен безелипди. Сөөнилип отурылян юмшак яссыкларың дашына-да йүпек халы чекилипди. Хожагулы хан ччинден: «Бәш гүнлүк дүнийәни-хә сүрмеги сен башарян экениң» дийип, гөрипчилик билен белледи. Онянча Жүнейт ханың ики оглы — Эши билен Эймир гелди. Олар әдеп билен саламлашып, какаларының голайында отурдылар.

Ызлы-ызына ики чәйнек тошап ялы гөк чай ичениңден соң, Хожагулы ханың атан тиръеги эреди. Гарадаш ялы доңуп отуран гөвре еңледи. Ол үчүнжи чәйнеги өнүне чекип, демини алдырмак үчин үстүни яглык билен басырды-да, яңыжа сырылан келлесини сыпалашдырды.

— Сердар, түркмениң кәбир адаты гурсун. Ине, мен сениң өйүнде нәче гүн болсам-да болубермели. Сениң менден хабар соражак гуманың ёк. Эмма, сердар, бу адаты бу гезек бозмалы боларсың. Замана шейле. Сен мениң хабарымы ал. Мен биригүн ирден ёла дүшмели. Худай халаса, саглык болса, ёла дүшмели.

— Хан, сен бизи өйкелетме — дийип, Гурбанмәммет сердар чыны билен айтды: — Сениң ялы адамлар хич болманда бир хепде, он гүн гүррүңлешмән, бу ерден гидйән дәлдирлер. Сениң ол айданың болмаяр. Мен саңа хызмат әдейин.

Хожагулы хан улудан гәгирип, йүрегиниң елини бошатды-да:

— Сердар, эден хызматың худаидан гайтсын. Сениң хеззет хорматыңа мынасып боланымыз үчин биз гатышатдырыс. Йөне, кейп-сапа үчин соң гелмели болар. Хәзир болса муңа вагт ёк — дийди.

Жүнейт хан сакгалыны сыпалашдырып ыкжамланды.

— Хан, онда айдып отур. Өз ягдайыңа өзүң етиксин. «Достуңы эглеме, непден галмасын» дийипдирлер.

Хожагулы хан дик турды. Онуң йүзи өңкүси ялы хырызланды.

— Инлис генералы Моллесоның геленини-хә эшитдин, сердар. Ол йөне, кейпине геленок. Советлери мусулман юртларындан ковуп чыкармаклык әхли мусулманларың жана-жан иши. Моллесон бизиң аркадаянжымыз болуп гелди.

— Омын ишалла. Агзындан худай эшитсин, хан!

— Хава, биз о яндан, сен бу яндан, алланы чагырып, дин гылыжыны чалмалыдырыс. Сердар, Ашгабатда Моллесоның гатнашмагы билен улы маслахат гечди. Сениң барып билмедигиңе женаплар гаты гынандылар. Хемме бир чукура түйкүрип, бир белли карара гелинди. Мен саңа үч муң саны тәзеже түпең гетирдим.

Жүнейт хан бу сөзи эшиденден: «Вах, гөкдәки дилегим ерде говушды» дийип, гөзлерини ялдырадып, Хожагулы ханың йүзүне серетди.

Хожагулы хан довам этди:

— Сен көпрәк атлы йыгнамалы. Хываның ягдайыны болса өзүң говы билйәрсин... Оны саңа айдып отурмагың хажаты ёк.

Хожагулы хан: «Биз, хер юрдуң товшаныны өз тазысы билен авламагы башарярыс» диймекчи болды. Бу сөз дилине гелен бада, хан дилини дишләп, зордан сакланды. Соңра ене-де довам этди:

— Өз ягдайыңа гөрә иш башла. Сениң ички ишиңе гатышып билмерис. Йөне сен Дөртгүлден башламалы боларсын. Бухар эмири Сырдеря билен Амыдеряның арасындакы демир ёлы эелемели. Ашгабат тарапдан биз чозарыс, Эзиз хан чозар. Ферганадан болса Мәдеминбек билен Эргешбек чозар. Сен Дөртгүли аяга чөкерип, деряның чеп тарапы билен Дарганата барарсын. Соңра Чәржеве чыкып, демир ёл көпрүсини эеләрсин. Оренбург тарапдан болса Дутов көмеге етишер.

Жүнейт хан башыны ашак салып, ашакы додагыны дишләп диңлейәрди, пикир әдйәрди: «Хемме зат әдил айнадакы ялы айдың. Пәхимли йигитлер көп-ов!.. Бу затлары әдейин. Барды-гелди бу ишлери этдимез-дә, мениң гөржек пейдам нәме? Мен нәме газанарын?» диген совал, шол бир вагткысы ялы онуң дилине гелип гидйәрди. Хожагулы хан онуң пикирини йүзүнден окан ялы болуп, шейле дийди:

— Сениң бу хызматларыңы женаплар ятларындан чыкармаз. Олар саңа шуны хабар бермеги маңз табышдылар. Шу ишлери худаийң көмеги билен битирсең сен Хываның еке-тәк ханы боларсын. Деря аркасыны, әхли Гарагалпак илатыны өз голастына аларсын. Сердар, худай халаса, шу ишлери битирениңден соң, сениңкә гелерис. Ине, шонда нәче гүн болсак-да бизиң хабарымызы алмарсын. Ха-ха-ха!

— Агзындан худай эшитсин, хан! Омын!

Төверек-дашында Совет хәкимietiниң довам әдип дурмагы Жүнейт ханың жебегесини даралдырды. Шонуң үчин-де ол Дөртгүле чозуп, оны өз янына гечирмеги көпден бәри арзув әдйәрди. Ине, оңа худай берди. Хожагулы ханың гетирен яраглары онуң сөзүнден, гетирен сөзлери болса ярагларындан-да гымматды. Жүнейт хан улудан демини алып, миннетдарлык билен Хожагулы ханың йүзүне бакды:

— Хан, «Эл-әли ювар, ики эл биригип — йүзи» дийипдирлер. Төверек-дашдан шейле әдилиберсе, советлериң күлүни хә диймән гөге соврарыс. Элбетде, худаидан улы гепледигимиз дәл. Маңа ынанып билерсиниз. Женаплар мен тарапдан аркайын болсунлар.

Соңра Жүнейт хан гапдалында отуран огулларының йүзүне улумсылык билен серетди. Онуң бу середишиниң: «Огулларым, сизиң атаңыз хениз өз әхмietiни гачыран дәлдир. Сиз оңа гуванып билерсиниз» диген манысы барды. Огуллары муңа шейле хем дүшүндилер.

Хожагулы ханың кервени эртеси гелип етди. Ики хан ики гүнләп чозмагың, еңмегиң, Совет дәвлетини йыкмагың иң овнук шертлерини-де маслахатлашдылар. Әхли гүррүнлере Эши билен Эймирден башга хич адам гатнашдырылмады.

Хожагулы хан яраг гетирен кервенине Гурбанмәммет сердарың көп мукдардакы совгадыны, түви, хыва доны

ялы зат йүкләп, ызына уграды. Гурбанмәммет сердар улы мертебели мыхманыны уградан соң гижә-гүндиз харс урды. Ене-де овнуклы-ирили ханларын үстүнә чапарлар угратды. Хер хана, хер бир тире башына пыланча атлы бермек хакында буйруклар иберди. Жүнейт хан бейлеки ханлара Хожагулы ханың гетирен ярагыны сатып башлады. Бу иш оңа кән гирдежи берди. Шейди, тиз вагтда алты мүн атлының башыны жемледі. Ол атлылар ярагларыны яглап, атларыны бакып, буйруга гарашып тайяр болуп дурярдылар.

Инди Жүнейт ханың өңүнде өз тылыны беркитмеклик везипеси дурярды. Мунуң үчин илки билен Хыва ханы Сейит Исфендияр-Бахадур ханы ёк этмелиди. Шаммы кел бир нәче вагтлап келлесини гөтермез ялы эдиллипди. Хан оны тутмакчыды, мынжыратмакчыды. Йөне ол бу ише хәзирликче гыссанмасаң хем боляр дийәрди.

Ол бир гүн Эши билен Эймири янына чагырып:

— Огулларым, деря аркасында этжек уршумызың нәче вагта чекжеги белли дәл. Сейит Исфендияр болса соңкы вагтларда нилини аздырып башлады. Биз бу ерден гитсек, онуң көп говгалар чыкармагы мүмкин. Оны гүм этмек герек — дийди.

Эши:

— Кака, онуң еринде кими отурдарыс? — дийип, аладалы сорады.

Хан совукганлылык билен:

— Хәзирликче, элимиз бошаянча, онуң иниси Сейит Абдылланы отурдарыс. Ол дәли-де болса, көшги гаравуллап отурар — дийип, гысгача жогап берди.

Ол соңундан:

— Огулларым, сиз өзүңизи танатмажак болуң. Гейминизи чалшырын. Билмесинлер. Шыхым сүлгүн көшгүн әхли дешигине етикдир. Ол хеммесини билйәр. Тайярдыр. Яныңызга алты саны адам алсаңыз болар. Шу гижә гидиң. Эртир ол ерде боларсыңыз. Чемини тапып ишинизи биркемсиз битирерсиңиз. Биригүн даң атанда Газаватда тапыларсыңыз. Әхли атлылар хем биригүн даң атанда, Газавада йыгнанар. Шол ерден Хыва дегип, догры Дөртгүле чыкыбермели болар — дийип табшырды.

Эдил онуң айдышы ялы эдилди. Касымың багры билен сүйшүп, Ягмырың янына илки гүн баран вагты хан дервезеден чыкып, атлылары билен Газавада уграпды. Ол Газавада баранда, гүн догуп, асманга галыпды. Бу

ере эййәм ики мүнә голай атлы йыгнанан экен. Бир салимдан төверек-дашдан ене-де атлылар гелип башлады. Гүн батып, гараңкы дүшенде хем әхли ханлардан, тире-башылардан атлыларың ызы үзүлмән гелйәрди.

ШЫХЫМ СҮЛГҮН

Шыхым сүлгүн ербити ялы гыбырдап, белент диварлы, ичине гөк сырча чалнап бай хужрәниң ичинде ики бака урунәрды. Адамлар бирине лакам беренлеринде билмән бермейән болмага чемели. Шыхымың әгнийде хер хили өвсүп дуран гөк, гызыл йүпек гатышыккы доны барды. Башында узын түйлери сәхелче херекете шаграшып, ыза сечеленип дуран гара телпеги барды. Гөзлери гыздырманың дешиги ялыжак кичижикди. Йүзи-де, бурны-да иңчеди. Шожагаз бурнуң-да били галып, ужы әгрелип, юкажа додакларының үстүнә абанып дурярды. Ол отуранда, туранда учжак гуш ялы еңил херекет эдйәрди. Бу болушларыны гөрән адамың гөз өңүнә деррев сүлгүниң хоразы гелйәрди.

Ол шу гүн эртир Сейит Исфендияр-Бахадур ханың кабулханасында болды. Онуң билен гүрлешди. Мүн бир ал-хиле уланып, ханың шу гүн билен эртир ниреде болжакдыгының, нәме ишлер этжекдигиниң аныгына етди. Шерап. Кейпи-сапа. Ав. Гыз ойнатмак... Боланы. Башга зат ёк. Бу ерде довам эдил дуран гүндеки дурмуш...

Соңра ичине саман дыкылан халта меңзейән, инедөрдүл Ашыр мәхреми гөрди. Ичгин саламлашды. Сөзи көп ерлерден айлап гетирип, шу гүн билен эртир көшкде илчилериң кабул эдиллип-эдилмежегини аныклады. Якында Бухар эмири Сейит Алым ханың илчилери кабул эдиллипди. Онуң дабарасында Шыхым сүлгүниң өзи-де болупды. Хәзир болса гарашылан илчи ёк. Ондан соңра-да алы женапларының саглыгының угры ёк. Ол Нуруллабай галасындан ики гүңләп чыкмазлыга шерт этди дийип, Ашыр мәхрем ёгын гарныны ики бөлүп дуран тирме гушагындан бармакларыны өтүрип айтлы.

Шыхым сүлгүн башыны ашак салып, мәширик ялыжак келлесини гамлы чайкады:

— Мен барамда алы женапларының саглыгы гову-мыка дийипдим... Хернә худай, онуң алы женапларының жаныны саглыкда сакласын... Онуң райтларының багты

үчин аллатагала алы женапларыны өз пенасында аман сакласын...

Ашыр мәхрем:

— Омын — дийип, келтежик, ёгын эллерини йүзүне етирди.

Шыхым сүлгүн хем шейтди.

Ол өйүне гелип, чылшырымлы пикирлере гүмра болды. Өз-өзи билен, кө сесленип, кө ичинден гүрлөшип башлады:

— Бу гүнем, эртирем хан Нуруллабайдан чыкмаз. Онун айданы айданы, диени диенидир. Ашыр мәхрем билен Абдылла бай галяр... Булары нәтсеккәк? Бу ики харамзаданың гөзүни багламасак кын болар. Гыкылык чыкар. Биз болсак бу иши сессиз-үйнсүз этмели.

Шыхым сүлгүн пикир этди. Көп хили ёллары агтарып-дөндөрип гөрди. Бирден онун гуш бурнуның ужы мүнкүлдәп, кичижик гөзлери йылдырады.

— Болды, болды. Мен Ашыр мәхрем билен Абдылла байы оглум болды, пата бериң дийип, мыхманчылыга чагырайын: нәме, гелмән дуран ерлерими! Онсоңам Гурбан-мәммет сердарың долы ыгтыярлы векили мыхманчылыга чагыранда, хей оңа-да Ашыр мәхрем гелмезми? Абдылла бай гелмезми? Башлары билен сүйшүп гелерлер!

Эмма. Эши билен Эймириң гелер вагты болупды. Олардан хабар ёкды. Шонуң үчин-де Шыхым сүлгүн хужресиниң ичинде икияна урунярды.

Йүзи репиде ялы, бойны бир гулач хызматкәр гелип, баш эгди:

— Женап, ики атлы гелип, атдан дүшүп дурлар...

Шыхым сүлгүн эййәм кимиң гелендигини билди. Дүйө үйрйән гүржи ялыжак болуп, даяв хызматкәриң үстүне гыгырды:

— Атларыны тутярлармы?

— Хава.

Ыгтыярлы векил сапандан чыкан кесек ялы болуп, гапыдан окдурылып чыкды.

Өзүне гарап йылгырып гелйән, ики йигиди бирбада танамады. Эмма оларың гөзлерине гөзи дүшенден соң:

— Пәх-пәх, гоч йигитлер! Шу гелшиңизе сизи хан хезретлериниң өзи-де танап билмезди. Түвелеме, түвелеме, иш битиржек гоч йигитлер болупсыңыз. Башым үстүне...

Эши, Эймир эдепли саламлашдылар. Олар оба ара-

ларында салгыт йыгнаян ясавуллаар ялы, ярысы көне, ярысы тәзе гейиме гирипдилер. Олары Жүнейт ханың оглудыр дийип, Ашыр мәхрем хем гүман эдиң билжек дәлди.

Чайың, нахарың, гөкнарың, тиръегин орунлары гезек-гезегине чалышярды. Даш жайың ичи жана якымлы салкынлыгыны үйтгетмән саклаярды.

Эши эсасы гүррүне гечилмезден озал:

— Шыхым ага, биз-ә нәче адам герекидигини билмедик. Бәш-алты саны атлы билен гелдик. Ене-де адам герек болармыка? — дийип сорады.

Шыхым сүлгүн пикирленди. Соңра:

— Алты атлы, сизем ики. Секиз боляр. Еке Исфендияр үчин булар көп дәлми?! — дийип, гөврөсине гелишмейән бир әхенде лакгылдап гүлди. — Олар ниреде?

Эши гүлкүсини басып:

— Голайда. Герек вагты адам иберәймели — дийди.

Шундан соңра Шыхым сүлгүн эртир гүнортан вагтлары бу иши амала ашырмагың әхли ёлларыны екән-екән айдып берди.

— Нәме үчин гүнортан вагты? — дийип, Эймир сорады.

Шыхым сүлгүн ене-де гүлди:

— Гүнортан вагты бейле ишлер болар дийип, хич ки миң келлесине гелмез. Бу затларың хеммеси кырк бичилип, бир гезек кесилендир, Эймир хан!

Бирден онун инчежик йүзүнден гүлки алааматлары ём-ёк болды. Ол гашларыны чытды.

— Исфендиярың иниси Сейит Абдылланы ырмак маңа аңсат дүшмеди. Мен оңа бу затлар хакында дуйдурамда, ол гыззырма тутян ялы галдырап, өзүни йитирди. Гөзлеринден боюр-боюр яш дөкди. Аягыма йыкылды. Эмма бу затлар диңе илки бада шейле болды. Бирсалымдан мен онун инче тарларына какып башладым. Айшы-эшретлер, гөзел гызлар, харман-харман алтынлар хакда агзымы сувжардып гүррүн бердим. «Сениң аган болса сени гапысындакы итче-де гөрөнок. Онун итниниң ялагы күмүшден! Сениң нахар эдинйән табагың болса агачдан» дийдим. Соңра: «Сен Исфендиярың сүйтдеш доганы. Хей, шу вагтлара ченли Нуруллабая гирип гөрдүнми?» дийип сорадым. Онун гызыл гөзлери йылдырап гитди. «Ёк» дийди. Мен ене шейле дийдим: «Хачана ченли агыздан галан-гачанлар билен онушжак? Өмүр дие-

нин гечип баряр. Кейпи-сапаны шу яшында чекмежек болсан, хачан чекерсин? Кыркындамы? Олам белли дәл. Элли яшындамы? Онсоң кейпи-сапаны нәтжек? Харем-ханада кырк гызың ерине сегсени отуранда не пейда?! Акмак болма. Үстүңе гонан дәвлет гушуны үркүзме...»

Шыхым сүлгүн ене-де гүлди:

— Эртире ченли Исфендияры Сейит Абдылланың өзи гүмләрмикә өйтмәнем дурамок... Келлесиз бидәвлет бу вагтлар агзыны тамшандырып, гөр нәмелерин арзувыны эдйәндир!.. Ха! Ха! Ха!..

Эши тижәнди:

— Йөне ол харамзада сырымызы ачаймасын?

— Ондан аркайын бол, Эши хан?

— Нәхили аркайын болмалы?

Шыхым сүлгүн дүшүндирди.

— Эгер дилинден бир сөз чыкса, шу ере гетирип дилиң кесерин дийдим. Ондан соңра-да өз адыма эли билән хат яздырдым. «Мен агам Исфендиярдан эзъет чекйәрин, оны тагтдан дүшүрмәге көмек эдиң» дийип язды. Өз мөхрүни басды. Болупмы?

Эймир миннетдарлык билән башыны атды:

— Мундан говы эдип билмез.

Эши хем:

— Бейле ишлери диңе сен эдип билерсин. Шыхым ага! — дийип, онуң аркасына какды.

Гүн батды. Эши билән Эймириң хер хайсы шәхерин бир четине гитди. Олар Хыва геленлеринде барян өйләринә барып, тә даң атянча ичдилер.

Шыхым сүлгүн болса секиз адамың адына, Нуруллабая гирер ялы, шахадатнама тайярлады. Ол Ашыр мәхрем билән Абдылла байың мөхрүниң нусгасыны бир күмүшчи усса ясадып алыпды. Ол шахадатнамалара шол мөхүрлери басды. Соңра эртирки гүнүң бейлеки тайярлыклары билән болды.

КӨШКДЕ

Ашыр мәхрем дүе ялы чөкди-де, хужрәнин төрүни долдурды. Жайың ичи даралан ялы болды. Семиз, этлек йүзли Абдылла бай онуң саг гапдалында, аркасыны тама сөйәп отурды. Шыхым сүлгүн кичижик гөзлерини гырп-гырп эдип, хер демде учуп гитмәге тайяр ялы

галкыжаклап, Ашыр мәхремин чепинде отурды. Ортадакы сачак өйүң ичи ялы гинди. Онуң үстүнде гушуң сүйдүнден башга зат барды. Гойнуң гайнадылан бутларының сүңки табага сыгман, палтаның сапы ялы чыкышып дурярдылар. Сомсалар гарынларыны гәбердишип, чалажа бугарярдылар. Оларың гойры, гөвүн гөтерижи бугундан гара бурчуң ысы күкәп, бурнуңа урярды. Даш табакдакы говурманың ортасында топуклы сүңк месе-мәлим болуп, кесерип ятырды. Ашыр мәхремин гөзи шондады. Яга говрулан шоржа гурмушы бөреклер серчәнин эти ялыжак пөкгерип, гызарып дурярдылар.

Ашыр мәхрем ховлукман гүрлейәрди, саглык-аманлык соращярды. Эмма тиз-тизден агзының сувуны сүпүрйәрди, гултунып ювдуңярды. Гүндогарың ызы үзүлмейән сораг-жогаплы саламлашыгы гутарды. Соңра Ашыр мәхрем ёгын сесини көне кәдә ел дүшен ялы гүллендирип дога окады. Шыхым сүлгүниң «яңы болан огуна» пата берди. Онуң депесинден агыр йүк совлан ялы болды. Ол гөзүни ене-де табага дикип гултунды-да:

— Алың — дийди:

Шыхым сүлгүн:

— Ёк сиздендир — дийди.

Абдылла бай сакгалларыны сыпалашдырды:

— Алың, алың...

— Ёк, алың.

— Алың, сиздендир...

Ахырсоңы бу дәп хем бержай эдилди. Ашыр мәхрем өңрәк сүйшүп, хеммеден өңүрти омачаны какып алды.

Шейдип, Ашыр мәхрем билән Абдылла бай Шыхым сүлгүниң огул тоюның нахарыны, Шыхым сүлгүн болса Сейит Исфендияр-Бахадур ханың дүшек ашыны ийип башладылар. Ашыр мәхрем бугарып дуран сомсаны ярысына ченли дишләп, бейлеки эли билән хем бутларың этинден кесишдирип агзына элтйәрди. Шыхым сүлгүн ичинден: «Бу харамзаданы ики гезек мыхман чагырсаң, эртеси бойнуңа торба асып, ил ичине чыкыбермели этжек экен-ов!» дийип пикир эдйәрди.

Эши билән Эймир өз нөкерлери билән ички галаның дервезесиниң голайындакы чайчыларың биринде жем-

¹И ч к и г а л а — Хыва ханларының өз галасының ичинде салдыран резиденцияларындан бири.

ленишип, атларыны шу ерде гойдулар-да, пычакларыны, наганларыны, кәбирлери болса айпалталарыны донуның ичинде гизләп Нуруллабая әкидйән улы көчә дүшдүлер. Бу көчәниң гүнбатар тарапыны овнуклы-ирили жайлар тутуп отурярдылар. Гүндогарыны болса ички галаның палчыкдан салнан белент дивары яссанып ятырды. Бу диварлар шейле бир узындылар вели, тә Нуруллабая барянчалар гутармадылар. Эши билен Әймир муңа гөз астындан сын саярдылар. Төверек-даш гадым әйям-лардан хабар берйәрди. Башыны булуда сокуп отуран минаралар, гаты берк әдилип салнан белент ымаратлар, метжит-медреселер, күңрели ховлулар бу ики саны чөл мәжегине хайбат атырдылар. Эши билен Әймириң бир бада суссы басылан ялы болды. Әмма булары озал көп гөрөндиклери ятларына дүшенден соң, олар өнки хыжувлары билен йөрөмеклерини довам этдилер.

Ханың томускы резиденциясына тарап өврүленден илкинжи гаравул постлары оларың өңлерини кесдилер. Оларың әллериндәки шахадатнамаларыны гөрөнден гаравулбашының зәхреси ярылды. Ол дервезәниң ики тарапыны хем ачды. Еди-секиз постдан шейле гечдилер. Дөрт бурчлак, еңил гөрнүшли бишен керпичден салнан гинң жай гөк баглыгың ичинде ялдырап дурды.

Эши Әймире йүзленди:

— Бу ерде-хә дәлдир-дә?

Әймир пышырдады:

— Бу вагт бу ерде нәмишлейә?

Олар Нуруллабайың демиргазык дервезесине бардылар. Илки бада аяк саклажак ялы этдилер. Әмма Эши агыр дервезәни чалажа каканыны дуйман галды. Ол галдыраарды.

Аңырдан сес-үйн чыкмады. Эши ене-де какды.

Муртлак гызыл йүзли бир адам дервезәниң демир гөзенекли кичижик гапысыны чалажа ачды. Бу вагтлар бу дервезәни какянлар кимлеркә дийип горкмагындан яңа, онуң ала гөзлери маңлайына чыкыпды. Эши хич зат диймән, шахатдатнамасыны узатды. Соңра Әймир узатды. Ашыр мәхремиң мөхрүни танан ясавул, агыр дервезәни гара дере батып зордан ачды.

...Хан сансыз кән хужрелериниң бирисинде, башының ашагына бәш саны пер яссык гоюп, мең чекйәрди. Онуң башужунда бир, аяк ужунда хем бир гыз судун

хөкүмине гаращян гүнәкәр ялы, башларыны ашак салып отырдылар. Гөк сырчалы диварларың йүзүнде улулы-кичили текжелер дурярды. Пенди, теке, ёмут халылары гапыдан төре ченли терслин-оңлын язылып ташланыпды. Ак селлели, гөк йүпек донлы, сары месили ханың бу халыларың үстүнде ятышы генди. Ол тутулып гетирилен гаракча меңзейәрди. Дине дарайы көйнекли гызларың гөрнүшлери овадан халыларыңка кыбапдаш гелйәрди.

Юкажык кагызың ичиндәки теммәки гошантлы мен йүрек буландырыжы ыс ййрадарды. Сейит Исфендияр-Бахадур ханың гөзлери немленип, башы айланярды. Әмма ол етишибилдигинден сорярды.

Гапы бат билен ачылды. Хан муны дуймады. Гызларың икисиниң-де зәхреси ярылды. Олар сәхелче шемала ыгшылдап отуран сәхер гүллери ялы, еңиллик билен бурча барып дыкылдылар. Ят эркек адама йүзлерини гөркезмезлик үчин олар әллерини йүзүне тутдулар.

Мундан соңкы ишлериң хеммеси гөз ачып-юмасы салымда гутарды.

Эши иң ыздан чыкды.

Бармакларының арасындан ышыклап, ханың өлдүрилишини гөрөң гызлар йүзлерини ак там әдип, онун маслыгының голайына гелдилер.

Бириси:

— Булар кимлеркә? — дийди.

Икнжиси:

— Ким болса шол болсун — дийди.

Олар бу ерден ылгашып гачып гитдилер.

Шыхым сүлгүниң өйүндәки ягдай өңкүси ялы довам әдйәрди. Дине Ашыр мәхрем өңкүсинден-де бетер чишипди. Муңа гарамаздан, ол бугарып дуран палавдан аясыны долдурып гөтерйәрди.

Сейит Исфендияр-Бахадур ханың гаракчылар тарапындан өлдүрилип гидилендигиниң хабары бу ере ики сагатдан соң гелип етди. Ашыр мәхремиң гөзи ханасындан чыкмага голайлашды. Абдылла бай Ашыр мәхремиң аягындан гужаклап, улы или билен мөңчүрип алады.

Шыхым сүлгүн оларга маслахат берди:

— Сизе ким боланда нәме, гарыныыз док, эгниниз битин болса боляр-да...

Абдылла бай-да, Ашыр мәхрем-де агызларыны ачып,

онун йүзүнө серетдилер. Нәме дийжеклерини билмедилер.

Шыхым сүлгүн:

— Хава, хава, ким боланда нәме?.. — дийип өңки айданыны гайталады.

Гүн батмазының өң янында Хыва галасының ичинде көшк эмелдарлары ондан-оңа ат салышып башладылар. Адамлар тамларының өңүнө чыкып, голайларындан дайырдашып гечйән атлылара середйәрдилер.

Орта яшларындакы бир өзбек улы көчәнің гүнбатырындан гечйән ябың ясгасына эшегини сува якмага гелди. Ене бири сыгрыны идип гелди. Бу гаррыды. Били бүкүлипди.

Салам-хеликден соң, орта яшлы өзбек:

— Ничик замана болды? Ханы өз көшгүнде өлдүрип гидйәрлер — дийип, гарры өзбеге йүзленди.

Гарры гашларыны чытды. Төверек-дашына гөз астындан сын салды-да, юваш сөзледі:

— Док чайканман, ач доймаз дийипдирлер...

Маллары сувдан ганандан соң олар өйли-өйлерине гитдилер.

...Эщи билен Эймир Гурбанмәммет сердарың янына гелип:

— Кака, табшыран хызматыңы битирдик — дийип тагзым этдилер.

Хан миннетдарлык билен огулларының аркасына какды:

— Берекелла, огулларым...

Соңра Эщә:

— Оглум, шол гарагейими деррев тутсунлар, Харман ногая тәзе усса иберер ялы адам ёлласынлар. Гөвнүме болмаса, Сараның өлдүрилмегинде гарагейимнің эли бар болмага чемели. Шу ишлери эдер ялы ики атлыны ыза ёлла — дийип буйрук берди.

Эртеси агшам, Қасым Ягмыры бошатмага баранда, гүндогардан гелен атлылар, шу максат билен Эщиниң иберен атлыларыды.

Хан даң атыберенде улы гошуны ёла салып, деря якасына угратды. Өзи болса йүз атлы билен Хыва гитди. Ол ерде Сейит Исфендияр-Бахадур ханың патасында болды. Ханы өлдүрен «гарақчы түркменлерин» тохумы-тижини гырмага Хыва илатына жар чекдирип сөз берди.

Бирсалымдан ене-де галаның дөрт төверегине жарчылар яйрады. Олар вепат болан Сейит Исфендияр-Бахадур ханың ерине онун иниси Сейит Абдылла төрөнің хан боландыгыны Хыва илатына хабар бердилер.

Жүнейт хан гошуның ызындан уграмак үчин атланды. Мага чыканда, Сейит Абдылланы бир чете чекип:

— Бар адам башыны галдырса, оны тохумы-тижи билен ере сок! Геленимден соң өзүм гадрыңы билерин — дийип табшырды.

— Боляр, женап! Хеммеси айдышын ялы эдилер, женап! — дийип, Сейит Абдылла ики бүкүлип, ханың өңүнде тагзым этди.

Жүнейт хан ёла дүшди...

Тиз вагтда Дөртгүлүң яш Совет дөвлетине гаршы ган-ны сөвешлер башланды...

АТАМЫРАТ

Хан улы сапара гитмезиниң өң янында ызының киме табшырылмалыдыгы хақында огуллары билен гысгача маслахатлашды. Демир дырнаклы, рехимсиз, гайдусыз адам гереки. Баша дүшен хер ише өкделик билен дарап билйән адам болмаса болжак дәлди. Үч-дөрт мүн санап ериң экинине, овнук хем-де ири шахлы малларың саты кән сүрүлерине, галадакы эгирт улы десгалара, урлушыга гөз-гулак болмалыды. Кагыз хем-де күмүш пул чыкарылян станоклары гөзүң гөрежи ялы горамазлыды. Эййәм чыкарылан кагыз пулларын, күмүш пулларың хетди бар, хасабы ёкды. Пул чыкармак үчин гетиринден йүпек кагызлар, эредилип башланан күмүшлер кәнди. Байлык ченденаша улуды. Ылайта-да ханлыгы горамазлыды: Хывадан этиячлы болмалыды, бейлеки ханлары гөзден салмалы дәлди, оларың хер бир овнуклы-ирили херекетлерини сынламалыды. Эщини я-да Эймири союп гитмек мүмкинди. Эмма хан муны ислемиди. Олар алта хем-де леллимдилер. Динце ханың өзүниң янында оларың бурны дешилен ялыды. Хан болмаса олар иши-үйжи ятдан чыкарып, шикара гидйәрдилер, оба ичинде розгакчылык, аялбазлык эдип, иле масгара болярдылар. Хана бейле адам герек дәлди.

Хан икинжи гезек:

—Кими маслахат берйәрсиниз? — дийип йүзлененде, Эңи шейле дийди:

— Атамырат болмазмыка?

Эймир хем чыбының сеси ялы инче сеси билен:

— Шол болар — дийип маслахат берди.

Ханың өзүң-де пикири шондады. Шейле хем эдилди.

Эмма Атамыратдан оларың гарашаны чыкмады.

Галаның, ханың сораен ерлериниң эрк-ыгтыяры Атамырадың элине гечди. Бу адам галаның гүндогар дөрвезесиниң голайындакы хужрелерин биринде яшайрды. Яшажык аялы барды. Чагасы ёкды. Кырк бәш яшына барыпды, узун инчеди. Энеги кәшир ялы гызарып ярды. Инче, хор йүзүниң хемме ерини уллакан буйтутарды. Рехимсиз хем-де хырсызды. Өзүниң галада гяндыгына илки бада бегенди. Долы хукугын эеси биймак онуң келлесини гөчүрди. Эмма бу гезек йөриш ханы оны гызыкландырырды. Көп олжа газанмак болжакды. Көп гызлары зорлап, көп яш гелинлери пейдаланмагы Атамырат эйям гөвнүне дүвүпди. Соңкы бир-ики айын ичинде «сагрысы бәш гарыш гызлар, газак билен галпактадыр» диен сөзләр онуң келлесинден чыкмаярды, она ынжалык бермейәрди. Эмма онуң гарашаны чыкмады. Ол муңа гынанды. Соңра болса: «Хан агам олжадан бош гоймаз-ла» дийип, өз-өзүне гөвүнлик берип, ягдайы билен разылашды. Акжагүли назарының астына алды.

Ханың Газаватдан гойберен ики атлысы дан атып, жахан ягтылянча Атамырады оярмага йүрек эдип билмеди. Ол туруп, чайыны ичип, арз сораен ере геленден соң, хемме зат мәлим болды. Гарагейимниң хенизе ченли тапылмандыгы, Ягмырың гайып болмагы Атамырадың гонжуна гор гуйды.

— Сараны өлдүрени тапмалы! Тапмалы! Гарагейимни тапмалы! — дийип, Атамырат агзындан от сачарды. Дөрт төвереге атлы иберилди. Галада галан эркек гөбөклилериң хеммеси ярага япышып, аяк үстүне галдылар.

Атамырадың деми-демине етмейәрди. Жүнейт ханың газабына дучар болмагын нәхили айылганчдыгыны ол билйәрди ахыры. Акжагүл хем элден гитжекди.

Ковгы, гөзлег үчин гиденлерден гүнорта ченли ха-

бар болмады. Гүн сүйр депә чыкды. Хениз-де хич ким доланып гелмейәрди. Хич хили хабар хем эшидилмейәрди.

Ягмыр гачан вагтында гүнбатар дөрвезеде дуран гаравулларың хеммесини Атамырадың янына гетирдилер. Онуң гөзүниң өңүнде оларың ярагларыны алдылар. Көйнеклерини чыкарып, херсиниң аркасына он бәш гамчы уруп, өлүмиң өң янында олары зындана элтип ташладылар.

Гурлушыкдакы ясавул Гелди көсе гелди. Ол титрейәрди, онуң гөзлери ханасындан чыкып барялды. Бу айылганч вакалардан соң Атамырадың бирбада бүтин бедениниң ысгыны гачды.

Атамырат ясавулың йүзүне зарын бакды:

— Инди, замананың ахыр болдугымы? Булары тапмасак илки билен икимизин келләмиз алнар. Бизи дардан асарлар. Бизи ит масгарасы эдерлер... — дийип, өзүни ере гойберди.

Геплемән дуран-да болса, Гелди көсәнин агзы көпүкләп дурды.

— Вах, Атамырат бег, гамшы башда говшак тутдук-да...

— Ким билипдир мунуң бейле болжагыны...

Атамырат шейле диймек билен бирден газапланды-да, ене-де агзындан от сачып башлады:

— Гарагейим билен ишләнлериң хеммесини гетирип зындана дык! Деррев бол!

Ол бу буйругы алып, гапа ылган Гелди көсәни саклады-да, бир зат хакында пикир эдип, эли билен: «Энтек дур» диен ышарат этди. «Нәтсемкәм? Соңуны саян батыр болмаз диенлерини эдәйсеммикәм? Хава-ла, хан гелйәнчә шу ниетиме бир етейин» дийип, гөвнүни биребаглады.

— Сапармырадың гызыны-да гетир!..

Гөз туссаглары гетирип түрмә габадылар.

Обада ызан-туванлык, энрешмелер башланды. Эмма Атамырадың буйругы билен херекет эдйән атлылар хич зада үнс бермейәрдилер. Аяллары урйардылар, чагалары ата басдырардылар. Эркек гөбеклиниң хеммесиниң эллерини сыртына даңып, олары бәшатарың гундагы билен уруп, галаның дөрвезесиниң ичине саярдылар.

Илат гөзяча батыпды.

Даң атыяча Дашховза етип болжак дәлди. Гүн до-
гандан соң илиң гөзүне гөрүнмек хем горкулыды. Бу-
лары хасап этмәнинде-де, оларын болуп гелишлери
айылганчды: гара дере батан атын үстүнде ики адам:
бири оңат гейнен, бейлекиси чув ялаңач, тенинин хамы
чым гызыл болан, габаклары, бурны, яңаклары чишч
адамды. Буларын гөрнүшини гөрөнлөр үм дүзүне гач-
жакды. Ягмыр мундан хабарсызды. Ол дине өлүмин
элинден гутуланына бегенип, бүтин дүйнәни ядыдан
чыкарыпды. Ефимовын ягырнысына йүзүни дирәп, оңа
өз миннетдарлыгыны билдирйәрди. Кәвагтлар болса ол:

— Өмрүн узак болсун! Өмрүн узак болсун! — ди-
йип, хениз-де чала херекет эдйән эллери билен Ефи-
мовын аркасыны, эгинлерини сыпалайрды. Кәте чекен
хорлукларыны ичине сыгырып билмән, гөзүндән боюр-
боюр яш гойберйәрди.

Ефимов Дашховзун ёлуны билмейәрди. Онун Бедир-
кенде гелшини биз гөрүпдик. Ол гүн Ефимов алдажы
совукдан горанып, ёла-ёда үнс бермәнди. Эмма Ефимов
Дашховзун хайсы тарапдадыгыны билйәрди. Шонун
үчин-де ол илки Ягмыры ата атландырып, соң өз-де
онун өңүне мүнүп, яп-чиллерин арасы билен, бир тара-
пыны мыдама жеңнел эди, демиргазыга тарап сүрдү.

Өкүзлерин, ушакларын обаларынын, шорлук мей-
данларын, жеңнелчиликлерин деңинден гечип барыарды.
Ефимов аты гайгырман сүрйәрди. Ягмырын халы-
ны сораарды, оңа гөвүнлик берйәрди. Эмма онун кел-
лесинде башга бир пикир пейда болупды. «Ягмыр жан-
сыз бир зат дәл, кроватиң ашагында гизләер ялы...
Ол улы этмишли адам. Өз ягдайым-да онуңкыдан го-
вы дәл. Нәме этмели? Ниреде гизлемели? Нәхили көмек
бермели? Ханың адамлары бу иши бейлелигине гоймаз-
лар. Қовгы иберерлер. Завод эесиниң үстүне адам ибе-
рерлер...» Ол шейле пикир эдйәрди, чыкалга тапмаярды-
да, атыны гамчылайрды. Ефимов хич вагт шейле ягдай
дүшмәнди. Хич вагт шейле эжизлемәнди. Бу горкаклык,
налажедейинлик дәлди. Бу мерт йигидиң аладасыды.

Агыр ягдайларда ёлдашлары оңа, ол хем ёлдашла-
рына көмек эдйәрди. Ол: «Өзлери бир алажыны тапар-
лар. Йөне, ковга етдирмән, өзүмизи Дашховзун эгрәм-

-буграм көчелерине атмалы» дийип, белли бир нәтижә
гелди.

Даң атып гелйәрди. Гижә салкынды. Хоразлар ызы-
ны үзмән гыгырардылар. Итлер үйрүшйәрдилер. Даң
чала саз беренде, олар Тагта билен Дашховзун арасы-
дакы гумун гүндогар этегини кесип гечдилер. Кәтли ди-
ен өзбек обасынын илери четинден гирдилер. Өилерин-
ден ullaкан, ташланды яп чыкды. Ефимов онун ичине
гирди-де, атын жылавыны чекди.

— Мундан аңры гидип билмеди...

Ягмырын йүреги ярылан ялы болды. Гөзлери хана-
сында чыкайын дийди.

— Нәме үчин, Ефим? Ата бир зат болдумы?

Ефимов Ягмыры горкузандыгына пушман этди. Оңа
гөвүнлик берди:

— Ек, ёк. Ат якшы. Бизинки яман. Сенинки ялаңач...
Ил гүлди бар. Яман адамлар бизи тутды бар.

Ягмыр өз ягдайына яңыжа дүшүнип галды. Онун әх-
ли гахар-газабы чым гызыл гана өврүлип, йүзүне урды.
«Адамы мундан бетер масгараламак болмаз. Мен бу
арымы алып билмесем гөзүми ачып гидерин» диен пи-
кир оны хушуна гетирди. Онун бу айылганч ягдайдан
тизрәк чыкасы гелди:

— Ефим, нәдерис? Мениң келләме саман дыкылан
ялы. Өзүң бир алач этмесен болмаз. Мен чыдап биле-
мок, доган.

Ефимов дине шу пикир билен гүмрады.

— Ягмыр, сенинки шу ерде галды, ат билен. Мениң-
ки шу голайдакы өйлериң бирине барды. Саңа гейим
сорады.

Ягмыр илки горкды. Ефимов янындан гидәйсе, бир-
ден бири гелип, оны ызына әкидәйжек ялы болуп дуо-
ды. Эмма ойланып гөрсә, башга чыкалга ёкды. Бир зат
этмелиди.

— Боляр, Ефим. Хернә тизрәк гелжек болаверн.

— Сенинки гайгы этди ёк. Менинки тиз гелди бар.
Тоя гитди ёк.

Жахан ягтылды. Ягмыр атын жылавыны гайым ту-
туп, бир чукурда отурышына, сүңклериниң сызлаянды-
гыны, тенинин ловлап яняндыгыны дуйды. Ялаңач эл-
лерине серетди. Онун хушы башындан учды. Әхли гай-
гы-гамлар бир бада онун үстүни басдылар. Гөзлеринден
боюр-боюр яш дамды. Ол яшлардан бир бөлеги чеп

элинин гошарына дамды. Шорлы яш сиңеклерин, чыбынларын дишлән ерини аватды. Ягмырын гашлары чытылып гитди. «Ханы, элим агзыма етсин, сиз харамзадалар, ондан соң гөрүң!» дийип, гелен ызына гарап, юмругыны дүвди.

Ефимов төверек-дашына гөз астындан сын эдип, көне яплыкдан чыкып угранда, гөзъетим хас гинцелипди. Онден, жөвенлигин ашак четинден кичирек бир там гөрүңди. Ефимов экинчиликлерин ичи билен йөрәп, өзүни жөвене атды. Жөвенли атызын гырасы билен гидип, тама голайлашды. Ол жөвен салманын боюна чыкды. Эли гындан гечйән кичижик салманын боюна чыкды. Эли күндүкли, донуны елбегей атан эпей гарры адамы гөрди. Гожа, тамын илерсинде отурып тәрет кылярды. Бу вагт оңа гөрүнмеги услып билмеди-де, Ефимов жөвенин ичинде отурып, яшула сын этди. Гожа болса тәрет кылып болды-да, гапдалдакы сыпанын үстүне чыкып, дүйрүлги ятан намазлыгыны язып, эртир намазыны окап башлады. Ефим онуң маңлайындады. Шонуң үчин-де бу вагт башга бир эдере иш болмансон, оны сынламага башлады. Яшулының йүзи мылайымды, яш йигитлеринки ялыды. Маңлайы гинди. Гашлары гүрди, эмма өсгүн дэлди. Сакгалы узынды. Гар ялы акды. Онуң хер түйи сечеленип, чалажа бурмаланып, овадан гөрүнйәрди. Йүзи мыдама гүнүң ашагында ишләп йөрән дайханларыңка гаранда агракды, ягжымакды. Ефимов ичинден: «Бу адам огул-гызының эйгилигини гөрүп, ишлемән, өйүңде яшаян болмага чемели. Гаты арасса гөрүнйәр. Йүзи-хә нурана, пешенели экен. Белки, говы адамдыр» дийип пикир этди.

Яшулы намазыны окап гутарды. Эмай билен намазлыгыны йыгнап гапдалда гойды. Соңра төверек-дашына сын салып, сакгалыны сыпалап отурды. Ефимов эдил шу вагт жөвенден чыкып, салмадан бөкүп гечди-де:

— Салавмалейкум, яшулы! — дийди.

Яшулы гарашылмадык ерден онуң пейда боланыны гөрүп тисгинип гиден ялы этди. Шол бада-да өзүни эле алды. Аладалы бир гөрнүшде Ефимова гарады-да:

— Вaleyким эссалам — дийип, отуран еринден гөзганжырап ыкжамланды.

— Сениңки мыхман алды бар яшулы? Мениңки адам ёлагчы.

Яшулы өзүни раслап, ховлукман, якимлы улумсы.

билен Ефимовы башындан тә аягына чейли гөздән гечирди. Ефимовың йүзүни чаң басыпды. Ики гиже, бир гүндиз укламаны, дынч алманы үчин габаклары елленипди, өзи-де дашындан аграс, ядав гөрүнйәрди. Яшулы ичинден: «Бу йөнекей, өз кейпине гезип йөрән адам-а дэл болмага чемели. Нәме-де болса эртир билен, пена исләп гелипдир, муны ковуп гойбермек болмаз. Гел, мыхман алалы» дийип, гөвиүни бире баглады.

— Гел, гел, отур — дийип, яшулы гапдалындан, гүлли кечәниң үстүндән ер гөркезди.

Ефимов аграслык билен өзүни ере гойберди. Юмшак кечәниң үси ядав бедене яраярды. Эмма Ефимов тиженди.

— Сениңки адам ады нәме?

Яшулы шу вагт ченли онуң гөрнүшиңе гең галып, геплейшине әхмиег бермәнди. Шонуң үчин-де бу сорагындан соң онуң геплейшине чалажа йылгырды. Ефимовың геплейшини гең гөрди. Ол өмрүнде рус адамсыны гөрмәнди.

— Мениң адым Мәтшерип. Мәтшерип эке.

— Мениң адам ады Ефимов. Ефим.

Яшулы онуң адына үнс бермеди-де, йөне сыпайычылык үчин:

— Ягшы, ягшы — дийип, башыны силкди.

Гүррүңе башламак кынды. Икиси-де бири-бирини танаманлары үчин нәме дийип гойжакларыны билмәйәрдилер. Эмма Ефимов геплемән, дымып отурмагы башармаярды. Шонуң үчин-де:

— Сениңки адам ягшы адам — дийди.

Яшулы аграс гашларыны ювашлык билен галдырып, гөз астындан Ефимова серетди. «Бу нәме мени өвүп башладыка? Я-да огры-жүмрүмикә? Әй, ёк, йүзи-гөзи адамкәрчиликли, якимлы гөрүнйәр. Белки-де, айтмага гүррүңи кәндир. Сөзе башлап билйән дэлдир, чемини тапаян дэлдир. Нәме-де болса өз-ә гең адам. Ханы гүрлесин. Гөрели бакалы... Я бир дилег билен совулдымыка? Гой, айтсын. Таңры мыхманыдыр...»

Мәтшерип эке ене-де:

— Ягшы, ягшы — дийип башыны силкди.

Ефимов узак сынландан соңра, пешенели яшулудан яманлык чыкмажагына гөзүни етирди. «Бай днер ялы бая-ха мензәнок. Ер уруп, ерде галан гарып хем дэл. Бу затлар хич-ле. Йүзи говы. Обанын сыланян гарры-

ларындан бири болмага чемели. Гел, мен муна ягдайымы айдайын. Көмек сорайын. Көмек берсе хас ягшы, бермесе-де өзи билсин. Жүнейт хандан гачып гутулан адам, мундан хем гутулып билер-ле. Гожаның бизи тутуп, хан атлыларына бермежег-ә йүзүнден хем гөрнүп дур» диен нетижә гелмек билен, Ефимов Мәтшериниң йүзүне сиңе середип шейле дийди:

— Сениңки адам бизе көмек этди, Мәтшерип эке. Бизинки ики адам, бир ат. Бизинки ики гүн нахар ийди ёк, чай ичди ёк, уклады ёк. Бизинки Дашховуз гитди бар. Инди ягты. Бизинки йөрәп билди ёк. Башга гүррүн соң этди бар.

Мәтшерип эке Ефимовың әхли айданларына дүшүнмесе-де, оларың гачгакдыгына дүшүнди. Бу оны горкузды. «Ене-де башыма бела сатын алаймайын? Буларың пәллери бозук гөрүнйән ялы-ла» дийип, онуң гөвнүне гүман гитди. Ефимов гөйә муны билен ялы, сөзүни довам этди.

— Сениңки адам горкма. Бизинки яман дәл.

Шейле диймек билен Ефимов ене-де гожаның йүзүне серетди. Эмма хич хили үйтгешиклик гөрмеди.

— Бизинки яман адам дәл — дийип, Ефимов түйс йүрегинден сыздырып, ене-де өңки сөзүни гайталады.

Мәтшерип эке ички ховсаласыны зордан басып, ахыр соңы дилленди.

— Сиз кимден гачып гелйән адамлар? Гүнәңиз нәме? Айдып отур.

Ол шейле диймек билен, гөйә мыхманың берен жогабыны эшитмән галаймакдан горкян ялы, башыны бир тарапа чалажа гышардып, Ефимовың йүзүне серетди:

— Бизинки Жүнейт хандан гачды бар...

Бу сөз Мәтшерип экәни йылан гөрән ялы тисгиндирди. Хәлиден бәри ики гөвүнли болуп отуран гожа эййәм гөвнүни бире баглады: Жүнейт хан билен оюн этмек, ондан гачып гайдан адамлара өз өйүнде пена бермек, Мәтшерип экәниң акылына сыгжак зат дәлди. Ол өз янындан: «Бу адам маңа иңне билен гуйы газып, сув чыкарып бер дийсе-де эдердим вели, мен бу ишини эдип билжек дәл» диен нетижә гелди. Өзи-де инди гыссанып башлады, бу горкулы адамы хич ким гөрмәнкә угратмакчы болды.

— Менден нәме көмек герек?

— Сениңки адам агшама ченли бизи өйүнде саклаы герек. Гараңкы дүшди — бизинки гитди. Дашховуз итди... Сакланың үчин саңа саг бол айтды...

— Ек, мен муны эдип билжек дәл. Мен хандан горкын. Ол мениң юрдумда ел өсдүрер. Йөне сен гөвнүңе гетирме. Хан гаты әрбет. Мен бала-чагамдан, ер-юрдумдан айрылмакдан горкярын. Башга нәме юмшуң болса эдердим. Эмма бу юмшуңы битирмен...

Ефимов Дашховузда яшайны үчин түркмен дилинден өзбек дилини говы билйәрди, оңа говы дүшүнйәрди. Шонун үчин-де ол Мәтшерип экәниң сөзүне долы дүшүнди. Бу хабары эшиденден соң ол яшулының хас аладаланып башландыгыны-да дуйды. Эмма ол Мәтшерип экәни гүнәлемеди. Ол гарры өзбегин ягдайына, нәме үчин бейдйәндигине дүшүнди. Бу адамлар үчин Жүнейт хан диен сөз билен өлүм сөзүниң дес-дең манысы барды. Гүн догуп гелйәрди. Хич ере гитмек мүмкин дәлди. Ефимов агыр ягдайда галды. Ол эййәмден шу гүнки узак гүнүни япларың ичинде ач-сувсуз гечирмәге разы болды.

Гожа довам этди:

— Пул герек болса, чөрек герек болса берейин. Йөне менден дашпракда болуң. Мен бу яшдан соң онуң газабына галып билжек дәл. Йөне гөвнүңе гетирме, хан огул. Биз — беңделериң гүнүмиз шейле.

— Хан деря аркасына гитди... Ол обада ёк.

— Өзи дири герек?

— Дири.

— Дири болса болмаз. Йөне гөвнүңе гетирме...

— Онда, Мәтшерип эке, сениңки адам мени багышлады... Мениңки адам гитди. Сениңки саг болды бар...

Ефимов гамлы халда аграслык билен еринден турды. Онуң аяклары диенини этмежек болярды, агралан гөвресини гөтермәге эжизлик эдйән ялыды. Мәтшерип эке муны сынлады. Онуң Ефимова йүреги авады. Ефимов салмадан зордан бөкди. Бу ягдай Мәтшерип экәни хас толгундырды. Онуң ягдайы агырлашды. «Нә-ничик замана болды?! Көмек сорап гелене көмек берип болмаса, харай дийип гелене харайың етмесе, мундан хем бир зат болармы? Нерессе ач, ядав. Эмма вели муна көмек эденими дуяйсалар, мени бу юртда гоймазлар... Бейдип, үстүңе гелен адамыны ковуп гойбермеклик-де адама гелишйән зат дәл. Мен нәме этсемкәм? Вах,

вах, пахыр ана текиз чилиң үстүндө бүдрәп гитди. Дур, дур, бир ёл тапмасак болмаз» диймек билен, го- жа бөкүп еринден турды ве:

— Хав, бәри дур! — дийип, Ефимовың ызындан гы- гырды.

Мүрәхеде зар Ефимов аяк саклады. Гожа онун яны- на барды. Оны жөвениң ичине чекди.

— Сиз жөвениң ичинде болайсаңыз нәдеркә? Ефимов агшама ченли шол гелип дуран ерлеринде гарашмагы инди хас хем йүрегине дүвүпди. Себәби ин- ди хич ере гозганмак мүмкин дәлди. Шонун үчин-де гожаның бу теклиби оңа яраман дурмады.

— Жөвениң ичи ягшы — дийди...

— Онда сен шейт. Атынызы шо ерде гоюң-да, өзү- низ жөвене геләйиң. Эгер дуяйсалар мениң адымы бер- мән, өзүмиз шу ере гелдик дийиң. Болярмы?

— Боляр, боляр. Йөне мениңки адам дон герек. Яшулы, доны нәме этжек дийип сорап дурмады-да, эгниндәкини чыкарып, Ефимовың элине берди.

— Тиз бол, тиз.

— Саг бол, Мәтшерип эке...

Ефимов чалт-чалт йөрәп гитди. Яшулы ызына айла- нып, тизлик билен тамының гапысындан гирди. Соңра ол ики чәйнек чайы элине тутуп, улы сачагы голтугына алып жөвене гирди. Олары бир ерде гойды-да, ене-де доланып гелип, бир кече билен ики яссык алып гитди.

Мәтшерип эке сачагы ортада язып ташлап, чайлы чәйнеклерин үстүни басырды. Кәселерин ичине жөвениң тозаны дүшмесин дийип, олары дүндерип гойды. Өзи-де дызыны ере дирәп, ики элини болса дызының үстүндө гоюп, ашак бакып отурды. Ол намаз окуп отурана мең- зейәрди. Телпегини-де маңлайына басды.

«Адам хер миллетден болса-да говы я-да эрбетдигини деррев мәлим эдйәр. Мен хенизе ченли өзбек билен түркменден башга адам гөрмәндим. Орус йигиди яман адам дәл болмага чемели. Гепи-сөзи мылайым, акыл- лы...»

Ол мыхманларына узак гарашмалы болмады. Олар гелдилер. Мәтшерип экәниң Ягмыра гөзи дүшенден ини тикенекләп гитди. Ол: «Тоба-тоба» дийип, якасыны тут- ды. Яшулы зордан онун элинден тутды. Ягмырың го- шарларында йүпүң ызы чым гызыл болуп эти чыкып дурярды. Эллериниң ичиниң, аркасының хамы чишди,

чыбының, сиңегин дишлән ерлери ганжарып гөрүйәрди. Яшулы муны гөрөн бада тисгинди. эмма өзүне узалаң эли жогапсыз галдырмагы услып гөрмеди-де, Ягмыр билен гөрүшди.

Бир сагатда чай ичилди, чөрек ийилди. Ягмыр өзү- ниң, ёлдашларының башындан гечен затлары гүррүң берди. Мәтшерип эке онун сөзлерини үнс билен динле- ди. Адамларың шейле жебир чекишлерине онун йүреги авады.

Шейле-де болса этияжы элден бермән:

— Сиз ятып дынжыңызы алын. Мен сонуррак геле- рин — дийип, сачагы, чәйнек-кәсәни гөтерип, ызына до- ланды. Ол өйүне гелшине: «Эй худай жан, бенделерин гөзяшына, наласына рехминиң гелсин» дийип, улудан демини алярды.

Ягмыр билен Ефимов аркайын ятдылар. Юванжа өвүсйән салкын шемал жөвен башларыны мылайымлык билен шагырдаярды. Бу шагырды болса ядав адамлары хүвдүләп, деррев укының гужагына берди.

Мәтшерип эке өйдәкилери ише гиденден соң аялына:

— Ики саны мысапыр бенде пена исләп гелди. Бири- си чув яланач. Оңа мениң көйнек-балагымың бирисини бер. Өзүң хем деррев газан атарып, палав бишир. То- вугыны өзүм өлдүрип берерин — дийди.

Газак йүзли, додаклары галың, эллериниң аркасының дамарлары гөм-гөк болуп чыкышып дуран, этли-ганлы аял илки бада эвмезлик билен, соңра эриниң айдан сөзлери аңына етенден соң болса эсердеңлик билен Мәтшерип экәниң йүзүне серетди-де:

— Олар нәхили мысапыр бенде? О нәхили яланач адам? — дийип, аладалы сорады.

Мәтшерип эке ошакдакы түңчәниң дашына от үйшү- рип отурышына, мыхманларының нәхили адамдыклары барада аялы Соңа гүррүң берди.

Соңа гыкылык этжек болды:

— Бу гүнүмизи-де көп гөрйәрмин? Хей. Жүнейт хан- дан гачып гелйәне-де пена берип болармы? Ёк, ёк, бей- ле адамлары өе голайлашдырмавери... Өз аягыңа өзүң палта салмавери... Юрдумызда ел өсдүрерлер... Гоявери, гоявери...

Мәтшерип эке гынралды. Аялы сесини кесди. Яшу- лы ара дүшен ягдайы кадалашдырмак үчин юваш, мылайым гепләп башлады. Соңа барха көшешйәрди.

— Хернә башымыза бир иш дүшәймесе ягшыдыр. Мен шондан горкярын.

Мәтшерип эке гөвүнлик берди:

— Горкма. Атлары көне япларың арасында. Өзлери жөвениң ичинде. Хич ким гөреси ёк. Илки билен, эртир намазымы окан бадыма, ол орус геленде, обада оны гөрөн болмады. Ол жөвене гизленип, салманың ичи билен гелди. Мен онуң билен гүрлешип отурышыма гөзүм төверегимден айырмайардым. Хемме ишли-иши билен башына гайды. Оларың жөвене гелип гиренлерини-де хич ким гөрөн дәлдир. Мен оlara чай сачак чекенимде хем билдирмән, башга иш эдип йөрөн ялы болуп чекдим. Шол себәпли бу ерде горкар ялы зат ёк.

Сона дүйпдәки йүзи галайылы сандыгыны ачып, хениз сары гачмадык көйнек-балак чыкарды. Дүйпде адам бойы болуп дуран ёрган-дүшегиң арасындан көне дон согруп алды.

Мәтшерип эке.

— Худайың халаныдыр. Гөвнүңе гетирмән бер. «Ягшылык эт-де деря ат, балык билер, балык билмесе, халык билер» дийипдирлер. Ягшылык хич вагт ерде ятмаз — дийип, бу затлары аялының элинден эмай билен алды-да, гапдалында гойды. Соңра чайыны ичип башлады.

Эййәм бүтинлей көшешен Сона:

— Көп вагтлардан бәри худа ёлуна хич зат берем-зокдык. Ысмамыт ата-да зыярата гидип билемзокдык. Гой, бу затлар худа ёлуна болсун — дийди.

Мәтшерип эке:

— Омышалла — дийип, эли билен сакгалыны сыпалады.

Мәтшерип эке аялының янында бу ики адамының аркасыны чалды. Олары өвүп, асманга чыкарды. Ол булар барада эййәм белли бир пикире гелип, оларың ишлерини макуллаян ялы болуп гөрүнди. Эмма онуң келлесинде хер хили пикирлер ат чапярдылар. «Булар нәме үчин бейдишип йөркәлер? Худайы чагырып, тапалларына шүкүр эдип гезиберселер болмаярмыка? Ата-баба шейдилип гелипдир ахыры. Булара нәме гереккә? Эмма вели булар йөне ерден адам өлдүрип йөрөн, йөнекей гачтаклар-а дәл. Шуңа-ха мениң гөзүм етди. Вах, буларың максадына бери дүшүнип болсады...»

Гаррының хыяллары барха гиңелйәрди. Эмма шу-

лар билен бир хатарда Жүнейт хан хем онуң хыялында пайда болупды. Мәтшерип эке шундан соң ахыркы кәсе чайыны чалт ичди-де еринден турды. Келлесиндәки пикирлерини учурып гойберди. Онуң әхли ынжалыгы гачды. Ол дон билен көйнек-балагы голтугына салып ыкды. Төверек дашдакы тамларың өңлеринде эртирден бәри гөрүнйән адамлар сабашыпды. Инди ояк башларында еке-ики аялдан башга хич ким ёкды. Яны сүйжи хыяллара гүмра болан вагтында хыялына ханың гелши Мәтшерип экәни даш чыканда-да өз ыгтыярына гоймады. Ол инди көлегесинден-де горкуп башлады.

Ол товугы өлдүрип беренден соң төверек-дашыны гөз астындан сынлап, голтугына үч-дөрт дессе от алып, Ефимовың атының дуран ерине гитди. Соңра сув чекип, аты дуран еринде суварды. Бу ишлери эдйәнчә нахар тайяр болянча, азындан үч-дөрт сагат гечди. Илки барып, мыхманларыны оярды. Эллерини ювдурды. Соңра нахар гетирип, үчүси бир табакдан ийип башладылар.

Ягмыр нахар башында:

— Мәтшерип эке, Дашховузда нәме геп-гүррүн бар? — дийип сорады.

— Оглум, Дашховзы гөрмәлиме догры элли йыл болды.

Ефимов хем, Ягмыр хем эллерине алан палавларыны агызларына элтмән сакландылар. Икиси ики ерден:

— Нәче йыл? — дийип сорадылар.

— Элли йыл.

— О нәхили болды, элли йыл?

— Дашховуз бу ерден шейле даш дәл ахыры? — дийип, Ягмыр геңиргенди.

— Эй, огулларым, мунуң өзүниң себәби бар.

Гожа өзүниң он секиз яшлы йигит вагтында башындан гечирен бир вакасыны гүррүн эдип берди:

— Мен шу аялымы он бәш яшлы гыз вагты түркмен обасындан алып гачдым. Түркменлерин аял-гыз меселесинде нәхили намысжандыгыны өзүңиз билйәрсиниз. Оны мен айдып отурмалы дәл. Ине, шондан бәри обамдан чыкман яшаярын. Шондан бәри мен тоя-томаша, базара-бейлекә, он-йигрими адамың башы чатылан ере барып гөрөмок. Шол вагтлар мени шәхерме-шәхер, базарма-базар агтарыпдырлар. Өлдүржеклери хак экен. Ине, гысгача айтсам, мениң ягдайым шейле...

Ягмыр сонкы гүнлерде биринжи гезек йылгырды:
— Биз-э Ефим, түйс өз гневимизинкә, гарындашы-мызынка гелен экенимиз...

Ефимов оңа:

— Адамлар хеммеси доган болды, ягшы болды бар — дийип жогап берди.

Гожа сөзүни довам этди:

— Бейле дийдигим Мәтшерип экәниң дүнийәден хабары ёк дийдигим дәлдир. Бизин юрдумыз ган дөкүшикли уршун өңүнде дур. Дүйнки базар гүни гызыл йүзли йигитлери базардан тутуп әкидипдирлер. Жүнейт хана атлы йыгнаярмышлар. Иш этмән, аңсат экленч гөзләп йөрөнләр болса көпрәк олжа газанмак үчин өзлери хөвес эдип гидйәрмишләр. Хернә огулларым, худаи сакласын. Жүнейт хан бизи көп белалара дучар эдермикә диййәрин. Йөне худаи сакласын дийип отурыбермекден башга алач галан дәлдир.

Ефимов гызарды:

— Мәтшерип эке, бейдип отурды пейдасы ёк! Хана гаршы гөрешди бар! — дийип, ол юмругыны дүвди.

Гарры өзбек ажы йылгырды:

— Бейле сөзләр агызда аңсат. Дайхан пахыр гара ерден башга хич ким билен гөрешип билмейәр. Мениң бир жүбт өкүзим, бәш танап ерим, бир ябым бар. Эгер мен, гөрешмек-хә бейледе дурсун, ол хакда пикир этсем хем бу затлары шол демде элимден гидерйәрин. Онсоң улы машгаланың херсиниң элине ала торба берип, олары ил ичине чыкарып гойберибермесем, мениң башга алажым галмаяр. Ханы, ойланып гөр, нәхили гөрешмели? Йөне хан гаты гитди. Худаиң өзи онуң танапындан чекәймесе, оңа башга алач болмаз...

Ягмыр яшулының сөзүни үнс билен динледи. Оларын манысына өз янындан баха берди: «Хак гүррүн. Хораз хемме ерде дең гыгыряр экен. Мен озал, ханың гоңшусы боланым үчин, өзүми бетбагт хасаплаярдым. Эмма ондан гаты узакда яшаянларың-да ягдайы менкиден говы дәл экен...»

Гожаның сөзлери Ефимовы агыр ягдая салды. «Хорезм дайханыны гөреше чыкармак үчин, еринден гозгамак үчин нәче вагт герек боларка? Ол хачан-да болса гозганармыка бери?» диен сораг бирден пейда болды. Оны ынжалыкдан гачырды.

Гүн батып, гараңкы дүшди. Ене-де чай ичип, гүррүн-

лешип узак отурдылар. Яшулы, яссы намазыны окандан сон:

— Огулларым гитсениз ёлуңыз ак болсун. Алла ярыңыз болсун. Сай-себәп билен таныш болдук. Белки, ене-де гөршерис. Оглум, Ефим сен мана гаты ярадын. Йөне өзүнден хабардар бол. Өзүни бир азрак баса тут. Хан әрбетдир — дийди. Сонра Ягмыра середип, сөзүни довам этди:

— Ягмыр жан, говы дост, оңат ёлдаш тапыпсын. Ол сени сылапдыр, сен-де оны сыла. Онуң бир айданыны ики гезек гайталатма. Ол сени өлүмден гутарыпдыр. Бейле иши хер кес эдип билмез. Ховлукма, өзүни хорлу-га басдырма. Хеммеси дүзелер, өйли-илли-де, машгалалы-да боларсын. Гайрат эт. Бир вагтлар мундан хас говы ягдайда душушмага худаиң өзи көмек этсин... Амин...

Яшулы, ики элини йүзүне голай тутуп, ичинден бир затлар окады-да, мыхманларына ак пата берди.

ТӘЗЕ ЕРДЕ

Ягмыр өзүни өлүмиң элинден алып гачан Ефимовын машгаласының арасында ики гүнден бәри яшаяр. Ефимовын аялы Мария Павловна, онуң чагалары Ягмыры өзлериның якын адамлары хөкмүнде кабул этдилер. Ягмыр олар билен өвренишди. Мария Павловна-да ерли дили Ефимовча билйәрди. Шонуң үчин-де ол икиси дилмачсыз гөплешйәрдилер. Дине чагалар өз әжелерини кәвагт дилмач хөкмүнде пейдаланярдылар.

Мария Павловна хер әдиминде, хер ишинде Ягмырын гөвнүни тапмага, оны шәхер дүрмушының гең-әнайы үйт-гешиклери билен өвренишдирмәге чалышярды. Оңат хызмат эдйәрди. «Гөвни ярым адама сәхел зат хем хемайтдыр» дийип, оңа элинден гелен ягшылыгыны эдйәрди. Эмма Ягмыр тутулан гуш ялы дүзи арзув эдйәрди.

Ягмырын ягдайы өверлик дәлди. Гөвүн гиңишлиге талвас эдйәрди. Дөрт диварын арасына дыкылып, ишсиз отурмак оңа ченден агыр дүшйәрди. Оба адамлары, өнүп-өсен гиң ерлери екеже минут-да гөзүниң өңүнден гитмейәрди. Гелен батларына, гиңәниң бир вагтлары Ефимов Ягмыры хаммама әкитди. Тәзе көйнек-балак

гейдирди. Сачыны сырдырды. Сакгалыны, муртуны гысгалтды. Ягмырың даш гөрнүши бүтинлей үйтгешди. Дашындан середип, оны танамак кынды. Соңра дөрт диварың ичиндәки дурмуш башланды: чай, нахар, гүррүң. Гүррүң, нахар, чай. Икинжи гүни-де тә гаранкы дүшйәнчә шейлеликте гечирдилер. Гүн батды. Гаранкы дүшди. Ефимов Ягмыра яшар ялы жай агтарып, шәхерин ичине сиңип гитди.

Хәзир Ягмыр онуң гелерине гарашып, мейдандан аяк сеси эшидилсе, бүтин үнсүни шоңа берип, дин салып отырды.

Гапы чалажа какылды.

Мария Павловна ховлукмачлык билен Ягмырың алкымына гелип:

— Ягмыр сен тутының аркасына геч — дийди.

Оңа гизленен еринде горкман отурмагы табшырып, Мария Павловна гапыны ачды:

— Гел, гел, Гриша!

— Багышлаң, Мария Павловна, гижрәк геләйдим өйдйән — дийип, гелен адам жогаң берди.

Ягмыр сесини чыкарман, тутының аңырсында отырды. Нәме үчиндир гелен адамың сеси оңа таныш ялы болуп дуолды.

— Мен оларың гелендигини эшитдим — дийип, мыхман гүррүңе башлады. Ягмыр дүшүнмесе-де онуң сесини үнсли динлейәрди. — Эмма бошап болмады. Өнрәжик гелжекдим. Оңдан соңра-да бирден гелибермек горкулы. Белки, сизиң жайыңыз гөз астындадыр. Бу вагт нәмәниң-нәмедигини билер ялы болмады.

— Менем-ә шейлемикә диййәрин. Эмма хер нәче сынласам-да үйтгешик адама гөзүм дүшенок.

— Олар нирә гитдилер?

— Сергей Ягмыра жай гөзлемәге гитди.

— Ягмыр ниреде!

— Ягмыр ынха! — дийип, Мария Павловна тутыны гөтерди. Ерде, айбогдашыны гурап, донуның ичиндәки пычагының гыйныны сыпалап отуран Ягмыр шол бада Бедиркенде, Ефиме көмек бермәге баран «уссаны» танады. Ол еңиллик билен бөкүп турды-да, ики элини өңе тутуп, оңа тарап ылгады.

— Шол мылайым, ак йүзли, буйра сачлы йигид-ов!

Олар якын достлар ялы гөрүшдилер.

— Усса, гургунмың? Саг-аман гезип йөрмүн? — ди-

йип, Ягмыр совал үстүне совал берди. Мария Павловна ики арада дилмачлык этди.

Саглык-эсенлик сорашмак бирнәче вагта чекди. Доктор бирсалымдан:

— Байраммырат ага өлдүми? — дийип сорады.

Ягмыр муңа гең галды: бир гүнлүк барып гайдан усса Байраммырат аганың адыны-да, онуң кеселлидигини-де ятдан чыкармандыр. «Гөрйән вели, бу адамлар гаты говы болмага чемели. Худай халап, бизин достлу-гымыз узак болгай-да» дийип пикирленди-де:

— Өлди. Өрән говы адамды — дийип, улудан деми-ни алды.

Гриша соңра Байраммырадың оглы, агтыклары бара-да экән-екән сорашды. Гришаның оба адамларыны со-рамагы, оңда-да аладалы, үнсли сорамагы Ягмыра хас ярады. Бу сора-лары бермек билен Гриша оңа ченден аша якынлаш. Соңундан, ол барып гайдалы бәри болан әхли вакалар барада Ягмыр гүррүң берди.

Ене гапы какылды. Ягмыр ене-де тутының аңырсы-на гечди. Орта яшларында болан ики адам, онуң ыз яны билен болса ак сакгаллы, ак сачлы, ат йүзли, узын ири сүңкли адам гирди. Ягмыр тутының бир четини чалажа гөтермек билен геленлери сынлады.

Мария Павловна олары шадыян гаршылады. «Усса» олар билен хорматлы гөрүшди. Ягмыр ичинден: «Булар хем өз адамлармыз экән» дийип, бегенди, аркайынлык билен тутының аңырсындан чыкып гөрүшди. Соңра «ус-саның»янына барып отурды. Ол тәзе геленлерден гөзү-ни айырмаярды.

Бирсалымдан Ефимов гелди. Ол өйдәкилер билен гужаклашып гөрүшди. Оларың арасында рус дилинде эдилйән гүррүң бирнәче вагта чекди. Ягмыр өз янын-дан: «Саглык-аманлык сорашиндырлар» дийип белледди. «Буларам бизиң гаррыларымыз ялы саглык-аманлыгы узак сорашиян экәнлер» дийип гең галды. Соңундан шейле нетижә гелди: «Хава-да, адам мыдама адам...»

Ефимов адамлары столуң төверегинде отурдып бо-ландан соң, Ягмыра йылгырып серетди-де:

— Булар мениңки достлар. Инди сениңки адам дост-лар болды. Мен сениңки үчин говы жай тапды... Сениң-ки адам хезил этди бар. Хәзир мен сени булар билен танышдырды бар.

Сонра ол рус дилине гечип, шейле дийди:

— Ине, шу адамы танап гоюн. Бу адама Ягмыр дийлиёр. Гурлушыгың үстүнден гараян ясавулы өлдүрдү. Гаты ганы гызма йигит. Оңат гөрөшижи болжак. Йөне вели соватсыз. Эмма дүшби.

Сонундан ол ат йүзли яшулынын элинден тутуп, Ягмырын янына гетирди-де:

— Архип Петрович Аржанов, таныш бол! — дийип, Ягмыра йүзленди.

Ягмыр ики элини узадып гөрүшди.

Архип Петрович өзүниң агыр элини Ягмырын эгнине гоюп:

— Огул, бир адамы өлдүрмөк — чүйрән гурлушың дүйбүне палта урмак дэлдир. Зыяны ёк, болжак иш болупдыр. Индикиде берк бол. Гөрөшө чыкан болсаң, билини берк гуша! — дийди.

Ягмыр гөзүни тегеләп, Ефимовың йүзүнө серетди.

Ефимов, Архип Петровиче бу ялңышлыгы барада Ягмыр билен гүррүң эдендигини айдып, онуң сөзүниң икинжи бөлүмини Ягмыра тержиме этди.

Бейлеки икиси билен-де Ягмыр танышды.

Архип Петрович чайлы кәсесиниң ики ян эрнегинден тутуп, башыны галдырман шейле дийди:

— Сергей Михайлович, ягдай шейле. Бу гүн Харман ногойыңкыда улы гыкылык болды. Ине, шу адамлар хем билйёр. Жүнейт хандан ики атлы гелип, сени хем-де Ягмыры тапып бермеги талап этдилер. Завод эесиниң йүзи үч ювлан ак эсги ялы болды. Ол ынха, шу дөрдүмизи чагырып, Ефимовы тапмалы дийип столы юмруклап башлады. Мен Ефимов Дөртгүлө гачыпдыр дийип ынандыран ялы-ха этдим. Гелен атлылар хожайына индики базара ченли сени тапмалы дийип, буйрук берип гитдилер. Ягдай-ха шейле. Хава, өйүңе ясавул ибермекчи болдулар. Биз болсак — эгер онуң өйүңе ясавул иберсеңиз, заводыңызы өзүңиз йөредиберип дийдик. Биз өз ёлдашымызың өйүни барладып, онуң бала-чагаларыны горкуздырып билмерис. Чагалары гүнәкар дэл. Өзи нәме эден болса жогабыны өзи берер. Өйүни вели барлажак болмаң, иш ташларыс... Озалам сиз оны одуң ичине гойбердиңиз, гайтам сизден биз оны талап этмекчи болярыс дийдик. Шейдип, Харман ногой ики одуң арасында галды. Хич бир нетижә гелинмеди. Хожайын атлылара сени тапарын дийип, сөз берип галды. Инди

нәме этмели? Сениң гүңүң Ягмырыңкыдан, Ягмырыңкы сениңкиден бетер. Илки билең-ә гаты сересап болуң. Бу болшуңыз боланок. Инди-де пикириңизи айдып отурын.

Сары сачлы, иңче буруңлы Машаров сөзө гошулды: — Мениң пикиримче, Сергей Михайлович билең Ягмырын, догрудан-да, Дөртгүлө гитмеклери гөрөк. Булар хәзир эле дүшселер эрбет болар. Ханың бу урушда басылжакдыгы белли. Шунча халк аркасында дурка, яш дөвлети аяга чөкерип болмаз. Она чаганың-да акылы етйәндир. Ол гачса, онсоң Сергей Михайловичи-де, Ягмыры-да ятдан чыкармага межбур болар. Онсоң ол өз жаныны сакламагың аладасыны эдер.

Үчүнжи усса Каратов гиң маңлайындакы гызарып дуран тыг ызыны сыпалап, Архип Петровичиң йүзүнө серетди. Сонра Ефимова гарап шейле дийди:

— Элбетде, маслахатлы эдилең иш говы болар. Мунуң гүррүңи ёк. Йөне мен Сергей Михайловичиң Дөртгүлө гитмегине гаршы. Онда бизиң хатарымыз говшар. Онсуз-да бизде гүйчли, хер тараплайын оңат гуралан гурама ёк. Йөне дост-ярларымызың агзыбирлиги болаймаса... Оны шу ерде сакламак гөрөк. Бәш-он гүн геченден соң ягны Жүнейт хан сөвөшө гызышандан соң, биз Ефимовы ише чыкармалы боларыс. Онсоң хожайын она хич зат эдип билмез. Жүнейдиң оны ызарламага эли дегмез.

Машаров:

— Сергей Михайловичи гөз-гөртеле оларың элине берип болмаз! — дийп, дүйпгөтер гаршы чыкды.

Гриша Машарова йүзленди:

— Нәме үчин? Биз оны оларың элине бермерис. Биз оны ише чыкарарыс. Ол болса: «Мениң хич затдан хабарым ёк. Кимиң өлдүриленини, кимиң дири галаныны билемок. Мениң ишләсим гелмеди, гачып гайтдым, жогап сорамага горкдум» диер.

Машаров ажы йылгырды:

— Хемме зат шейле ансат болян болса, дурмуш бүтинлей башга хили боларды...

Каратов:

— Ханы, Сергей Михайловичиң өз пикирини-де эшиделиң Белки, ол говы маслахат берер — дийди.

Архип Петрович Ефимовың йүзүнө бакды. Ёгын ак муртуны сыпалашдырды:

— Ханы, Сергей Михайлович, диңлейәрис.

Ефимов сован чайыны овертлап:

— Гөрүң-дә, көпчүлик нәме дийсе, шоны этмели болар — дийип, ёлдашларының йүзүнә экән-екән серетди. — Мениң пикиримче, хер ничик-де болса Дөртгүл билең арагатнашык гурмак-ха зерур. Сәхелче дашлык-да Совет хәкимиетин яшап дуряр. Бизин онун билең арагатнашыгымызың болмазлыгы, элбетде, гелшиксиз. Догры, Ашгабат, Чәржев, Дашкент узак. Дөртгүл шу жагаз ерде ахыры. Гит дийсеңиз гидейин. Ягмыры хем алып гидейин. Оны ол ерде ерлешдирейин. Соңра ол ерин ёлбашчылары билең гүрлешип, ягдайың аныгына етип гелейин.

Машаров:

— Шундан говусы болмаз — дийди.

Каратов:

— Хер зат дийсеңиз-де, мен-ә гүйжүн бөлүнмегине гаршы — дийип, өңки сөзүнде дурды.

Гриша:

— Мен-ә, көп пикир этдим. Мен Машаровың тарапына гечйәрин. Сергей Михайловичин өзи муны хас ынанчлы эдип айтды.

Ефимов:

— Шейдәймесек бирбада завода бармак аңсат дүшмез. Инди Архип Петровичи диңләйин. Ол нәме диеркә? — дийди.

Архип Петрович шейле маслахат берди:

— Бизде агзыбир, оңат, бири-бирине мыдама көмек бермәге тайын ёлдашлар бар. Эмма, Каратовың айдышы ялы, гүйчли гурама ёк. Ине, Дөртгүлин коммунистлеринден, Совет хөкүметинден бизин шу барада көмек сорамагымыз герек. Шонун үчин-де Сергей Михайловичин ол ере гидип гелмегини мен хем макуллаярын. Ол хәзир ише-де чыкып билмез. Өйүнде-де отурып билмез. Гой, шонун үчин ол пейдалы иш этсин. Белки, Дөртгүлден бизе улы көмек гетирер.

Ол бирсалым пикир эдип отурды-да, сөзүни довам этди:

— Сергей Михайлович, Ягмыр бизин сөзүмизе дүшүнйән дәлдир. Биз болсак онун пикирини-де сорамзок, оңа сала-да саламзок. Бу нәхили боляр? Бу болшумызың онун гөвнүнә дегмеги мүмкин.

Ефимов Ягмырың элиниң үстүнә элини гоюп, Архип Петровичин йүзүнә серетди:

— Ягмыра ар алмак герек. Жүнейт хана гаршы гөрешмек герек. Ол ёлбойы шу хакда мениң гулагымы камата гетирди. Соңра мен оңа әхли гүррүңлеримизин дүшүндирерин. Оңа башга-да дүшүндирмели затлар кән...

Ефимов Ягмыра:

— Бизинки соң гүрлешди бар — дийди.

Ягмыр гидип дуран гүррүнә дүшүнмесе-де, адамларың йүзүнә середип, өзи хакында алада әдйәндиклерини аңшырарды. Шонун үчин-де ол Ефимова:

— Мен саңа ынаның, Ефим, — дийип, миннетдарлык билең жогап берди.

Архип Петрович шейле дийди:

— Бейлеки ин якын адамларымызың арасында гүррүн гечирип, сизин ол яна гидип гелмегиниз үчин пул йыгналы. Сиз тайярланың. Сергей Михайлович, хемме-синден өнүрти Ягмыры тайярламак герек. Ол хер бас-жак әдимине дүшүнмелидир. Дүшүнмән, межбур болуп бир әдим хем әтмели дәлдир.

Гүррүн узага чекди. Хачан, нәхили гитмегин планының ин овнук деталлары-да айдын эдилди. Мыхманлар гиденлеринден соң Ефимов билең Ягмыр узак гелешдилер. Гижәнин бир вагтлары Ефимов Ягмыры тәзетапан жайына алып гитди.

САЛАЙ ЖЕРЧИННИҢКИДЕ

Дашховуз галасының гүндогар дервезесине голай бир айланмачда палчыкдан салнан, галың диварлы, кичирик там гөрүнди. Бу там чола ердеди. Онун бәш-он метрлик голайында башга жай ёкды. Гапысы-да галаның көне, белент диварына гарап дурярды. Ай айдынды. Шонун үчин-де Ефимов тамларың, агачларың көлегесинден йөрәп, шол тамың гапысына барды. Оны үч гезек ювашжа какды. Ягмыр онун янында: «Ичерден нәхили адам чыкарка?» дийип пикирленип дурды.

Энеги ере етип дуран, уллакан телпекли, эли хасалы, кичирик гарры адам гапыны ачып:

— Гирин, гирин балаларым — дийди.

Илки Ефимов, сонра Ягмыр гирди. Яшулы гапыны пугта япып, ичинден илдиренден соң:

— Аманлыкмы, саглыкмы, оглум — дийип, хасасыны тама дирәп, гөрүшмек үчин ики элини-де Ягмыра узатды. Ягмыр гаррының памык ялы юмшажык, кичижик эллерини өзүниң гүйчли аясының ичинде зордан дуйды. Сонра яшулы оларын өңүне дүшүп, овнуужак әднмләп, гараңкы коридора гирди. Бәш-алты әдим әденден соң, чеп тарапдакы отагларын бириниң гапысыны ачды-да, мыхманлары ичери гойбермек үчин, өзи бир чете чекилди. Ягты жая гирдилер. Печин үстүнде онлук чыра янярды. Жайын ичинде төрден гапа ченли гүлли кече дүшелипди. Ёрган-дүшек ёкды. Кечелерин үсти дийсең арассады. Ягмырын гөвни ачылды. Ол гараңкы жайдан, ягты дүйә чыкан ялы болды.

Ефимов төре гечип отурды. Ягмыр онун янында чөке дүшди. Салай жерчи гапының агзында аркасыны тама берди. Ягмыр чыранын ягтысында яшулыны сынлады. Яшулының гаража, кичижик гөзлери тиз-тизден ачылып юмулярды. Инчежик бурны гуржагыңка меңзейәрди. Тегележик акжа йүзи мылайымды. Молла бичимлиди. Нуранады. Доны солак яшылды. Мытгал көйнеги гар ялы агарып гөрүнйәрди. Сакгалы-да дув акды. «Бу-ха периште ялы экен» дийип, Ягмыр ичини геплетди.

Ефимов жайлашып отурандан соң яшула йүзленди:

— Салай эке, мениңки айдан адам ине шу адам. Ады Ягмыр... Башга адам муны гөрди-билди ёк. Мениңки бу затлары саңа озал айтды. Инди айтды герек дәл. Сениңки дүшүнди?..

Яшулының сеси богукды. Шонун үчин-де ол үсгүрип богазыны арассалады-да:

— Айдышыңыз ялы сакларын, Ефимов. Гайгы этмән. Устүнден гуш учурмарын. Огулсыздым, огуллы болдум — дийди. Ягмыры башдан-аяк гөзден гечирип башлады. Ягмырын әдепли, салыхатлы гөрнүши көпи гөрән гарра ярады.

Бу яшула Сарай жерчи я-да Салай ёмут диердилер. Ол екеди. Огулсыз-гызсыз, аялсыз яшаярды. Аялы бәш-он йыллыкта өлүпди. Чагалары болманды. Улы базар жайында кичижик дүканжыгы барды. Инче, йүвсе, сапак, айна-дарак ялы овнук-ушак затлар сатарды, харыды гутаранда он-йигрими гүнләп Хыва, Үргенже,

Дөртгүле, Манчыда гидерди. Ене-де гелин сөлдасына башларды. Шонун үчин-де муңа жерчи диердилер. Ёмут лакамыны гүлүп тутардылар. Дашховзун галасында палчыкдан салнан, галын диварлы тамлары бармак билен санаймалыды. Әхли тамларын дивараары ярым гарыш галынлыкда болярды. Ол хем агачданлы, дашына-ичине суваг чалнарды-да дивар шекилине гетирилерди. Салай болса атасындан галан тамы көнеленсоң йыкып, ерине тагталы ёмутларын жай салышлары ялы — гин, палчык диварлы жай салыпды. Шонун үчин-де оңа Салай ёмут диердилер.

Ефимов билен Салай көп йыллардан бәри таныш хем-де достдулар. Икиси-де бири-бирине ынанярдылар. Биринде бир зат болмаса бейлекисинде боларды. Карз-ковал алшып-бершип дурардылар. Бири-бирлеринден зат аямаздылар. Эмма вели Салай Ефимовын ишине-де, пикирине-де гошулмаярды. Геп-гүррүн билен онун иши болмазды. Ефимовы говы гөрени үчин, ол нәме дийсе хөвес билен әдерди. Буларын гатнашыклары шейледі.

Салай ёмут Ягмыры узак сынландан соң, ондан гөзүни айырды, Ягмырын даш гөрнүши, догрудан-да, оңа ярады. «Адамчылыгы билен-де таншыберерис-дә. Ефимов эрбет адам гетирмез» дийип аркайынланды. Сонра Ефимова:

— Сиз отурың. Мен ожук-бужук задың угруна чыкайын — дийип еринден турды.

Ягмыр бирнәче вагт башыны ашак салып, пикир әдип отурандан соң:

— Ефим, мен шу гиже бу ерде ятып дынч алайын-да, эртир обадаң хабар тутуп гелейин — дийди.

Ефимов өр-гөкден гелди:

— Сениңки адам акыл нирә гитди?

— Мениң акылым келләмде, Ефим. Ынха шу ерде — дийип, сырылан келлесиниң депесини сыпалап гөркезди.

— Сениң акылың ишледі ёк.

Ягмыр йүрегинден сыздырып:

— Ефим, ичим гысяр. Йүрегим ярылып баряр. Ызда галанларын тәлейинден икимизин-де хабарымыз ёк — дийди.

Ефимов Ягмырын йүзүне серетди. Ген галды. Ягмыр онун гөзүне бүтинлей тәзе адам болуп гөрүнди. Ол инди өзүни раслапды. Хер бир ише баш гошмага тайяр-

ды. Ефимов муңа бегенди. Эмма игенмесини бес этмеді.

Салай ёмут ики чэйнек чай гетиріп, ене даш чыкды. Ефимов довам этди:

— Ыздакылара хич зат болды ёк.

Ефимовың бейле ынанчлы сөзі Ягмырда умыт дөретди:

— Сен бир зат эшитдинми? Я-да телен-гиден бармы?

— Ёк, гелди-гитди ёк. Эшитди ёк. Йөне чак этди бар. Бизинкилери түрмә салдылар бар. Йөне тиз чыкарды бар.

— Бир гиже барып, хеммесини аныклап гайдыберенде болмаярмы ахыры? Бизин атымыз хем бар ахырын.

— Болды ёк. Сенинки батырлык пейда этди ёк. Сенинки адам тутулды, олар атды бар.

— Оның-а догры. Эмма обадаң хабарсыз яшамак кын болар. Қасым бичәрәнің гутулып-гутулмандығыны-да билемзок ахыры. Мениң ичим ит йыртып баряр. Хей, бейле-де бир зат болармы?

— Менинки ичи ёлбарс йыртды бар... Эмма менинки чыдады. Сенинки-де гарашды герек. Озал сенинки келле гызды — нәме иш этди? Инди ялңыш гайталады ёк. Оңат болды бар. Мен көп пикир этди. Эмма алач тапды ёк. Сенинки Қасымдан горкды ёк. Қасым гачды. Менинки муңа ынанды. Сенинки горкды герек дәл. Қасым тутулды ёк. Ол зор адам..

— Сенем онуң гутулып-гутулмандығыны билеңок ахыры. Чак эдйәрсиң. Мениң ики аягымы бир эдиге сокян хем шол чак-да...

— Сенинки башга зады пикир этди...Қасымы пикир этди герек дәл. Қасым шу гүн я-да эртир бизе хабар етирди бар.

— Мен башга нәмәнің пикирини эдейин? Ягмыр хәзирки ягдайында капаса салнаң бүргүде мензейәрди. Онуң гинишлиге чыкып, ганат яйып, йүрегиндәки газабыны Жүнейт ханың үстүне дөкеси гелйәрди. Ол соңкы ики гүни өз-өзи билең геплешип гечирди. Нәхили эдип өч алмалы? Ат-яраг эдинип, еке өзүн онуң үстүне барып сөвеш этмелими? Онда екәнниң чаны чыкмаз диен накыл нәме? Бу болмаз. Онда нәме этмели? Я-да бәш-он адам тапып, олар билең ханың үстү-

не сүрмелими? Адам тапылар. Қасым, бейлеки яр-достлар гидерлер. Олара аты, ярагы ниреден алжак? Шу пикирлере үстүни басдырып, ол Ефимова йүзленйәрди. Ефимов болса ики гиже-гүндизләп оңа: «Ховлукма, бир алажы болар» дийип гелди. Нәче вагтлап ховлукман отурмак болар? Икинжи тарапдаң, ызда галанларың, ылайта-да Қасымың тәлейи оңа ынжалык бермейәрди. Ол Қасым хакда, ызда галанлар хакда оңлы хабар эшитмесе ынжалып билжек хем дәлди. Эммане, Ефимов оңа башга задың пикирини эт дийди. Ол нәмеке?

Ягмыр:

— Мен башга нәмәнің пикирини эдейин? — дийип, Ефимовың йүзүне чинерилип серетди-де, өңки совалыны гайталады.

Ефимов ховлукман сөзледі. Өз өйлеринде яңкы эдилең гүррүңлери оңа айдып берди. Соңундаң сөзүни шейле гутарды:

— Сенинки горкды герек дәл. Сенинки ягшы достлар бар. Сенинки ач, хор болды ёк. Эмма сенинки дине ийип-ичип ятды ёк. Муны сенинки халады ёк. Сенинки гөрешди герек. Сенинки ятды — хич киме пейда ёк. Херекет этди — көп адам сенден пейда гөрди. Сенинки өзи-де хезил этди бар. Сенинки, менинки Дөртгүле гитди бар. Менинки сени Совет хәкимиятине табшырды бар. Онсон, сенинки хандаң нәче ислеңи өч алды бар. Хәзир Бедиркенде гитди, келлесиз галды бар. Дүшүнди?

Ягмыр Ефимовың сөзүни үнс билең динледі. «Догрудан-да, бу юрта аркайың гезип болмажак болса, шу пикир гаты жай пикир. Мениң ызымда энрәп галжагым ёк. Белки, хандаң ар алып, ичими совадар ялы ёл ачылмагы мүмкин...» диен пикир оңа тәзе гүйч берди.

— Ефим, мен сениң билең нирә гитмели-де болса гидерин. Эгер шол яшулулар саңа шейле эт дийип ақыл берен болсалар, өзүң хем шоңы макуллаяң болсаң, хәзир гидели дийсең-де йөр бәри! Мен ёл оглы. «Ёл оглы ёлда ягшы» дийипдирлер.

— Сенинки догры айтды. Сенинки ақыл ишледі...

— Саңа яраң болса болупдыр... Йөне вели гитмезимизден озал, обадаң бир хабар эшитжек бол.

— Сенинки оны гайгы этди ёк. Менинки хем шоңы ислеңи бар. Шоңа гарашды бар. Бизинки ене дөрт гүнден гитди бар.

Бу сөз, бир тараптан, Ягмырың лапыны кеч этди.
— Дөрт гүнден?
— Хава, үч-дөрт гүнден.
— Шоңа ченли мен шу ерден чыкман отурмалымы?
Ефимов гүлди. Ягмырың эгнине элине гоюп:
— Ёк, отурды ёк. Ханың галасыны төрүп гелди бар!
— дийди.

Ягмыр хем гүлди.

Салай эке дашы нагышлы даш табага палав салып гелди. Үчүсү нахарың башына гечдилер.

Даң атмазының өң янында Ефимов өйүнө гелди.

Ол гапыдан гиренден, Мария Павловна аглап, Ефимовың бойнундан япышды:

— Серёжа, эзизим, өе гирме, ызыңа долан!

Ефим гең галды:

— Нәме үчин, Маша? Бу нәхили гүррүң?

— Яңыжа бегин ики адамы гелип, өйи агдар-дүндер эдиң сизи агтардылар. Эзизим, хәзириң өзүңде угра!

— Чагалар горкандырлар? — дийип, Сергей Михайлович гашларыны чытды.

— Ёк, ёк. Гүррүңэтме, Серёжа. Чагалары гайгыэтме. Оларың хәзириң өзүңде гелмеклери мүмкин. Тиз угра!

Ефимов Машаны гужаклады. Башыңдан сыпалады.

— Мен Салай экәниңкиде боларың. Чагалардан хабардар бол. Гайгыэтме. Хеммеси дүзелер. Хеммеси говы болар. Хич зады гайгыэтме. Хош. Нәме гүррүң болса бир ёлуны тапып, Салай айдарсың. Мен хем оңа айдарың. Хош эзизим.

— Хош. Серёжа...

Ефимов айланмач, адамсыз көчелерден йөрәп жерчиңиң өйүнө баранда, даң атып гелйәрди.

ЧАПАРЛАР. ГӨЗЛЕГЧИЛЕР

Харман ногой Атамырадың ики атлысыны болар-болмаз башдан совуп гойберенден соң, хилегәрлик билен гөзүни сүзди. Ол, догрудан-да, кын ягдайда галыпды: Ыхлас билен гөзлесе Ефимовы, онуң алып гачан адамыны тапжакдыгына Харманың гөзи етйәрди. Эмма онсоң нәме? Онсоң улы говга турар. Ефимовы түрмә саларлар. Жеза берерлер. Бу говы. Бозгагың бириси кемелер.

Харман ногой шунуң тарапдары. Эмма вели, ол еке дөл. Оны тутурса — заводың ичинде улы гыкылык, булашыкылык йүзе чыкар. Ин өкде, байры уссалар иш ташлар. Завод ятар. Өкде хүнәрли усса тапмак гаты кын. «Хай, маңа нәме? Завода гелмеди. Ак дүйәни гөрдүнми, төремөк... Билемөк... Билемөк сөзи мүн беланы башлан совупдыр. Мен оны ниреден гөзләйин? Мениң гачгаклары гөзләп йөрмәге вагтым ёк! Эмма тапып берәйсем вели, ханың янында улы абрай боларды. Жүнейт хан ялы адам арканда дурса, завод эсине шундан башга нәме герек?! Эй, говы болды. Ансатлык билен башдан совдум. Инди оны менден сорап гелеслери ёк. Нәме болса шол болсун...»

Шейле дийсе-де, заводчының ички аладасы гүйчлүди. Ол хич кими кабул этмән, кабинетниң ичинде ики бака гезмелейәрди, етишибилдигинден чилимини сорялды. «Ханың башлан уршы улы болар. Онуң зыяны хеммелере-де етер. Адам салгыды, пул салгыды чыкар. Бу затлардан гачып гутулып болмазмыка диййәрин. Ин яманы-да Ефимовың иши. Ханың газаба мүнмеги мүмкин. Хем Ефимовы тапып берсин, хем-де пул берсин дийип, гахарына уммасыз пулуң саныны айдып гойбермеги мүмкин. Эгер Ефимовы тапып берсем салгыдың кемелжеги икучлы дөл. Говганың улудан туржагы-да икучлы дөл!» дийип, Харман ногой ярысы чекилен чилимини газап билен ере ташлап, оны аягы билен басгылады. «Бу ерде бир чыкалга бар: мен ашаклык билен Черрик хекимиң янына барайын. Оңа айдайын. Гой, онуң өзи Ефимовы агтарсын. Тапдырсын. Мен болсам четде галайын...»

Заводчы өйүнө барып нахар эдинди. Соңра бир азрак дыңч алып, ягшы гараңкы дүшенсон, көчелерден аяк йыгнанып башланда, гейимини үйтгедип, Черригиң янына уграды.

Дашховзуң ики хекими барды. Оларың бириси гадымдан, несилме-несил гелйән Хыва ханларыныңкыды. Икинжиси болса Жүнейт ханың беллән, онуң сыясыны йөредйән Черрик хекимди. Черрик хекимчилиге гечен бадына өз байлыгыны артдырмагы йүрегине дүвди. Дашховуз галасының төверегинде ерлешен дайханларың ин говы экин ерлеринден мүн ярым танап ери өз адына гечирди. Көп санлы батраклары, иш малларыны бу ериң ичине гойберип, өзи пара, салгыт йыгнап башлады. Әхли йыгналян салгытлары-да өз элинден ге-

чирйәрди. Бириниң говы аты я-да сыгры болса, гиже онуң үстүнә адам иберип: «Хан ага берсин дийди» дийип алярды-да, өз янына гечирйәрди. Шейдиң, ол сәхел ваг-тын ичинде улы байлыга эе болды. Ол хырсыз, рехимсиз, ярамаз адамды.

Харман ногай билен узак гүррүнлешип отурдылар. Атамырадың Харманың үстүнә адам иберип, өзүнә нәме үчин хабар этмедигине Черрик гең галды. «Я-да мен ынамдан дүшәйдиммикәм?» диен пикир оны ховсала салды. Шонуң үчин-де, ынамдан дүшүп башлан хөкмүндә, бу гүнәсини ювмак максады билен, Харман ногайың теклибини бүтинлейин кабул этди.

Бу арада ясавуллардан бири ичери гирди. Ики элини дөшүнә гоюп, башыны эгди-де:

— Хан хезрәтлериниң галасындан чапар гелди — дийип мәлим этди.

Черрик өр гөкден гелди. «Хернә худаи бетеринден сакласын. Бу нәме дийип гелдикә? Ханың газабыны гетирдимикә я-да юмушлы гелдимикә?» дийип, уллакан гызыл бурнуның дерини еңи билен сүпүрди:

— Деррев гетирин! Тиз бол! — дийип, ясавула гыгырды.

Харман ногай, Черригиң аладасыны аңлап, оны көшешдирмек максады билен:

— Ене шол Ефимовлы гүррүндир-ле — дийип, отуран еринден турды-да ыкжамланды. Черригиң янына гелип, гапа середип дурды.

Эғни гызыл донлы, башы гара телпекли, гөзлери янып дуран яш йигит гирип, эдеп билен салам берди. Соңра гыссанмач сөзледди.

— Атамырат ханың буйругы шейле, хеким ага: гачып гиден гарагейим билен Ягмыры асмана учан болса — аягындан, ере гирен болса — гулагындан чекип чыкармалы. Икисини-де эртириң өзүндә Бедиркент галасына етирмели. Атамырат хан ене-де шейле дийди: «Черрик хеким Харман ногая: эгер-де шол гара гейимлисини тапмаса онуң гүнүнә ит аглар дийип айтсын...» Буйрук шейле — дийип, яш йигит элини дөшүндә гоюп, чалажа баш эгди-де, бир әдим гайра чекилди.

Өзи хакында ханың газаплы буйругыны гетирдимикә — дийип, зәхреси ярылан хекимиң йүреги ерине гелди. Ол демини дүрсәп башлады.

— Боляр ягшы йигит. Элимизден геленини әдерис. Эртир шол ики гачгак Атамырат ханың хузурында бо-

лар! Бар-да, дынжыны ал. Узак ёлдан ядап геленсин — дийип, Черрик улудан демини алды. Соңра ясавулына:

— Чапары нахарлаң, атыны ерлешдирин! — дийип буйрук берди.

Илки чапар, соңра ясавул тагзым әдип чыкдылар. Черрик юмшак халының үстүнә агыр гөврәсини гои-берди. Уллакан пер яссыга тирсегини берди-де, чыраның ягтысына ялдырап дуран келлесини сыпалап, Харман ногая йүзленди:

— Отур ханы, бир чәйнек чай ичели. Нәме әтмелидигини пикирленели.

Харман ногай айылганч буйрукдан соң өңки табыны йитирди. Инди ол Черригиң бәш минут мундан өңки ягдайына дүшүп, реңкини үч ювлан ак эсги ялы әдип сожарды. Харман Атамырады-да танаярды. «Әй, хайсы буйрук берендә нәме, хемме бела шол буйругың манысында. Эгер оны бержай әтмәсәң, дүниә гелмедик ялы әтмеклери мүмкин. Бе, хенизә ченли бейлә ягдая дүшүп гөрмәндим...» Ол Черригиң янында ютурды.

— Хеким, бу нәхили ягдай болды?

Черрик бирсалым элини яңагына дирәп, башыны ашақ салып отурды-да, соңра Харманың йүзүнә сәретди:

— Буйругы өз гулагың билен эшитдин. Инди нәме әтмели болса, айдыбер. Менден нәме көмек герек? Чекинме. Элимден геленини аямарын... Буйругың өз-ә гаты айылганч — Черригиң ичи гүлйәрди. Гүррүндеши муны аңлады.

Харман ногай ичинден: «Сениң максадың дүшнүкли-ле» дийип гахарланды. Соңра ялым-юлум этди-де, додагыны ялап:

— Буйрук икимизе-де дес-дәң берлипдир — дийди.

Черрик ичини гүлдүрди:

— Атамырат хан Черригиң гүнүнә ит аглар диймәндир ахыры. Харман ногайың гүнүнә ит аглар дийипдир. Ха! Ха! Мен буйругы бержай әтмели. Ясавуллары ёла салмалы, яғны мен сана көмек әтмели. Сен деррев ол гарагейимлиңи тап! Мен оны атың өңүнә салып, ханың галасына етирейин. Атамырат кән гарашып дуряңлардан дәлдир — дийип, Черрик сөзүниң икинжи ярымыны Харман ногайың гарашып отурышының терсине гутарды. Черрик сөзүни: «Эгер оны тапмасаң, онуң ерине өзүңи ат өңүнә салып иберерин» дийип гутаржакды. «Эгер

бир зат эчилмеги кын гөрсе, соңуррак айдарын» диен максат билен бу пикиринден хәзирликче эл чекди.

Харман ногайың йүрегинде Черриге болан гахар-газабы жош уруп гайнады. «Бу харамзаданың жүбүсү доймаз-долмаз гара ерден-де бетер. Сәхел тутарык тапса, гөзүни юмуп, элини серип отыр. Хәзир болса мунун тутарыгы хас гүйчли. Бермән гутулмак болмаз» дийип Харман ичинден нәче газәпланса-да, йылгыран кил болды:

— Хеким ага, бу ишде өзүнден көмөк етмесе, мен багтымың ятдыгыдыр. Мен сениң бу ягшылыгы ашагында галмарын.

Черрик онуң элине серетди. Эмма завод эсинин эл бу сөзи айдып гутаран бадына жүбүсине тарап узамады. Шонуң үчин-де Черрик геплемән, гөзүни алардын башыны сыпалап башлады.

Харман онуң хыялына дүшүнди. Гахарыны басыг ене-де ит йылгырышыны этди-де:

— Сылагыңы етирерин, хеким ага! Ягшылыгың ашагында галмарын. Ханы, нәме этмелидигини айт! Мен озал хем хеким ага совгат эдерин дийип йөрдүм. Эадына үч йүз тылла жемләп гоюпдым — дийди.

Черрик гарысына галды. Өз янындан Харман ногайың айдан саныны макуллады-да, оңа сораг берди:

— Оларың шу ере гелени аныкмы?

Харман:

— Ефимовың башга гидере ери ёк — дийип, ене-де ичини гүрлетди: «Харамзаданың гепи-сөзи үйтгешәйди...»

— Ол өйүндө-хә болян дәлдир?

— Өйүнден узакда хем дәлдир. Мениң заводымда онуң достлары кән. Белки, шоларың бириниң өйүндедир. Даңа якын барлаг гечирилсе, сүйжи укуда ятыркалар үстлерини басмак болар. Хеким ага, йөне дервайыс бир дилегим бар: барланян ерде мениң адымы тутмасынлар. Онда мениң ишим гайдар. Уссалар иш ташларлар, завод ятар. Бу саңа-да, маңа-да эрбет болар.

— Агламасана. Адыңы тутмазлар. Йөне ясавуллар онуң болайжак ерлерини гаты догры салгы бермек герек. Олары бирден гүпбасды эдип эле салмак герек.

— Мен оны салгы берерин. Мундан хем башга кервенсарайлары, чайчылары, газыкчылары-да, кәбир өйлери-де барламак герек.

— Онам барларыс. Барланмадык ёр галмаз.

— Эгер тапылмаса нәдерис?

— Тапылмасасы болмаз! Олары тапмалы болар. Буйрук буйрукдыр. Гөрийән вели сен Бедиркент галасы билен кән иш салшып гөрмедик болмага чемелин.

Бирсалымдан йигрими саны ясавулы бир жая йыгнадылар. Черрик билен Харман ногай оларә нирелери гөзлемелидигини салгы бердилер. Гиже ярымдан гечен соң ясавуллар ёла дүшдүлер.

Шу ясавуллардан икиси гелип, Ефимовың болян жайының деңинде аяк чекенлеринде, Мария Павловна гаранкы жайың айнасындаң дашары середип отурярды. Ол Ефимова гарашярды.

Ясавуллары гөрөн бадына, Мария Павловна бир задың йүзе чыкандыгына дүшүнди. Шу вагт Ефимов буларың үстүне геләймәбилсейдир диен пикир оны ховсала салды. «Йөне вели шу вагт билмезликден гелип эле дүшәймесе, Серёжа булара хич вагт баш эгмез. Ол гүйчли, гайратлы, угур тапгыр адам. Мен оны шонуң үчин-де дүйнәдәки әхли адамдан говы гөрийәрин. Нәхили эдип өйүмизин габаландыгыны оңа етирип боларка?» Эмма өз элинден хич зат гелмежегини аңландан соң, ол батырланды. Юмрукларыны дүвүп, дишини гысды.

Гапы какылып башлады. Мария Павловна жогап бермеди. Гапы ене-де какылды. Ол ене-де жогап бермеди. Үчүнжи гезек хас газәплы какыландан соң, Мария Павловна чагалары оярарлар дийип горкды-да, гапының агзына барып:

— Ким бар? — дийип сорады.

— Ач! — диен гахарлы, ёгын сес эшидилди.

— Ким ахыры?!

— Ач дийдим, ач! — янкы сес гайталанды.

Гапы ачылды. Чыра якылды.

Ясавулларың бири гөзлерини алардып, Мария Павловнаның йүзүне серетди:

— Ханы әрин?!

Мария Павловна оларың өз үстлеринден дөкүлди:

— Әрими Харман ногайдан сораң! Ол оны бир ере иберди. Әрим шондан бәри бу ерлерде гарасыны гөркезенок! Оңа нәме болупдыр? Хә? Айдын ахыры?!

— Ялан сөзлейәрсин!

— Нәме? Харман ногай иберемок диййәрми? Нәмесн ялан? Я мениң әриме бир зат болупмы? — дийип, аял өңкүсинден-де бетер гыгырып уграды.

Онуң билен геплешип дуран ясавул янындака:

— Өйүң ичيني барла! — дийип буйрук берди. Соңра өзи-де барлага гиришди.

Жайың ичине доңуз гирен ялы болды. Чагалар эң решдилер. Сандыкларың гапаклары дөвүлди, шкафларың гапылары дөвлүп ачылды. Кроватларың ашакларың ёкарсына, ёкарлары ашаклыгына агдарылды. Ёрган-дүшеклер орта зыңылды. Хич ким тапылмады. Ясавулларың гахары гелди.

Олар:

— Эртире ченли эриңи тапып, Черригинкэ элтмесен өзүни түрмеде чүйредерис! — дийип чыкып гитдилер.

Шуларың ыз яны биленем Ефимов гелипди.

Мария Павловна Ефимовы уградып, өйүни тертибе салып башлады. Бу аял ил ичинде айдылышы ялы, тапылгысыз адамды. Ол Сергей Михайловиче ынанырды. Онуң эрбет иш этмежегини, болар-болмаз зада баш гошмажагыны бөш бармагы ялы билйәрди.

Даң саз беренде, ене-де гапы какылды. Серёжа геләйдимикэ дийип горкусындан яңа онуң әхли ганы йүзүне урды. Ол гапының какылышыны сынлады. Гапы какяның чекинибрәк какышыны аныклады ве: «Бу кимкә? Я-да Сергейиң достларының биримикә?» дийип пикир этди-де, гапа тарап йөреді.

— Ким бар?

Дашардан ювашлык билен:

— Ач. Мен — диен сес эшидилди.

Сес нәтанышды. Ефимовың ады тутулар горкусы билен, Мария Павловна гапыны деррев ачды.

Гөзлери янып дуран, гүр гашлы, овадан йүзли, узын бойлы йигит салам берип, ичери гирди. Ол өзүниң билиндәки хатарларына, эгниндәки бәшатарына, гушагындакы гаратап пычагына Мария Павловнаның ынанчсыз горкулы середйәндигини дуйды-да, мылайымлык билен чалажа йылгырды:

— Менден горкмаң. Мен Ефимиң өйүни гөзләп йөрүн. Онуң өйи салгы бершине гөрә я шу, я-да гоңшудагы өй болмалы — дийди.

Йигидиң гөрнүши, гепи-сөзи онуң эрбет максадының ёкдугына шаятлык әдйәрдилер. Өзүни ынамлы, әдепли тутушы Мария Павловнаның йүрегине ынанч дөрөтди. Эмма шейле-де болса ол әтияжы элден бермеди:

— Ефимовың өйи-хә шу. Эмма ол өйде ёк.

Шейле диймек билен Мария Павловна йигидиң йүзүне

ене-де серетди. Онуң максадыны йүзүнден окамага алышды. Йигит бу жогаба ынжады. Онуң овадан йүзүнде гам алапатлары пейда болды. Гүр гашлары чалажа чытылды.

— Хайп, онуң өйде болмайшы... Мен инди нәтсемкәм? — дийип, өз-өзи билен геплешйән ялы, ювашжа сөздеди.

— Сиз ниреден гелдиңиз? Ефимовы ниреден танаарсыңыз?

Йигит алачсыз галаң адам ялы, гамчысының готазларыны чеп элиниң аркасында ойнадып, пикире гитди. Соңра:

— Мен узакдан гелйәрин. Ефим мениң достумды... Ол мени өйүне чагырыпды. Онсоңам онлук мениң зерур ишим бар.

Ефимовың сөзи Мария Павловнаның ядына дүшди. Ол хопугып гитди, хурай сакласын. Ене шол болаймасын? Шол болса мен нәдеркәм? Ниреде гизләркәм? Ничик көмек әдеркәм? Ясавулларың ене-де үстүмизе дөкүлмеги мүмкин...

Ол горкулы әхенде:

— Сизиң адыңыз ким? — дийип сорады.

Эмма ол йигидиң тутжак адыны эййәм билипди. Бу гелениң башга киши болмагы мүмкин дәлди. Йигит:

— Мениң адым Қасым — дийди.

Мария Павловна:

— Шейле дийсениз-ле... — дийип, гөзүни гинден ачып, онуң йүзүне серетди...

АМАН ПӘЛВАН ДҮЙШ ЕРЯР

Гөз туссаглар гетирилип хақыкы түрмә салнандан соң, ики гүнләп олардан хич ким хабар тутмады. Ефимовың гарры достлары — ики яшулы — Аман пәлван билен Дурды пәеки бу ерде-де бейлекилере гүррүн, маслахат берип, оларың рухларыны белент тутмага алышдылар. Аман пәлван етмише гирип уграпды. Бала-чагасызды. Онуң танап ярым ери билен, олерия бир бурчунда хутдүжек чатмасы барды. Гаррыжа аялы билен яшайрды. Чагалары говы гөрерди. Олары дашына йыгнап гызыклы эртекилер айдып берерди. Өзи-де хекаяарындан рух алып, кә гүнлерде гижесине уклап билмезди.

Дурды пәеки онун гоңшусыды. Олар айрылмаз достдулар. Олар гурлушыга геленлерине бегенипдилер. Хер зат-да болса азда-көпде чай пулы, теммәки пулы дүйшәрди. Ин мөхүми болса, пул дэлди. Бу ики гарры көпчүлигин, адамларын ичинде болмасалар, икиси биригип теркидүнйә гүррүнлере башларды. Бу гүррүнлериң ызы үзүлмезди. Гүн батансоң өйли-өйүне гидердилер. Гижеси билен дүйш гөрүп, дүйшлеринде хем секиз өлүп, докуз дирелердилер. Шонуң үчин-де адамларын арасында болмалыдыкларына гөзлери етенден соң, бу иш хөвес билен гелдилер. Эмма вели Ефимов олар үчин хеммесинден gymmatлы болды. Инди Аман пәлван чага дөнди-де, өз ерини эелән Ефимовың «эртекилерини» агзыны ачып диңледи.

Аман пәлван бейлекилер билен бир хатарда гетирилип, гараңкы тама габаландан соң, гөйө ядап гелип, кечәниң үстүнде гышаран ялы, бир бурча дыкылып бир элини башының ашагына гоюп, узак вагтлап ёкарсына сөредип ятды. Адамлар гыгырышардылар, ясавуллара юмрукларыны дүвшүп хайбат атырдылар. Эрбет-эрбет сөгйәнлери-де барды. Аман пәлван болса голайындакы Дурды пәекиниң элинден тутуп, оны өзүне тая чекди-де, ум билен «сен хем ят!» дийип теклип этди. Гыгырянлара бат берип, дашардакылар хайбат атып отуран башга бириниң-де сеси ятды. Шейдип, бир-ики сагатдан соң гараңкы зынданың ичине дым-дырслык аралашды.

— Йигитлер, ядашдыңызмы? — дийип, Аман пәлван гарысына галды — Сизиң болшуңыз бир хили... Сиз Атамырада саг бол айтмагың дерегине, шунча гыкылык этдиниз. Хей, мундан хем бир иш болармы? Болшуңыз-а боланок.

— Биз она нәме үчин саг бол айтмалымышымыз? — дийип, гахардан яңа ярылжак болуп отуран Сапармырат сорады.

— Шоны-да билеңокмы?

— Билеңок.

— Билмесен, билип гой: эгер Атамырат болмадык болса, бу ерлере сениң йүзүң дүшмезди. Сен ханың галасыны гөрүп билмездин. Бу галадан болса тиз вагтда хич зат галмаз! Онун үчин-де өз маңлай деринден эмеле гелен зады гөрүп галмаклык хич кесе зыян эдйән дэлдир.

Адамлар гүлүшдилер.

Сапармырат гүлжегини-де, гахарланжагыны-да бил-

меди. Аманың сөзүниң биринжи ярымы онун гахарыны өңкүден-де гүйчлендирди. Икинжи ярымы оны гениргендирди: «Бе, бу гарры бир зат эшидәйдимикә? Мениң нәме хич затдан хабарым ёкка?» диен пикир оны гениргендирди. Шонуң үчин-де ол гахарыны басып:

— Аман ага, ол нәме дийдигиң болды? Галадан хич зат галмаз ялы нәме болжакмыш? Бир зат эшитдимиң? — дийип сорады.

Аман пәлваның йүзүндәки йылгырыш алапатлары эл билен алнып ташланан ялы болды:

— Ёк, мениң үйтгешик эшиден задым ёк. Мениң эшиденлерими сен хем эшитдиң. Шол сөзлериниң маңысы инди мениң пикиримде айдыңлашып башлады.

— Дүшнүклирәк эдип айт ахыры.

— Айтсам шейле: пәхим эдип отурсам, Гурбанмәммет отурды. Бейлекилер дыкылып, онун алкымына гелдилер. — Айтсам шейле: Пәхим эдип отурсам, Гурбанмәммет сердарын хәзирки болшы ажалы етен тилкиниң хинине гарап увлайшына мензейәр. Онун ахыры голайлашып йөрөн болмага чемели. Ёгсам, ол муңча лешгөр йыгнап, өзүне дегмейәниң үстүне гитмезди. Дек отурана кесек атмазды. Ефимиң айданлары ядыңызлап чыкдымы нәме? Ханың дүйби чүйрүк дийди ахыры. Инди пикир эдип отурсам, онун бу гүррүни гаты мамла гүррүн. Ине, үч муң, бәш муң адамы алып гитди. Улы гыргынчылык эдер. Аяллар әрсиз, чагалар хоссарсыз галарлар. Бүтин обаларың депесинде байгуш увлаяр. Гөзяш сил ялы болуп акар... Адам галмаз. Гезек сениң билен мана етер. Бизиң хем ләшимиз Шааббасың яндакларының ичинде галар. Онсоң хан кими әкидер? Аяллары сүрүп әкидәймесе? Ынха инди, аңырсы бәш-он гүнден ене салгыт башлар. Онун ызы үзүлмез. Ханы дойруп болмаз. Ине шунун үчин-де мен Атамыратдан разы. Шу затлардан бизи халас эдип, бир салкын тама гетирип габады. Говусы — гөрмәйинем, көймәйинем... Ине, Атамыратдан миннетдар бол диймегимиң дүйп маңысы-ха шейле, Сапармырат. Галамасыны болса отур-да, тур-да пикир эдип гөрүбер.

Адамлар гамлы йылгырышдылар.

Аман пәлван довам этди:

— Адамлар, бейле «рахатлык» мыдама тапдырып дурмаз. Дынжынызы алың. Ятың. Туруң. Эртеки айдышың. Ине, гыгырышдыңыз, юмрукларыңызы дүвүп хай-

бат атдыңыз. Газананыңыз нәме болды? Атамырат хем, ясавуллар хем гапы саклаян итден говы дэл ахыры. Олар ханың гапысында япланып, ят адамлара үйрйән итлер. Оларың элинден нәме гелйәр? Өзлериниң саллары сув үстүнде. Олар дине үйрмеги башарярлар. Башга хич зат. Олар үйрмели, ярмалы. Олара етен пай шол.

Сапармырат юваш, зордан эшитдирип:

— Бизиң нәме гүнәмиз бар? Бизи нәме үчин зындана атдылар? — дийип сорады.

Аман пәлван хас юваш гепледи:

— Бизиң гүнәмиз өзүмизе етерлик, Сапармырат. Ягны, оларың гөзи билен середенинде, Ефими гачырдык. Оңа сениң атыңы берип гойбердик. Сараны өлдүрени гачырдык. Ягмыр буларың гандары болды. Бу нәме, гүнә дәлми? Ефим шунча вагт бизиң арамызда болды. Өзүне гаррыдан, яшдан гаты кән дост газанды. Инди онун ады оба адамлары тарапындан миннетдарлык билен тутуляр. Биз болсак бу затлары гизледик. Оңа көмек этдик. Ханың гөзи билен середенинде, бу нәме, гүнә дәлми? Обаның гепе-сөзе дүшүнйән адамларының дүшүнжеси тәзеленди. Оларың арасында хакыкат яйрады. Бу нәме, хан үчин пейдамы? Ол муны ислейәрми? Ягмырың Сараны өлдүрмеги йөнекей ар алмакмы? Ёк, Сапармырат муңу башга дүйпли манысы бар. Сен инди муңа дүшүнәрче болдуң. Мен озал оба огланларыны йыгнап, эртеки айдып берердим. Худай халап, шу зындандан чыкайсам, инди мен олара Ефимден эшиден гүррүнлерими айдып берерин. Инди мениң дилими кесип алаймасалар, мени гүрлемекден саклап билмезлер.

Мен элимден гелен хызматымы эдип, Ефимиң берен гүррүнлерини ил ичине яйратмак ислейәрин. Мениң бу сөзлериме, белки, сиз гең галянсыңыз? Бу гожа акылындан азашайдымыка дийип, пикир эдйәниңиз хем бардыр? Ёк, мең акылым еринде. Мен көп гиже-гүндизлерими укламан гечирип, шу нетижә гелдим. Мен гечени-гелжеги өлчеришдирип гөрдүм. Хемме зат хакында иргинсиз пикир этдим. Ефим бизе акыллы, ерликли, гөвнежай хакыкат гетирди. Инди мени ёлумдан саклап билмезлер. Мен, гич-де болса, агы-гараны сайгардым. Мүззере-мүззере билимиз бүкүлди. Хич затдан хабарсыз экенимиз. Инди гөзүмиз ачылды. Инди бизи саклап болмаз. Шолар саг-аман гутулды. Худая шүкүр. Эй, түвелеме, Ефим, Ягмыр, Қасым негөзел йигитлер экен! Догрусыны айтсам,

шу Ягмыр билен Қасымдан оңлы зат чыкар диен пикир келләме гелмәнди. Эмма Ефим олары гайдусыз адам этди. Мен инди шолар хакында эртеки айдарын...

Сапармырат Аман пәлваның бу сөзлерине гең галды. Өзүниң болшундан утанды. Ол гөз туссагы болалы бәри, ылайта-да түрмә гетирилип габалалы бәри дине өйи, малы, якин адамлары барада пикир эдип, хәзирки ягдая дүшенине гахарланып отуярды. Кимин-де болса бириниң үстүне гахарыны дөкүп, гыгырасы гелйәрди. Эмма бейлеки адамлар бүтинлей башга зат хакында пикир эдйән экенлер. Ол ойланып гөрсә өзи хакында аладаланып, янындакыларың, гачып гиденлерин тәлейи хакында чигит ялыжак хем пикир этмән экен. Ине, ол инди Аман пәлваның гүррүңинден соң шуны аныклады. Онун йүзи гызарып гитди. Эмма гараңкы тамда отуранларың хич бириси муны гөрмеди.

Гижәниң бир вагтларыңа ченли шейдип гүрлешип отурдылар. Соңра хер ким бир бурчда гышарды.

Сапармырадың гөзүне укы гелмейәрди. Жайың ичи ыссыды. Аграс дер ысы ызгар ысы билен гошулып, дем алмагы кынлашдырарды. Йүреге тәсир эдйәрди. Мундан хем башга, соңкы вагтларда Сапармырадың башына дүшен ишлер бүтин агырлыгы билен хәзир онун үстүнден басдылар. Ол демикди, бурнундан алян деми этмән, агзыны ачды. Эмма ол хем көмек этмеди. Хова хем аграсды. Шейдип ол гара дере батып, бир эйлесине, бир бейлесине өврүлйәрди, улудан демини алярды, уклажак болуп, гахар билен гөзлерини юмярды.

Көпленч вагтларда шейле боляр: адам өйленип, бала-чагалары боландан соң ата-энесине бирхили йүзлей, совук-сала гарап башлаяр. Огул билен ата аз геплешйәр. Чемини тапса бири-бириниңкә сөзлешмән дүшүнишәймәги говы гөйярлер. Эмма Сапармырат бейле дәлди. Ол өйленип, ики чаганың атасы боландан соңра хем какасының янында шол өңки мәхрибан огуллыгына галыпды. Белки муңа пәхимдар, белент гөвүнли, ил ичинде хорматланян Байраммырадың чәксиз улы абрайы тәсир этсе-де эдендир. Нәме-де болса Сапармырат какасыны чагалыгындакы ялы сөййәрди. Байраммырат бир зады шейле эт дийсе, Сапармырат пикир хем этмезди-де, эдил какасының айдышы ялы эдерди. Ондан маслахатсыз хич зат этмейәрди. Шонун үчин-де кырк яшлы Сапармырада какасының өлүми гаты агыр дегди. Ол етим галды. Масла-

хатчысыз галды. Она екеликде херекет этмек, дурмуш арабасыны еке тигирлемек агыр дүшди. Ефимов она бу бабатдан какасыны күйсетмеди. Эмма инди ол хем гитди. Сапармырат болса зындана дүшди. Онуң өйи дагамадымыка? Ер-юрды өңки ериндемикә?

Нәме үчиндир гиже ярымдан агандан соң онун йүрегинысып башлады. Гөзүне бүтин дүйнә шу отуран зынданыялы дар гөрүнди. Адамлар ятырдылар. Сапармырадың өз болшуна гахары гелди. «Йүрекли адамлар мыдама шейле боляр. Онат ишлейәрлер, онат ятырлар... Мен нәме үчин бу адамларча ёккам? Ил билен онлы геплешип билемок, гижесине ятып билемок. Ер-юрдумы хич ким гөчүрип әкитмез. Бир адамының үстүне гелип, хич затсыз, себәпсиз онуң өйүни талап гитмезлер. Онда нәме? Акжагүл!.. Ине мени ынжалыкдан гачырян, адамлардан дашлашдырян шол гыз экен! Ине шоңа бир зат болайса вели, дүйнәде дурарлык галмаз. Я өзүне эл гөтермели болар, я-да бу юртдан гөчмели болар. «Гызыл йүзли йи-гидиң гыз уясы болмасын» дийилйәни чын экен...

Шейле галагоплы, дава-женжелли заманда гыз нәмәме герекиди? Ол догдамык болса болмаярмыды!..»

Ол ятан еринден туруп, дик отурды. Йүзүни кыбла өврүп, ики элини ёкары гөтерди: «Худай жан, нәхак төхметден, ил ичинде гөзден дүшмекден өзүң сакла! Мениң өйүми, бейлеки бенделериң өйүни өз пенанда аман сакла!» Ол даңа голай ука гитди. Ярым сагат гечип-гечмәнкә бир ян яңагыны тутуп, хопугып, гара дере батып оянды. Айылганч дүйш гөрди. Тамының гапдалына чыкып отырка, бирден бир ян азыларының хеммеси шақырдап өнүне гачды. Агзы, сычаның хини ялы гаралып галды. «Ёк, ёк, мениң башымда бир бела бардыр» диен пикир оны мундан сонра уклатмады. Ол гара дере батып, кәте өз болшуна гынанып, кәте болшундан утанып даңыны атырды. Гүн догды Адамлар ояндылар.

Сапармырат илки билен гөрөн дүйшүни айдып, оны ёрмагы Аман пәлвандан сорады. Аман пәлван дүйш ёрмага, адамың йылыны өврүп, яшыны аныкламага өкдеди. Ол Сапармырадың гөрөн дүйшүни халамады. Эмма оны бүтинлейин башгача ёрды:

— Иним Сапармырат, душманың гелип аягыңа йыкылжакдыр. Бу шонуң аламаты...

Ол Сапармырадың гөрөн айылганч дүйшүни ёрдум эди, гүррүни бу угурдан совмага гыссанды, шонуң үчинде улудан паллап: — Хәй, огланлар, дүйшем-ә дүйш

вели, шу вагт гушдырнак чайдан бир чәйнеги болайса, бу зынданың ичи гиден гин мейдана өврүлерди — дийди.

Бу сөз адамлара яраман дурмады. Хеммелер паллашып, келлелерини сыпалап, бир чәйнек чайың арзувыны эди, гултундылар. Эмма зындандакы хаял агыр дурмуш өз майдалына довам эдйәрди. Дине гүнорта боланда зынданың гапысы ачылды. Ики ясавул гелип, Сапармырады өңлерине салып алып гитдилер.

Аман пәлван зынданда галанлара йүзленип:

— Хич зады гайгы этмән. Худайын өзи бендесини гөзүнден салмаз — дийип гөвүнлик берди.

АТАМЫРАДЫҢ ӨНҮНДЕ

Сапармырат ягтылыга чыкан бадына гөзүни юмды. Элини йүзүне тутды. Онуң бирбада ягты билен гөзи өвренишмеди. Ики ясавул оны гапыдан-гапа алып гирдилер, ачык мейдандан йөрөтдилер. Арының өйжүги ялы хужрелериң ичинден гирдилер. Ахырсоңы Атамырадың арз сораян ерине элтдилер. Сапармырат ханың галасыны салнып йөркә кән гезек гөрүпди. Эмма шондан соң бу ере гелип гөрмәнди. Шейле-де болса ол галаның гөрнүшине чигит ялыжак-да әхмиет бермеди. Онуң бар пикири өзүниң ягдайыды. Гөрөн айылганч дүйши хенизде ядындады. Өнүне гачан азылары гөзүниң өнүнде гана булашып ятырдылар. Ол шундан башга зат хакында ойланмаярды. Ол хәзир укуда ялыды. Эмма Атамырадың өнүнде пейда болан вагты онуң гөзлери гинден ачылып, ханасындан чыкайжак болды.

Жүнейт ханың молласы еринде молласы, ахуны еринде ахуны, мүрзеси еринде мүрзеси барды. Эмма иш доландырылышыкда вели екеже-де кагыз язылмаярды. Әхли буйруклар дилден берилйәрди. Әхли перманлар жарчыларың үсти билен иле яйрадыларды. Шонуң үчин-де ханың өз өнүнде дурсаң-да, Атамырадың өнүнде дурсаң-да тәлейинне боюн эгәймелиди. Бир агыз сөз. Хайсы тарапына болса багтындакыны гөрәймелиди.

Сапармырат ичери гиренден ики элини дөшүнде гоюп, башыны эгип салам берди. Атамырат чалажа келлесини атан ялы этди. Гапының агзында отур дийип, эли билен ер гөркезди. Ясавуллара хем элини салгады. Олар чыкып, галың дагдан агажындан ясалан,

ёгын демир тутавачлы гапыны жебислэп япдылар. Сапармырат гөркезилен ерде аркасыны тама берип отурды. Ашаклык билен Атамырадың йүзүне середенде, онун ини тикенеклэп гитди. Атамырадың ичи гүлйәрди. «Я бир айылганч зат айтжакдыр, я-да итден чыкаржакдыр» диен пикир келлесине геленде, Сапармырадың гөзлериниң өңи гаранкырады. Сусты басылды.

Атамырат өңүнде ятан маузери бир чете сүйшүрип, Сапармырада, гөйө горкма диен ышараты эден ялы, ала гөзлерини хилегәрлик билен гүлдүрип серетди:

— Биз-э Байраммырадың оглы шейле иш эдер дийип, хич вагт келләмизе-де гетирмейәрдик... Хава-да, ахыр-замана голай гелсе, атдан эшек озар дийипдирлер.

Сапармырат агыр ягдайдады. Ол бу ере гирен бадына гыкылыга-говга, урлуп-сөгүлмәге, хич болманда эрбет сөзлер билен йүзүниң алынмагына гарашярды. Шейле болан болса говы боларды, уллаган жеза гарашмаса-да боларды. Эмма бу мүсгинсокарың хәзирки болуп отурышы диңе айылганчлыгың аламатыды. Гечен йыл болан бир вака онуң ядына дүшди.

...Ясавуллар гумуң этегиндәки өйлерин бирине бир нәче гезек гелип гитдилер. Муны гөрән оба адамлары бирден-икиден ол ере барып, нәме-нәмедигини билдилер. Сапармырат хем гелди.

Өйүң эсине Игдир дийилйәрди. Ер уруп, ерде гала-ның бириди. Ол адамлара шейле дийди:

— Гапының өңүни эртирден бәри торч этдилер. Салгыт дийип гелйәрлер. Мениң хич задым ёк, диңе бир хелейим бар, шуны әкидиберин дийип, ынха, шу бендәни өңлерине чыкардым. Ынха, гөрүн, хич задымың ёклугы хак.

Ол гапысыны гин ачып, адамлара өйүниң ичини гөркезди. Өйүң ичине яңыжа огры гирип чыкан ялыды. Обадашлар бир-бириниң йүзүне бакып, башларыны яйкадылар.

Сапармырат ыдап билмән:

— Нәче салгыт дүшди? — дийип сорады.

— Йүз теңне.

— Йөр, мен берейин. Элтип бер. Гараклары гапылсын.

Игдир башыны яйкады:

— Ёк. Мен ол бергиниң ашагындан чыкып билмерин. Бу гүн оны берсем, эртир нәме әлейин? Муны тапыпдыр,

гурплы экен дийип, эртир ики эссе көп салгыт саларлар. Онсоң нәдейин? Ёк, мен шуларың нирелере барып ете-нини гөржек.

Эмма ол хич зат гөрүп билмеди. Атамырат бәш атлы билен гелип:

— Ханы, салгыдыңы жемлән болсан гетир! — дийип, Игдире йүзленди.

Игдир:

— Ынха, жемледим. Ал-да өтәйт? — дийип, хелейини гөркезди-де, ажы гүлди.

Атамырат атыны ыза тесдирди. Ховлукмач, совук-ганлылык билен эгнинден бәшатарыны алды. Гөзүни депесине дикип, реңкини агардып дуран Игдириң гар-ныннан ики гезек түпәңледи-де, ене-де хич зат болма-дык ялы, адамларыны ызына дүшүрип, юваш сүрүп ызына доланды.

Бу затлар дүйнки болуп гечен вака ялы Сапармырадың ядындады. Бу — шол Атамыратды. Шонуң үчин-де хәзир Сапармырадың ысгыны гачды. Нәме дийже-гини билмеди. Бирсалым ашак отурды-да, өзүне «мерт бол!» дийип гөвүнлик беренсоң, башыны галдырып, Атамырада серетди:

— Биз-э нәме эденимизи билемзок, Атамырат бег. Элимизден гелсе ягшылык этмәге чалышярыс.

— Киме?..

Сапармырат «иле» диймекден дилини дишлэп зордан сакланды-да:

— Хан агамыза — дийди.

— Шейле дийсене... — дийип, Атамырат бетпәл йылгырып, терс бакды. Онуң бу әхенинден, бу болшундан Сапармырат тисгинип гитди. Атамырат Сапармырады яңсылап масгаралаярды. Инди бу ачык болды. Сапармырат өзүни эле алды. Ниредендир онуң беденине түкен-мез гүйч-гайрат гелип гошулды. Ол бирден баша дүше-нини мертлик билен чекмәге кайыл болды. Обада өзү-ниң аграмының бардыгыны, сөзүне гулак салыняндыгыны ядына салып, бу ерде хем гөзден дүшмезлиги йүрегине дүвди. Мүззерип, масгара болуп отурман, нәхили жеза берилсе-де онуң өңүнде әр ялы дурмагы йүрегине дүвди-де:

— Атамырат бег, хава, шейле... Нәме гүнәм болса айтсан, мен эшидейин — дийди.

Атамырадың әсгермезлиге салып, масгаралап отуры-

шы Сапармырады хемме зада кайыл болмага межбур этди. Шонуң үчин-де ол соңкы сөзлерини яңса алып айтды. Буларын хәзирки ягдайы пишик билен сычаныңка меңзейәрди. Пишик сычаны агзына алярды, гойбер-йәрди:

— Айтсам, сен нәме үчин гарагейими гачырдын? Нәме үчин Ягмыры гачырдың? Сен гуллардан бирине өз алашаңы берипсиң. Ягмыр билен гарагейим сениң алашаңы мүнүп гачыпдырлар...

— Бу затлардан мениң хабарым ёк!..

— Ха! Ха! Ха! Сениң хич затдан хабарың ёк болмага чемели... Ондан-да бетеррәгинден хем хабарың ёк болмага чемели. Ха! Ха!..

Ганы гайнап депесине чыкан Сапармырат, Атамырадың бу сөзүниң әхәңине үнс бермеди. Эгер үнс берен болса көп зат аңларды. Шонуң үчин-де Сапармырат:

— Атамырат бег, янсыламан, гүлмән, дийжек задыңы дийибер. Мен гарагейимиңи-де, алашаңы-да билемок. Мен өзүмден башга кимиң нәме әдйәндигини билйән адам дәл — дийди.

Атамырадың реңки үйтгеди. Хич ким онун билен бейле әхәңде геплешмәнди. «Бу нәхили боляр?» «Өлжек тилки хинине бакып үйрер» дийлиши ялы, мунун итден чыкарыласы гелйәрмикә?» Эмма ол ене өңки бәлчиклик хетдине гелди. «Итден хачан чыкарыланда болмаяр...»

— Гарагейими, гуллардан гачаны, Ягмыры тапып бермесәңиз сизи бошатжак дәл. Хан аганың өзи гелип, нәме әтмелидигини айдянча зынданда ятмалы боларсыңыз.

— Эмма вели, Атамырат бег, бизде чигит ялыжак гүнә-хә ёкдур. Гачан бири кован бири. Биз нәме үчин ики арада зынданда отурмалы болямышымыз? Мениң муңа асла аклым чатмаяр.

Атамырат ашаклыкдан гөзүни жүйжердип Сапармырада середип:

— Мен сени зындандан бошатмак үчин чагырдым — дийди.

Сапармырат бу сөзе бегенжегини-де, тынанжагыны-да билмеди. Атамырадың сөз уруш әхәңинде бир гизлин сырын бардыгыны аңлады-да:

— Бег, эгер сен мениң гүнәсиздигиме гөзүни етирен болсан, бейлекилер хем әдил мениң ялы. Онда, олары-да бошат. Ягшылык әтсәң хеммә әт. Ол бенделер хем га-

ранкы тамда битлерини шәңик ялы әдип ятмасынлар — дийди.

— Ха! Ха! Ха?.. Бейлекилерин ягдайы сениңки ялы дәл.

Сапармырат донды. Ол Атамырадың йүзүне гөзлерини ялдырадып серетди. Шондан соң ондан назарыны айырмады, йүрегини бире баглап, гөзүни гырпылдатман, онун соңкы дийжек сөзүне гарашды.

Атамырат довам этди:

— Бейлекилерин халы сениңки ялы дәл. Сен гарагейими, Ягмыры, гул оглуны якын адамың хасаплаярдың. Оларың гачмагына көмек этдин. Олара өз атыны-да бердин. Олар болса нәтдилер? Хә? Эшидйәрмин! Олар нәтдилер? Олар илде ёк иши этдилер. Ине, Байраммырадың оглы, өңьетен билен баш гошсан нәме боляр экен! Инди гөрдүң /герек?

Сапармырат дуруп билмеди-де:

— Нәме болупдыр ахыры?! — дийип сесленди.

Эмма ол сонра бир дүзедип болмажак ишин йүзе чыкандыгыны аңлап башлады. «Айылганч бир зат боландыр, болмаса бу харамзада бейле бегенмезди» диен пикир Сапармырадың келлесине гелди. «Акжагүлмикә?» диен пикир келлесине геленде онун гөвреси донды.

Атамырат ичини гүлдүрип, тыссанман довам этди:

— Ховлукма, ховлукма! Хеммесини айдарын. Йөне какаң дири болан болса, бу масгарачылыга чыдамазды. Олардан ар аларды. Галан бүтин өмрүни ар алмага сарп әдерди. Эй, хава-да, инди нәме Байраммырат ялы адам галдымы?

— Нәме болды ахыры? — дийип, Сапармырат гачарлы сесленди, сычрап еринден турды.

— Үйтгешик болан зат ёк... Гарагейим, Ягмыр икиси гул оглуна көмек әдипдирлер. Сениң зындана дүшениңден пейдаланып, өйүңи вес-вейран әдип, гул оглы гызыны алып гачыпдыр... Сениң нәхилидигини-хә билемок вели, башга ёмуда-ха бу хорлуга чыдамазды.

Сапармырадың бирден башы айланды. Гөзүниң өңи гаралды. Ол дуран еринден өзүни ере гойберди...

КАСЫМ ДАШХОВУЗДА

Хер дем ясавулларың гелмеги, ене-де өйүн ичини донуз гирен ялы агдар-дүндер әтмеклери мүмкинди.

Шонун үчин-де Мария Павловна нәме этжегини билме-
ди. Ефимовы гөрүп пикир алышканча, Қасымы гоңшынын
өйүнә элтип отурдайын дийсе, голайда жаныны ынанар
ялы онлы гоңшы-да ёкды. Пылан вагтда гелерсин дй-
йип ибермек хем мүмкин дәлди. Ине, чыкалгасыз ягдай.
Шейле вагтларда нәме этмек болар?

Қасым Мария Павловнаның йүзүнә сиңе серетмек
билен онун ягдайына дүшүнди. Барара элин ери бол-
маса-да, аялы азара гоймазлык үчин сыр бермеди:

— Мен Ефими шу якында гөрүп билеринми? Мен
оны хөкман гөрмели — дийип, Қасым аялдан сорады.

— Оны гөрмек кын. Ол гачгак. Яңыжа гелип, иче-
рини агдар-дүндер эдип гитдилер. Бизин ягдайымыз гаты
горкулы. Олар ене-де гелерлермикә дийип, мен гаты
горкярын...

— Мен дүшүнйәрин, еңе. Йөне, хер зат-да болса,
мени онун билен душурмасаныз болжак дәл. Мен онсуз
узадан аягымы-да йыгнап билжек дәл.

— Агшамдан бәрде бу bize башартмаз.

— Шу гүн агшамдан бәрдеми?

— Хава.

— Вах, мен муңа кайыл-ла... Мен муңа гаты разы!

— Мен сизи ниреде гизлесемкәм? Ясавулларын бир-
ден гелмеклери мүмкин — дийип, аял ене-де ынжалык-
сызланды.

— Гайгы этме, еңе. Мен галаның ичинде боларын.
Йөне ниреде душущарыс? Мен бу ере гелмәйин. Саглык
болса соңра аркайын гелерин. Чайыңы-да ичерин, чөре-
гиңи-де иерин...

Мария Павловна ашак бакды. Ол бираз салым пи-
кир этди-де, шейле дийди:

— Сиз көчеде гөрнүп билйәрсиңизми?

Қасым башыны атып «хава» диен ышарат этди-де:

— Мен гейимлерими чалшыарын. Өзүм хем шу
гүн базарлажак. Мен өзүми танатмарын — дийди.

— Хабардар болун.

— Мен танатмарын. Онсоң бу ерде мени танаян
ясавул ёк. Обадаң геленлере болса гөрүнмерин. Обадаң
геленлери мен олардан өңинчә гөрерин.

— Балык говрулян ерде душущарыс онда. Мен кас-
саның өңүнә барарын. Шол вагт сиз хем мениң ызымдан
гелиң-де, давалашып өңе гечжек болун. Шол вагт нә-
хили болмалдылығыны айдарын.

— Гаты говы. Онда мен эгленмәйин. Жахан ягтыл-
манка бармалы ерime барайын...

Мария Павловна утанжыны зордан басып:

— Багышлаң, Қасым. Ягдай шейле — дийди.

Қасым йылгырды:

— Сен мени багышла, еңе. Даң билен гелип, сени
азара гойдум...

Соңра чыны билен:

— Зыяны ёк. Бу гүнлерем гечер — дийип, гапа та-
рап йөреді.

Мария Павловна алада билен Қасымның гелни бара-
да хич зат сорап билмедигине өкүнди. Ылгап айнаның
өңүнә барды. Жахан ягтылып уграпды. Қасым бат би-
лен йөрәп, айнаның деңине геленде, Мария Павловна
чеп эли билен якасыны тутуп, саг элини агзына етирип,
ичини чекди. Онун гөзлериниң өңи гараңкырап гитди.
Ол айылганч гыгырмакдан бармагыны дишләп зордан
сакланды. Гиже Ефимовы гөзләп гелен ясавуллар гыс-
санып барян Қасымның өңүнә гечип, кесеришип дурду-
лар. Онун ёлуны кесдилер. Мария Павловна муны гөрүп,
тас эссинден гидипди. Ол ювашлык билен айна гапы-
ның бир тарапыны чалажа ачып диң салды.

Ясавуллардан бири:

— Сен ким боларсың? — дийип, ызгытсыз әхен би-
лен сорап, ярагына япышды.

Қасым хем эгниндәки ярагыны элине алып:

— Сизе ким герек? — дийип, эсердең сорады. Онун
сеси ынамлы хем-де батлы чыкды. Бу болса ясавулла-
рың сустуны басаңкырлады.

Мария Павловнаның йүзи үч ювлан ак эсгә дөңди.
Ясавул:

— Бу ерде нәме эдип йөрсүн? Ким сен? — дийип,
даның алагараңкысында Қасымның йүзүнә сиңе-сиңе
серетди.

Қасым ёлуны тапды:

— Мен Бедиркент галасындан гелдим. Гачгаклары-
мыз бар. Шолары агтарярын...

Мария Павловна улудан демини алды. Өз янындан:
«Сергей, элбетде, леллим адамлардан дост тутунмаз».
дийип бегенди.

Ясавул бегенди:

— Вах, бизем гижеси билен шол гачгаклары агтаря-
рыс-да. Сен хей угур тапмадыңмы? Биз-ә хич зат тап-

— Какылмадык гапы, дөкүлмедик өй гал-
Касым гахарлы:
— Эдил олары ер ювдан ялы. Ханы, вагт гечирип дурмалың. Сиз хайсы тарапы гөзлемекчи? — дийип сорайды.

Ясавул:
— Биз-ә ене шу орсун өйүни барламага гелипдик, Сен шулардан чыкдыңмы? Ёкмы өйүнде? — дийип сорайды.

— Ёк — дийип. Касым ынанчлы айтды. — Ёк. Валла, инди нирелери гөзлесеңкәк? Бу орусдан асла дерек ёк. Чагалары хәзир завода гитжек болуп отырлар.

Ясавулларын икиси-де:
— Биз-ә шу голайларда болсак дийёс — дийдилер. Касым ховлугып:

— Гөрүн-дә. Мен-ә гүнбатар дервезәнің голайларыны агтарсаммыкам диййәрин. Оларын шондан чыкып гачмаклары-да мүмкин. Сиз, говусы, демиргазык дервезеден хабар тутмалы экениңиз.

Ясавуллардан бириси:
— Шу мамла гүррүн — дийип, бейлекисине йүзленди. Олар бирсалым шу ерде дуруп, демиргазык дервезә тарап гитмәге Касыма вада бердилер. Касым хем гысаглы йөрәп, буларын янындан уграды. Эгрем-буграм көчелерин бирине совлуп, терсине гитди.

Ясавуллардан арасыны хас ачандан соң, оны бирден дер басды. «Худай саклады. Ач ёлбарсын агзына дүшүп, ондан саг-аман гутулмак, элбетде, аңсат дәл. Худайын өзи гарашык этди...» Касым ховлукды. Нирә бармалы? Бимахал чак кимиң гапысыны какмалы? Кимден харай сорапмалы? «Дур, дур, тапдым. Нурмет экәниңкә барайын. Какам оны өвйәрди. Говы адам диййәрди. Өзүмем какам билен гелип, бир-ики гезек мыхман болупдым. Ол мени танар. Көмек эдип билмесе-де, кишиниң элине-хә бермез...» Ичинден шейле ховсала дүшсе-де, Касымың даш гөрнүши гаты аркайынды. Ол хер әдим-де өңүнден чыксалар Жүнейт ханың атлысы болуп гөрүнмәге тайярланып барярды. Ол бирнәче хапыса, даражык эгрем-буграм көчелерден гечип, гүндогар дервезәнің голайындакы гинч көчә чыкды. Төверек дашына гөз аяллап, гайралыгына тарап уграды. Сүйт сатян аяллар, гызлар, йиндекчелер күйзелерини гөтеришип, бири-бир-

лериңден өңүрти базара етмек үчин егдекленип барярдылар. Олар даң атап чагында эли бәшатарлы, били эгинлери хатарлы йөрөн яш йигиде гөз астындан гөркүлы середйәрдилер. Касымдан тизрәк араларыны аңаларыны кем гөрмейәрдилер.

Касым, эшек арабасы гирип-чыкар ялы эдилеп саланан кичижик дервезәнің өңүне гелип сакланды-да, онуң гапдалындакыга гапыны какды. Көп вагтлап ичерден сес-үйн чыкмады. Касым ене-де какды. Башга гидере ери болманы үчин, жаханың хас ягтылып уграны үчин Касым шу гапыны какмакдан башга чыкалга тапмады. Ичерден «хык-чок» эдйән сес эшидилди. Касым: «Нурмет экәниң өзи болса герек» дийип, пикир эдиң етишмәнкә, кичижик гапы ачылды. Энеги ере етип дуран семиз яшулы гапыны ачды-да, гелениң кимдигине үнс бермән, онуң аягының астына середип:

— Бизде хич ким ёк. Сизиң гөзлейән адамыңыз ёк. Гижеси билен бириң гелди, бириң гитди. Ынаның ахыры — дийип зейренди.

Касым гыссанмач ичери гирди, гапыны япып, илген-чегини илдирди-де:

— Нурмет эке, бу мен, Ясавул дәл. Мен, Ремезаның оглы — Касым — дийди.

Гарры өзбек аграслык билен башыны гөтерди, Касымың йүзүне серетди. Онуң йыгырт-йыгырт болан бугдай реңк йүзи гүлди:

— Вах, сизмидиңиз? Ясавулмыка дийип жаным чыкды. Гижеси билен укламага гоймадылар...

Шундан соңра Нурмет эке Касымың элиңден тутуп, ичери гиризди. Оба-гаралары, мал-башлары хакында түкениксиз сорага башлады. Гарры нәме үчиндир Касымың геленине өңкүлерине гаранда хас бегенди. Ол өзүне хоссар тапынан ялы болды.

Чайың башында шейле гүррүн берди:

— Оглум, замананың нә-ничик боланына дүшүнер ялы болмады. Жүнейт хандан ики-үч адам гачыпдыр. Шонун үчин шу көчәниң угрунда гижеси билен дабырдашып йөрөн ясавулың ызы кесилмеди.

— Бу төвереклерден тапылды-гойды диен хабар-а ёкдур?

Нурмет эке ажы йылгырып:

— Жүнейтден гачан адам тапылжак болуп гачярмы нәме? Оглум, сада болмазлар — дийди.

Чай ичилип, чөрек ийленден соң, Нурмет эке Касыма йүзленди:

— Оглум, дашховузлы өзбегин бир гең гылыгы бар: ол базар гүни иши болса-да, болмаса-да, хөкман базар-да боляр. Шол гүн ол соңкужа задыны сатмалы-да болса сатып, палав ийяр. Менин базарлык ишим ёк. Эмма базара гитжек. Кәшир-соган билен түви алып гелерин. Ынха өй. Ят, тур. Дынжыңы ал. Нәме герек болса апа бийиңе айдарсың. Болярмы?

Касым шейле дийди:

— Нурмет эке, менин хем базарлык ишим бар. Йөне мен бу гейимде гидип билжек дәл. Ок-ярагымы сизде гойсам, сиз маңа чалшырар ялы дашкы гейим тапып берсеңиз говы боларды. Мен хем бир гачып гайданы агтарярын...

Нурмет эке гүлди:

— Бу нәме, оглум, ёмутлары жын какайдымы, нәме болды? Хеммәңиз гачгы билен ковга дөнүпсиниз-ле?

Касым хем гүлди.

Нурмет эке базара гитди.

Касым бираз дынч алмак үчин гышарды. Ики-үч сатлап сүйжи уклады. Туруп, бойдан-баша өзбек гейимине гирип, базара тарап гитди.

Касым улы базар мейданына гелип етенде, мәрекәнин дөрт тарапа урнушыны гөрүп гең галды. Адамлар сатмалы затларыны аркайын сатып билмән, ганарларының агзыны даңып, учжак гуш ялы галавутлы гөрүнйәрди. Зат алжаклар болса ода гелен ялы, пулларыны оклап, алмалы затларыны сатыгчыларың элинден какып алып гидйәрдилер. Касым илки бада гең галды. Гапдалындан гечип барян бурунлак биринден:

— Агам, нәме хабар бар? — дийип сорады.

Өтегчи, Касымның ала донуна, алатахясына, говшаграга-да гушалан гушагына, шейле-де болса түркменче геплейшине гең галмак билен серетди-де, гөвүн-сиз:

— Жүнейдин гачгакларыны гөзлейәрлер — дийди. Соңра Касымның сораг бермегинден горкян ялы болуп, әдимини йыгжамлады, өз ёлуна гитди.

Касым Ефимовың аңсатлык билен эле дүшмежегини билйәрди. Эмма шейле-де болса мунча тутум билен оларың гөзленишинден горкды. Шонуң үчин-де белли бир зат билип болмазмыка дийип, балык говрулян ере ва-

далашылан вагтдан кән ир барып, Мария Павловнаның гелмегине гарашып отурды.

Балыкчының дүканының ичинде адам азды. Ортада йөрәр ялы даражык ер барды. Бу ерин ики яны дыз бойы белентликде тагта сыпады. Шол сыпаның үстүнде отуран адамлар аңырсындан гүн гөрнүп дуран өзбек чөреги билен яныжа газандан чыкан гызгын балыгы иййәрдилер. Хер адамың өңүнде бир чәйнек чайы-да барды. Касым балык ийип отуран адамларың гөзлериниң гапыдадыгыны аңшырды. Ол хем балык билен чай алды-да, адамларың назарындан дашракда, бир гаранкы бурчда отурып, гүйменип башлады. Голайында отуран орта яшларындакы ики ёмудың гүррүңине гулак салды. Олар ховлукман иййәрдилер, ювашжа геплешйәрдилер.

— Гачгаклары тапыпмышлар диен гүррүң бар-ла? — дийип, пишге муртлы янындакы көсә хабар берди.

Касымның ювутжак болуп отураны бокурдагындан гечмеди. Хер ничик-де болса сыр билдирмезлиге чалышды.

Көсә учлары ярык-ярык бармаклары билен балыгын гылчыгыны айрып отурышына:

— Ховайы гүррүңдир. Олар эле дүшжек адамлар дәлмиш. Ол орсуң-а билмейән зады ёк диййәрлер. Жадыгөйликден хем хабары бармыш диййәрлер. Гөзүң өңүнде этжегини эдип отурыберйәрмиш — дийди.

Пишге мурт гөзүни гинден ачып, көсә середип:

— Ёгса-да оларың нәме эдендиклерини бери билйәрмин? Мен-ә оңлы бир зат эшидемок — дийди.

Көсә агзындакы яглы балык билен юмшак чөреги леззетли чейнәп аңры гечирди-де, дашы яглы кәсесинден агзыны долдурып овуртлады. Шундан соң тәзеден бир бөлек балык алып, онуң гылчыгыны арассалап отурышына шейле дийди:

— Оларың эденини адам оглы эдер ялы дәлмиш. Орус Бедиркендин адамларыны окадыпмыш. Ханың галасының хер тикесини ынха, шу гылчык ялы этмегин ёлуны өвредипмиш — дийип, инчежик гылчыгы ите зыңан ялы эдип, пишге муртуң өңүне оклады-да, довам этди: — Ол түркмен болса, симчыраның үстүнден гараяның өзүни, аялыны, бала-чагасыны, доган-гарындашларындан еди-секизини өлдүрүпмиш. Ханың өзүни өлдүржек болуп дурка дуйлупмыш...

— Бэй-бэй! Басырынып ятан гочаклар көп экен-ов!
— дийип, пиште мурт хайран галып, агзыны ачды.
— Гүррүңи нәме! Ичин янса ондан бетеррәгинем эдерсин...

Касым пыңкырып гойбермекден зордан сакланды. Дилини дишледи. «Гең зат. Бир зат ил ичинде он болуп яйраяр экен... Хань, ызына гулак салалы...»

Көсе соңкы арассаланан балыгыны-да аңсатлык билең аңры гечирди. Соңра тәзе бир бөлек балыгы элине алып, сөзүни довам этди:

— Бедиркентдәки гуллары-ха билйәнсин?

— Билйән. Олара нәме болупмыш?

— Хич зат болмандыр. Оларың гөркезен оюнлары хас гызыклы.

Касым ыкжамланды.

Пиште мурт агзына элтен элини ызына чекип:

— О нәхили оюн? — дийип, гаты гызыкланды.

— Ине, шол симчыраның үстүнден гараяның бир мен диен овадан гызы бар экен. Ол адамың өзи болса обада ёк экен. Шол гуллардан бир йигит гызың ызындан гелип, оны алып гачыпдыр. Хәзир оны-да гөзлейәрмишлер. Хич ерден тапмаярмышлар. Оңа-да шейтмеги шол орус уссасы өврөдипмиш. Ай, гараз, Бедиркентде болмадык иш ёк диййәрлер.

Пиште мурт задың тагамыны алан ялы, агзыны шапбылдадып, муртуны товлады-да:

— Залым гул, алтын тапан ялы боландыр-айт? — дийди.

— Алтының нәме?! Ол гыз алтынларыңам алтыны диййәрлер. Залымжык ол гызың леймун ялы мәмесини гысымлап, дүнийәнің әхли дава-женжелини ятдан чыкарып, кейп эдип отурандыр... Дүнийәде багты гетирен адамлар кән ахыры. Эгер чынымы айтсам, гул онарыпдыр! Шейтмесе, оңа ол гыз етдирмезди. Бойы билең гызыл берсе-де, оны оңа бермездилер.

Пиште муртуң хыялы гүйчленди:

— Эгер гул оглы шол аялы билең пена исләп гелсе, оны хор этмездим. Өзүни ятымлайын гума көмре иберип, ызында гелни билең кейп чекердим.

Касымың кәсеси эдил чәйнегиң үстүне гачып дөвүлди. Ол гахарыны гизлемек үчин дишлерини гысды. Уллакан аладаның ашагында галды. Эмма ики гүррүңдеш мундан хабарсыз, сөзлерини довам этдилер.

Көсе йылгырды.

— Шейдәйсен гул оглы келләни хызлавук кәди ялы эдәер! Муртуңдан болса чарыгына баг ишер. Бейле ишлере йүрек эдип япышян адамлар гаты батыр болярлар...

Пиште муртуң гөйә депесинден юмрук иийәне меңзеди:

— Вах, мен ёлуны тапсам, оңарсам шейдердим диййән ахыры...

— Әйле болса башга гүррүң — дийип, көсе онун билең разылашды.

Бу арада Мария Павловна гапыдан гирди. Кассаның голайына барды. Касым хем бөкүп турды-да, илки билең онун ызына барып дурды. Соңра аялың ызында дурмага намыс эден киши болуп, онун өңүне гечди. Мария Павловна тәзе лыбасдакы Касымы оңат танандан соңра, гахар эден киши болды.

— Нәме, гөзүң ёкмы, өне сүссүрилип гелйән?!

— А сениң гөчүң гечип баряармы? — дийип, Касым оңа азм урды.

— Сен ялы адам аяллар билең дава этмез! — дийип, Мария Павловна оңа дашары чык диен ышарат этди.

Касым элини салгап, гахар эден киши болуп балыкханадан чыкды. Бир айланмажа барып, Мария Павловнаның өз деңинден гечерине гарашып дурды. Көсе билең пиште муртуң сөзлерине онун хем гахары гелйәрди, хем гүлеси гелйәрди. Шейле-де болса ол муңа әхмиег бермедиде, Мария Павловнаның тизрәк гелерине гарашды. Әхли ясавулларың гөзүниң астында болан аял билең базарда теплешип дурмагың өрән горкулыдыгыны ол билйәрди. Эмма онун соңкы сөзүни-де эшитмелиди. Мария Павловна онун деңинден гечип баршына оңа чала середип:

— Салай жерчинин янына барып, мен талабан дийип, өзүңизем хәзир барыберин! — дийип, ёлуны довам этди. Касым Салай жерчини ягшы танаярды. Онун атасы-да жерчи билең танышды.

Касым базар совулянча, Салай жерчинин дүканында болуп, ожук-бужук ишлерини эдишди. Гүн батмазының өң янында онун затларыны аркасына алып, жерчинин ызына дүшүп гитди.

Достлар жерчинин дәне саклаян жайында душушды-

лар. Үчүсү узак вагт гужаклашып дурушларына вагты билен гүррүңе-де башлап билмедилер. Жайың ичи гиңди. Эмма бугдай, жөвен, шалы гуюп гояр ялы өйжүк-өйжүк эдиллип бөлүнгиди. Ефимов билен Ягмырың херси бир өйжүкде ашакларына кече атып узаклы гүн ятыпдылар. Туруп, икиси бир өйжүгө гирип гүррүң эдипди. Инди Касымы хем янларына алдылар. Отурмага ер болманы үчин дик дурушларына бири-бирине гезек бермөн, хал-ягдайы сорашардылар.

Ягдайың өрөн агырлыгына гараман, Ягмырың гечиси дага яйрады. Ин говы досты саг-аман гелип етди. «Хем-меси дүзелер, хеммеси говы болар. Худай жан, өзүң дүзет...» дийип, ичини геплетди.

Онянча Ефимов Касымы гужаклап:

— Сениңки нэхили гачды? Акжагүли ниреде ерлешдирди? — дийип, оңа йүзленди.

Касым, достларындан айрылышандан соңра башындан гечен ишлер хакында гысгача гүррүң берди:

— Ягмыры уградып, гулагымы ере бердим. Гөвнүме болмаса, икиниз душушянчаньыз гаты көп вагт гечен ялы болды. Сизин саг-аман уграндыгыңызы аныклап, отуран еримде көне дондан гарантга ясадым-да, мен хем багрым билен сүйшүп, көпрүден гечдим. Алының атыны алып, Акжагүллерин гуясының янына бардым. Гыз дер-рев гелди. Онуң билен узаграк гүрлешип дуран болмага чемелимиз. Жахан ягтылып, гүн догмага голайлашды. Гараз, гепиң гысгасы Акжагүли шунча гоюп гайтжак болсам-да болмады. «Мени гоюп гитсең, гайдып гөрмерсиң. Мени Атамырат езит гөз астына алып йөренмиш. Ол хэзир ханың ёклугындан, какамың ягдайындан пейдаланып, мени сыпдырмаз» дийип дурандан соң, мен оны алып гачдым. Икимиз атланып гамышлыкдан чыкан бадымыза, ясавул сөбүгимизе дүшди. Обалыкдан сайланып, гумуң этегиндәки шорлуга дүшйәнчэк кын болды. Ёл эрбетди. Атың-да гылык-хәсиетлерине етик дэлдим. Эмма жылавы деңләп, худайы чагырып, алашаны гамчылап башладым. Ат говы экен. Худайым, Алының эли-гөзи дерт гөрмесин, гаты говы, акыллы ат етишдирипдир. Акжагүл болса билимден гайым япышып, көвагт ызыны гөзлөп, маңа гүйч кувват берип отыр. Мен шорлуга гөнүлөп чыкмак үчин бир атызың ичи билен догрулап сүрдүм. Ковгучылар болса мени гума тутдурандыр дийип дүшүндилер-де, чеп тарапымы габатлап ков-

дулар. Атыз якында сүрлен экен. Атың аягы хер гезек дызына ченли топрага чүмйәрди. Бирден Акжагүл бегенчли сес билен:

— Бири йыкылды! — дийди.

Шол бада мен хем ызыма бакдым. Өндөн гелйәнн атының аягы счаның күрүмине гидипдир. Ат өз үстүндәки адам билен башашак йыкылды.

Гөзи ёк ялы болуп, онуң ызындан хайдап гелйән хем буларың үстүне етип йыкылды. Биз бу пурсатдан пейдаланып, араны ягшы ачдык. Аягы күрүме гиден ат майып болан болмага чемели. Ол шол ерде галды. Ёне атлы ковуп башлады. Биз эййәм шорлукдакы гин ёла дүшүндик. Инди бизиң ызымыздан етмек хер киме башартжак дэлди. Соңра бизи тупенләп уграды. Түпениң оклары депәмизде гаймалашарды. Хич биримизе ок дегмеди. Шу аралыкда мениң ат билен башагайлыгымдан пейдаланып, Акжагүл ярагымы алды-да, ыза гарап бири-ики гезек атды. Мен гең галып, тас хушумы йитирипдим. Ажалың өңүнде гыз әре дөнен экен. Мен хер за-да гарашсам-да Акжагүл бейдер диймейәрдим. Онянча ол:

— Атлы атындан агды! — дийип, бегенчли гыгырды. Мен ызыма серетдим. Догры. Атлы йыкылыпдыр. Аты майып болан ковгучы болса bize ок атмакдан гечен, өз ёлдашының аладасы билен башагай болуп галды. Гүн догуп асмана галыпды. Улы ёлдан гызы сыртына алып гитмек мүмкин дэлди. Биз шейдип, гүнорта болан вагтлары Паласолтан обасының илерсиндәки чөп-чаламлыклара, көне япларың арасына өзүмизи атдык. Агшама ченли бир көне ябың ичинде отурдык. Гаранкы дүшүп, обада аяк йыгнанаңсоң йүзүмизи Гарапорсана тутуп, ене-де ёла дүшдүк. Гарапорсанда бизиң дашгын гарындашларымыздан бир адам яшайарды. Шонуң дервезесиниң агзына гелип дүшенимизде, даң атыпды. Бизи гаты говы гаршыладылар. Акжагүли онуң аялына табшырдым. Өй эси менден:

— Ника гыйылдымы? Инди бу гыз шеригат боюнча сениң аялыңмы? — дийип сорады.

Мен оңа:

— Ёк. Мен бу гызы залымларың пенжесинден алып гайтдым. Ника-да гыйланок, хич зат хем боланок. Достларымдан, гызың атасындан разылык алман, мен бейле затлара баш гошуп билмерин — дийдим.

Менин бу сөзүм өй ээсине яран болса гөрөк, ол менин аркама какды-да:

— Асыллы йигитлер шейле эдйэрлер — дийди.

Ынха инди-де мен сизи тапдым. Мундан соңра нәме этмели болса, мен хемме ише тайяр. Акжагүлден аркайын болун. Ол горкусыз, аркайын ерде...

САПАРМЫРАТ ГЫЗЫНЫҢ ГӨЗЛЕГИНЕ ЧЫКЯР

Сапармырат аягыны сүйрәп өйүнә гелип гиренде, аялы билен оглы Дурдымырат оны зордан танадылар. Сапармыратда реңк-пет галманды. Онун гөзлери гөйә хич зат гөрмейән ялыды. Назары белли бир нокатда сакланып билмән, төверек-дашына нәумытлык билен середйәрди. Өйдәкилер нәме этжеклерини, оңа нәме дийип йүз тутжакларыны билмейәрдилер. Сапармырадың өзи-де хич зат билмейәрди. Ол башга бир юртдан гелен адам ялы, нәтаныш ере гелип, гүррүни нәмеден башлажагыны билмейән ялы, ичери гирен еринде, аркасыны тәриме берип бирсалым отурды. Ол аялының, оглуның йүзүнә манысыз серетди. Оларын агламакдан яна йүзлери чишип, репиде ялы болупды. Гөзлери гызарыпды. Сапармырат бу затлары чалажа аншырды. Эмма хич зат диймеди. Шу ягдайларын арасында онун йүреги пәки билен дилнен ялы болуп авап гитди. Бу авы бүтүн беденине яйрады. Аялы билен оглы еке галып, бири-бириниң йүзүнә середип отурярдылар. Сапармырадың гөвнүнә өйүн ичи бошап галан ялы болуп гөрүнди. Ол «дат!» дийип аглабермекден зордан сакланды. Бүтинлейин ысгыны гачып, гөзүниң өңи гараңкырады. Арнамыс ядына дүшенден болса, ёкары гөтержек болан эли дненини этмеди... Бирсалымдан соң еринден турды-да, сыйыны силкип ховла чыкды. Нәзик билен Дурдымырат ачык гапыдан онун ызындан серетдилер. Сапармырат ховлуда бирсалым дурды, төверек-дашыны гөзледди. Бирден одун үстүнә басан ялы, дуран еринден бат билен гозганып, какасының кесел вагты ятан отагының гапысыны шаркылдадып ачды. Гапыдан гирип, оны зарплы япды. Дым-дырслык пейда болды. Ховлудан сес-үйн чыкмады. Сапармырадың өйүниң үстүни агыр, хопук-дырыжы дым-дырслык басды.

Сапармырат Атамырадың янындан нәхили чыкып гайданыны билмейәрди. Атамырадың йүрек дилижи яңсыламалары оны сонкы пеллесине етирди. Атасы өленден соң онун гөвнүнә улы ховлының ичи бошап галан ялы болупды. Акжагүл гиденден соң болса хас бетер болды. Сапармырат шонун үчин-де өйдәкилер билен геплешмәге, аяк үстүнде дурмага өзүнде гүйч тапмады. Гелип, отагын ичине йыкылды. Бирнәче вагтдан соң хушуна гелди. Ысгыны ёкдугыны, хич зада гүйжүниң етмежек-дигини аныкландан соң, тирсегини яссыга берип, башыны ашак салып, йыгы-йыгыдан улудан демини алып ятды. Илки бада белли бир зат барада пикирленип билмеди. Келлесине хич зат гелмеди. Дине: «Вах, какам жан, мени нәме еке гоюп гитдин? Мени нәме бейле масгарачылыгың гужагына атып гитдин?.. Мени-де чагыр, өз янына чагыр?» дийип, гөзүнә яш айлады. Өзүниң еке галандыгы барадакы дуйгы онун бейнисине-де, беденине-де ток болуп яйрады. «Ызымда, муртуны товлап дуран доганым болса, менин гызымы алып гачмаздылар. Екәнин чаңы чыкмаз дийилйәни догры экен...»

Шу хақыкаты дуймагы онун келлесини ачды. «Вах, какам бичәре өлмедик болса болмаярмыды? Шу вагт, башыма иш дүшүп, еке галан вагтым, ол маңа ёл салгы берерди. Ол дири болан болса мен бейле масгарачылыгын ашагында галмаздым. Ол хич болманда менин дердимни пайлашарды. Менин дердим агыр...»

«Ефимин нәметдиги болдука? Ол, Касыма: «Сапармырадың гызыны алып гач» дийдимикә? Бу чынмыка? Я-да, гул оглы оны-да алдадымыка? Шейледир, шейледир» дийип, Сапармырат манлайына юмруклады. «Шейледир, гул оглы алдандыр. Ефим бейле мекир адам дәлди. Ол мана яманлык этмез. Нәме-де болса, бейдип, гызыны алып гачанларындан соң, бу обада яшап болмаз. Онда-да гул оглы гул алып гачандан соң!»

Шу пикирлере гүмра болуп, келлесини хум ялы чиширип, Сапармырат ики гүнләп өйден чыкман ятды. Даш чыкмак иши-де болса, гүн батып, гараңкы дүшен-соң чыкды. «Ёк, мен бейдип ятмайын. Мен итин арт аягындан сув ичйән адам дәлдигими иле билдирейин. Башымы алып гидейин. Бу ердәкилере хич зат болмаз. Илки Ефимовың янына барайын. Шондан соң гызы-да, гулы-да тапып, икисиниң-да ләшини серип, онсоң обама гелейин. Болмаса бу оба билен ханың зынданының

мениң үчин тапавуды ёк. Гой, мерт экен дийсинлер. Гой, Байраммырадың оглы агзына сиңек гондурып йөрөн адам экен дийип, мени масгара этмесинлер... Мен ар алайын...»

Үчүнжи гүн дийленде, Сапармырат эртир чайындан соң, аялыны янына чагырды. Нәзик пахыр хениз өзүне гелип билмәнди. Хениз-де онуң халы бу хабары илки эшидендәкиси ялыды. Қасымың Акжағүли хор этмежек-дигине, оны бәбенеге ялы эзиз горажакдығына Нәзик ынанярды. Эмма айралык онуң йүрегине дилйәрди. Әри-ниң газабындан горқярды.

Ол ичери гирип, күлүң үстүнде отурды.

— Мениң хоржуныма бир-ики чөрек сал. Чай, тем-мәки сал — дийип, Сапармырат оңа йүзленди.

Нәзигиң ини тикенекләп гитди.

— Сен бир ере гитмекчими?

— Хава.

— Нирә?

— Тейземине! — дийип, айылганч гыгырмак билен, Сапармырат чокайыны голайына сүйшүрип, долагыны какышдырды. Соңра долагыны доланып башлады.

Бу газаплы сесден Нәзик гаты горқды. Әри хич вагт оңа гаты-гайрым зат диймейәрди. Ондан соңра-да бу дерт Нәзигиң хем башында барды. Ол бу вагт сүйжи сөзе, мылакатлы гүррүне хеммеден бетер мәтәчди. Сапармырадың шуңа акылы етмейәрмикә? Нәзигиң бокур-дагы долды.

— Маңа бейдип, зәхерини пүркмән нәме? Тейземине гидйән болсаң мени-де, Дурдымырат жаны-да янындан гойман, өзүң билен әкит! — диенде Нәзигиң сеси титрәп гитди. Ол хынзап гелен гөзяшыны саклап билмеди-де, мөннүрип гойберди:

— Сен нирә гитжек ахыры?

— Ол икисини тапып, боюнларыны ёлмага...

— Худай диевери... Вах, чагажыгым...

— Иш ар-намыса геленде мениң нәме диймелидиги-ми өвретме. Иш муңа етенсоң, ол әр иши боляр.

— Вах, вахей, худай диевери! — дийип, Нәзик әри-ни көп вагтлап көшешдиржек болды. Эмма Сапармырат: «Этжегим ичимде» диймек билен энәнин йүрегине дагламагыны довам эдйәрди. Нәзик гөзяша батып оту-рышына еринден турды-да, берлен буйругы бержай эт-мек үчин чыкып гитди. «Хернә худай, бетеринден сакла-

вери» диен сөзи ят тутмакчы болян ялы ызыны үзмән гайталаарды.

Сапармырат жайың ичинде еке галансоң додагыны дишледі. «Бу пахырда нәме гүнә бар?» дийип, ганыгыз-гынлык эдип, онуң гөвнүни галдырандығына гынанды. Өзүне кәеди. «Ер гаты болса өкүз-өкүзден гөрермиш» дийип, өз-өзүне гөвүнилик берди.

Ол эшегине мүнүп, телпегини ашак басып:

— Сағ-аман отурын. Хачан гелжегим белли дәл — дийип, Дашховзун ёлуна дүшди. Ол Акжағүли-де, Қасымы-да өлдүрмән гайтмажагына атасының өлен ерин-де отурып касам этди.

Дашховзуда бу вагт ягдай хас йитилешипди.

Шааббас галасындан, ханың хут өзүнден гелен ики чапарың хабары Черрик хекимниң ики аягыны бир эди-ге сокды. Черрик үч гүнүн ичинде ики йүз атлы-яра-лы адам, дөрт йүз батман түви, башга-да хер хили нер-ичер ялы затлар йыгнап, деряның аркасына етирмели эдиллипди. Буйрук кесгитлиди.

Черрик гызыл бурнуның дерини еңи билен сүпүрип, янында чай ичип отуран Харман ногая йүзленди:

— Эртир кичи базардыр-а?

— Хава, хеким ага.

Хеким дашындан хырсыз, рехимсиз гөрүнсе-де, өз келлесинден пикир чыкарып, бир иши эдип билйән адам дәлди. Мунуң үстүне-де ол горкакды. Шонуң үчин-де бу буйрук оңа гаты агыр гөрүнди. Эмма оны ерине етирме-сең, соңы мундан-да агырды. Шол зерарлы ол гыссаг арада келлесине гелен пикирини Харман ногая гүррүн берди:

— Мен мунча адамы, аты, ярагы, түвини ниреден алайын? Өзи билен хемме адамы, аты, ярагы йыгнап-дүйрүп әкитди ахыры. Инди ил ичине нәче адам ёлла-саң-да мунча зады йыгнамак кын болар. Хениз, өңки гиденлериң-де ызында галанларың гөзяшлары динип гу-таранок. Харман, мен шейле пикир эдйәрин: эгер эртир бу салгытлары базардан йыгнайсак нәхили боларка? Базар ягшы гызансоң, дәне базарының дашыны габа-сак? Газыкчыларың дашыны габап, әхли атлары алсак? Йигрими яш билен отуз яшың арасындакы адамлары-да гөрөн еримизден тутуп, бир жая габасак? Эртир ир-ден хем бу затлары Шааббаса угратсак? Нәхили гөр-йәрсиң?

Харман ногой оңа шейле жогап берди:

— Хеким ага, гаты акыллы гүррүн. Чапар иберенде, ханың өзи-де эртирки кичи базары назарлап иберен болса герек.

Черрик бегенди.

— Гаты догры айдярсың, Харман! Хөкман шейледир! Бе, хәлиден бәри бу мениң пәхимиме гелмәндир-әйт...

— Йөне вели, Черрик ага, бу ишлери этмек үчин кән ясавул герек болар. Сизде ясавул кәнимидир?

Черрик:

— Етмиш адам бар — дийди.

— Гаты аз экен — дийип, Харман ногой башыны силкди.

— Онда нәдерис?

— Сен, Хеким ага, иши аңсатлашдыржак болсаң, бир зат эт. Бу хөкүм әхли хекимлере яйрандыр. Шонун үчин-де өнүртиле-де, Атамырада хабар етир. Көмек со-ра. Хич болманда, ене элли яраглы иберсин. Шейтсен утарсың. Онсоң, өз айдышың ялы, бир гүнде хемме за-ды жемләп иберип билерсин. Болмаса, кын дүшер. Ичи янғынлы гарамайдан хер зада гарашмак болар...

— Ине, мамла гүррүн! Акыллы адамың гепи-сөзи-де башга хили боляр-ов!

Черрик гуллукчылардан бирини чагырды-да:

— Чапара гитмәге ики адам тайярлап, мениң яныма гетир! — дийип, буйрук берди

Харман ногой үч йүз тылла салнан халтаны Черри-гиң өңүне ташлады. Халта гунт дүшен ялы аграс дүн-күлдеди.

— Черрик ага, хәзир барым шу. Саглык болса мыда-ма бири-биримизи голдап дурарыс. Өзүң, гараз, гайрат эт. Бизде-де нәме, аңырсы гөрүнмән ятан зат ёк. Эли-мизде болса гараз хан ага билен сенден аяжак задымыз ёк. Ичинден болса: «Дүшек ашыңа ярасын, харамзада» дийип дилег этди.

Черрик халтаны ювашлык билен тирсегинин аша-гындакы яссыгың ашагына салды-да:

— Гайгы этме, Харман. Бир-биримизи голдашып дурарыс. Бизин нәме, бири-биримизден айра задымыз бармы? — дийди.

Харман ногой гитмек ислејәндигини билдирди-де:

— Йөне вели, хеким, хич ерде мениң адым тутулма-

сын. Мен эртир гелсем-гелмесем-де шу ишин угрунда боларын — дийди.

— Гайгы этме.

Харман ногой ичерден чыкан дессине, Черрик хал-таның агзыны ачды. Алтын пуллары бәшден-ондан эли-не алып, бармакларының арасындан ере дөкди. Ене ал-ды, ене дөкди. Сесине гуванды. Совужак метал онун те-нине леззет берйәрди. Эмма онун бу кейпи узага чек-меди. Ханың газаплы хөкүми ядына дүшди. Депесинден совук сув гуйлан ялы болды. Пуллары еке-екеден чөп-ләп алды-да, халта салды. Ене-де яссыгың ашагында гизледди. Агыр эллери билен келлесини тайлы гезек сы-палады. «Хернә худай өзүн көмек эт! Эртир гыкылык-говгасыз бу иши битирип болса говы боларды. Гөрйән вели, ханың ягдайы эрбетлешен болмага чемели. Алты мүн атлыны алып гидени яңыды. Ене-де атлы герек ди-йипдир. Бу нәме болдугыка? Дине менден ики йүз атлы! Нәче хеким бар! Илден мунча адамы, аты, ярагы нәхили йыгнажак? Ил мунча салгыды ниреден алсын? Яныжа адамлар сыгырларыны, эшеклерини сатып, алты мүн ат-лы йыгнап, онун ызына салып гойбердилер ахыры... Бәй, мен нәмәниң аладасыны эдйәрин? Көр болсунлар! Ене сатсынлар, үстлериндәки өйлерини, ерлерини сатсынлар. Мана нәме? Мен ханың өңүнде йүзүгара болмасам бол-яр-да. Мен башга зат билемок!»

Эмма вели ол гөвнүни хер нәче гиң тутжак болса-да башармады. Эртирки гүнүң аладасы онун үстүне даг-ялы болуп сүйшүп гелйәрди. Ол мыдама горкярды. Аба-данчылык вагтларда ханың газабына дүшмекден, хәзир — уруш вагтында болса онун айылганч хөкүмини ери-не етирип билмезмикәм дийип горкярды. Ол шейле вагт-ларда гөйә хер хили зада тайяр болуп дурмак ислејән ялы, деррев ок-ярагыны дакынып, гейимлерини гейип биынжалык хала дүшйәрди. Хәзир хем шейтди. Эдил даш ере уграмага гыссанып дуран адам ялы, бәшатары-ны янында дирәп гоюп, гара, түйлек телпегини-де гейди. Ол буйругы бержай эдип, соралан затлары Шааббаса уградянча, шу ягдайыны бозуп билжек дәлди.

Гуллукчы гирди:

— Хеким ага, чапарлар ёла тайярландылар.

— Гелсинлер.

Ики яш йигит гирди. Оларың ок яраглары дүзүвди.

Хеким шейле буйрук берди:

— Атамырат беге Дашховуз хеками Черрикден көп догайы салам болсун. Ондан сонра: хан хезретлеринин өй-илини, мал-мүлкүни худайым өз пенасында аман сакласын. Худай Атамырат беге узак яш берсин. Шундан сонра она шейле дийип айдын: Черрик агамыз хан хезретлеринин перманыны алды. Ол үч гүнүн ичинде ики йүз атлы-яраглы адамы, дөрт йүз батман түвини Шааббаса етирмеги буйрупдыр. Шонуң үчин-де мен Атамырат бегден, хич болманда, элли ясавул сораарын. Сиз шол элли ясавул билен эртир базар гызанда шу ерде тапылмалы.

Чапарлар башларыны эгип чыкып гитдилер.

Бу ики атлы гүн батмазының өң янында илерки көп-руден гечип, Бедиркенде тарап ат салдылар. Галаның гүнорта-гүндогарындакы мазарлыгың деңине етенлеринде, өңлеринден чыкан эшеклини атың өң аягы билен ча-лажа какдырып гечдилер. Эшекли эшегинден йыкылды. Онуң телпеги бирнече эдиме ченли тогаланып гитди. Ики атың аягындан асманга гөтерилен тозан ятышандан соң, ол эшекли телпегини тапып алды.

— Гудуз ачан харамзадалар!.. — дийип, оларың ызындан гөзүни алардып гарады. Тозана булашан ге-йимлерини, телпегини какышдырып, эшегини өңүне са-лып, Шабадын көпрүсине тарап ёлуны довам этди.

Бу эшекли Сапармыратды.

ГАЛАГОПЛУК

Мария Павловна огулларының эртирлигини ийдирип боландан соң базара чыкды. Базар гызып уграпды. Га-ланың дөрт дервезесинден-де атлы, арабалы, эшекли, эшек арабалы базарчылар гелип гирийердилер. Олар өз бармалы ерлерине догрулап сүрийердилер.

— Пош!

— Пош!

— Пош! — днен сеслер базардакы умумы гүввүлдө гошулып, ызы үзүлмөн «шш... шш шш» болуп эшидил-йерди. Ол базар билен бу базарың арасында гезип йөрен адамларың саны-сажагы ёкды. Базарың депесиндәки гүввүлди барха гүйжейерди.

Мария Павловна гыссагара Салай жерчинин дүканы-на гелип, жерчидир онуң «гуллукучысы» Касым билен са-

ламлашды. (Бу ерде бир зады айдып гечмек герек: өтен гиже жерчинин өйүндө Архип Петрович Аржановың гат-нашмагында болуп гечен маслахатда Касымы жерчинин дүканында «гуллукучы» эдиң пейдаланмалы дийлип ка-рар эдилепди. Бу — Ефимов билен Аржановың арасын-дакы гатнашыгы ёла салмак үчин зерурды. Икинжи та-рапдан болса, Касымы Дашховузда хич ким танамаар-ды. Онуң «гүнәси-де» Ефимов билен Ягмырыңкыдан еңилди.) Ефимовың табшырыкларыны эшитди. Өз саг-лыклары барада Касыма гүррүң берди. Ефимова элтип берер ялы зат гетиржекдигини айдып, адамларың ичине гирип гитди. Ол бир зады гөң галды, онуң ховсаласы барха артды. Яраглы ясавуллаар йыгы-йыгыдан душ гел-йердилер. Мария Павловна олары сине сынлады: ола-рың базарлык иши ёкды, олар нәме-де болса бир зады гарашардылар. «Белки, Серёжа дагыны агтаряндырлар» дийип, Мария Павловнаның ене-де ховсаласы гүйчлен-ди. Ол шо бада эринден аркайын боланы үчин галпыл-дысыны басды-да, түви алмага шалы базарына тая йө-реди. Гөң зат! Бу ерде, шалы базарының дашында, баш-га ерлере гаранда ясавул хас кәнди. Олар ярагларыны чеп эгинлеринден асып, бири-бирлерине голай гезмеле-йердилер. Өй хожалыкчы аял: «Бу нәме болдугыка? Ене нәхили зат ойлап тапдыларка?» дийип, ойланып-ойлан-манка, голайдан ызлы-ызына үч гезек түпөң сесини эшитди. Онянча ясавуллаар херекете гелдилер. Мария Павловна үчин хемме зат шол демде айдың болды.

Ясавуллаар шалы базарының, онуң голайындакы дә-не базарының дашыны габадылар. Бир эллери билен ярагларының нилинден тутуп, бейлеки эллери билен гар ялы ак түвүдөн долы ганарлары ортадакы ачык мейдана йыгнап башладылар. Ганар эелери билен ясавуллаарың арасында чекелешик башланды. Мария Павловна элини якасына етирди. Гөзүни гинден ачып хопукды. Онянча шейле бир гөрнүш онуң пикирини чекди. Сакгалы дөшү-ни тутуп дуран яшулы гөзлерини алардып, гахардан яңа сүңдүни саклап билмән:

— Мен бу түвими оглумы өермек үчин сатарын — дийип гыгырды-да, халтасындан япышан ясавулын дөшүндөн итерди. Өзи-де түвүли халтасының үстүне чөкди. Ясавул сыртында дуран халта бүдрәп йыкылды. Онянча башга бир ясавул гелип, аксакгалың еңсесине

бәшатарың гундагы билен урды-да, оны сенселедип, халтаны зордан гөтерип ташлады. Бу ерде гарма-гүр-мелик, гыкылык, сөгүнч башланды.

Мария Павловна ызына доланды. Ол жерчинин дүканына тарап угранда, өңкүден-де бетер ягдайы гөрди: газыкчыларың төверегинде галагопдук башланыпды. Ясавуллар атлары идишип уградылар, адамлар атларың жылавына япышдылар. Ясавуллар бу ерде хем бир нөче адамы уруп йыкып, төвереклерини габап алан мэхеллэнин ичинден чыкмага чалышардылар. Онянча Мария Павловна эллери сыртына данлып алнып барыла-ян яш йигитлери гөрди. Олар хер эдим гаршылык гөркезйәрдилер. Гачмага сынанышардылар. Базарчылар болса бирнөчелерини араларына салып, гачырып гойберйәрдилер. Басалашма, гыкылык, сөгүнч, агы-энре-мелер барха гүйжейәрди. Мария Павловнаның гулагы камата гелди.

Эдил шу вагт Салай жерчинин дүканына алдыраны бар ялы болуп, бир ясавул гелди.

— Салай эке, яңы сениң дүканыңда бир йигдекче бар ялыды-ла? Ханы, шоны тап!

Салай эке аладаланды:

— Оны нәмедерсин?

Ясавул гысга, кесгитли жогап берди:

— Герек.

Онянча бу затдан хабарсыз Касым бейлеки гапыдан бир чәйнек чай алып гирди. Ол деррев ягдайын бозукдыгыны аңлады. Касым өврүлип гачжак болды. Эмма инди гичди. Ясавул бөкүп дүкана гирди-де, алжыранны болуп дуран Касымың ики элинден япышды.

Касым гаршылык гөркездеги йүрегине дүвди. Элини чекип алды, бир эдим ыза чекилип:

— Ясавул, оюн этжек адамыңы бил! — дийип гөзүни алартды. Бу арада ене бир ясавул пейда болды. Өнки ясавул оңа:

— Гаршылык гөркезйәр! Ханы, көмек эт! — дийип, өзүни Касымың үстүне оклады. Бейлеки ясавул хем она көмеге етишди. Касымың элини аркасына дандылар.

Бир четде гөзүни алардып дуран жерчи ясавула йүзленди:

— Бу нәме этдигиниз болды? Мен гарраным үчин, бу йигиди ёмудың ичине гирип хызматкәр тутуп гайт-дым.

— Бизин бейле затлар билен ишимиз ёк.

— Онда нәме бириниң хызматкәрини әкидйәннә?

Гойберин, ахыры?

— Буйрук шейле.

— Оны нирә әкитжек?

— Билемзок.

Жерчинин гөз өңүнде Ефимов пейда болды. Ягдайы агырлашды. «Пулуң үсти билен хем бир хужум эдил гөрейин» дийди-де, элини жүбүсине сокды.

Өнки ясавулың элинден тутуп:

— Өзүң-ә ягшы йигит экениң. Мениң хызматкәрим гойбер. Ме, чай пулы болар, шужагазы ал! — дийип, үч-дөрт саны гызыл пулы элине тутдурды. Ясавулың гөвин бөлүнди. Эмма соңкы гелен ясавул, өзүне сала салын-мандыгыны гөвнүне алдымы-нәтдими, Касымы идирде-дип дүкандан чыкарды-да, өңүне салып уграды. Өнки ясавул мундан пейдаланып, пулы жүбүсине салды ве оларың ызындан ылгады. Касым баршына ызына өврү-лип:

— Салай эке, агаларыма салам айт! — дийип гытыр-ды. Онуң еңсесинден итердилер. Касым бүдрәп гитди, өзүни дүрсәп ёлуны довам этди.

Салай жерчи Ефимовың ве онуң адамларынын йөне-кей, сада адамлар болман, улы бир максада хызмат эд-йән белент дуйгулы адамлардыгыны аңшырды. Шонун үчин-де ол: «Касымы ёмудың ичинден хызматкәр тутуп гелдим» дийип ясавуллары алдандыгына бегенмән дур-мады.

Эмма вели Касымың әкидилмегинден ол яман горк-ды. «Әхли ишлериниң үсти ачылаймаса ягшыдыр, Касым яшлык эдил, хемме задың үстүни ачаймаса ягшыдыр» дийип ховсала дүшди.

Мария Павловна Ефимовыңка Касымы иберип, ба-зардакы ягдай хакында хабар бермекчи болуп жерчинин янына геленде, Салай жерчи дүканың агзыны гуллап дурды.

— Салай эке, ханы Касым? — дийип, Мария Пав-ловна жерчә йүзленди.

Жерчи башыны гөтермән:

— Хол-ха Касым! Касымы әкитдилер — дийип, дүка-ның гаршысында үйшүп дуран топарың аңырсына та-рап элини узатды.

Мария Павловна ол яна середип, эллери сыртына

данлан бәш-он йигиди, оларын өң хатарында болса Касымың баряндыгыны гөрди. Онянча ясавуллар, ол йигитлери өңлерине салып, хайбатлы гыгырып уградылар. Базарчыларын улы топары ясавулларын ызындан галман, галмагаллашып барялдылар.

Базарын ичи мөжек аралашан гоюн сүрүсине дөнди. Сәхелче вагт гечип-гечмәнкә, ит эесини, пишик бикесини танар ялы болмады. Мария Павловна әхли зады ятдан чыкарып, догры завода, Архип Петрович Аржановын янына ылгады.

Аржанов станогыны саклады. Ол эййәм Мария Павловнанын гүррүңинден ягдайың бүтинлейин үйтгәңдигини аңлады-да:

— Мария Павловна, сиз догры өйүңизе, чагаларыңызың янына барың — дийип, оны гыссады.

— Архип Петрович, мениң өйде отурып карарым етмез.

— Сиз нәмеден горкярысыңыз? Хич затдан горкмаң Хеммеси дүзелер...

Ол Мария Павловнаны хөреләп-көшеләп угратды. Соңра Машаров билең Каратовын янына барып, олара бир иш йүзе чыкайса тайяр болуп дурмагы табшырып, догры базара ылгады. Ёлда, пагта заводының медпунктына гирип Гришаны гөрди-де:

— Мениң гелмегеме гарашың, мен хәзир белли бил зат дийип билжек дәл. Адамлары-да хабардар эдин. Маңа гарашсыңлар! — дийип гитди.

Ол базарын ортасына баранда, базар эййәм совлуды. Адамлар шәхерин ортасындакы кервенсарая тарап ыңарды. Архип Петрович бу ягдайы гөрди-де, ак сакталыны, ёгын муртуны сыпалап, бошап галан мейдан да бир азажык дуржак ялы этди. Соңра ол хем кервенсарая уграды. Онуң агыр гөвреси пер ялы еңилли билең херекет эдйәрди.

Кервенсарайың ат гайтарым төверегини тутуп дурма мәрәке агыр дем алярды. Хич кимден сес чыкмаярды. Эмма адамларын газабының гүйчли хем-де дүйплүдиги оларын йүзлеринден, болуп дурушларындан мәлимди. Зорланып алиан түвүлери чекип гелйән арабала кервенсарая гирип билмән, ыза-да гайдып билмән, бу дуран еринде сакландылар. Адамлар дагың бир бөлүги ялы болуп, гозганман дымып дурдылар.

Архип Петрович мәрәкәнің голайына геленде, Че

ригин эмелдарларындан бирине, өзүнің чаларак танышына душды.

Аржанов онун билең әллешип гөрүшди-де:

— Ханы, айтсаңыз-ла, бу нәме болдугы? — дийип сорады.

Эмелдар гозганман дуран мәрәкә йигренч билең сөредип:

— Хеким ага адам, ат, түви йыгнаяр. Дөртгүле, хана ибермек үчин. Булар болса хич зат ёк ерден базарыны ташлап гелипдирлер. Шейле-де бир масгарачылык болармы? Хер ким өз иши билең болуп йөрмели ахыры — дийди.

Аржанов әхмиег бермедиксирән-болуп:

— Адамлары хачан ибермекчи болярсыңыз? — дийип сорады.

— Шу гижә.

Архип Петрович ене-де бириңче сораг берип, хемме задың аныгына етди. Шундан соңра жерчинин өйүне барып, гапыны уруп башлады. Хич ким жогап бермеді. Соңра гүйчли эғни билең гапыны ителәп йыкды-да, ичери гирип, гапыны дикелдип өңки еринде гойды. Ефимов билең Ягмырын ятан ерине ики бөкенде чыкды.

Ичиндәкилер хайран галып, агызларыны ачдылар. Эмма Архип Петрович бәш минутда бүтин ягдай билең олары таныш этди. Касымың тутулып әкидилендигини эшиденлеринде Ефимовды Ягмырын рухлары өчен ялы болды. Оларын икиси-де Архип Петрович геленде, өз ишлери билең башагайды. Ягмыр рус дилинден хем-де рус алфавитинден сапак алярды. Ефимов болса гашларыны чытып, Ягмыр сәхел ялңышса оңа:

— Сениңки яман окувчы! — дийип кәейәрди.

Архип Петровичиң сөзлери оларын өңүнде бүтин ягдайы айдыңлашдырды.

Ефимов гушагыны чекишдирди-де:

— Бизин хеммәмизин хәзир заводда болмагымыз гөрек. Диенимизи эден адамлары ызымыза дүшүрип гелип, кервенсарайдакылары халас этмегимиз гөрек — дийди.

Архип Петрович:

— Мен хем шейле пикир эдйәрин — дийип, максатыны дүшүндирди.

Соңра Ягмыра йүзлендилер. Ол:

— Гаты акыллы гүррүн — дийип макуллады.

— Биз хәзир шәхерде аркайын йөрәп билерис. Әх ясавулларың өз ишлери башындан аша! — дийип, Архип Петрович мәлим этди.

Ягмыр гамлы сөзледі:

— Бичәре Қасымы танаймасалар ягшы! Оны халас әдип болайса ягшы...

Ефимов:

— Сениңки горкма. Бизинки бу гүн гүйч гөркездн бар! — дийип, бегенч билен онуң аркасына какды.

Архип Петрович базара угран бадына, заводың ичинде хер хили мыш-мыш хабарлар пейда болды. Бу нәмәлим мыш-мышлар тәзе хова ялы болуп цехден-цехе, отагдан-отага аралашды. Ишчилерин гылла яры станокларыны дурзуп, бу хабарың аныгына етмек учин топар-топар болуп үйшүшип башладылар. Бу топарлар я Қаратова, я-да Машарова йүзленйәрдилер. Олар болса:

— Архип Петрович гелсин. Онсоң хеммеси мәлим болар — дийип жогап берйәрдилер. Ашаклык билен адамлара гылав берйәрдилер.

Заводың ичи арының өйжүгине меңзейәрди. Уллақан дервезеден гирен бадына өңүнде кичижик мейданча пейда болярды. Шол мейданчадан әгирт улы ховлының төрүне ченли гин, араба ёлы ялы көче гидйәрди. Бу көчәнин ики тарапыны деге-деге тамлар тутуп отурярды. Оларың хеммеси деңди. Дашлары агардылан, гапыларына гөгүмтил-яшыл реңк чалнан тамлар, хаятың, машин жайларының гара диварының янында хас арасса гөрүнйәрдилер. Бу—заводың администрациясының, улы везипедәки ишгәрлериниң яшаян жайларыды. Шол гин көчәнин гутаран еринде ики саны белент, дервезесиз гапы хоңкарып дурды. Бу гапылар эртир ир билен ишчилери демине чекип ювудярды. Гүн батып, гаранкы дүшенден соң болса шол ишчилери ене-де ядан, ысгыны гачан, дуран еринде укламага мейил йән бир халда дашары чыкарып ташлайрдылар. Бу пыларың аңырсында, гиден гин жайларың ичинде херли цехлер ерлешйәрди. Бу цехлер Шабат ябының илки райышындан башланып, онларча танап мейданы тутуп, гүнорталыгына, ашак-ёкарлыгына узалып гидйәрдилер.

Улы ховлының диварларының ич йүзүни, агачлары нахаларыны, ёлуң ики гапдалыны бир бармак гара топ-

так өртүп ятырды. Цехлерин сансыз кән жайларының ириниң депесинде әгирт улы турба гыш айлары депени булуда етирип дурярды Ол Дашховуздан он километр узаклыкдан гөрүнйәрди. Ондан чыккан гурумлар ховлының ичини гара кече дүшелен ялы әдйәрди.

Қәбир ишчилер заводың көчә гарап дуран уллақан, демир гөзенекли, гара дервезесиниң өңүне гелип гидйәрдилер. Гриша медпунктыны япып, илки дервезәнин агзына барды. Бу ерде бәш-он ишчи ховсалалы гүрлешйәрди. Олар Гришаны гөрүп:

— Серет доктор! Ол нәме болдугы? — дийдилер.

Гриша гөзенекден серетди. Улы көчәнин угрундакы адамларың болушлары гең галарлыкды. Ики яна ылгашярдылар. Бир-бирлеринден озуп гечйәрдилер. Бир ерлере совулярдылар, ылгашып көчә чыкярдылар.

Гришаның өзи-де бу затларың аныгыны билмейәрди. Ол ишчилере нәме жогап бержегини билмеди-де:

— Архип Петрович гелмедими? — дийип сорады.

— Ёк. Биз хем шоңа гарашярыс — дийип, ишчилер жогап бердилер.

Гриша цехлерин ичинден гечип, Машаровы я-да Каратовы агтарып йөркә, яңкы дервезәнин өңүнде дуран ишчилерин бири ылгап гелди-де:

— Аржанов билен Ефимов, ене бири гелйәр! — дийип гыгырды.

Каратов билен Машаров хем бир ерден гелип етдилер. Гриша үчүси дервезәнин агзына тарап ылгады. Ишчилерин бир топары оларың ызына дүшди.

Аржанов иң ыздан гирди. Ефимов ховла гирен бадына, чеп тарапдакы киплерин үстүне чыкды. Ягмыр бир четде, ишчилерин арасында галды. Аржанов хем Ефимовың янына чыкып, элини гөтерди. Ол:

— Юваш! Юваш, ёлдашлар! — дийип гыгырды.

Эмма илки бада ишчилерин сесини басмак кын дүшди. Өзлериниң якин ёлдашы болан Ефимовы гөрөн ишчилер:

— Салам, Сергей Михайлович!

— Хош гелдиң, Ефимов!

— Серёжа! Салам!

— Ефим эке хош гөрдүк!

— Елим, эсенсиң-дә?! — дийип гыгырышярдылар.

Ефимов ики элини келлесиниң үстүнде бирикдирип, гөрүшмек ышаратыны этди. Шундан соң адамларың

сеслери басылып башлады. Ыздакылар хем гелип етдилер. Гейимлерини, эл-йүзлерини бир бармак тозан басан ишчилер дервезениң агзындакы мейданча тарап ындылар. Адамларың хатарларының өңи билен киплерин арасында бирнече метр ачык мейдан барды. Бу мейдан барха дараларды. Ыздан өңе хынзаян гара толкун өңде дуранлары зарбына сүйшүрйәрди. Ишчилерин гара гейимлериниң, папакларының гашларының, аякгапларының үстүнде елек ялыжак памык үбтүклерин чалажа ележирейәрди. Ховлының төрүндәки агзы хоңкарып дуран ики саны эпет гапының гөрнүшн генди. Ондан хич хачан гүнүн шу вагтында мунча ишчи чыкманды. Хәзир болса адамларың ызы үзүлмейәрди.

Мейданча гөз ачып-юмасы салымда хырын-дыкын долды. Эмма бу ере гелйән адамларың ызы гөрүнмейәрди. Мейдан дарлык этди. Ыздан гелйәнлер ак тамларың өнүндәки балконлары, басганчаклары долдурдылар. Ишчилерден бир топары бу ерлере хем сыгманлары үчин мейданчаның төверегиндәки агачлара ярмашып башлады.

Булары бу ере нәхили эрк, нәхили хажат гетирйәрди? Аржановың ишини ташлап, гыссаглы суратда базара ылгап гитмеги ишчилерин бир топарының арасына ховсала салыпды. Бу ховсала барха гүйжеди. Нәмәлим, горкулы бир задың йүзе чыкандыгы эшгәр болды. Дура-бара бу ховсала басга өврүлди. Ишчилерин хем-меси дашховузлыды. Шәхерде нәмә боляндыгыны, ол ерде нәхили ишин йүзе чыкандыгыны ишчилерин билжек болмаклары-да шу зерарлы тебигы бир затды. Обадаң геленлер-де Дашховзун голайларында яшаян адамларды. Ишчилерин болса ол ерде хем доган-гарындашлары, танышлары, дост-ярлары барды.

Ине, ишчилери дервезениң агзындакы мейданча гетирйән шу затларды.

Архип Петрович илки билен сөз алды-да, шәхердәки ягдай билен ишчилери таныш этди.

Соңра Ефимов сөзледі:

— Ёлдаш Аржанов сизе әхли ягдайы гүррүн берди. Мен хем шуны айтмак ислейәрин. Жүнейт хан Хорезмиң иң ягшы огулларыны йыгнап, олары Дөртгүлүн яш Совет хәкимиетини йыкмак үчин ганлы урша алып барыар. Ёлдашлар, муңа бизиң гүйч бирикдирип гаршы дурмагымыз герек. Ол яңы-якында алты мүн адам

әкитди. Ене-де адам, ат, яраг, дәне салгыдыны салыпдыр. Ол адамлары гөни өлүме алып барыар. Эгер биз агыз бирикдирип, оңа гаршы дурсак, хөкман енерис. Еке-екеликде херекет этсек еңлерис. Мен Бедиркентде ханың айылганч ишлерини гөрдүм. Гөрмедиклерими гөрөнлерден эшитдим. Хәзирки ягдай шейле: яңы-якында сизин огулларыңызы, доганларыңызы хан ызына тиркәп өлүме әкитди. Инди болса галан якыңларыңызы мал ялы эдип бир тама габады. Олары-да шу гиже я-да эртир ирден алып гидерлер. Эдил ач гурт ялы болуп базара чоздулар. Бичәре дайханларың дөнелерини, атларыны эллеринден басып алдылар. Хей, шейле-де бир зат болармы? Биз нәмә эли баглы гулмы. Биз көплүк! Шейле дәлми? Онда нәмә эли яраглы аз адамлар бизи гөвүнлерине гелши ялы эзип йөрлер?! Ёлдашлар, хәзир кервенсарая тарап гиделин. Гүнәсиз адамлары өлүмден халас әделин. Жүнейт ханың жылавындан дарталың. Ол Дөртгүлүн яш Совет дәвләтинә хыянат әтмесин! Нәхили гөрийәңиз, ёлдашлар?!

— Гиделин!

— Гиделин!

Ишчилер бир адам ялы болуп гыгырдылар. Ягмыр адамларың агзыбирдигини гөрүп ген галды. Бу арада конторың ишгәрлеринден бир топары ылгап гелдилер. Муртлак бири:

— Деррев ише башлан! Болмаса хеммәңизи ишден чыкарып, еринизе тәзе адам алжак! Хожайының буйругы шейле! — дийип хайбат атды.

Архип Петрович өңе чыкды-да:

— Ол буйрук хакда биз әнтеқ пикирленип гөрерис! — дийип, айгытлы жогап берди.

Муртлак, Аржановың сөзүни эшитмедик киши болуп, Ефимова гызарылды:

— Сен өңки гүнәни аз гөрийәрмин? Ене-де адамларың арасыны булашдырмаң нәмә? Адамлары ише сал!

Онуң сөзүне гулак салан болмады. Көп санлы мәхелле гара дервезәни гинден ачып, Шабадың көпрүсинә тарап йөреді. Аржанов, Ефимов, Каратов ве башгалары иң өңден барыардылар. Ягмыр Ефимовың ызындан галман әдим урыарды.

Харман ногай кабинетиниң айнасының өңүне гелип, мәхелләниң болуп баршына сын этди. Ол даш чыкып: «Шу гарма-гүрмеликден пейдаланып, шу үч-дөрт саны баш бозардан дынып болмазмыка?» дийип пикир этди.

-де, ишчилерин сонин көпрүдөн геченсоң, Хекимин яны-
на угради. *Наккесей*
Зэхреси артылан Хеким заводуң эесини гужак ачып
гаршылады. *Хеким* *Васи*

Велкакесей
18+3+6+5+
18+4+3+3+7=35
САПАРМЫРАТ ГӨЗЛЕГИНИ ДОВАМ
ЭДИЭР

Сапармырат көп ере гелйәнчә, чыбындан горанян
ялы үсти-башыны какышдырып, атлылара сөгмегини
довам этди. Дашховуз галасының деңине етенден соң,
даш гөрнүшими аз-кем тертибе гетирендирин-дә дийип
эшегине мүнди. Көпрүдөн гечди-де гүндогара совулды.
Райышы бойлап гитди. Соңра демиргазыга совлуп, га-
ланың белент диварының дүйбүнден гидйән ёла дүш-
ди. Диварың гайра четине етди-де ене гүндогара йөрәп,
аз салымдан улы ёлуң гайра йүзүндәки тама совулды.
Бу ерде онуң көнеден гелйән таншы яшайарды. Онуң
атасы-да, өзи-де Дашховуз базарына геленлеринде шу
өе дүшердилер. Оны йитирип тапан ялы гаршылады-
лар. Өй эеси Сапармырадың өңкүлигиниң ёкдугыны дер-
рев аңлады. Эмма оны гаты хорматлаяны үчин өзи
дил ярмаса сорамазлыгы йүрегине дүвди. Сапармырат
болса йүрегиндәкисини айтмага утанды. Шейдип, ики-
синиң-де кейпи болмады. Агшам нахарыны ийдилер.
Сапармырат гала айланып гелейин дийип, эшегини
жайлашдырып, өңүне от дөкүп чыкып гитди.

Галаның демиргазык дервезесинден гирди. Көчелер
гараңкыды, даражыкды. Кәерде, көче айыртларында
өлүгсиче чыра январды. Айна гапылардан гөрүнйән
ышык хич ере етмейәрди. Муңа гарамаздан, көчеде адам
кәнди. Сапармырадың гөвнүне голтугы затлы, эли дү-
вүнчекли, пыяда, атлы арабалы адамлар ол гапыдан
чыкып, бейлеки гапа гирип, гизлемпечек ойнаян ялы бо-
луп дуюлярды. Йөне кейпине гезип йөрәнлер хем кән-
ди. Сапармырат улы даш көчә чыкып илерлигине гитди.
Бу көчеде адам хас кәнди. Бейлеки көчелерә гаранда бу
хас ягтыды. Көчәниң ики тарапындакы пессежик, бири-
бирине янашык салнан тамларың айналарының ягты-
лары бири-бирине дүшйәрди, йөрелйән ери ягтылдар-
ды. Шонуң үчин-де Сапармырат юваш йөреди, душун-
дан гечен эркек адамлары мүмкин болдугыча сиңе сын-
лады. Эмма Ефимден-де, Ягмырдан-да, «гул оглы гул-

дан-да» дерек тапмады. Ятар вагты доланып мыхман жа-
йына гелди. Гижеси билен уклап билмән, ах чекип, ики
яна товланып чыкды. Гызының алнып гачылмагы өңки
даяв, эгинлек, гүйчли адамы ики бүкүпди. Ол бирден
гарран ялы болды. Онуң бедени агралды, йүзи гаралды,
ягырнысы хөкгерен ялы болды. Додакларының бир гат
хамы союлды. Булар-да хичди. Илин гөзүниң өңүндәки
масгарачылыгы онуң депесинден гара даш болуп басяр-
ды. Бу дерт хич зада дең дәлди. Гызы гөзе гөрнүп баш-
лалы бәри Сапармырадың Сир пикири оны абрай би-
лен ерлешдирмекди.

Гең галмалы зат: ол мыдама гызының алнып гачыл-
магындан горкярды. Мыдама шейле айылганч иш йүзе
чыкайжак ялы болуп, йүреги гысярды. Шейле хем болуп
чыкды. Инди болса дүйнә онуң гөзүне дар гөрүнди.
Угруны тапса узак-узак ерлере баш алып гитмек исле-
ди. «Ёк, бу юртда дурарлык галмады. Бу юрт зындана
дөнди... Харамзада гул оглуның гөзжагазлары эрбетди...
Хилегәрди...»

Сапармырат хер ничик-де болса даңа голай уклады.
Узак ёл оны ядадыпды. Гижеси билен онуң ягдайындан
хабардар болуп укламан чыкан өй эеси оны оярман ба-
зара гитди. Гүн догуп ёкары галандан соң оянды, өзүне
кәеди: «Хей, сенде ар-намыс болса шу вагтлара ченли
ятармыдың!» Чай-чөрөкден-де гечип, базара ылгады.
Илки билен нас базарына барды. Дашы нагышлы нас-
кәдисини долдурды. Соңра голайдакы хер хили зат са-
тылян базарлара айланды. Эмма таныш-да, агтарянла-
рындан дерек-де тапмады. Шейдип, гүнбатар дервезеден
чыкды-да, мал базарының голайындакы чайхана гирди.
Өтен-гечени гөрер ялы гапының агзында отурып, өңү-
не уллакан чәйнек чай алды.

Базарда галагоплук башлананда Сапармырат ики
саны өзбек наны билен уллакан чәйнек чайыны сонлап-
ды. Адамларың арасында говга бирден гопды. Хемме
зат мал базарындан башлады. Бир топар ясавул иң го-
вы йындам атларың жылавындан япышды. Атларың
эелери, оларың яны билен геленлер, обадашлары жем-
ленишип, гахар билен атларың бейлеки жылавларын-
дан япышдылар. Сөгүнч, дөшден итеришме, яраг тут-
ма башланды. Әхли мал базары кесек зынлан арының
өйжүги ялы болуп, бирден херекете гелди. Дашы-
на хаят чекилен гиң мейданың ичинде түвелей турана

денди. «Бе, бу нәмекә? Ясавуллара не жын урдука?»
диен пикир эййәм бу ере голайлашан Сапармырады
ынжалыктан гачырды. Ол бирден херекетленди. Ондан-
оңа ылгады. Аз салымда бу говганың аныгына етди.
Шейдип, созангуйрук болуп угран мәрекәниң арасы би-
лен кервенсарая тарап йөреди.

Бу ере гелмек билен Сапармырат агзыны ачып, болуп
дуран затлара ген галды. Ол илки билен өз гөзлерине
ынанмады. Ефимов бир арабаның үстүнө чыкып, элле-
рини херекетлендирийәрди, Сапармырада таныш дилде
жан чекип геллейәрди. Ягмыр, доктор Гриша, башга-дә
бир нәче адам онуң янында хер бир зада тайяр болуп
дурдулар. Сапармырат жанланды. Эгни билен адам-
лары итеришдирип, кынлык билен Ефимовың гелләп
дуран арабасының голайына барды. Гөзлерини гинден
ачып, Ефимовың йүзүнә серетди. Шол таныш херекет-
лер, шол геллейиш... Сонра ол Ягмыра серетди. «Бе,
ол бу ере гелип бейгеләйдимикә? Ол өңки Ягмыра аз
мензейәр-ле... Тоба, тоба. Хемме зат, хемме киши сәхел
вагтда үйтгейәр. Бир мен ер уруп, ерде галыпдырын...»
Бирден онуң Ефимовың, Ягмырың, докторың адыны ту-
туп гыгырасы гелди. «Менем гелдим! Сиз нәме, эййәм
адам танамаз ялы болайдыңызмы? Ефим, мен сениң
Байраммырат достуң оглы Сапармырат ахыры! Мениң
какам сениң элинде жан берди ахыры!» диеси гелди.
Сонра шу ховсала дүшүп дуршуна Ягмырың йүзүнә се-
ретди. Онуң гөрнүши оваданды. Гөзлери от ялы яняр-
ды. Ол Сапармырадың гөвнүнә болмаса, Ефимовың сө-
зүнә бат берип дуран ялыды. Сапармырадың ондан гөв-
ни галды. «Өз обадашыны, өз якын адамсыны танама-
н дуршуны! Сен бери бейтме ахыры» дийип, она өз янын-
дан кәеди. Шейдип ичини соватды-да, төверегине серет-
ди. Адамлар дим-дик болуп сес-үйнсүз дурдылар. Хем-
мәниң гөзи Ефимовдады. Дуранлар онуң агзындан чык-
ян хер сөзи эллери билен какып алып, кабул эдйәне
мензейәрдилер. Хеммәниң йүзүндә гахар-газап, улла-
кан бир зада гарашмаклык аламаты барды. Сапармы-
рат ичинден: «Бе, Ефим, гаты улы адам экен-ов! Биз
оны билмәндирис. Гөр, базарың әхли адамсыны агзына
гарадып, вагыз эдип дур...» дийип, хайран галды. Он-
янча онуң чеп гапдалында дуран:

— Өз-ә орусам вели, бизиң халымызы гөрүп гелен
ялы геллейәр — дийип, ёлдашына йүзленди.

— Нәме-де болса гарамаягы-ха говы гөрийән экен.
Сапармырат сакланып билмеди:
— Онуң обадан гайданына бәш-алты гүн гечди ахы-
н. Ол Ефим, ол хемме зады билйәр.
Ефимов довам этди:

— Хәзир бизиңки гапыны ачды герек! Адамлары, ат-
лары бошатды бар. Бизиңки уруш герекмеди. Уруш ки-
е герек, гой, өзи урушсын!..

— Догры геп!

— Мамла гүррүн!

— Догры! Догры! — диен сеслер мәрекәниң депесин-
де янланды. Сапармырадың аягының ашагындакы ер
сарсып гиден ялы болды.

Ол бу сөзлери гөйә өзи айдып дуран ялы, адамлар
болса она хайран галып середйән ялы бегенди, дуран
ринде эллерини херекетлендирип бөкжекледди. Сапар-
мырат өвүнжәклик билен гапдалындакыларың йүзүнә
серетди. Эмма онуң бу шатлыгы узага чекмеди. Ефи-
мовың-да, Ягмырың-да өзүнә әхмиег бермезликлери оны
гамландырды. Олар оны гөрмейәрдилер.

Ефимов башлыклайын арабаның үстүндә дуранлар
бөкүшип дүшдүлер. Сапармырат оларың янына бармак
үчин өңе дызады. Эмма кервенсарайың әпет улы дер-
везесине тарап өврүлип, эййәм херекете гелен мәреке
она ёл бермеди. Сапармырат таныш адамларыны өмүр-
лик йитирен ялы болуп, гурсагына урды. Дервезәниң
агзындан түпәң сеси чыккды. «Алла-вели о пахырлара
бир зат болан болаймасын» дийип, Сапармырат өңе
өңе сүйшмекчи болды. Бу-да пейда бермеди. Ол ерде
гыкылык-говга башланды. Онянча ыздан:

— Ясавул гелйәр!

— Атлы ясавуллар гелйәр!

— Хабардар болуң! — диен галавутлы сеслер эши-
дилди. Сапармырат ызына өврүлди. Дервезә тарап сүй-
шүп гелйән адамлар ыза чекилмәге-де она ёл бермеди-
лер. Эмма Сапармырат: «Ясавуллар бир айылганч ишин
үстүндә бараймасынлар, олары саклап болмазмыка?»
диен максат билен әхли гүйжини жемләп, мәрекәниң
акымының терсине херекет этди. Ол гара дере батып,
зордан мәрекеден сайланды-да, телпегини, донуны терти-
бе салып, ясавулларың гелйән тарапына серетди. «Яса-
вуллар гелерлер, кервенсарайың өңүндәки үйшмеленле-
ре түпәң атып башларлар» диен пикир онуң депе сачыны

дүйрүкдирди. «Вах, Ефим билен Ягмыра бир зат бо-
лаймасын» дийип, ол бу вагт айгытлы херекете гечмәге
тайярланды. Эмма бу сүйшүп гелйән белалара дилини
дүшүндирип болярмы нәме? Олара бирини ат дийсең
гөзлери ачыляр, кейплери көкелйәр? Хер ничик-де болса
Сапармырат умыды элден бермеди. «Ясавулларың баш-
лыгыны гөрүп, онуң аягына йыкылайын» дийип, Сапар-
мырат йүрегине дүвди.

Отуз-кырка голай атлы юваш хайбатлы йөриш билен
сүрүп гелйәрди. Ат аягының сеслери даражык даш кө-
чәниң депесинде гүңлеч сесленйәрди. Көчәниң ики гап-
далындакы жайларың гапыларының өңүндө, эйванларда
дуран адамлар бу атлылара горкулы бакярдылар. Олар
эгер атлыларың бириси өзлерине гарап гахарлы серетсе,
шол демде ичери гирип, гапыларыны япмага тайярды-
лар. Эмма атлылар хич яна серетмейәрдилер. Оларың
гөзлери кервенсарайың өңүндәки агыр мәрекедеди. Са-
пармырат гең галды: атларың агызларыңдан көпүк са-
чыларды. Хеммеси гара дере батынды. Шонуң үчин-де
оларың реңки гара ялыды. «Бе, булар шейле узак ер-
ден гелдилермикә? Я-да, галаның башга ерлеринде-де
шулар ялы дава турдумыка? Эй, ёкдур-ла, Ефим бол-
маса бейле ишлер йүзе чыкып билмез. Ефимден башга
адам муны оңарып билмез» дийип, келлесине гелен пи-
кире гүмра болуп бирсалым дурды. Сонра: «Булар ене-
де атып башлабермесинлер» диен горкы билен, гөйә бу
беланың болуп-болмазлыгы өзүне баглы ялы, ол атлыла-
ра гаршы ылгады. Узын, ак сакгал адам онуң үнсүни
чекди. «Эдил Аман пәлвана мензейән экен» дийип, өң-
ден гелйән ики атлының биринден гөзүни айырмады. Он-
янча атлылар ыкжамландылар, эгинлериндәки ярагла-
рыны алып өңлерине кесе басдылар. Телпеклерини маң-
лайларына басып гейдилер. Хас голай геленлеринден
соң Сапармырат оларың өңүне гечди-де, ики элини хем
гөтерди. Шол бада-да эллерини ашак гөйбөрип хетден-
аша хайран галмак билен ак сакгала сын этди. Онян-
ча аксакгал:

— Сапармырат, бу ер нире, сен нире? — дийип, онуң
алкымына гелип, атының жылавыны чекди. Өндәки
атлының дурмагы билен, ызындакылар хем аяк чекдилер.

— Аман ага? — дийип, Сапармырат башга диере
зат тапман, гөрүшмек үчин ики элини узатды.
Олар чалт саламлашып гөрүшдилер.

— Аман ага, бу нәболуш?
Яшулы сакгалыны сыпалап, онуң йүзүне бакып йыл-
гырды-да:

— Хелейлерин элине яраг берәймеселер, обада баш-
га оңлы адам галмады. Бизи-де зындандан чыкарып,
ынха, Черрик хекиме көмөк берин дийип ибердилер. Ын-
ха хеммәмизем шу атлыларың арасында.

Сапармырат өз обадашлары билен чалт саламла-
шып чыкды. Сонра ол яшулының атының жылавындан
дартып, өңө чекди-де:

— Нирә барярсыңыз! — дийип сорады.

— Шу адамлары кервенсарайың өңүндө ковмага.
Бу галмагалы ятырмага, Сапар көсе ялы атымың той-
нагыны яңы гыздырып гелшим.

— Булара эркиң етйәрми? — дийип, Сапармырат ат-
лылары гөркезди.

— Булара ёгсам кимиң эрки етсин? — дийип, Аман
пәлван гүлди. Сонра чыны билен:

— Хава, нәме дийжек болярсың?! Сениң-ә аладаң
бар? — дийип сорады.

Сапармырат ювашлык билен шейле дийди:

— Бу ишлери эдип йөрениң кимлердигинден хабарың
ёкмы?

— Ёк.

— Онда гулак гой: адамларың өңүне дүшүп йөрен-
лер Ефим билен Ягмыр икиси. Башга-да дөрт-бәш саны
адам бар.

Аман пәлваның йүзи үйтгеди. Додаклары титреди.

— Инди дүшүндим... Инди хеммесине дүшүндим,
Сапармырат...

— Нәмә дүшүндин, Аман ага?

— Биз яңы Черригин янына бардык. Ол ерде көп
адам бар экен. Бу тая атлы ибержек болуп дуран
экенлер. Эмма Хеким яны ясавулсыз галмага горкуп,
нәтжегини билмән, азара галып дуран экен. Бизи ге-
лен бадымыза шу ере ибердилер. Шу бозгакчылыгы
үч-дөрт адам чыкарды. Шолары гыкылыгың ичинде гүм
эдин дийип буйрук бердилер. Ылайта-да бир адам жан
чекип айтды. Шол заводың эеси дийдилер. Олар Ефим-
ден дынмакчы экенлер. Инди дүшүндим. Ёк! Ефимова
эл гөтерип бу дүнийәде аркайын гезип болмаз.

— Сизденем жогап сорарлар ахыры? Угрунда бир
зат этмесензем-ә болмаз?

— Маңа табышырылып гойберилен йигрими бәш адам. Оларың көпүсини сенем билйәрсин. Олар мениң сөзүмдән чыкжак адамлар дәл. Йөне бизиң арамызда-да хер хилиси бар. Шейле-де болса башбозарчылык этмезлер. Буларың-да зордан башыны жемледилер. Биз хич зат этмерис. Гүндогар дервезә гаршы чекилер дуруберерис. Соңуны Ефимин өзи дүзетмезмикә? Биз ики тарапыны деңләң адамлар. Бу гүн булары ғыран-жыран эдип оба барсак, эртир бизи Дөртгүле сүржеклер. Ол ерде өлендән өз обанда өлениң говы дәлми ахыры?

— Онда сиз чекилиң. Мен Ефими гөржек болайын. Аман пәлван өз адамларының янына барып, гамчысыны салгап, гүррүңе башлады. Сапармырат өңе ылгап баршына ызына өврүлип, она сын этди. «Атлылар онуң диенини эдерлермикә? Ызына дүшүп гидерлермикә?» Онянча онуң йүреги гинеди. Аман ага гүндогара гидйән көчә дүшүп сүрди. Атлылар дәмсешип, онуң билән дең сүрүп гитдилер. Оларың арасында эл салгашмалар, гахарлы херекетлер башланды. Сапармырат хич зат эшитмесе-де, бу болшы гөрди.

Аман пәлван улы көчедән сага доланып, гүндогара тидйән көчәниң айырдына барып, атының башыны чекди. Онуң гулагына гелип етен гүррүниң манысы яшулыны атың жылавыны чекмәге межбур эдипди. Аман пәлван ызына дөңди-де:

— Ким ол? Оңа нәме герек? — дийип сорады.

Атлыларың хеммеси бу сөзи эшидипди. Шонуң үчин:

— Ол ғыгырян Ашырмет! — дийишдилер.

Аман пәлван:

— Ашырмет! Ханы бәри гел! — дийип, атасының беззатчылык эдән оглуны чагырышы ялы паракатлык хем-де ынам билән сесленди.

Сары телпекли, аягы ак әдикли, ок-ярагы дүзүв, отуз бәш яшларындакы бир адам ала ябысыны дебсиләп өңе чыкды. Онуң йүзи гаты паракатды, эмма херекетлери айгытлыды.

Аман пәлван оңа:

— Ханы, оглум, нәме довул тапярсың? — дийип йүзленди.

Ашырмет аркайын жогап берди:

— Довул тапамок, пәлван! Йөне бизиң ягдайымыз бир геңси. Атамырат бизи Черриге көмек бермәге иберди. Сен бизи Черригиң янына гетирдиң-де, бу ере алып

гелдин. Инди-де хич бир иш этдирмән, сие-де галаның бир четине алып барярсың. Биздән хич бир маслахат сорамаң, ислән адам бизи ислән тарапына ковуп йөр. Ине, шу агыр дегйәр. Биз гара мал дәл ахыры өнүңе салып ковалап йөрер ялы. Сен бизи нирә алып барярсың?

Аман пәлван гөврүмини гиң тутуп сөзледі:

— Ашырмет, оглум, мен сизи белабетердән гачырып алып барярын. Сениң нәме нәхак ере гаң дөкесиң гелйәрми? Сапармырады, Ягмыры, я-да шоңа мензеш му-сулман бенделерини өлдүресиң гелйәрми? Бар, эгер шейле пикириң болса долан ызыңа! Ат, чап, гыр! Оларың хич бириниң элинде яраг ёк! Оларың саңа эл гө-тержек гүманы-да ёк. Мен сениң өзүни-де, атаңы-да оңат танаярын. Атаң пахыр ёлуң үстүнде ятан гарын-жаны басаймайын дийип, совулып гечйәрди. Өзүң-де шу вагтлара ченли гаң дөкүп, аягыңа юрт чөкерип йөрөн-лердән дәлдин. Бу гүн саңа нәме болды? Сени не жың урды?

— Шонда бизе маслахат салайсаң болмаямы?

Аман пәлваның гахары гелди:

— Мен нәме сизе маслахат салмаң, хелейиме мас-лахат саландыр диййәрмиң? Мен Сапармырадың гүр-рүңини диңләмсоң, ягдая, нәмәниң-нәмедигине дүшүң-дим. Голайымда дуран атлылара дүшүңдирдим. Шей-ле дәлми, адамлар?!

— Хава! Хава! — дийшип, он-он бәш адам бирдән ғыгырды.

Пәлван довам этди:

— Шейдип хем мен атымың башыны бу тарапа чек-дим. Ёгсам, хеммәң эшидер ялы улы базарың, аласар-мыктыгың ичинде үзеңнине галып, вагыз әдейинми? Ине, галадан чыкарыс. Бир ере барып дүшерис. Маслахаты соң эдиберерис. Шейле дәлми, адамлар?

— Гаты догры гүррүн! — дийип, Аман пәлваның иң якын адамларындан бирнәчеси ғыгырып жогап берди.

Ашырмет еке дәлди. Ызракдан ене үч-дөрт адамың сеси гелди. Олар хем бу болша нәразылык билдирйәр-дилер. Ашырмет обадаң чыкып гайданында, бу гайдыш-лыга бегенипди. Аласармыклыкда бир азрак чай пулы газанмага мейил эдйәрди. Ол бу пикирини ыздаң, өзүниң янында гелйән ёлдашларына хабар берипди. Булар обада-да белли иш этмән, кейпине гезип йөрән жала-

тайларды. Олар Ашырмедин пикирини гөвүнжөн макул-
ладылар. Бу топар Черригин ховлусындан чыкып, гөни
базара догруланларындан соң бегенди. Өз максатла-
рыны долы ерине етирмәгә гинң ёл ачыландыгыны бил-
дилер. Эмма, ине, Аман пәлваның өңүндөн Сапармы-
рат чыкды. Ол бир затлар дийип Аман пәлвана йүзлен-
ди. Аман пәлван болса атының башыны гүндогара та-
рап өвүрди. Ашырмедин топарының гахары ичине сыг-
мады. Өз башларына гондурмак ислейән дәвлет гуш-
лары учды.

Соңкы үч-дөрт адамың нәразылык әхенини эши-
денде, Аман пәлваның кежебеси даралды. Ол атлыла-
рың арасында агзалалык дөремегинден горкды... «Ху-
дай сакласын» дийип, әтияч этди. Шонун үчин ол дөрт
адамы-да янына чагырып, олары көшешдирмәгә дур-
ды. Онуң гөзи болса кервенсарайың агзындады. Ол:
«Ефиме көмегә барайсам нәдеркә?» дийип, өз-өзүнә
совал берйәрди.

— Инди Ефими хер ничикде болса гөрмели! — ди-
йип, Сапармырат телпегини басарак гейди-де, адамла-
ры итеришдирип, өңе йөреди. Ызда дуранлар Сапар-
мырадың Хекимиң атлыларыны сованыны гөрүпдилер.
Шонун үчин-де ол өзлерине голайлашанда:

— Ёл берин! Ёл берин!

— Хеммәң совлун!

— Ёл берин — диен сеслер эшидилди. Бу сеси мәре-
кәниң орта гүрпүнде хем гайталадылар. Шейдип, кын-
лык билен-де болса ёл ачылды. Сапармырат адамлары
итеклешдирип, көп ёл гечди.

Әпет улы дервезәниң агзына хас голай дуранлар
юмрукларыны дүвшүп гыгырышардылар.

— Атлары берин!

— Адамлары бошадың!

— Дәнелери берин! — диен сөзлер ызлы-ызына га-
заплы гайталанярды. Мәреке әпет улы бир гөвре болуп
барха өңе сүйшйәрди.

Она голай ясавул бәшатарына ок сүрдүрип атмага
тайынланып, буйруга гарашып дурдулар, Ефимов, Яг-
мыр, оларың ёлдашлары хеммеден өңдеди. Олар:

— Ярагларыңызы ташлаң!

— Атсаңыз яман болар!

— Соңуна өзүңиз жогап бермели боларсыңыз? —
дийип, ясавуллары ырмакчы болярдылар.

— Чекил!

— Чекил!

— Ине, атдым! — диен айылганч сеслер оlara жогап
берйәрдилер.

Сапармырат Ефимов дага голайлашансоң йөрәп бил-
меди. Оңа ёл берилмеди. Ол гыгырды. Бирнәче гезек
богазына сыгдыгындан гыгырды. Эмма онун сеси уму-
мы гүввүлдиниң ичинде хич ере етмән йитип гидйәрди.

Аңырсындан гыкылык-гопгун сеси эшидилип дуран
гадымы дервезе дагың гаясы ялы болуп, адамларың
үстүнә абанып дурды.

Мәреке өңе сүйшйәрди. Ясавуллар ахырсоңы барып,
аркаларыны дервезә бердилер. Асмана гарап түпөң
атдылар. Оңянча өңде (дуранларың улы топары:

— Я, алла! — дийип, өзлерини ясавулларың үстүнә
окладылар.

Әгни, тирсеги, эли билен адамлары итекләп өңе
омзаян Сапармырат бирден ёл алжак ялы этди. Эмма
өңдәки топар ене бирикди. Онуң өңүнде адамдан эмеле
гелен улы, берк дивар пейда болды. Сапармырат дарак-
лыгына басып өңе серетди. Бирден онун гөзлери Ягмы-
ра дүшди. Ягмыр якынындакы ясавулың элиндәки яра-
гыны какып алды-да, оны аяк ашагына ташлады. Яса-
вулың болса дулугына бир гезек доңдурып, дөшүндөн
итерип гойберди. Ягмырың:

— Адамлары бошат! — диен сеси Сапармырадың
эдил гулагының янында яңланды.

Сапармырат муны гөрүп бегенмек билен:

— Ягмыр, гайрат эт! — дийип гыгырды. Эмма Яг-
мыр эшитмеди. Ягмыр, Ефимовың дашына гечен ики
ясавулың бириниң еңсесинден барды-да, оны гужаклап
агдарып урды. Гарнына бирки гезек депип, онун-да
ярагыны алып ызына оклады.

Ягмыр соңкы ики гүнүн ичинде таналмаз ялы үйт-
геди. Заводдакы митингдә эшиден сөзлери, Салай жер-
чиниң өйүнде Ефимовдан алан сапаклары онун гөзүни
ачды. Ылайта-да ишчилериң бир гулакдан гөчүшлери,
өзлериниң өңүнде гезип йөрән адамларың сөзлерине
ынанышлары Ягмырың йүрегинде йитмежек ыз гал-
дырды. Ол биринжи гезек агзыбирлигиң еңилмежек
гүйчдүгине ынаңды. Гелжек гүнлер инди онун гөзүниң
өңүнде хас айыл-сайыл болуп гөрнүп башладылар.
Жүнейт хан йыкылса Черригин-де, Хыва көшгүниң-де

йыкылжакдыгына гөзүни етиренде, Ягмыр канагатлан-
мак билен йылгырды. Ефимов оңа: «Хан тиз ёк эдилер,
тиз вагтда адамлар эркин дем аларлар. Эмма мунун
үчин эхли ак йүрекли адамларын агзыбирликли гөреш-
меклери герек» дийип дүшүндирди. «Нэхили гөреш-
меликэ? Бейле дийилдиги нэме дийилдигикэ?» Ефи-
мов муңа-да жогап берди. Ол: «Ханың гаршысына эди-
лен хер бир эдим онуң билен гөрешмек диймекдир»
дийип, айдын эдип айдынды.

Ягмыр кервенсарайың дервезесине голайлап гел-
диги сайын Ефимовың бу сөзүни ичинден текрарла-
ярды. Ефимовың херекетлерини гөрүп, ондан ылхам
аларды. Диймек: кервенсарая гетирилип габалан адам-
лары чыкарып гойбермек, атлары, галланы халас эт-
мек — бу затларың хеммеси гөреш экен. Бу угурда хе-
рекет этмек болса гөрешмек диймек экен. Ягмырың
гөвнүне — кервенсарайың гапысы ачылса; ондакы адам-
лар халас эдилселер — эхли ерде деңлик эмеле гелжек
ялыды. Ерсизлер ерли, сувсузлар сувлы, эрксизлер
эркли болжак ялыды. Шонуң үчин-де ол биринжиден,
Ефимовдан, Аржановдан гөзүни айырман, олары гора-
мага чалышса, икинжиден элинин, гүйжүниң етдигинден
ишлөп, ясавулларың үстүне абанярды. Бу — гызыл
юмруга гирилен вагты газанан сэхелче үстүнлиги оны
гувандырды. Шу арада: «Муны-ха уруп йыкдым,
өйли-илли, ерли-сувлы болмагыма тарап өңе бир эдим,
этдим» дийип, өз-өзүне гөвүнлик берйәрди. Бу болшун-
дан гүйч алярды.

Ясавуллардан келтежик, семиз бириси гарма-гүрме-
лигиң ичинде, бир ясавулың элиндэки ярагыны ганрым
алжак болуп чыталашып дуран Ефимовың еңсесинден
гелди-де башатарың гундагы билен оны уруп йыкмак
үчин түпеңини ёкары гөтерди. Ясавулың эли ашақ
инмэнкэ Ягмыр онуң ярагына япышды. Келтежик ясаву-
лгаты гужурлы экен. Икисиниң арасында рехимсиз го-
реш башланды. Ягмырың гөвнүне болмаса бу гөреш
узак довам этди. Оны дер басды. Бирден келтежик
ясавул онуң балдырының сүңкүне депди. Ягмырың
бүтин бедени сызлап гитди, гөзлериниң өңи гаралды.
Эмма я өлмели я-да алмалыдыгы ядына дүшүп, деррен
өзүне гелди. Бүтин дуйгусы билен гүйже өврүлди-де,
келтежик ясавулың үстүне өзүни оклады. Ашагына
салып, бар гүйжи билен богуп уграды. Оны сөңселеди

ташлады. Келтежик ясавул, адам толкунының аягының
ашагына дүшүп галды. Ели гачан пөкгө өврүлди.

Ягмыр бөкүп еринден туруп, төверек-дашына эңетди.
Хемме зат, хемме киши гатым-гарым болупды. Кимиң-
кимдигини, кимиң ниредедигини билер ялы дэлди.
Ягмыр өңе, дервезениң голайына дыкылып уграды.

Бу арада хас өңе ымтылып, ясавулларың бириниң
бокурдагына элини етирип гелйән базарчыны аягының
чыкан ерине депип йыкан башга бир ясавул гылав
алды-да, Ягмырың аркасындан барып, онуң бойнуның
чыкан ерине түпең гундагы билен урды. Ягмыр сан-
дырап гитди. Онуң ыз яны билен түпең сеси чыкды.
Ягмыр гызыл ганыны саркдырып, дервезениң босагасына
йыкылды. Ефимов билен доктор онуң үстүне эгилдилер.

Шундан соңкы вака гаты чалтлык билен довам этди.
Адамлар ясавулларың ярагларыны алдылар. Ясавулла-
рың өзлери болса я аяк астында галдылар, я-да мәре-
кениң ичине сиңип гитдилер. Агыр дервезе азарлы ялы
зарынлап ачылды. Адамлар хич зада серетмән, кервен-
сарая ындылар. Базарчыларың бир топары ичери гирен
батларына кервенсарайың дервезелерине тарап ылга-
дылар. Олары-да ачып:

— Чыкың!

— Гачың!

— Гутулың! — дийип гыгырдылар.

Кервенсарайың ичинде ала тозан турды. Хер ким
хер тарапа ылгады.

Атларың эелериниң арасында вагырды башланды.
Атлар кишңедилер. Ганар-ганар түвүлөр шол бада да-
ады. Адамлар эхли дервезелерден ызларына гараман
босуп чыкярдылар. Бирсалымдан кервенсарайың ичи бо-
шоп галды.

Сапармырат илкинжи мүмкинчиликден пейдаланып,
Ефимов билен докторың янына барды-да. Ягмыры гөр-
өзип:

— Жаны бармы? — дийип йүзленди.

Ягмыр босага япышып йүзүни ере берип ятырды.
Ефимов Сапармырадың йүзүне гамлы серетди.

— Жаны ёк. Гутарды — дийди. Онуң сеси титрәп
гитди.

Бу вагт Салай жерчи гара дере батып бу ере гелди.
Хич киме хич зат диймеди-де, Ягмырың ятышыны гөрүп,
гөзүни сүпүрди. Сонра Ефимова:

— Бейди дурман. Өе экиделиң — дийип йүзленди. Ефимов, доктор, Салай жерчи, Сапармырат Ягмырын мейидини гөтерип жерчиникке тарап уградылар. Касымдан дерек ёкды.

КАСЫМ ӨНӨ ЧЫКЯР

Касым кервенсарая гетирилип габалянча, өзүни таппа тутандырлар өйдүп горкды. Эмма өзбек дилини билмеги, өзбек гейминдедиги онун гөвнүни гинелтди. «Нәме дийселер-де, нәхили гынасалар-да, хич зады бойнума алмарын. Мен хаңкалы өзбек дийип, ер депейин дурайын» диймеги йүрегине дүвди.

Оны Жерчинин дүканындан алып гайданларындан соң, улы топара гошдулар. Касым хеммесине дүшүнди. «Хана адам герекдир» диен пикир деррев келлесине гелди. «Инди болды. Гой, эжитсинлер. Мен барайын. Дөртгүлдәки тәзе дурмуш гурияларын ичине гачып атайын. Улуларыны тапайын. Жүнейдин ызындакы ягдайы, хакында Дөртгүлүн улуларына гүррүн берейин... Йөне, гитмәнкәм Ефими бир гөрүп болсады... Онун билен геплешип, ондан табшырык алып болса, нәхили говы боларды!»

Кервенсарая гетирилйәнлерин өзи ялы яш йигитлердигини гөрөндө, Касым яңкы пикиринин догрудыгыны аныклады. Йигитлер билен ат, ганар-ганар галла гетирип башладылар. Бу затлары гөрөндөн соң Касым көшөшди, төверек-дашына сын салып башлады.

Кервенсарайын ичи бөрөкли газан ялыды. Кәбирлери аглаардылар, кәбирлери жан ховлуна гин жайын гапысындан төрүнө, төрүндөн гапысына ылгап, чыкып гачмак үчин аматлы дешик гөзлейәрди. Бир топар адам сарайын ичиндәки үсти басырылгы араба ёлунын ортасына йыгнанып, нәме этжеклерини билмән, ере бакышып дурдылар. Ясавуллар адамлары тертип билен бир ерде үйшүп отурмага чагырардылар. Эмма дертлери башындан аша дайханлар оларын гыкылыкларына гулупды. Атларын кишнейән сеслери асмана чыкарды. Олар кәвагт бири-бири билен депишйәрди. Сарайын хызматкәрлери чалмаларыны тайзардышып, хер ерде бир гөрүнйәрдилер. Олар киме нәхили хызмат этмелидигини билмейәрдилер. Гапдалы ялдыравук кәдили, ик

гулпагы эгинлеринде сечеленип ятан, эли узун хасалы яш галандар бир бурчда дуруп Новайыннын газалларыны окаярды. Адатда адамлар онун дашына үйшөрдилер, ялдыравук кәдисине пул ташлардылар. Эмма хәзир она хич ким үнс бермейәрди.

Касым голайында гөзүнө яш айлап дуран бир өзбек йигидини гөрүп, онун янына барды-да:

— Нәме гам чекйәрсин? — дийип, она совал берди.

Сакгал-мурты яңы гаралып угран, овадан, йылманап йүзли йигит Касымын бу совалына гең галды-да, яшдан долы уллакан, овадан гөзлерини өвүрди:

Нәме, бегенжимден бөкүберейинми? Болуп дуран ишлери сенем-ә гөрйәрсин... Хей, бегенер ялы зат бармы?

Касым гөдек, эмма мылайым әхенде гепледди:

— Ягшы йигит, илки билен-ә гөзүндәки дамжак болуп дурян яшларыны сүпүр. Гөзяш дөкмөк аялларын ишидир, эркек үчин утанчдыр.

Йигит утанан ялы болуп, элинин аркасы билен гөзлерини сүпүрүп башлады. Касым довам этди:

— Инди маңа гулак гой: Бизи нәме үчин бу ере габандыкларыны билйәрмин?

— Мен нәбилейин... Белки, бир гачгагы гөзлейәндирлер. Мен хич зат билемок...

— Онда түви билен атлары нәме үчин йыгнәярлар?

— Мен билемок. Мен хич зат билемок. Шу гүн агшам мени өйлөндиржекдилер. Биз, какам икимиз тоя зат алмак үчин гелипдик. Йне, инди-де бу ере гетирип габадылар. Хачан чыкарып гойбержеклерини худай билйәр.

Араба ёлун ортасында дуранлар бу икисинин янына гелдилер. Башга-да бирнәче адам үйшди. Ясавуллар болса дервезелерин агзыны беркидип, өз ишлери билен башагайдылар. Адамлар барха көп үйшйәрдилер. Бу вагт сәхелче зат оларын үнсүни чекйәрди. Сәхел затдан олар далда гөзлейәрдилер.

Касым төверегиндәкилере-де эшитдирмөк үчин гаты гөзледди:

— Өзүн-ә говы йигит экениң. Адың ким?

— Адыма Гурбанбай диййәрлер. Өзүмө Розумбай обасындан.

— Гурбанбай, онда маңа гулак гой! Сени, мени, йне, бу дуран йигитлери хич вагт бу ердөн чыкарып гойбермезлер. Эгер биз агзымызы бирикдирип гаршылык гөр-

кезмесек, өзбашымызы өзүмиз гутармасак, бизиң гитмели ермиз белли...

Төверекдәкилер дыкылышып өне, Қасыма тарап сүйшйәрдилер. Қасымың соңкы айдан сөзи хеммәниң ниниң тикенеклетди.

— Биз нирә гитмели?

— Ягшы йигит, дүшүндирип айтсана!

— Багтымыз гаралды дийсене — диен сеслер эшидилди.

Гурбанбайың гөзи ене-де яшдан долды. Онун йүзи өнки реңкини бүтинлей үйтгетди. Ол зордан гөзяшыны саклап:

— Биз нирә гитмели? — дийип сандырап сорады.

Қасым шейле дийди:

— Мениң-де ачык билйән задым ёк. Эмма чен эдйәрин. Шол ченим догрудыр. Гурбанбай, сен гачакчы гөзленйәндир диййәрсин. Гачакчы бейдилип гөзленйән дәлдир. Эгер гачакчы гөзлейән болсалар, онда ат билен түви нәмә герек? Бизи, атлары, түвини деря аркасына урша ибержеклер. Башга хич зат дәлдир. Гөрүн-де дуруберин.

Қасымың бу сөзлери дурмушын ажысыны, сүйжүсини яңы дадып башлан йигитлерин депесинден гара даш болуп инди. Ахы-налалар, газаплы сөгүнмелер яңланды.

— Гитмерис!

— Ягшы йигит, өзүң чыкалгасыны-да тапып бер!

— Гитмәлиң!

Қасым бирәз пикир эдип дурды-да, шейле дийди:

— Догры айдярсыңыз. Хич кимиң-де өз аягы билен өлүмиң үстүне гидеси гелмез. Жүнейт хан илатың әхли чорба чыкарыны әкидип, түпеиң агзына тутды. Инди онуң атлысы сабап башландыр. Шонуң үчин-де өленле-риң өвезини долар ялы бизи ибержек болярлар.

— Жан доган, өзүң ёлуны тапавери! — дийип, Гурбанбай Қасымың элинден тутды. Ол мөңнүрип аглама-га-да тайынды.

Онуң болшуна Қасымың хем гахары гелди, хем йүре-ги авады. Ол усуллык билен Гурбанбайың элини айыр-ды-да, сөзүни довам этди:

— Эгер хеммәнизиң гидесиңиз гелмейән болса, он-да ёл тапмак аңсат...

— Нәхили эдип?

— Ягшы йигит, дүшүндирип айт!

— Айтсам шейле: диңе агзыбирлик герек. Хеммәми-зиң гүйжүмизи бирикдирип, бир адам ялы болмагымыз герек. Эгер шу вагт мен хайсыңызың элиңизе-де болса бир пил сапыны берип: «Шуны дөв!» дийсем, дөверси-ңиз. Эмма үч пил сапыны дең тутуп дөвмек хич бирине башартмаз. Бу ерде хем эдил шунуң ялы этмек герек. Биримиз «гитжек», бейлекимиз «гитжек дәл» дийип, хе-римиз биз тарапа чексек, хич зат газанып билмерис. Хем-мәмиз «гитжек дәл!» дийип, бир чукура түйкүрсек, бизи иберип билмезлер. Барды-гелди ат-яраг берип уградай-салар-да ёлда гачып гутуларыс. Бизи гөзләп хем бил-мезлер, ызымыздан иберер ялы адам хем тапмазлар. Оларың-да хәзир салы сув үстүнде.

— Жүнейт хан ким билен урушяр?

— Кимиң гаршысына урушяр? Нәме үчин урушяр? — диен соваллар ягып башлады.

Қасым харай гөзлейән ялы төверегине әңетди. Ол хәзир догрудан-да агыр гүнде галан еке йигиде меңзе-ди. «Вах, шу вагт Ефим болсады! Ол шунча адамың өңүнде вагыз эдип, булара кән зат дүшүндирерди. Өзү-не сансыз кән дост-яр газанарды. Вах, онуң герек ери-дә!» дийип, башыны яйкады. Эмма бу ерде бу совалла-ра өзүнден башга жогап бержек адамың ёкдугына гөзи етенден соң, бирден беденине тәзе гүйч гелен ялы элле-рини салгап, сөзләп башлады:

— Харман ногайың пагта заводында мениң иң якын рус достум бар. Ол маңа бу затларың хеммесини бир вагт өвретди. Жүнейт хан өз жаныны аман сакламак үчин Дөртгүлде тәзе дурмуш гурияларың гаршысына уруш-яр. Шол тәзе дурмуш гуриялара шура хөкүмети дийил-йәр. Шура хөкүмети эййәм Ахалда-да, Дөртгүлде-де гурлупмыш. Ерсизлере ер, сувсузлара сув берип, Жүнейт хан ялы ганхорлары дардан асыпмыш. Жүнейт ханың болса өз ерини, мүлкүни хич киме береси гелмейәр. Ол шонуң үчин шура хөкүметини дерядан бәри гечирмез-лиге чалышяр. Адамлар, бир зады билиң! Мениң завод-дакы, обадакы достларым шура хөкүметини бу ере ге-тирмек үчин чалышярлар. Онуң гелжекдиги икучлы дәл!..

Хич кимден сес-үйн чыкмаярды. Хеммәниң гөзи Қа-сымың агзындады. Онуң агзындан дәвлет гушы учуп чыкып, гараңкы кервенсарайың ичини ягтылдайжак ялыды.

Кэсым үсгүрүнип, сесини хас батландырды.
— Адамлар, эшитдим-эшитмедим диймэң: гарыпла-
рын, батракларын адам санына гиржек вагты голайлаш-
ды. Эмма муңа ак йүрекли адамларын хеммесинин көмөк
бермеги керек! Хэзирки ягдайдан агзыбирлик билен
чыкмага чалышмагын өзи бу ише улы көмөк болар.
Уруш керек дэл! Хан Жүнейт, Черрик керек дэл! Обала-
рыңызга бараныңыздан соң хем шу хакыкаты ил ичине
ййрадын! Илатын иң говы адамлары шура хөкүметини
гетирмек үчин жананы аямаяр. Сиз олага көмөк эдин!
Илаты көмөк этмэге чагырын. Гарыплар байлардан,
ханлардан кэндир. Эгер агзыбир болсак, биз олары ер
билен егсан эдерис! Түркменин гадым эйямларда гечен
улы окумыш адамы: «Гарып сен аглама, шир дек бо-
ларсын!» дийип айдындыр. Шонун айдан дөври гелди!
Бу дөври элден бермэлин. Биз бу ерден гутуларыс! Ме-
нин заводдакы достларым дек ятан дэлдирлер, олар би-
зе хөкман көмөк этмэге гелерлер. Йөне вели менин сөз-
лерими унутман.

Ясавуллар бу ерде нэме гүррүн эдилйэнинден ха-
барсызды. Улы дервезэнин анырсындакы гыкылык, гов-
га барха гүйжэп, оларын аныны гачырып барялды.
Шейле-де болса оларын ики санысы үйшмелеңин ягда-
йынын бозукдыгыны аңлап, ылгап гелди-де:

— Дагаң, үйшүп дурман! Атарын! — дийип гыгырды.

Кэсым ажы йылгырмак билен:

— Сизин шондан башга элинизден гелйэн зат ёк
ахырын! — дийди.

Бу сөз дуранлага гылав берди. «Бе, ясавуллага-да
гайтавул бермек болжак экен-ов!» диен пикир яш йи-
гитлерин өзлерине болан ынамыны артдырды. Олар
Кэсымын дашына халкалайын айландылар-да, ясавул-
ларын сөзүнэ ахмиег бермедилер.

Ясавуллардан бири дуран еринден Кэсыма хай-
батлы гыгырды:

— Нэме самрап дурсун?

Кэсым йылгырып:

— Адамлага эртеки айдып берйэрин! Белки, сизем
динлэрсиниз? — дийди.

Ясавулын гахары гелди. Эмма хич зат эдип билме-
жегине гөзи етенден соң өз янындан нэмедир бир зат-
лар самрап гитди. Ол кервенсарайын ичинде-де хара-
сат гопармыка дийип горкды.

Вагт гечйэрди. Кэсым хөвес билен гүрлейэрди. Ефи-
мовдан өвренин хакыкатларыны яш адамлага етирмэ-
ге, оларын йүреклеринде тэзе бир дуйгы оярмага ча-
лышарды. Ол бу угурда эййэм дегерли нетижелер га-
занынды. Вагтын гечмеги билен адамларын ховуллары
гүйжэп башлады. Эгер Кэсым сөзлемесе, олага сада зат-
лар хакында айдып бермесе, бу вагтлага ченли кервен-
сарайын ичинде хер хили вакаларын йүзе чыкмагы
мүмкинди.

Кервенсарайын диварлары галынды. Усти басырыл-
гыды. Эмма көчедэки, дервезэнин өңүндэки гыкылык
эшидилйэрди. Адамларын сеслери гөк гүбүрдиси ялы
гүвлэп дурды. Оларын сөзлерине дүшүнэр ялы дэлди.

Кэсым бегенч билен гыгырды:

— Эшидйэңизми?! Бизи бошатмага гелдилер! Шу
гелен адамларын башыны жемлэн менин достларым-
дыр! Мен муңа ынанярын! Бизин-де агзыбирлик билен
херекет этмегимиз керек!

Дашардакы гыкылыгын гүйжемегинден горкян яса-
вуллар Кэсымын төверегиндэки топлага айгытлы да-
радылар. Олардан баш-алтысы ярагларыны өңлерине
тутуп гелдилер. Сөгүп, уруп, гыгырып бу топары ба-
шыны бозман демиргазык дервезэ тарап сүрдүлөр. Дер-
везэнин өңүндэки гыкылыкдан дашрак эжитдилер.

Гурбанбай Кэсымын сыйындан тутуп, бир эдим хем
ондан дашлашмаярды.

Хачанда гүнорта дервезе ачылып, адамларын тол-
куны кервенсарайы долдуранда, Гурбанбай:

— Кэсым, бу гүн гутулып билсек, bize гидели. Шу
сөзлерини менин какама, оба адамларына-да айдып
бер. Болярмы? — дийип, бойнуны буруп хайыш этди.

Кэсымын бошажакдыгына гөзи етди. Шонун үчин-
де илерки дервезеден гирен адамларын өң хатарына
середип, Ефимовы агтарды. Олага тарап ылгамакчы
болды. Голайдакы ясавулларын бири онун дөшүнэ ба-
шатарын гундагы билен урды. Кэсымын гахары гаты
гелди. Шонун үчин ол бар гүйжүни йыгнап, өзүни уран
ясавулын үстүнэ зынды. Оны габырдадып ере басды-да,
богуп уграды. Онянча ясавулларын башга бири оны
уруп сенселетди. Кэсым хушуны йитирип, бир тарапа
йыкылды. Онун бурнундан ик ялы ган акып башлады.

Кэсым гижэнин бир вагтлары гөзүни ачып төверегин-
не серетди. Онун баш ужунда отуран Гурбанбай:

— Достум, өзүңе гелдинми? — дийип, бегенчли со-
рады.

— Биз хазир ниреде?

— Сен хазир бизиң өйүмизде. Аркайын бол.

— Бу ере нэхили болуп гелдик?

— Розумбойлы йигитлер болуп, сени гөтерип гач-
дык...

Касым бирсалым сесини чыкарман ятды. Онуң илки
билен келлесине гелен пикири Ефимов болды. «Ол нэт-
дика? Хернэ оңа хич зат болан дэлдир-дэ?»

САПАРМЫРАТ БИЛЕН ЕФИМОВ

Ефимова хич зат болманды. Ол хазир, гижэниң шу
вагты өз өйүңде, Сапармырат билен стол юмруклашып
гүрлешйәрди. Бу гүн онуң чөрек иймәге-де эли етмеди.
Тәзе дурмуш угрунда газанылан илкинжи үстүнликлер
оңа гүйч берйәрди. Жерчининң өйүңе гелмек билен онуң
йүреги дилинди. Бир-ики сагат өң хем Ягмыр билен
отуруп, гүрлешйәрдилер, гүлүшйәрдилер, гелжек гүн-
лер барада арзув эдйәрдилер. Ягмыр шу сүйжи арзув-
ларыны алып гитди. Ол инди гелмез. Себәби ине, оны
сонкы гезек ювундырдылар, кепенини гейдирдилер ве...
алып гитдилер. Ефимовуң гөзүниң өңи гараңкырады.
Гөзүңден боюр-боюр яш акды.

Ягмыры жайланларындан соң Аржанов, Машаров,
доктор дагы гыссаглы суратда завода гитдилер. Соңра
Касымың гөзлегине чыкмалы болдулар. Ефимов билен
Сапармырат Салайың өйүңе гелди. Бу ише өз адамла-
ры билен гатнашан Аман пәлван адамлары дүшлән ер-
лерине элтип ерлешдирди-де, жерчининкә гелди. Ол
отага гирен еринде отуруп, узак вагтлап аят окады.
Ондан соңра:

— Ятан ери ягты болсун... Хич зат гөрмән, ахмыр-
лы гитди... — дийип, башыны яйкады-да, ашак бакып
дымып отурды.

Арадан бир нәче вагт геченден соң башыны гал-
дырды:

— Ханы, Ефим, «Гечени гечди бил» дийипдирлер.
Инди нәме этмели? Мениң йигрими атлым бар. Бәш са-
ны харамзада базара сиңип гачды. Галан йигримиси
сениң дийжек сөзүңе гарашып ятыр. Биз нәме этмели?
Оба доланып барып билмерис. Башга гитжек еримиз

ёк. Ине, Сапармырат, Салай эке, сен, хеммәңиз шу ер-
де. Белли бир зат дийиң?..

Ефим гонамчылыкда Аржанов дагы билен гелен ка-
рарларыны Аман пәлвана айдып берди:

— Сениңки атлылар яп арасына гитди. Сизинки
чай-чөреги биз үпжүн этди. Сениңки адам мениңки би-
лен гатнашык саклады бар. Башга ёл ёк. Сениңки пи-
кир этди бар. Ягшы гүне гарашды бар...

— Мен нәме пикир эдейин? Өзүмем шол пикирде-
дим. Эгер бу-да болмаса, гүнбатара, Таңнар оюна та-
рап чекилерис дийип чак эдйәрдим. О яка гитсек вели
биз сизден гаты узаклашарыс. Бири-биримизе көмеги-
миз етмез. Мен ине шундан горкярын.

Хәлиден бәри гахар эдип, Ефимов билен икичәк гал-
магы исләп отуран Сапармырадың-да доңы чөзүлди:

— Аман ага, Таңнар ойы диениңден-ә шу ерлерде
болсаң говы болайжак ялы. Билип болмаз пелек иши-
дир. Инди хер гүнүмиз говга-гыкылыксыз болмазмыка
диййәрин. Бирек-биреге көмеге етишер ялы ерде болса-
ңыз ягшы боларды. Галамасыны-да гөрүң-дә...

Аман пәлван Сапармырадың сортдуруп отурышы-
ның манысына дүшүңди. Ондан: «Ханы, гызың?» дийип
сорамага чекинди-де, өзи хем бирхили агыр ягдая дүш-
ди. Ефимовдан сорап, өзлериниң Касымы агтаряндык-
ларыны Аман пәлван билипди. Шонуң үчин-де булар
хакда дил ярмазлыгы өз янындан макул билди.

— Шейле этмели дийип, хеммәң макуллаян болса-
ңыз, шейле эдерис. «Агзы ачык ач өлмез» диенлери.
Бизе хич зат боласы ёк. Адамлар вагтал-вагтал, огрын
-догрын өйлерине гидип гелерлер. Бу говы болар.

Сапармырат, Ефимов, Аман пәлван үчүси атлыла-
рың янына гитдилер. Ол ерде узак отурмалы, гүрлеш-
мели, дүшүңдирмели болды. Бу көп вагт алды. Ефимов
билен Сапармырат Аман пәлваның янындан гайданла-
рында, гижэниң бир вагты болупды. Ефимов бу иши
оңат гуранлыгына бегенип:

— Бизинки Совет хөкүмет дүзди, улы гошунлы хө-
күмет — дийип йылгырды.

Сапармырат оңа:

— Хм... — диймек билен, гахарлы жогап берди.

Оларың арасындакы улы дава Ефимовуңка гелен-
леринден соң башланды.

Сапармырат нахарың дузыны-да датмады. Ол хум

ялы чишип, еңсесини түннерди отурды. Ярылмага ба-
хава гөзлейәрди. Эмма Ефимов хем хер тарапа сапалак
атып, онуң гөвнүни йыкмазлыга, гахарыны гетирмез-
лиге чалышарды. Ол хәзир Сапармырадың нәмеден баш-
лажакдыгыны, нәмелерин үстүнде дөвнежекдигини бил-
йәрди. Өз янындан хужүме тайярлык гөрйәрди.

Сапармырат ахыры дилленди:

— Ефим, икимиз гаты дост болупдык. Эмма мен
дост-доста шейле хыянат эдер дийип пикир этмейәрдим.

— О нәхили хыянат? Сениңки нәме дийди? Хыянат
нәме?

Сапармырадың йүзи чым гызыл болды:

— Сен хениз-де мениң нәме дийжек боляныма дү-
шүенокмы? Ханы мениң гызым? Ханы мениң перзен-
дим?! Сен нәме үчин оны гул оглуның сыртына берип
гойбердиң? Сен шу максат үчин мениң билен дост бол-
дунмы? Эгер-де сен мениң гызымы саг-аман тапып бер-
месен, мен сениң якандан элими айырмарын! Эй, түве-
месең, менем жан ялы доган тапдым дийип бегенипди-
мем-ә... Бетерем доган тапан экениң! Хава, сениң ялы
агзыны өвелдип йөрениң гереги-де шол! — дийип, Са-
пармырат маңлайына юмруклады.

Сапармырадың шейле ягдая гелип етенине Ефимо-
вын йүреги авады. Оны хәзир диңе Касымың нәмәлим
ягдайы, онуң зым-зыят болмагы ынжалыксызландыря-
ды, горкузярды. Ефимов Акжагүлден аркайынды. Онуң
өрән берк ердедигине Ефимов ынанярды. «Касым шонун
янына гачайдыр. Ол тиз бир ерден чыкар. Болмаса-да
Аржанов ишчилерин үсти билен тапар» диен пикир кел-
лесине гелип, ол көшешди. Совукганлылык билен Са-
пармырадың йүзүне серетди:

— Сениңки мени өлдүрмәге гелди? Пычак гетирди?

Шу совукганлылык хем Сапармырады гудузлатды:

— Ёк. Сенден йүз дөндөрмәге гелдим! Гул оглы би-
лен ол сачы кесилени өлдүрмәге гелдим! Олары деррев
тапып бер! Мен сениң гөзүң өңүнде икисиниң-де ләшини
серейин! Бир чемче ганларыны ичип, ызыма доланайын...

— Сениңки ганхор...

— Өйүнде отуран гызыны бири алып гачайса, сенем
ганхор боларсың. Онда-да ниредәки гуллардан бири...

— Ёк, гул алып гачды, сен алып гачды мениңки ган-
хор болды ёк... Мениңки олары гутлады бар... Олара яг-
шы дурмуш иследи бар...

Сапармырат илки билен өз гулагына ынанмады. Соң-
ра Ефимовың сөзлерине дүшүнмедиммикәм дийип, гөв-
нүни бөлди. Ефимов хем онуң ягдайыны аңлан ялы:

— Хова, ягшы дурмуш иследи бар — дийди.

«Хей, эркек адам хем өз гызы хакында шейле гүррүн
эдерми? Бу утанч дәлми нәме? Я мен акылымдан аза-
шыпдырын я-да Ефими жың урупдыр... Шу икисиниң
бири... Я Ефим мени ойнап отырмыка? Я-да маңа акыл
өвредйәрмикә? Я-да чыны билен айдярмыка? Мен-ә
нәме эдип, нәме гойжагымы билемок. Эй, мени көшеш-
диржек боляндыр-да... Шу вагт гул оглы гелип, мунуң
етишен гызыны алып өтәйтсе билйән, бүтин әлеми от
билен ялын эдерди...» диен пикирлер Сапармырады
алдым-бердиме саярды.

Ол шу арада жаныны барламакчы болуп:

— Гуллардан бири әкитсе-де ягшы дурмуш исләр-
мидин? — дийип сорады.

— Хава, иследи бар... Ягшы адам гул дийди ёк.

— Сениң арың-намысың ёкмы? Перзендини йитрен-
йәрмин?

— Мениңки ар-намыс улы. Көп бар. Гыз болды, әре
чыкды. Огул болды, аял алды. Сөйүшди чыкды, сө-
йүшди алды бар. Сениңки ар-намыс горады бар.
Олара көмек берди бар. Ягшы дурмуш иследи
бар. Олар багтлы болды бар. Мениңки сана ене
бир гезек айтды бар. Касым гул, сен гул, мен гул. Хә-
зир шейле болды герек... бизде гул ёк.

Соңра Ефимов гүлди-де:

— Сениңки ган герекмә? Мениңки саңа тапды бар.
Сениңки ханың ганыны ичди бар. Онуң ганы көп болды.
Онуң ганы ганлардан эмеле гелди...

Ефимов өзүниң сада, тәсин геплейши билен Сапар-
мырадың телпегини терс гейдирди. Сапармырат инди
гара дере батып, нәме дийжегини билмән, Ефимовың
мылайым йүзүне середип отырды.

— Сениңки шейле кын вагтда өз иши үчин чалыш-
ды. Сениңки какасы белент адам... Ол дири болды бейт-
ди ёк. «Гыз гитди, саг болды» дийди бар. Сениңки пы-
чак чыкарып гелди. Ган ичеси гелди. Өз чагасының га-
ныны ичеси гелди. Сениңки ганхор. Утанч. Гаты утанч,
Сапармырат. Бу гүн бизинки еңши беркитмек пикирини
этди герек. Сениңки башга пикир этди. Кичижик пи-
кир... Утанч пикир... Сениңки кырк яшады бар. Эмма

сенинги келле улалды ёк. Акыл аз. Ичи бош... Сенинги обадаш Ягмыр иш угрунда өлди. Сенинги гыз ковалады бар. Сенинги какасы ятлады герек. Онуңкы бейтди ёк... Сапармырадың бирден ганы йүзүне урды.

— Мен сизи бу гүн ганлы чакнышыкдан халас этдим. Аман пәлван аңырдан гелшине дервезәнің өңүнде сениң-де, бейлекилерин-де, Ягмырын-да бардыгындан хабарсызды. Мундан хем башга яңкы гүррүни берлен Ашырмедин топары болса сизи танамаярды. Мен сизи агыр беладан халас этдим. Ашырмет дагы сизи бир зар-агыр басалап гечерди. Сен нәме шулары назарда тутман, мениң үстүмә чөвжейәрсин? Хә?

Ефимов Сапармырадың бу гахарына бегенди. «Диймек, гөрөшип билжек. Гөрөшмәгә хөвеси бар. Ары-намысы гүйчли...»

— Менинги бу затлары билди бар. Бегенди бар. Сенинги мыдама шейле белент дурды ёк. Сенинги белент дурды башармады. Шу яман болды бар. Сенинги инди дүшүнди бар. Эмма нәме овнук зат этди бар? Берк дурды ёк?.. Сениң келле шемалдан долы. Гүвледи бар...

Шейле бири-бирине гүнә йүклешмек билен, бириниң өңүнде бейлекиси өзүни акламак билен көп вагт гечирдилер. Сапармырат гызды, гыгырышды. Субут этди. Ефимов болса совукганлылык билен, пессайлап өз хүжүмини довам этди. Сапармырат бир гөрсе иш барада жеделлешип, өзүниң билжек болян эсасы задыны ядын-дан чыкарандыгына өр-гөкден гелди.

— Ханы, сен олары нирә гачырдың? Хич болмаса оларың ниредедигини бери айт.

— Айтды ёк.

— Нәме үчин ахыры?

— Сенинги гахар бар... Ганхор.

— Боланда нәме?

— Көп гүррүни гойды бар. Акжагүлден горкды ёк. Ол өз өйүндәки ялы аман-саг яшады бар. Менинги жогапкәр болды оңа. Сенинги хәзир башга иш этди.

— Гызымы тапып бермесен, хич иш этжек дәл! Отуран еримден гозганжак хем дәл. Мен агзына сиңек гондуруп йөрөнлерден дәл. Маңа Сапармырат дийәрлер.

— Били агырды бар, гозганмаса...

— Агырыберсин! Ёгсам-да инди ил ичине чыкарлыгым галмады. Гой мениң билим омрулайсын. Саңа нәме? Сен этжек ишини этдин.

— Ене-де акылсыз гүррүн башлады...

— Нәме дийсең шоны дий. Саңа дийжегим шу...

Шейле дийди-де, гара даш ялы болуп донуп отурыберди. Ефимов аңры бир гечди, бәри бир гечди. Эйтди, бейтди, Сапармырадың доңуны чөзжек болды. Эмма бу оңа көп вагтлап башартмады. Соңра, ене онуң четини гыздырмага чалышды:

— Бизинги Аржанов улы адам. Көп билди. Кесели улы, көп ишлери гурады бар. Хеммеси оңа гулак салды бар. Мен оңа сени өвди бар. Мазарлыкда ол сенинги элини гысды бар. Сенинги жан чекип гөрөшди дийип умыт этди бар. Соңра менинги оңа дийди бар: Сапармырат говы түркмен, иш оңарды бар. Оңа улы иш табшырды герек. Менинги хәзир ол иш хакда саңа айтжак болды. Сенинги динлемек иследи ёк. Аржанов өйкеледи, мен өйкеледи. Сенинги иш этмеди, гозганман отурды... Менинги инди сөз гутарды... Сенинги азар берди ёк. Бизин өзүмиз онушды бар...

Ефимовың сөзи нышана дегди. Сапармырат өр-гөкден гелди:

— Ханы, нәме иш? Айт ахыры.

— Айтды ёк. Башга адам иш этди бар.

— О нәме үчин айтды ёк ахыры? Я маңа ынанмаярмың? — дийип, Сапармырат жибринди.

— Сенинги болшы шу болды, менинги ынамым аз болды...

Сапармырат эндамыны титредип, башына гай болды. Ахырсоңы демини дүрсәп, шейле дийди:

— Оглан ялы болмасана, Ефим. Ол яшулы нәме диең болса айт, мен эдейин.

Ол инди ян берип башлады. Ефимов муны дуйды.

— Сенинги Дөртгүле гитди бар, Шайдаковың янына... Сенинги горкды ёк?

Сапармырат ашақы додагыны дишләп, башыны эгди. «Бу нәме болдугы? Дөртгүл нире, мен нире?...»

— Мениң обада өйүм-илим, бала-чагам галды... Онсоңам буларың аладасы... Мен нәтсемкәм? Өзүң бир ойланып гөр ахыры. Мен горкамок. Мен хич затдан горкмаярын. Маңа ажыңы пүркме! Сөзүңи билип айт!

— Шайдаков Чәржевден Дөртгүле гелди, өйүм бар дийди ёк. Сенинги Дашховуздан Дөртгүле гитди, өйүм бар дийди. Менинги Бедиркент барды, өйүм диймеди... Сенинги кын адам. Сенинги ишләп билди ёк. Сенинги жанындан горкды. Ягмыр жанындан горкмады...

Сапармырат ичинден: «Шу адам жадыгөймикэ? Ай-дан задыны чүрт-кесик эдйэр-де, хич чыкалга гоймаяр. Элини-аягыңы баглап ташлаберйэр. Догрудан-да, «өйүм-өйүм» дийип, мен гүлки болуп отуран болмайын? Өе-де, булара-да хич зат болмаз. Ефим билен Аржан шейле карара гелен болсалар, гел, барып гайдыбере-йин-ле. Егсам, бу адам горкак дийибем гүн бермез... Мунуң өнүнде эжиз гөрүнмекден худай сакласын. Ол икиси хакында аркайын геплейэр. Шу аркайын болса горкы ёкдур. Муна ынанмак болар» дийип пикир этди.

— Мен гидейин... Хачан гитмели?

КАСЫМ БИЛЕН АКЖАГУЛ

Он бәш гүн гечди.

Гөзедүртме гаранкыды. Ил ичинде аяк йыгнанып-ды. Шу вагт, Дашховзуң гүнорта-гүндогарындакы Кәт-ли обасындан бир атлы чыкып, гумы этекләп, гүнбатара тарап сүрди. Дашховуз билен Тагтаның арасындакы улы ёла етип, атының жылавыны чекди. Бирсалым пикир эдип сакланды. Улы ёл билен гитмәге чекинен болмага чемели, шонуң үчин ёлы кесип гечип, гүнбатарлыгына сүрди. Ёлдан арасыны сес етим ачандан соң илери гу-ма совулды. Гарапорсаңа тарап догрулап гитди. Ол ги-жәниң бир вагтлары Гарапорсандакы баржак өйүниң голайына етип, атының башыны чекенде, илкинжи хо-разлар тыгырып башлапды. Ол атыны дереклигиң ара-сында даңды. Улы тамың гапдалындакы өе голайлаш-ды-да, үч гезек сыгырды. Соңра өзи-де дереклигиң ичи-не чекилди. Бирсалымдан өйүң гапысының жыгылды-сыны эшитди. Голайдан аяк сеси гелди.

— Акжагүл? — дийип, йигит чалажа сесленди.

— Касым, сенми? — диен сес титрәп чыкды.

— Хава, мен...

Касым бәшатарыны дереге сөйәп гойды-да, эййәм го-лайына гелен Акжагүли гужаклады. Маңлайындан, ики янагындан ызлы-ызына огшады. Багрына басды. Арка-сындан, эллеринден сыпалашдырды. Соңра, Акжагүлүң ики эгниниң титрәп дуршуны аңландан соң:

— Аглама, аглама, гүлүм! Хей, ики йүрек биригенден соң хем агларлармы? — дийип, гызың гөзяшларыны сыйыртан яглыгының ужы билен сүпүрди.

Акжагүл нәзик эллерини Касымың бойнуна чолап: — Шол гиделиң бәри хер демими санап гечирйәрин. Сәхел бир сес эшидилсе сенмикәң дийип, гапа ылга-ярын. Зыяны ёк, бу гүнлер хем гечер. Бизи саглыкда гө-рүшдирени үчин худайдан муң гезек разы — дийди. Касымың келлесини өзүне чекип, онуң гөзлеринден ог-шады.

— Касым жан, шол гайдышымыз. Обадаң хабар-ха-тыр ёк. Сен, белки, бир затлар эшиденсин?

Касым гызы багрына басды-да:

— Эгер мертлик билен динлесен, хабар кән — дий-ди. Акжагүлүң инн тикенекләп гитди.

Касым:

— Ёк, горкма, горкулы зат ёк — дийип, гызың йүзү-ни сыпалады:

— Айт, айт, Касым жан. Сениң янында мен хич зат-дан горкмарын!

— Мени-де тутдулар. Базар гүнүниң давасы ула гит-ди. Бизи бошатдылар. Эмма Ягмыр пахыр өлди...

Гыз бир гысым болуп дүйрүлди-де, онуң гужагына дыкылды.

— Горкма. Ягмыр пахырың ганыны он эссе, йүз эс-се артыгы билен аларыс... Мени кервенсарайың демир-газык дервезесинден чыкарып алып гачыпдырлар. Са-лай жерчйниң өйүне гелип, хемме задың аныгына ет-дим. Ефими тапдым. Ефим маңа мен ёккам болан иш-лери айдып берди. Аман пәлван йигрими бәш атлы би-лен Черриге көмекчи эдилеп иберилен экен. Ол атлы-лардан бәшиси гачыпдыр. Галанлары болса Ефимин маслахаты билен Аман пәлваның голастына гечипдир-лер. Мен хәзир шол атлыларың ичинде. Биз оба арала-рында гизленип йөрүс. Түвелеме, илат хич затдан хор эденөк. Хава, Ефим заводына барды. Оны якын адамла-ры саклаярлар. Сапармырат аганы болса Ефим Дөрт-гүле, Шайдаков диен адамың янына уградыпдыр. Мен оны гөрүп билмедим. Гөрмәним хем говы. Онуң маңа гахары гүйчлүмиш. Мен-ә, догрусы, янымда сен болма-сан, онуң билен душумага горкярын. Мен она эл гө-терип билжек дәл ахыры...

Акжагүл бирден дикелди-де:

— Какам Дөртгүле нәме үчин гитди? Сен чыныны айдырмың? — дийип горкды.

Касым бегенч билен жогап берди:

— Валла, Ысмамыт ата урсун, чынымы айдырын. Ефимин табшырыгыны алып гитди. Ол ере Шайдаков диең улы адам гелипмиш. Эгер шол адам шу ере гелсе, бар зат үйтгежекмиш. Юрт гүлала-гүллүк болжакмыш.

— Вах, она бир зат болаймаса ягшыдыр.

— Оны гайгы этме. Какаң бизе уллакан багт гетирер. Йөне мениң гүнәми гечерми, ёкмы, оны билемок.

— Сен оңа хич зат болмажагына ынанярмың?

— Гаты ынанярын. Мен Ефимден өвран-өвран сорадым. Инди ол мениң хоссарым болды ахырын.

— Сен ынанян болсаң менем ынанярын. Бу гүррүңи гоялы. Йөне Касым, нәме эдип йөрениңизе мән-ә дүшүнемок. Сен бери дүшүңйәрмиң?

Касым гүлди:

— Биз хан Жүнейди, Хыва ханыны йыкмакчы. Шулар иң соңкы ханмыш. Бейлеки ханларын хеммесини йыкыпмышлар. Бизем булары йыкжак. Булары йыкман нәме, гөнезлик эдерис дийип пикир эдйәрмиң?.. Инди Сапармырат аганың хабарына гарашырыс. Шайдаков нәме дийсе, биз хем шонуң билен болмалы боларыс. Белки, бизи янына чагырар. Белки, Сапармырат ага оны бу ере алып гелер. Хеммесиниң болмагы мүмкин...

— Касым, мениң мыдама сениң янында боласым гелйәр! Сен мени узак ташлап гитме. Мениң йүрегим ярылар. Какам гүнәмизи гечер. Белки, ол эййәм гечендир. Болмаса гөвнүни бире баглап, ер-юрдуң анры чети Дөртгүле гитмезди. Гайтам хәзир мени-де өзүң билен әкит. Мен сизиң чайыңызы гайнадайын, чөрегинизи биширейин...

— Ёк, эзизим, бейле дийме. Биз гачып гайдып, каканың янында гүнәли болдук. Ника гыйып, гүнәмизи ювалы-да, икимизем келләмизи этегимизе салып баралы. Гой, онсоң нәме этсе, шоны этсин. Мен разы... Мен хәзир сени хич ере әкитжек дәл.

Даң атмагына аз вагт галыпды. Касым гыссанды.

— Акжагүл, мен индики геленимде, хөкман ника гыйдыралы. Сен разымы?

Акжагүл оны ене гуҷаклады-да:

— Инди мен сениң ыгтыярындакы адам. Нәме эдейин дийсең өз элинде — дийди.

ДӨРТГҮЛДЕ

Гызыл йүзли, сары сачлы, эгинлек, даяв, отуз яшларындакы адам аркан ятан еринден тисгинип турды-да, кроватиң голайындакы столда дуран сагадыны алды.

— Ә-хә, йигрими минут дагы ятыпдырын. Бесдир!— дийип, ол гуршан эндамыны язып башлады. Бирнәче гезек дызыны эпмән, элиниң аясыны ердәки кечә е, гирди, сонра эллерини өңе узадып, үч-дөрт гезек аягының үстүнде отурып турды. Совук сув билен эл-йүзүни ювды. Өл яглык билен гурсагыны, ягырнысыны сүпүришдирди. Укудан бүтинлей ачылды. Гейинди. Хатарларыны гушанды Маузерини дакынды.

Онянча гапы ачылды.

— Гел, гел, Удальцев. Мен тайяр.

Удальцев гапының агзындан:

— Николай Алексеевич, оба аксакгаллары билен гечирилмели маслахатың башланмагына он бәш минут галды. Йөне Дашховуздан гелен бир адам, сизи хәзирин өзүнде гөрмек ислейәр. Мен оңа сонрак гел дийсем хем эденок — дийди.

— Ханы, ол ниреде?

— Хожайының өйүнде. Отураногам. Дик дур.

— О нәхили адам? Ичалы-зат болаймасың?

— Әй, ичалы-зат-ха дәл ялы. Гөвнүме болмаса, гаты ынанчлы сөзлейәр.

— Чагыр.

— Вагт аз галды.

— Зыяны ёк.

Удальцев Сапармырады өңүне салып гирди.

Шайдаков Удальцеве:

— Дилмач чагыр — дийип, буйрук берди.

Хорезм юрды Шайдаковы гызыкландырырды. Шайдаков бу юрт хакында элине дүшен китабы, газет хабарларыны сыпдырман окаярды. Ол: «Өңи-соңы бу юрт билен таныш боларын. Себәби чар тарапда тәзе дурмуш гурлар-да, Хорезм өңки дурмушына галармы?» дийип, бу ише хөвесли япышырды. Ине, ол ерден өз аягы билен өзи гелен адам. Шайдаков Сапармырадың йүзүни, ге-йимлерини, умуман даш гөрнүшини ыхлас билен сынлады. Сапармырадың эгинлек, гөрмегей сыратында, хыжув билен өсйән сакгал-муртунда, овадан, тегелек гөзлеринде нәхилидир бир мылайымлык, адамкәрчилик ние-

тин алааматлары барды. Шайдаков ичинден «Гаты батыр, затдан гайтмаз мерт боларлы. Шонуң билең бир хатарда-да тутанъерли, ар-намыслы адамдыр» дийип, чак этди. «Вах, вагт болсады, мен мунуң билең отуруп, ичгин гелешердим. Көп затлара дүшүнишердик. Зыяны ёк. Соңра. Вагт тапарын!..»

Шайдаковуң даш гөрнүши Сапармырада ярады. Ылайта-да ол Шайдаковуң йүзүни халады. Онуң мылайым, хошсырат йүзи барды. Гөзлери гөкди, өзүне чекижиди. Сапармырат: «Говы адам болмага чемели» диен нетижә гелди.

Удальцев яны сакгал-мурты гаралан, тегелек, семиз йүзли гарагалпак йигиди билең ичери гирди. Шайдаков ол йигиде йүзленди:

— Кожабек, бу адамдан сора: кими сорап гелипдир, нәме үчин гелипдир?

Дилмач Сапармырада йүзленди. Онуң сөзлерини тержиме этди:

— Шайдаковы сорап гелдим диййәр. Онлук мениң зерур ишим бар диййәр.

Шайдаков шейле дийди:

— Ондан хайыш эдин: мениң хәзир вагтым ёк. Ене сагат ярымдан гелерин. Онсоң гүрлешерис.

Сапармырат дилмачың сөзүни эшиденден соң, Шайдаковуң йүзүне гарап «боляр» диен ышарат билең келесини силкди.

Шайдаков Удальцеве:

— Хожайына айт: чай, нахар берсин. Мыхманласын. Өзүнем ызымыздан етерсин — дийди.

Шайдаков дилмачың өйүнде болярды. Дилмачың атасы алтмыш яшларындакы ак йүзли, узын сакгаллы, мылайым адамды. Онуң өйи эдил деряның кенарындады. Ол балык говруп сатарды. Шонуң үчин-де оңа Шамырат балыкчы диердилер. Ол ишини гутарып гелип, өйүнде чай ичип отырды. Удальцев гелип, Шайдаковуң сөзүни оңа дүшүндирди. Өзи болса чыкып гитди. Сапармырат агыр ёлы кынлык билең гечип гелени үчин гаты ядапды. Ызлы-ызына ики чәйнек чай иченден соң, онуң гөврүми гинеди. Икисиниң гүррүни гызышды.

— Дашховзуң нырх-новасы нәхили? — дийип, Шамырат балыкчы сорады.

Сапармырат маңлайының дерини телпегин билең сырып, шейле дийди:

— Яшулы, нырхдан-новадан хич кимин хабары ёк-дур. Бизин иллеримизде тутда-баслык. Эркек гөбеклини шу ере тарап сүрүп дурлар. Оны билйән адам ёк.

Соңра ол гечен базар гүни Дашховуз шәхеринде болан вака хакында балыкча гүррүң берди.

Шамырат ашак бакып, пикир эдип отурды-да:

— Сизин шол агзы ганлы мөжегиниз бизи-де угрумыза голянок. Яңы паракатчылык арап, дайхан гүзераныны сүйрәп башлапды. Жүнейит ене чозды дийди.

Сапармырадың назары бир нокада дикилди, ол өз янындан нәмедир бир затлар хакда пикир эдйәрди.

Бираз салымдан соң ол ене-де балыкча йүзленди:

— Бу — Шайдаков дийилйән улы адаммы?

Шамырат балыкчы муңа-да жогап берди:

— Улы хем-де батыр адам. Чыдамлы адам. Мен онуң хачан ятып, хачан туряныны билмейәрин. Мыдама аяк үстүнде. Урушдан сәхелче эли бошаса, бейлеки ишлери ёла салып башлаяр. Бейлеки ишден бошадыгы, Жүнейдин үстүне чозяр.

Бу вагт Кожабек гыссаглы гелип:

— Яшулы, сизи Шайдаков чагыряр. Тиз гелсин дийди. Ол хәзир бир ере гитмекчи — дийип, мәлим этди.

Сапармырат бөкүп турды.

Ол, Шайдаковы бу гезек хем өңкүси ялы гейнүвли, гитмәге тайярланып дуран ягдайында гөрди.

— Шайдаков, мени сениң яныңа Дашховуздан ибердилер. Ынха шу хаты берип гойбердилер — дийип, Сапармырат телпегини чыкарды. Онуң ичиндәки кечесиниң тикинни сөкди. Ол ерден дөрт эпләнен кагызы чыкарып, Шайдакова узатды.

Николай Алексеевич гужурлы эллери билең кагызы алып, стулда отурды-да, үнс билең окамага башлады.

Шайдаков хаты өвран-өвран окады. Соңра бирсалым пикир эдип отурандан соң:

— Сиз хачан гайтмакчы — дийип сорады.

Сапармырат тержимечә шейле дийди:

— Мен инди Шайдаковуң адамы. Онуң гарагалпага берен багты ялы багт алып гитмесем, мен элими бурнума сокуп барабилмерин.

Шайдаков гүлди:

— Бейле багты хич ким берип билмейәр. Оны хер киминң өзи газанмалы. Тайын багт ёк. Гарагалпаклар түркменлер, өзбеклер, руслар, әхли халклар бир доган-

дыр. Бу улы хем янбермез гүйжүн башармажак иши болмаз. Хава, доганлар багты гөрөшип газанярлар. Муну хич ким бөкдөп билмез.

Сапармырат:

— Ол багты гарагалпакларын өзи газандымы нәме? — дийип йүзленди.

Шайдаков ене гүлди-де:

— Егсам нәме? Оларын өзи газанды! Шейле дәлми, Қожабек? Биз йөне көмек берйәрис. Эдил болшы ялы тержиме эт — дийди.

— Шол көмеги бизе-де бер. Мен шол көмек үчин гелдим. Бермесен гитмерин. Ол юрда барарлык ёк.

Бу арада келтежик, гара йүзли, эли бәшатарлы бир йигит, гара дере батып гелди-де:

— Шайдаков, Жүнейт Шааббас тарапдан тәзеден хужүме гечди! — дийди.

Онуң сөзүни тержиме эденлеринден соң, Шайдаков бөкүп турды:

— Удадьцев, Қожабек билен бирликде Сапармырадың сөзлерини динләң. Мен Ефимов дага хат язарын. Булара, үч-дөрт коммунисти көмекчи ибермели болар. Гой, олар Дашховуз заводында, соңра обаларда иш гечирсинлер. Бүтин ерде Совет хәкимieti гуралып, ише башландан соң, диңе Хорезм бейдип дурмаз. Биз бу гөрөши ахырына ченли алып бармалы боларыс. Гитжек адамлары оңат эдип тайярлаң. Олар гарагалпаклы сөвдагәрлер ялы болуп гитсинлер. Ягшы, мен гитдим.

Шайдаков Сапармырат билен хошлашды-да, келтежик, гара йигиди ызына тиркәп, гыссаглы чыкып гитди.

Демиргазык-гүндогардан пулемёт хем-де түпең сеслерин эшидилип уграды...

Сапармырат бу ерде гечирен гүнлериниң ичинде Шайдаков билен бирнәче гезек душущыпды. Бу гүррүнлер вагтында өзүни бүтин бир юрдуң векили хөкмүнде алып баряндыгына Сапармырадың өзи-де гең галды. Муну Шайдаков хем өз янындан беллемән дуруп билмеди. Шайдаков Хорезмиң хайсы ери, хайсы обасы, хайсы шәхери хакында сораса, Сапармырат чүрт-кесик жогап берйәрди. Ол вакалары жемләп билмеги, олар хакында белли бир пикире гелип, ол пикири-де гүррүңдешине етирмеги Ефимовдан өвренипди. Мундан хем башга Сапармырадың арабачылык эдип көп ерлере гатнамагы бу ерде оңа көмек этди. Жүнейт хан хакында,

онуң галасы, Бедиркент обасы хакында, кәбир жайларын я-да әхмиетли ерлерин ниреде ерлешйәни хакында Шайдаков жикме-жик сораарды. Муңа болса Сапармырат бегенйәрди. «Хөкман баржакдыр. Хөкман өзи баргып сорамазды» дийип, ол бегенжине ганат беклейәрди.

Сапармырат Шайдаковынң маслахат бермегине гөрә, Шамырат балыкчы билен Дөртгүлүң голайындакы ики обаны гөрүп гелди. Бу обаларын бириниң аксаггалы Шамырат балыкчынын егени экен. Ол мыхманлары хормат билен гаршылады. Гечи өлдүрип, обадакы дост-ярларыны йыгнап нахар берди. Соңра Сапармырат Совет хөкүмети беркарар эдиленден соң багтлы яшайша эе болан дайханларын бирнәчесиниң өйүне барып, оларын яшайышлары билен якындан таныш болды.

Ол ики обада-да адамларын рухунын белентдигини беллемән дуруп билмеди. Көп вагтлап сувсуз отуран экине сув гойберилен ялыды. Гаррылар-да, яшлар-да, етишен гызлар-да тоя гитмәге шайланып дурана меңзейәрдилер. Кишиниң хызматыны эдйән адамлара мынасып болан йүзи салыклык, төвереге нәумыт гарамаклык гылыгы — ил ичинден эл билен алнып ташланан ялыды. Аял-әркеклерин, бала-чагаларын гөрнүшлери шатды, херекетлери-де чаласынды.

Шу затлары гөрөндөн соң, Сапармырат тәзе бир дүнйә барып чыкан ялы болды. «Ине, Ефимовын айдяң тәзе дурмушы! Бу дурмушы хөкман дерянын аңырсына гечирмек герек. Шунуң үчин хич задымы аямарын...» Шу вагт Ефимовын өйүнде гызы ве Қасым хакында айдан өз сөзлери ядына дүшүп, Сапармырат гаты утанды. Онуң гулакларынын ужы гызып гитди. Маңлайы чыгжарды. Ол бу утанжы ядындан чыкармак үчин Шамырат балыкчы билен гүррүне гиришди. Эмма вели өнки бегенчли ынжалыгы гайдып гелмеди. Хорезмиң хәзирки айылганч ягдайы үчин өзи гүнәкәр ялы, Жүнейт ханын әхли этмишлерини Сапармырадың өзи этдирип отуран ялы бир агыр алада онуң депесинден инди. Сачлары дим-дик болуп гиден ялы бир ягдая дүшди. Шонун үчин-де ол, обадан доланып геленден соң, Шайдаков билен душущанда бүтинлей башга адам болуп геплешди. Шайдаков көмек үчин дөрт адам бержек диенде:

— Онча юрда онча адам етмез ахыры. Жүнейт ханын сорап ери гин ердир — дийип гаршы чыкды.

Шайдаков аркан гайшып гүлди:

— Нәме, Совет хәкимияти сизе гарагалпаклар гурап берер өйдәңизми? Оны өзүңиз өз юрдуңызда беркарап этмели боларсыңыз. Дашардан хич зада гарашман. Гарагалпаклар дине сизе ярдам берип билерлер. Арканьзы тутуп билерлер. Эмма ийжек чөрегинизи бермезлер. Оларьң өз ишлери-де башларындан агдык.

«Ене-де келте гайдып, өзүми кичелтдим-ов! Хачан бир оңлы адам болуп боларка?.. Шайдаковьң хемме айдяны догры. Менин шу айдың хақыката хем акылым чатанок... Ене-де тәзе дурмуш гуржак болярин-а! Илки өзүни дүзет...» дийип, Сапармырат өз-өзүне игенди.

Дөртгүлден деряның гечелгесине ченли алтмыш километрден-де узак ёл барды. Шааббасың үсти билен гитмелиди. Эмма бу ёлда уруш гидйәрди. Шонун үчин муны гойболсун этдилер. Дөртгүлден чыкып, гамышлыкларьң, батгалыкларьң, жеңселлерин арасы билен кенары якалап гечелгә догрулап гитмеги карар этдилер. Ханың атлыларының арасында Сапармырадың обадашыларының көп болмагы хемме затдан бетер горкулыды. Өзүниң даш сыпатыны бүтинлейин үйтгетмек оңа агыр дүшди. Сакгалыны гысгалтды, муртуны гысгалтды. Оларьң өңден-де гарадыгына гараман, хына чалды. Сары телпек, ичинден гырмыз дон, дашындан чәкмен гейди. Чәкмениң ашагындан гызыл гүлли гара гушак гушанды. Аягына нагышлы ак әдик гейди. Шейдип, бәш әшекли «сөвдагәр» гижәниң бир вагтлары ёла дүшди.

Дөртгүлден йигрими километр узаклашанларындан соң, деряның кенарында, өйүң ичи ялы такыр ерде дүшледилер. Гөзедүртме гаранкыда йөремек кынды. Әшеклер бүдрейәрди. Оларьң аякларының хине гидип майрылмаклары я-да дөвүлмеклери мүмкинди. Галыберсе-де, әшегин үстүнде отурмак хем ядатды. Чай-чөрек ийип ятдылар.

Гүнорта вагтлары гечелгә гелип етдилер. Адам, ат, араба, әшекли, дүели ёлагчылар кәнди. Улы гәми булары демине чекйәрди. Сапармырат хем өз «сөвдагәрлери» билен мүнди. Әшеклериниң ногтасындан тутуп дурдулар. Гәми йөрәп уграды. Бу вагт гечелгә голайлашып гелйән бәш атлының бири түпен атды. Реңки аган гәмиңи деррев гәмини ызына гайтармак билен бол-

ды. Сапармырат хан атлыларыны танады. Онуң кейпи гачды. Янындакылар ягдайың агырлашяңдыгыны айтды. Шейдип, олар атлылар янс бермейән киши болуп, базарьң нырх-новасы хақында гүррүңе гиришдилер. Бәш атлының гелип гирмеги билен, гәмә доңуз гирен ялы болды. Олар хеммә азгырылярдылар. Голайларындакы атларьң, әшеклерин, чөкүп отуран дүелерин сыртына гамчы урярдылар. Шейдип, гәмини агдарара ченли ховсала чыкарярдылар. Адамларьң хич бири бир агыз гайтавул бермейәрди. Хер ким өз жаныны аман сакламагың аладасы билен мешгулды.

Бәш атлы өзара гаты-гаты геплешйәрди. Уруш вакаларыны айдышып, бириниң батырлыгыны өвйәрдилер, башга бириниң горкакдыгына гүлйәрдилер.

Гәми аграс йүзүп барярды. Эртирки ел ятыпды. Сувун йүзи паракатды. Деряның ортасына ченли гечилең ёл Сапармырат үчин гаты узак болуп гөрүнди. Онуң йүреги ярылып барярды. Ол бу атлыларьң бирини сесинден танады. Өңкүден-де бетер ынжалыкдан гачды. Гәминиң алян хер бир гарыш ёлы бир гүңлүк ёл ялы узак болуп гөрүңйәрди. Бу арада гәмиде уллакан башагайлык йүзе чыкды. Атлыларьң бириси яшажык тез дүйәниң будуна гамчы чалды. Дүе чөкүп отуран еринден сычрап галды-да, патанаклап, гәминиң әнтер-пелегини өвүрди. Адамлар гыгырышдылар. Гәмиңиниң гөзлери ханасындан чыкара гелди. Сапармырат бирден ол тарапа середенини дуйман галды. Онуң гөзи таныш атлысының гөзи билен каклышды. Атлы, ёлдашының бөврүңе дүртди-де:

— Бе, ол гарагалпагың Сапармырада меңзешдигини! — дийди.

Сапармырадың үстүнден совук сув гуйлан ялы болды. Ол обадашының сөзүни тассыкламак ислейән ялы янындакылар гарагалпак дилинде йүзленди. Эмма дили ярамаз билендиги себәпли өз үстүни ачмазлык үчин ене-де дымды. Аныррак чекилди.

Онуң обадашына Гуртлы шагал диердилер. Ол Жүнейдиңкиде болярды. Дервезелерин агзында, чөлде, гошун төвереклеринде гаравулчылык чекерди. Зыражым яланчы боланы үчин оңа шундан улы эмел етмейәрди. Гуртлы хәзир хем янындакылар билең өңкүси ялы вакгылдашып дурды. Эмма онуң гөзи Сапармырадың еңсесиндеди.

Сапармырат болса кенара ченли галан аралыгы чен билен хасаплайрды. Көне дүйнэниң янып дуран кенары хазир онуң гөвнүне болмаса барха узаклашян ялыды. «Гөр, нахили затлар болуп гечйәр: көне дүйнэниң даш-лашяндыгына бегенмеликән, шол вагтын өзүнде-де онуң якын гелмегини арзув эдйәрсиң... Хава-да, бу хазирлик-че шейле... Худай халаса, ине оңа-да етерис. Өзүмизи-де танатмарыс. Гөвнүмиздәки хыялларымыз-да хақыкат болар...» Сапармырат көне дүйнэниң топрагына улы алада, ярым горкы, ярым бегенч билен аяк басды. «Сөв-дагәрлер» кенара чыканларындан соң гыссанмач сурат-да эшеклерине мүндүлөр-де дебсиләп уградылар.

Гуртлы шагал гәмиден хеммеден өң дүшди-де, бир чете чыкып янындакыларын дүшерине гарашып дурды. Ол шунуң билен бир вагтда-да «Сапармырада мензеш гарагалпакдан» гөзүни айырмайрды. Гуртлы обадашы-ны танамады. Йөне бу гарагалпагың өз обадашына шей-ле мензейәндигине гең галып середйәрди. Ине, Сапар-мырат өз адамлары билен кенара чыкан бада эшекле-рини мүндүлөр. Гуртлы өз гөзүниң өнүнде Сапармыра-дын бәш-алты әдим әдендигини гөрүп, өнкүсинден-де бетер гең галды. «Хав, Сапармырадың өзи болаймасын? Ол бу ерде нәме ишлесин? Я ол-да ханың атлыларының биримикә? Онда нирә барярка? Гачып барярмыка? Эй, мензеш адам кән. Хайсы бирисиниң якасындан тутуп йөржек...» Гуртлы шейди, өзи-өзи билен башагай бо-луп дуран вагты-да, сөвдагәрлер улы ёла дүшүп угра-дылар. Гуртлының гүманы гүйжеди. Эмма бу вагт онуң яны билен гелйәнләр дүшдүлөр-де, оны-да алып, илерки кенар билен ёкарлыгына гитдилер. Гечелгәниң төверек-леринде бәш-алты ерде гизлин гаравулханалар барды. Оларын илкинжисинде Гуртлыны гоюп, өнки гаравулы янлэры билен әкитдилер. Шейди, Гуртлы шагал ер-күмесине гирип, адамларын мензешлиги хақындакы пикирини довам этди. «Ёк! Бу Сапармырат! Башга ада-мың болмагы мүмкин дәл!» Ол гижәниң бир вагтлары шейле нетижә гелди. Гаравуллары дана голай чалшыр-дылар. Гуртлы Шааббаса гелен бадына өз болян тамы-на барман, улы, тозанлы көчә дүшүп, гүндогара ылга-ды. Бирнәче кичижик көчелерин дүшүндан гечип, шәхе-рин ёкары четиндәки күнрели ховла барып, бәш саны сөвдагәр хақында, оларын бириниң хөкман Сапармы-ратдыгы хақында ханың якын адамларындан бирине

гүррүн берди. Шол бада «бәш сөвдагәрин» ызындан ковгы гитди. Дашховуз хәкими Черриге чапар иберилди. Сапармырат улы ёл билен гиден хем болса, соңра от-чөплүге урды. Гүндиз ятып, гижесине йөредилер.

ДАШХОВУЗ ЁЛУНДА

Шундан бәш гүн геченден соң, гүн батмазынын өңү-сырасы бәш эшекли Сапармырадың өйүне гелип дүшди. Оларын эшеклери даявды. Хоржунларынын гөзлери ярылара гелйәрди.

Нәзик эшеклилерин илкиси ховла гирип уграндан, Дурдымырада:

— Бар, оглум, геленлерин хабарыны ал. Каканы со-расалар: «Дүйн базара гитди, геленок» дий. Олара нә-ме гереккә? Биленден соң гелип айдарсын дийди. Эшек-лилерин бири, ылгап янына баран Дурдымырады гу-жаклады. Оглан бегенжинден:

— Әже, какам гелди! — дийип, Сапармырадың гу-жагындан чыкып өе ылгажак болды.

Сапармырат:

— Оглум,гыгырма, мениң гелендигими хич ким бил-месин! — дийип эшегинден дүшүп, оны багламага дур-ды. Бейлекилерем шейтдилер.

Нәзик утанжырап, Сапармырадың голайына якин-лашды. Ол бегенжинден нәме дийжегини билмән, Са-пармырадың йүзүне бакып, гөзүни гырпылдады дурды.

Әри оңа серетди-де:

— Утанма, горкма. Булар өз адамларымыз. Кака-мың отагыны сырып-сүпүрип, шол ере чай элт. Соңра нахар тайярла. Өзүнем тиз бол — дийди.

Әриниң гамлы дәлдиги, белки, онуң терсине ичиндә-ки шатлыгыны баса тутяндыгы Нәзиги шатландырды. Эмма бирден басга дүшди: «Йөне ол пахырлары өлдү-рен болаймасын? Бу ар алшынын аламаты болайма-сын? Худай-ей, өзүң саклавери...» дийип, якасыны тутды.

Сапармырат онуң ягдайына дүшүнди. Терс гарап:

— Галавут этме, хемме гургунчылык — дийди.

Нәзик дүшүнди. Өкжеси еңледи, ишине тарап гитди.

Сапармырат өйүндан гиденинден бәри кән гүнүң ге-чендигини ятлап, ховлусынын ичини гөздән гечирди. Хемме зат өңки-өңкүлигине дурды. Йөне ол аялынын өңкүден бетер хорланандыгыны аныклап гамланды. Ене

де: «Зыяны ёк, хеммеси дүзелер» дийип, янындакыларын эшеклерини баглашды.

Шайдаков шол гидишине ики гүнден соң доланып гелипди. Удальцевин Дашховза ибермәге тайынлан адамлары билен Сапармырады янына чагырып, эртирден гүнортана ченли гүрлешипди. Ефимовын адына хат берип, буларын хоржуныны гөк чайдан, гантдан долдурып, гаты сересап болмалыдыкларыны өвран-өвран табшырып иберипди. Бу дөрт коммунистин бириси өзбек, бириси рус, икиси-де гарагалпакды. Булар Дашховузда яны дөрәп угран гурамаларын ишлерини беркитмелидилер, ёла салмалыдылар. Мүмкин болан ерлерде, ылайта-да Дашховзун заводында, дайханларын арасында иш гечирмелидилер. Буларын өзлери көп гөрешлерде сыналан, көп кынчылыклары башдан гечирен адамларды.

Сапармырадын какасынын отагына гирип, агыр ёлдан соң дынч алмага отурдылар. Сапармырат шу аралыкта вагт тапып, аялынын янына барды:

— Ханы, обада нәме геп-гүррүн бар?

Нәзик улудан демини алып:

— Сен илки билен маңа перзендимин гүррүнини бер, болмаса, менин йүрегим ярылып баряр — дийди.

Сапармырадын йүзүне гамчы чалнан ялы болды. Әхли рухубелентлиги учды. Ол Дашховза угранында аялына нәме дийип гидендигини, какасынын жайында отурып касам ичендигини ятлады. Инди-де ынха өйүне гелди. Аялы ондан илки горкды. Соң чаларак аныгына етип, инди-де жикме-жик сорап башлады. «Бу иш эркек адам үчин утанч дәлми?» Шайдаков билен Ефимов гөз өнүнде пейда болды. Шундан соң Сапармырат өзүни раслады. Шейле-де болса аялынын йүзүне бакып билмән, терс гарап жогап берди:

— Перзендине дөв чаланок. Мен саңа хемме гургунчылык дийдим ахыры... Нәме, бир зады эзип отырсын. Ишин билен болубер-дә...

Нәзик ян бермеди:

— Ол ниреде? Гургунмы? Ягдайы нәхили?

Сапармырат ичинден: «Ана, булара сәхелче ян бердинми, хеммеси гутарды. Онуң өнүнде инди дере басдыр-да отур!» дийип, өз-өзүне игенди. Аялына:

— Гарапорсаңдамыш. Гургунмыш. Ягдайы говумыш — дийип жогап берди.

Нәзик ислән жогабыны алып билмеди. Шунуң билен бирликде-де ене сорамага чекинди. Эмма гызынын сагдыгыны аныкламагы оны хетденаша шатландырды.

— Өңки гөрән обандан зат галмады. Бир хепде мундан озал эркек гөбеклинин хеммесини сүрүп әкитдилер. Илатын атыны, дәнесини йыгнадылар. Хеммесини ханын ызындан иберип дурлар. Бар ер ызанда-чуванлык. Худай саклап, сениң болмазлыгың, говы болды. Болмаса сени-де әкидердилер.

Нәзик газаның ашагындакы оды өлчеришдирди. Сапармырат бу жогапдан канагатланмады. Онуң «гулларын» ягдайыны билеси гелйәрди. Эмма сорамага-да чекинди. Бирнәче гүн мундан озал Касымы өлдүрмек үчин күпүрсәп уграндыгы ядына дүшүп, инди онуң тиреси хакында сорамагы өзүне утанч билди. Нәзик бу арада:

— «Оларын» ягдайы хич кишинкә мензеш болмады. Атамырат оларын еди яшдан етмиш яша ченли хемме эркеклерини зындана атды. Өй-гошларыны иңнесине ченли талады... Инди оларын аяллары ил ичине чыкып, чөрөк диләп йөрлер.

Кимин гүррүни эдилйәндигине Сапармырат дүшүнди. Ол «нәме болса шол болсун» дийди-де:

— Бейдер ялы олар, оңа нәме этдилеркә? — дийип сорады.

Нәзик улудан демини алып, гөзүни сүпүрди:

— Езит Атамырадын максады башга экен. Сени зындана атып, Акжагүли өйүне әлтмекчи экен. Бу хакда соң гүррүн яйрады. Акжагүл гачандан соң, онуң газабы гүйжәп, кимин алып гиденини билипдир. Ине, шейди, әхли гахарыны шол пахырлардан чыкарыпдыр.

Сапармырадын әхли ганы йүзүне урды. Эмма ол динини гысып, юмругыны дүвүп, бирнәче вагт сесини чыкарман отурмак билен, әжирини еңлетди. Ол Атамырадын өзүнден сораг әденде болшуны ятлап, инди онуң манысына дүшүнип галды.

— Галада ясавул көпмүкә?

— Азмыш. Атамырадын янында бәш-алты саны ясавулы галыпмыш. Хеммәни Дөртгүле сүрдүлер.

Ара дымышма дүшди. Нәзик палавы агдарды. Палавың ысы көнден бәри өйүнден нахар иймедик Сапармырадын бурнуна урды. Онуң гөврүми гиңән ялы болды.

— Мен даңа голай гидерин. Саг-аман отурың. Хич затдан горкман.

Нәзигин кепгири элинден гачды.

— Инди нирә гитжек?

Сапармырат улумсылык билен жогап берди:

— Аягымың етен ерине! Бу адамлар нәме, кейпине гезип йөрөндир дийип пикир эдйәрмиң? Хелей боланда-да шуңа бери акылың чатмалы ахыры?

Соңра, ханың галасы тарапа юмругыны дүвүп, элини узатды:

— Оларың зынданларыны башларына йыкянчак, биз инди дынч отурмарыс.

— Хи-ви жаным, о нәме дийдигин болды?

— Нәме диеними соң гөрерсин. Йөне оглуң билен «шол гидиши» дий-де, саг-аман отурыбер. Биз улы ише башладык.

Соңра ол аялына Шайдаков билен эден гүррүнлери, Ефимов, бейлеки адамлар, Дашховуз базарында болан ишлер барада, Аман пәлваның ниреде нәме эдип йөрөндиги барада айдып берди.

Әриниң бу сөзлеринден рух алып батырланан Нәзик бирден:

— Сен оларың гүнәсини гечдиңми? — дийип сорады.

Сапармырат аз салым дымып отурансоң, кынлык билен:

— Гечдим — дийип, чүрт-кесик жогап берди.

Нәзик хас батырланды, хас бегенди:

— Қасым ниреде онда? Я олам Гарапорсандамы?

Сапармырат Нәзиге гөзүни алардып серетди:

— Аман пәлваның атлысының ичинде...

Даң атмазының өңүсырасында бәш «сөвдагәр» ёла дүшди. Олар шол гижәниң эртеси гүн догуп, асманга галандан соң, Дашховзуң Кәтли обасының деңине етдилер. Гум билен обаның арасындакы акбашлыгың ичинден чыкыберенлеринде, гүнбатар тарапдакы ойлукдан бәш атлы ясавул чыкдылар-да, ёлларыны кесдилер. Өз ериниң деңинде, одун йыгнаян киши болуп йөрөн эпей гөрнүшли яшулы, бир вагт Ефимов билен Ягмыры Жөвениң ичинде мыхманлан Мәтшерип эке, орагыны биле гысдырып, буларың янына гелди. Ол бир зады аныкламак ислейәрди.

«Бәш эшекли ичалы сөвдагәр гөрнүшинде Дашховза уграндыр. Шолары хөкман тутуп алмалы, зындана ташламалы» диен буйругың Черриге гелип етенине үч гүн болупды.

Бу гүн, Салай жерчи дүканыны япжак болуп дуран вагты Черригин гөкнардан кейпини көклән ясавулларындан бири гелди.

— Эй жерчи! Дөртгүлден бәш саны эшекли сөвдагәр гелйәрмиш. Биз Дашховзуң дөрт төверегине сакчы ибердик... Оларың бирине Сапармырат дийилйәрмиш. Бир ерден гелен сөвдагәр болса сен оны гөрерсин. Я-да олар сени гөрерлер... Ине билип гой: шолары гөрөн бадыңа маңа хабар этсең, өзүм жүбиңи пулдан долдура-рын — дийип, ясавул жомартлык сатды.

Жерчи тас элиндеки эпет гулпуны гачырыпды. Онуң инчежик аякларының ысгыны гачан ялы болды. Эмма ол ховсаласыны басып:

— Олар хачан гелжекмишлер? — дийип сорады.

— Му гүн-эрте бир ерден чыкмалымышлар.

— Сен хич зады гайгы этме, хан огул! Гөрөн бадыма, гелип дүшен ерлерини аныклан бадыма, сени тапарын. Йөне онсоң беренже вадаңда дурарсын герек?

— Жерчи, вадада дурла-дурла гелинйәндир! Боюң билен гызыл ислесең-де тапарын! Йөне шолары сыпдырайма!

Салай жерчи ичинден: «Чиш бакалы, йөне ярылайма!» дийип игенди, дашындан болса:

— Олары эдил көрүң элине бүре дүшен ялы эдерис! Мен сениң вадаңда вепалыдыгыңа шек етирип билмерин! — дийди.

Ясавул хондан бәрсин болуп, дерисине сыгман гитди. Ол Дашховузда дүканы болан улулы-кичили сөвдагәрлери гөрүп чыкды. Хеммесине бу барада табшырды.

Жерчи агшам намазының гаты голайлап гелендигине гараман, Ефимовыңка ылгады. Ол өз машгаласы билен агшам нахарыны эдинип отырды.

Гапыны ачан Мария Павловна Салайың йүзүне середип, гожаның гаты аладалыдыгыны дуйды. Дерев оны столуң башына гетирип отуртды-да, чагаларыны бейлеки тама әкидип, гапысыны япды.

Ефимов Салайың зерур бир иш билен гелендигини аңлап, гыссанып сорады:

— Сениңки тиз айт. Нәме болды?

Жерчи ясавулдан эшиден гүррүңини айдып берди-де:

— Эгер мениң чакым чак болса, бу гелйән Сапармыратдыр. Башга Сапармырат диен сөвдагәрин бардыгы-

ны билемок. Мен дерянын өнүндө, аркасында инче сатын адам хем болса танаярын. Индики маслахат сенин билен. Нәме этмели?

Ефимов хеммесине дүшүнди. «Сапармырат Шайдаховуң адамларыны гетирйэндир!..»

— Сениңки чай-нахар ийди бар. Соңра эшеге харыт йүкледи бар. Онсоң Аман пәлваныңкы гитди бар. Хабар берди, олар тайын дурды.

Ол Салая Дашховза гелйән әхли ёлларда гизлин гаравул гоймалыдыгы, гаты хүшгәр болуп, Сапармырады эле дүшүрмели дәлдигини Аман пәлван билен Касыма нәхили эдип айтмагы дүшүндирди: Соңра, хас гаранкы дүшенсоң, Аман пәлван дага ибержек болуп йыгнан затларыны гөтеришип жерчинкә элтишди... Жерчи гижәниң бир вагты эшегине йүкләбиленини йүкләп ёла дүшди. Гожа азашды. Эмма шейле-де болса даң атманка яп араларына барып етди. Айдылан затлары кемини гойман дүшүндирди.

Гүн догуп-догманка гайтмак үчин еркүмеден чыкды. Төверек дашына сын этди. Ол Аман пәлваның адамларының болян ериниң нәхили дережеде горкусыздыгыны сынлап гөрмөк иследи.

Аман пәлван вагты бидерек гечирмән, Мәтшерип экә хабар етирди. Мәтшерип экә Тагта билен Дашховзуң арасындакы улы ёлы сакларды. Бейлеки ёллара хем адам ёлланды.

Мәтшерип экә гижеси билен шу гезип йөрөн еринде болупды. Жахан ягтыландан соң өйүне гелип, чай-чөрегини ийип гелип, ене-де шу ерлерде көв-сөв эдип йөрди. Ол берлен салгы боюнча Сапармырады деррев танады. Инди буларуң арасында гидйән гүррүңе гулак салып дурды-да, ягдайың эрбетлешендигини аңландан соң ыза чекилип уграды. Булардан сес етим араны ачандан соң, көне яплығың ичине гирип, Аман пәлван билен Касымың янына гүйжүниң барындан ылгады.

Ясавуллар «сөвдагәрлери» эшекден дүшүрип, эллерини аркаларына дандылар. Улы ёла дүшүп, олары Черригич галасына тарап алып уградылар. Бой дийилйән ябың улы көпрүсине етип-етмәнкәлер, ёлуң саг тарапындан он атлы чыкды-да, ярагларына япышдылар.

Аман пәлван ясавуллардан өз гүйжүниң үстүндигини аныклап, бегенч билен:

— Сапармырат, гургунмың, саг-аман гелдиңми? — дийип, гыгырды. Онуң янында дуран Касым чым гызыл болуп, нәме дийжегини-де билмеди. Ере бакды.

Сапармырат гең галды. «Бу нәме, дүйшүммикә? Валла, мен-ә нәме эдип, нәме гоюп йөреними-де билемок» дийип, ызы ясавуллыдыгыны ядындан чыкарды-да, Аман пәлвана тарап ылгады. Онянча голайындакы ясавулың бәшатарының гундагының ягырысына бат билен дегмеги оны энтетди ве ол мунуң дүйши дәлдигини билди. Ол сандырап гитди. Өңе серетди.

Касым:

— Урма! — дийип, айылганч гыгырды-да, Сапармырады уран ясавулы түпөңледи. Ясавул атдан агдарылды. Сапармырат миннетдарлык билен Касымың йүзүне серетди. Касым бу гарайышдан өз гүнәсиниң гечилендигини аныклады. Ол чалажа, горкулы йылгырды.

Аман пәлван:

— Ханы, Сапармырат, адамларыңы ал-да сайлан! — дийди. «Сөвдагәрлер» ылгашып чете чыкдылар.

Аман пәлван ясавулларың өңде дуранына:

— Ярагларыңызы ташлаң! — дийип буйрук берди.

Шу арада түпөң сеси чыкды. Шол демде-де уллакан ак сакгалы чым гызыл гана боялан Аман пәлваның әпет улы гөвреси Касымың атының аягының арасына йыкылды. Эйәм элини бошадан Сапармырат Аман пәлваның үстүне эгилди.

Касым янындакылар:

— Өзлериңи-де, атларыңы-да! — дийип гыгырды.

Ики тарапдан атылаң түпөң говурга гуоляң ялы болды.

Сәхел вагтың ичинде бәш ясавулың, бәш атың ләши улы ёлуң үстүнде серилди. Касымың адамлары олары ярагларыны, окларыны зат гойман йыгнадылар. Соңра гелен яп аралары билен ызларына чекилдилер. Касым билен Сапармырат эсси гиден Аман пәлваны эмай билен гөтериң барярдылар.

Гошларына барып етдилер. Аман пәлваны юмшак дүшекде ятырдылар. Ганыны тогтатдылар. Гожа гөзүни ачды. Илки саг тарапына серетди: Сапармырады гөрди. Чеп тарапына серетди: Касымы гөрди.

Гожа додакларыны ялады. Оларың элинден тутды. — Агзыбир болун. «Агзыбире таңры бир, агзалаңы гаңрыбир» диен сөзи ятдан чыкарман. Ефими горан. Ол сизи горар. Онуң диениңден чыкман. Онуң ёлы дог-

ры. Менин кемпирими хор этмәң... — дийди. Бойны бир тарапа гышарды. Деррев онун агзына сув дамдырдылар. Эмма сув дамжалары эринден дөкүлип уграды.

Аңырсы бир сагадың ичинде Аман пәлваны жайладылар.

Касым өңки хем-де тәзе гелен адамларыны ызына тиркәп, шол гиже узак йөреди. Ерини үйтгетди. Касым тәзе дүшлән еринде жайлашып отурды-да, Сапармырадың йүзүне догры середип билмән, она гыярак бакып:

— Еримиз гаты говы, бизи аңсат тапып билмезлер — дийди.

Сапармырат төверек-дашына гөз айлап чыкандан соң, өзлериниң голайында адам ёкдугыны аныклап:

— Гаты сересап болавери, өзүңи гора — дийип жогап берди.

«Бәш сөвдагәр» ики гүнден соң, даң атмазының өңянында саг-аман Салай жерчиниң гапысындан гирдилер.

СЕЙТАКОВ БЕКИ

Соб. сочинений в 6 томах, т. I.

«БРАТЬЯ»

На туркменском языке

Редактор Р. Алланазаров

Суратчы В. Моисеенко

Сурат редакторы Б. Кураев

Техники редакторы О. Нуриягдыева

Корректор Н. Эгенова